


ایک قرض جو اہمیت سے کہلے سے چکا دیا گیا
صحیح بخاری کے فنی تاریخی اور عقلی اعتراضات کے جوابات



صحیح بخاری



کا مطالعہ

اور فتنہ انکارِ حدیث

www.KitaboSunnat.com

تالیف

حافظ ابو نعیم ابراہیم بن عبد البر



www.ircpk.com

نظر ثانی

فضیلۃ الشیخ حافظ ابو نعیم ابراہیم بن عبد البر

اشرف

فضیلۃ الشیخ علامہ مفتی محمد رفیع عثمانی

بِسْمِ اللَّهِ الرَّحْمَنِ الرَّحِيمِ

*** توجہ فرمائیں! ***

کتاب وسنت ڈاٹ کام پر دستیاب تمام الیکٹرانک کتب.....

عام قاری کے مطالعے کے لیے ہیں۔

مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ

لوڈ (UPLOAD) کی جاتی ہیں۔

متعلقہ ناشرین کی اجازت کے ساتھ پیش کی گئی ہیں۔

دعوتی مقاصد کی خاطر ڈاؤن لوڈ، پرنٹ، فوٹو کاپی اور الیکٹرانک ذرائع سے محض مندرجات کی

نشر و اشاعت کی مکمل اجازت ہے۔

تنبیہ

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

اسلامی تعلیمات پر مشتمل کتب متعلقہ ناشرین سے خرید کر

تبلیغ دین کی کاوشوں میں بھرپور شرکت اختیار کریں

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں

ٹیم کتاب وسنت ڈاٹ کام

webmaster@kitabosunnat.com

www.KitaboSunnat.com



ایک قرآن مجید کی کتاب ہے جسے پڑھا گیا
صحیح بخاری کے نسخے، تفسیر، اور علمی اعتراضات کا جواب

صحیح بخاری کا علم
اور
فتنہ افکارِ حدیث

ایک قرآن آیت سے روکنے سے بچا دیا گیا
تو بخائی جیکے کے فی تہارینی اور فی امتزناک للہو اب جواب

صحیح بخاری

کا مطالعہ

اور فتنہ انکارِ حریثہ

مؤلف
شیخ الحدیث
محمد بن اسماعیل بن حریثہ



مکتبہ
الاسلامیہ خانقاہ میرٹھ

پشاور

پبلسڈ
بیتنا علم و فضل
بیتنا علم و فضل

حقوق اشاعت برائے دارالاسلام محفوظ ہیں



تحقیق اور معیار کی ضمانت



آراء و تجاویز کے لیے رابطہ کیجیے

darulaslaf@hotmail.com

darulaslaf@yahoo.com

darulaslaf@gmail.com

0345 555 66 54

ڈسٹری بیوٹر

پبلسرز اینڈ ڈسٹری بیوٹرز

مشیران کتب خانہ جات



فرسٹ فلور، الحمد مارکیٹ، اردو بازار لاہور

فون: 042-7320318

موبائل 0300-9401474

فہرست ابواب

46	حدیث تحریر ایک شخصین	1
64	حدیث تحویل قبلہ	2
137	دوران حج یا بعد از حج گھروں کے پچھواڑے سے دخول کی ممانعت	3
150	آیت تکمیل دین کا محل نزول اور روز نزول	4
173	سیدنا مقداد بن الاسود <small>رضی اللہ عنہ</small> کی منقبت	5
178	سیدنا علی <small>رضی اللہ عنہ</small> کی منقبت میں حدیث صلح حدیبیہ	6
218	صحابہ کرام کے مال تجارت کو دیکھ کر خطبہ جمعہ چھوڑ جانے کی حدیث	7
241	منافقین کے بارے میں صحابہ کرام کی دو آراء پر قرآنی تنبیہ	8
264	سیدنا علی <small>رضی اللہ عنہ</small> کی منقبت میں حدیث بریدہ بن حصیب <small>رضی اللہ عنہ</small>	9
312	سیدنا عمار بن یاسر <small>رضی اللہ عنہ</small> کی شہادت کی نبوی پیش گوئی	10
333	کفار سے مقابلے میں تخفیف	11
355	قط کے موقع پر سیدنا عمر <small>رضی اللہ عنہ</small> کا سیدنا ابن عباس <small>رضی اللہ عنہما</small> سے توسل	12
371	تیمم کے متعلق حدیث عمار بن یاسر <small>رضی اللہ عنہ</small>	13
390	تیمم میں ایک ضرب یا دو؟	14
402	تیمم کے متعلق سیدنا ابن مسعود <small>رضی اللہ عنہ</small> اور سیدنا ابو موسیٰ اشعری <small>رضی اللہ عنہما</small> میں مباحثہ	15
421	”نیکیاں گناہوں کو مٹا دیتی ہیں“ کے شان نزول کے متعلق حدیث	16
439	حَمْدًا كَثِيرًا طَيِّبًا ... کی فضیلت میں حدیث رفاعہ بن رافع <small>رضی اللہ عنہ</small>	17
448	منافقین کی طرف سے سیدہ عائشہ <small>رضی اللہ عنہا</small> پر بہتان کا واقعہ	18

فہرست مضامین

- 28 حرفِ نظر ثانی (حدیث کا دفاع کرنے والے زندہ ہیں)
- 31 کچھ مؤلف کے بارے میں
- 34 اظہارِ تشکر
- 35 مُقَدِّمَتاً
- 46 پہلا باب

حدیثِ تحریکِ شفتین

- 48 فصلِ اوّل: قبئی اعتراضات کا جائزہ
- 48 ❀ سیدنا ابن عباس رضی اللہ عنہما کی اس واقعہ کے وقت عدم موجودگی!
- 51 ❀ تحقیق یا بازیگری؟
- 52 ❀ سعید بن جبیر رضی اللہ عنہ کے بارے میں دوہرا معیار!
- 53 ❀ انقطاع کا شبہ اور اس کا ازالہ
- 54 ❀ اتصال کے صریح الفاظ اور میرٹھی صاحب کی ان سے غفلت
- 55 ❀ کیا عکرمہ اور مجاہد، سعید بن جبیر رضی اللہ عنہ کے اساتذہ ہیں؟
- 55 ❀ سہار کی تصریح سب راویوں کے لیے ضروری نہیں
- 56 ❀ سعید بن جبیر رضی اللہ عنہ کا تفرد
- 57 ❀ روایتِ حدیث میں ثقہ کا تفرد مضرت نہیں ہوتا
- 57 ❀ صحیح حدیث کی تعریف میرٹھی صاحب کی اپنی زبانی

- 58 فصل ثانی: عقلی اعتراضات کا جائزہ
- 58 ❦ ضمیر بلا مرجع ہونے کا اعتراض
- 59 ❦ ضمیر کا مرجع مفسرین کی زبانی
- 60 ❦ کلام الہی کو بے ربط قرار دینے کا الزام
- 61 ❦ یہ اعتراض رافضیت کا پروردہ ہے
- 63 ❦ انکار حدیث، انکار قرآن ہے
- 63 ❦ تفسیر مفتاح القرآن!
- 64 دوسرا باب

حدیث تحویل قبلہ

- 65 ❦ حدیث تحویل قبلہ علمائے امت کی نظر میں
- 67 فصل اول: فتنی اعتراضات کا جائزہ
- 67 ❦ ابواسحاق السبئی رضی اللہ عنہ کا اختلاط
- 68 ❦ امام شعبہ اور سفیان ثوری کا سماع ابواسحاق سے بالاتفاق صحیح ہے
- 70 ❦ اہل علم کے اتفاق کا میرٹھی دعویٰ
- 70 ❦ امام سفیان بن عیینہ کا ابواسحاق سے سماع
- 71 ❦ اسرائیل بن یونس کا ابواسحاق سے سماع اختلاط سے پہلے تھا
- 80 ❦ صحیحین میں مختلف روایات کی روایات
- 84 ❦ زہیر کا ابواسحاق سے سماع صحیح نہیں
- 85 ❦ ثابت بن اسلم بنانی کی متابعت

- 86 سیدنا براء بن عازب رضی اللہ عنہ کی اس واقعہ کے وقت نوعمری.....
- 87 سماع حدیث کے لیے کم از کم عمر کی تعیین محدثین کرام کی زبانی.....
- 88 فصل ثانی: عقلی اعتراضات کا جائزہ
- 92 روایات کا تعارض.....
- 92 میرٹھی صاحب کا ترجمہ میں ”انصاف“.....
- 94 قرآن کریم میں ”تعارض“.....
- 95 زہیر کی روایت کی ”نامعقولیت“.....
- 95 بیت المقدس کے قبلہ ہونے پر یہودیوں کی خوشی کی حقیقت.....
- 97 جنگ بدر سے پہلے کسی مسلمان کے قتل نہ ہونے کا دعویٰ.....
- 98 عدم ذکر، عدم وجود کو مستلزم نہیں.....
- 99 تحویل قبلہ سے پہلے فوت ہونے والے مسلمانوں کے بارے میں صحابہ کرام کی فکرمندی.....
- 100 صحابہ کرام کی احتیاطی کیفیت.....
- 103 تحویل قبلہ کا فوراً اعلان کیوں نہ کیا گیا؟.....
- 105 دورِ زنی پالیسی.....
- 107 صحابہ کرام نے فعلِ نبوی کو تشریح پر محمول کیوں کیا؟.....
- 109 میرٹھی صاحب کی ”دیانتِ علمی“.....
- 111 صحابہ کرام کو نبی اکرم صلی اللہ علیہ وسلم کی ولی خواہش کا علم کیسے ہوا؟.....
- 112 ع بس اک نگاہ پہ ٹھہرا ہے فیصلہ دل کا.....
- 113 صحابہ کرام اور مزاج شناسی.....
- 115 حدیث تحویل قبلہ میں عربیت کے لحاظ سے ”خامیاں“.....

- 115 میرٹھی صاحب کی لغوی قابلیت
- 120 ابن ماجہ کی ایک ضعیف روایت کی آڑ میں تمام محدثین کرام پر طعن و تشنیع
- 121 انکارِ حدیث سے انکارِ قرآن تک
- 122 محمد بن اسحاق کی روایت اور ترجمہ قرآنی میں ”غلطیاں“
- 123 کیا تفسیر ابن کثیر کی تمام احادیث صحیح ہیں؟
- 124 مفسرین و علمائے لغت کے ہاں صحیح ترجمہ
- 128 فیسی بمعنی الٰہی کلام عرب میں شائع ہے
- 130 فصل ثالث: تاریخی اعتراضات کا جائزہ
- 130 رسول اکرم ﷺ کے پوری زندگی بیت المقدس کی طرف ایک بھی نماز نہ پڑھنے کا دعویٰ
- 131 دیانتِ علمی اور میرٹھی صاحب
- 132 دیانتِ علمی کا دوسرا شاہکار
- 133 صحابہ کرام کے بارے میں جسارت
- 134 کیا دینِ یہود اسلام سے ملتا جلتا تھا؟
- 134 مسجدِ قبا اور مسجدِ نبوی کے اوّل روز سے ہی کعبہ رُخ ہونے کا دعویٰ
- 135 امتِ مسلمہ کا چودہ سو سالہ تواتر

137

تیسرا باب

دورانِ حج یا بعد از حج گھروں کے پچھواڑے سے دخول

- 139 فصلِ اوّل: فتنی اعتراضات کا جائزہ
- 139 ابو اسحاق السبعمی رضی اللہ عنہ کی ”مخبوط الحواشی“

- 140 ❀ امام شعبہ اور اسرائیل بن یونس کا ابواسحاق سے سماع درست ہے.....
- 141 فصل ثانی: عقلی اعتراضات کا جائزہ
- 141 ❀ ابواسحاق السبیبی کے بیان میں ”نا قابل حل“ تعارض.....
- 142 ❀ عموم و خصوص میں کوئی تعارض نہیں ہوتا.....
- 142 ❀ ایک سے زائد اسباب نزول ہو سکتے ہیں.....
- 146 فصل ثالث: تاریخی اعتراضات کا جائزہ
- 146 ❀ یہ واقعہ کس سن ہجری میں پیش آیا؟ ایک تاریخی ”سقم“.....
- 147 ❀ اہل علم کے اتفاق کا میرٹھی دعویٰ اور اس کی حقیقت.....
- 148 ❀ صحیح تفسیر اور مفسرین.....

150

چوتھا باب

آیت تکمیل دین کے محل نزول اور روز نزول کے متعلق حدیث

- 152 فصل اول: فقہی اعتراضات کا جائزہ
- 153 ❀ صحابی رسول سیدنا طارق بن شہاب رضی اللہ عنہ پر ”دروغ بانی“ کا الزام.....
- 155 ❀ طارق بن شہاب رضی اللہ عنہ پر آج تک کسی محدث نے کوئی جرح نہیں کی.....
- 155 ❀ طارق بن شہاب رضی اللہ عنہ کے صحابی ہونے کی لاجواب دلیل.....
- 157 ❀ کسی صحابی کا نبی اکرم صلی اللہ علیہ وسلم سے احادیث بیان نہ کرنا صحابیت کی نفی نہیں.....
- 158 ❀ عمار بن ابی عمار کی متابعت.....
- 159 ❀ اس حدیث میں ”ارسال“ کا دعویٰ.....

- 160 ❁ سماع کی صراحت صرف مدلس راویوں کے لیے ضروری ہے
- 160 ❁ غیر مدلس راویوں کی طرف سے محتمل الفاظ اتصال شمار ہوتے ہیں
- 161 ❁ لفظ عَنْ روایت کے معنی میں نہیں
- 162 ❁ یہ دعویٰ بلا دلیل ہے

162 فصلِ ثانی: عقلی اعتراضات کا جائزہ

- 162 ❁ روایات میں تعارض
- 163 ❁ ایسا ”تعارض“ تو قرآن کریم میں بھی ہے
- 164 ❁ کیا یہ حدیث قرآن کریم میں بے ربطی کا موجب ہے؟
- 167 ❁ عقود سے کیا مراد ہے؟

169 فصلِ ثالث: تاریخی اعتراضات کا جائزہ

- 169 ❁ کیا آیت تکمیل دین عمرۃ القضاء کے زمانہ میں نازل ہوئی؟
- 170 ❁ مفسرین کا اتفاق

173

پانچواں باب

سیدنا مقداد بن اسود رضی اللہ عنہ کی فضیلت

- 175 ❁ فصلِ اوّل: فنی اعتراضات کا جائزہ
- 175 ❁ صحابی رسول سیدنا طارق بن شہاب رضی اللہ عنہ کی گستاخی
- 176 ❁ ”چور بھی کہے چور چور“
- 176 ❁ فصلِ ثانی: عقلی اعتراضات کا جائزہ

176 پانچ برس بعد نازل ہونے والے قصہ کا علم صحابہ کرام کو کیسے ہو گیا؟

177 مکی سورتوں میں مدنی آیات اور مدنی سورتوں میں مکی آیات

178

چھٹا باب

سیدنا علی رضی اللہ عنہ کی فضیلت

180 فصلِ اوّل: فقہی اعتراضات کا جائزہ

180 راوی حدیث عبید اللہ بن موسیٰ العسبیٰ پر جرح

182 عبید اللہ بن موسیٰ ثقہ ہیں

184 عبید اللہ بن موسیٰ پر جرح کی حقیقت

184 متقدمین اور متاخرین میں اصطلاحِ شیعہ کا فرق

185 شیعہ ہونا روایت میں کوئی جرح نہیں

186 اختلافِ عقیدہ کے سبب کی گئی جرح مقبول نہیں ہوتی

187 عبید اللہ بن موسیٰ کے رافضی نہ ہونے پر لا جواب دلیل

191 عبید اللہ بن موسیٰ پر ”تکلیس“ کا الزام اور ثقہ راویوں پر ناحق زبان درازی

192 ہبیرہ بن یریم ثقہ ہیں

195 ہبیرہ بن یریم پر جرح کی حقیقت

196 ہانی بن ہانی ثقہ ہیں

197 ہانی بن ہانی پر جرح کی حقیقت

198 ابواسحاق کے اختلاط کا اعتراض باطل تھا

199 صحابہ کرام کا رقص کرنا ثابت نہیں

- 201 فصل ثانی: عقلی اعتراضات کا جائزہ
- 201 صحیح بخاری کی حدیث میں صلح حدیبیہ والے سال ہی مکہ میں قیام کا ذکر
- 203 کیا قرآن کریم کے الفاظ عربیت کے لحاظ سے غلط ہیں؟
- 204 انکار بخاری دراصل انکار قرآن ہے
- 205 رسول اکرم ﷺ کے اپنے دست مبارک سے لکھنے کی حقیقت
- 209 عبید اللہ کی ”غلط بیانی“
- 209 اجمال و تفصیل غلط بیانی نہیں
- 210 عبید اللہ کی حدیث اور چھ ہجری میں دخول مکہ
- 211 تحقیق و تنقید یا بازی گری؟
- 212 والدہ کے ہوتے ہوئے دختر حمزہ کی کفالت خالہ کے ہاں کیوں؟
- 215 نافع بن عجمیر صحابی ہیں
- 216 اضطراب کی تعریف

218 ساتواں باب

مال تجارت کو دیکھ کر صحابہ کرام کے خطبہ چھوڑ کر جانے کا واقعہ

- 220 فصل اول: فتنی اعتراضات کا جائزہ
- 220 روایات میں متن کے لحاظ سے ”اختلاف“
- 221 شاذ کی تعریف
- 222 خطبہ نماز ہی ہے
- 226 سند کے لحاظ سے ”اختلاف“

- 227 غیر مدلس راویوں کا عنعنہ اتصال ہی ہوتا ہے
- 228 کثیرالارسال راویوں کی تمام روایات مرسل نہیں ہوتیں
- 230 ابوسفیان طلحہ بن نافع کا ”ارسال“
- 231 صحیحین میں صحت کا التزام
- 232 فصل ثانی: عقلی اعتراضات کا جائزہ
- 232 صحابہ کرام کا خطبہ چھوڑ کر جانا ”عقلاً“ محال ہے
- 233 یہ دورانِ خطبہ کلام وغیرہ کی ممانعت سے پہلے کا واقعہ ہے
- 235 کیا مدینہ میں صرف مسلمان آباد تھے؟
- 236 نام نہاد مسلمان (منافقین) بھی مدینہ میں ہی رہتے تھے؟
- 236 کیا ان آیات میں مسلمانوں کا تذکرہ ہی نہیں
- 237 یہ اعتراض قرآن کریم پر ہے
- 237 قرآن کریم میں بے ربطی کا شبہ
- 238 میرٹھی صاحب کا دوہرا معیار
- 238 ان آیات میں صحابہ کرام کا ذکر ”عقلاً“ محال ہے
- 239 ایسے عقلی اعتراضات قرآن کریم پر بھی ہیں

241

آٹھواں باب

منافقین کے بارے میں صحابہ کی دو آراء پر قرآنی تشبیہ

243

فصل اول: فتنی اعتراضات کا جائزہ

243

کیا عدی بن ثابت رافضی تھا؟

- 244 عیسیٰ بن ثابت کی توثیق
- 247 عیسیٰ بن ثابت پر جرح کی حقیقت
- 248 ابو عبد الرحمن السلمی کا تعارف
- 248 حسین بن منصور الحلاج مسلمانوں کی نظر میں
- 250 شیعہ ہونا روایت میں کوئی جرح نہیں
- 251 فصل ثانی: عقلی اعتراضات کا جائزہ
- 251 ”نامعقولیت“ کا دعویٰ اور امام بخاری رحمۃ اللہ علیہ سمیت تمام راویان حدیث کی قرآن فہمی پر کڑی تنقید
- 253 میرٹھی صاحب کا اپنا قرآنی فہم
- 254 ان آیات میں عبد اللہ بن ابی کا ذکر نہیں
- 254 اس حدیث میں ہجرت کا معنی و مفہوم
- 255 دوسرے شان نزول اور ان کی تحقیقی حیثیت
- 255 حدیث زید بن ثابت
- 256 حدیث عبد الرحمن بن عوف
- 256 حدیث ابن عباس
- 257 محمد بن سعد العونی ضعیف راوی ہے
- 257 سعد بن محمد العونی ضعیف راوی ہے
- 257 الحسن بن الحسن بن عطیہ العونی ضعیف راوی ہے
- 258 الحسن بن عطیہ بن سعد العونی ضعیف راوی ہے
- 259 عطیہ بن سعد العونی ضعیف راوی ہے

262 عطاء عظیمیہ بن سعد العوفی کی توثیق کا جائزہ

264

نواں باب

سیدنا علی رضی اللہ عنہ کی منقبت میں تقسیم خمس والی حدیث

267

فصل اول: فنی اعتراضات کا جائزہ

267 عطاء علی بن سوید بن منجوف پر رافضی اور کذاب ہونے کا الزام

268

عطاء علی بن سوید بن منجوف بالاتفاق ثقہ راوی ہے

269

عطاء میرٹھی صاحب کے معتقدین متوجہ ہوں

271

عطاء جلیح بن عبداللہ الکندی ثقہ راوی ہے

272

عطاء توثیق نسبی کے لیے اصول

274

عطاء جلیح بن عبداللہ الکندی پر جرح کی حقیقت

276

عطاء امام ابو حاتم، ابن القطان اور ابن حبان رحمہم کی سخت احتیاط

278

عطاء جعفر بن سلیمان الضبعی ثقہ راوی تھے

283

عطاء جعفر بن سلیمان پر جرح کی حقیقت

285

عطاء جعفر بن سلیمان پر رافضی ہونے کا الزام غلط ہے

287

عطاء امام ترمذی رحمہ اللہ پر میرٹھی تنقید

288

فصل ثانی: عقلی اعتراضات کا جائزہ

288

عطاء مال غنیمت میں سیدنا علی رضی اللہ عنہ کا کوئی حصہ نہ تھا

290

عطاء سیدنا علی رضی اللہ عنہ نے حصہ مال خمس سے لیا تھا

290

عطاء سیدنا علی رضی اللہ عنہ حصہ لینے کے مجاز تھے

- 293 ❁ سیدنا علی رضی اللہ عنہ نے استبرائے رحم سے پہلے لونڈی سے مباشرت کیوں کی؟
- 294 ❁ اس لونڈی شادی شدہ نہ تھی
- 295 ❁ غیر شادی شدہ لونڈی کے استبرائے رحم کی حقیقت
- 299 ❁ لونڈی سیدہ فاطمہ رضی اللہ عنہا کی علم میں کیوں نہ آئی؟
- 300 ❁ بے دلیل اور بے تکا اعتراض
- 301 ❁ کیا لونڈی رکھنا سیدہ فاطمہ رضی اللہ عنہا کی دل آزاری کا باعث تھا؟
- 306 ❁ سیدہ فاطمہ خود لونڈی لینے گئی تھیں
- 307 ❁ کیا مالِ خمس میں کسی کا کوئی حصہ نامزد نہ تھا؟
- 307 ❁ مالِ خمس میں رسول اللہ صلی اللہ علیہ وسلم کے رشتہ داروں کا حصہ نامزد تھا
- 309 ❁ لفظ ذُو اور میرٹھی صاحب کی عربیت سے ناواقفیت

312

دسواں باب

سیدنا عمار بن یاسر رضی اللہ عنہ کے باغی گروہ کے
ہاتھوں شہید ہونے کی نبوی پیشگوئی

- 313 ❁ محدثین کے نزدیک یہ حدیث متواتر ہے
- 316 ❁ صحابہ کرام بھی اس حدیث کے اقراری تھے
- 318 ❁ سب صحابہ کرام رضی اللہ عنہم جنتی ہیں
- 319 فصلِ اول: عکرمہ کی بیان کردہ حدیث ابن عباس رضی اللہ عنہما
- 319 ❁ مسجد نبوی کی تعمیر کچی اینٹوں سے ہوئی تھی یا پکی اینٹوں سے؟
- 320 ❁ اَبْنَةُ کا معنی اور میرٹھی صاحب کی لغوی مہارت

320 صحیح حدیث اور لَبَنۃ کا معنی

322 فصل ثانی: خالد الخذاء کی بیان کردہ حدیثِ ام سلمہ رضی اللہ عنہا

322 خالد الخذاء کے ”ارسال“ اور حسن بصری رضی اللہ عنہ کی والدہ کے تفرد کی بحث

323 ”ارسال“ کی حقیقت اور میرٹھی صاحب کی علیت

325 کسی حدیث کا غریب ہونا کوئی عیب نہیں

329 فصل ثالث: ابونضرہ کی بیان کردہ حدیثِ ابی سعید خدری رضی اللہ عنہ

329 سند و متن کا ”اختلاف“

330 اجمال و تفصیل بھلا اختلاف کیسے بن گیا؟

331 خندق کا معنی اور میرٹھی صاحب

333 گیارہواں باب

کفار سے مقابلے میں تخفیف والی آیت کی تفسیر

335 محدثین و مفسرین اور حدیثِ تخفیف

337 فصل اول: فنی اعتراضات کا جائزہ

337 اس آیت کے نزول کے وقت سیدنا ابن عباس رضی اللہ عنہما کی عدم موجودگی

338 مرسل صحابہ عین حجت ہے

340 عکرمہ کی متابعت

341 اس آیت کے ناخ ہونے کے دلائل

342 فصل ثانی: عقلی اعتراضات کا جائزہ

- 342 ﴿﴾ اس آیت میں کوئی حکم نہیں کہ نسخ ہو!
- 343 ﴿﴾ خبر کے امر (حکم) کے معنی میں ہونے کے مقامات
- 347 ﴿﴾ مسلمانوں کی قوتِ صبر میں کمی خلاف واقعہ ہے!
- 347 ﴿﴾ بے محل اور بے فائدہ اعتراض
- 348 ﴿﴾ نسخ فی القرآن اور رافضیوں کا عقیدہ بقاء
- 350 ﴿﴾ ع الزام ہم کو دیتے تھے، قصور اپنا نکل آیا
- 350 ﴿﴾ علمِ ظہوری اور مسلمان مفسرین
- 353 ﴿﴾ علمِ ناسخ و منسوخ اور علمائے دین

355

بارہواں باب

قط کے موقع پر سیدنا عمر رضی اللہ عنہ کا سیدنا عباس رضی اللہ عنہ سے توسل

357

فصلِ اول: فتنی اعتراضات کا جائزہ

- 357 ﴿﴾ امام بخاری رحمۃ اللہ علیہ کے تفرّد اور اس حدیث میں ”ارسال“ کا دعویٰ
- 358 ﴿﴾ امام بخاری رحمۃ اللہ علیہ اس حدیث کے بیان میں متفرّد نہیں
- 359 ﴿﴾ اس حدیث میں ”ارسال“ اور میرٹھی صاحب کی کم علمی

361

﴿﴾ یہ حدیث ”غریب“ ہے

362

﴿﴾ میرٹھی صاحب کا مبلغِ علم

363

فصلِ ثانی: عقلی اعتراضات کا جائزہ

363

﴿﴾ مسئلہ توسل کی وضاحت

364

﴿﴾ ”جمہور“ کہاں ہیں؟

- 364 صحیح تاویل
- 365 اسلاف امت اور توسل
- 368 فصلِ ثالث: تاریخی اعتراضات کا جائزہ
- 368 سیدنا عمر رضی اللہ عنہ کے عہد میں کئی بار قحط ”صحیح تاریخ“ کی روشنی میں
- 368 ”صحیح تاریخ“ کہاں ہے؟
- 369 قحط کا معنی سمجھنے میں غلطی
- 371 تیرہواں باب
- تیمم کے متعلق حدیثِ عمار بن یاسر
- 373 فصلِ اوّل: فقہی اعتراضات کا جائزہ
- 373 سعید بن عبدالرحمن کا ”عنعنہ“
- 374 غیر مدلس راویوں کا عنعنہ مضر نہیں ہوتا
- 375 فصلِ ثانی: عقلی اعتراضات کا جائزہ
- 375 کیا قرآنِ کریم میں جنہی کے لیے تیمم کرنے کی صریح اجازت موجود ہے
- 376 جنابت سے تیمم کے بارے میں کوئی صریح آیت نہیں ہے
- 376 آیتِ ملامت اور صحابہ کرام
- 379 ملامت سے وضو ضروری نہ کہنے والوں کی دلیل کا جائزہ
- 382 میرٹھی صاحب کی انصاف پسندی
- 382 عمار بن یاسر رضی اللہ عنہ نے ”صریح“ آیتِ کریمہ کیوں نہ پڑھی؟

- 382 اس آیت میں جنبی کے تیمم کا ذکر نہیں
- 383 کیا سیدنا عمر رضی اللہ عنہ آپ بیتی بھول سکتے تھے؟
- 383 صحابہ کرام کا بھولنا ممکن ہے، لیکن دلیل کے ساتھ
- 385 سیدنا عمار بن یاسر رضی اللہ عنہ کا تیمم کے لیے مٹی میں لوٹ پوٹ ہونا ممکن نہیں
- 386 عمار بن یاسر رضی اللہ عنہ صحیح طریقہ سے واقف نہ تھے
- 387 عمار بن یاسر رضی اللہ عنہ نے یہ قصہ کسی سے بیان کیوں نہیں کیا؟
- 388 خبر واحد عین حجت ہے
- 389 مسند احمد میں ناجیہ عنزی کی ضعیف روایت اور صحیح بخاری پر اعتراض
- 389 مسند احمد کی ضعیف روایت کا صحیح بخاری سے کیا تعلق؟

390

چودھواں باب

تیمم میں ایک ضرب ہے یا دو؟

- 391 فصل اول: فنی اعتراضات کا جائزہ
- 391 سعید بن عبد الرحمن کی روایت پر ”لغو و ناقابل التفات“ ہونے کا میرٹھی فتویٰ
- 392 ثقہ راوی پر بالادلیل اور ناقص زبان درازی
- 393 سعید بن عبد الرحمن اس بیان میں منفرد نہیں
- 394 فصل ثانی: عقلی اعتراضات کا جائزہ
- 394 سیدنا عبد اللہ بن عمر رضی اللہ عنہما کا فتویٰ اور ”جمہور“ کا عمل
- 395 راوی حدیث سیدنا عمار بن یاسر رضی اللہ عنہ کا فتویٰ کیوں قابل عمل نہیں؟
- 396 جمہور کی حقیقت

- 399 ﴿﴾ ”نظر صحیح“ اور تیمم کا طریقہ
- 400 ﴿﴾ عقل صحیح تو تیمم میں تخفیف کی متقاضی ہے
- 402 پندرہ ہواں باب
- تیمم کے متعلق سیدنا ابن مسعود رضی اللہ عنہ اور
- سیدنا ابو موسیٰ اشعری رضی اللہ عنہ کا مباحثہ
- 404 ﴿﴾ بیان حدیث میں میرٹھی صاحب کی ”علمی دیانت“
- 405 فصل اول: فقہی اعتراضات کا جائزہ
- 405 ﴿﴾ ابو وائل شقیق بن سلمہ کا تفرد
- 406 ﴿﴾ صحیح حدیث میں میرٹھی صاحب کی نظر میں
- 407 ﴿﴾ ابو وائل پر حماد بن ابی سلیمان کی جرح اور میرٹھی صاحب کی علمی ”گہرائی“
- 408 ﴿﴾ حماد بن سلمہ کو حماد بن ابی سلیمان قرار دینا جہالت ہے
- 409 ﴿﴾ ابو وائل رضی اللہ عنہ پر جرح کی حقیقت اور عقیدہ ارجاء کا تعارف
- 410 ﴿﴾ ابو وائل بالاتفاق ثقہ راوی ہیں
- 412 ﴿﴾ اختلاف عقیدہ کے سبب کی گئی جرح قابل قبول نہیں ہوتی
- 415 فصل ثانی: عقلی اعتراضات کا جائزہ
- 413 ﴿﴾ سیدنا ابن مسعود رضی اللہ عنہ اور آیت تیمم
- 414 ﴿﴾ ملامت کی صحیح تفسیر اور صحابہ کرام
- 415 ﴿﴾ ملامت سے مراد جماع نہیں

418 ﴿سیدنا ابن مسعود رضی اللہ عنہما پر اعتراض کی علمی حیثیت﴾

421 سولہواں باب

﴿إِنَّ الْحَسَنَاتِ يَذْهَبْنَ السَّيِّئَاتِ﴾ (نیکیاں گناہوں کو مٹا دیتی

ہیں) کے شانِ نزول میں کئی جلیل القدر صحابہ کرام سے مروی حدیث

423 فصلِ اول: فتنی اعتراضات کا جائزہ

423 ﴿سلیمان تیمی رضی اللہ عنہ کے ”ارسال“ اور معتمر بن سلیمان کے حافظہ کی ”تحقیق“﴾

424 ﴿معتمر بن سلیمان بالاتفاق ثقہ ہیں﴾

426 ﴿معتمر بن سلیمان پر جرح کی حقیقت﴾

428 ﴿ابن خراش خود رافضی تھا﴾

429 ﴿سماک بن حرب پر جرح اور امام ترمذی رضی اللہ عنہما پر میرٹھی افسوس﴾

431 ﴿سماک بن حرب کی سب روایات مضطرب نہیں﴾

432 فصلِ ثانی: عقلی اعتراضات کا جائزہ

432 ﴿مکی سورت میں مدنی واقعہ کیسے؟﴾

433 ﴿سورت تو مکی ہے، لیکن یہ آیت مدنی ہے﴾

435 ﴿تعددِ نزول عینِ حق ہے﴾

439 سترہواں باب

حَمْدًا كَثِيرًا طَيِّبًا مُبَارَكًا فِيهِ كِي فَضِيلَتِ

441 ﴿یحییٰ بن خلاد اور معاذ بن رفاعہ کی روایات میں ”شدید اختلاف“﴾

- 443 ❁ شدید اختلاف میرٹھی صاحب نے بیان کیوں نہ کیا؟
- 444 ❁ شیخین نے صحیح احادیث کا التزام کیا ہے، احاطہ نہیں کیا۔
- 446 ❁ حماد بن سلمہ اور خلف بن خلیفہ کی روایت میں ”اختلاف“
- 446 ❁ مختلف حالات میں ثواب مختلف ہو سکتا ہے۔
- 448 اٹھارہواں باب
- منافقین کی طرف سے سیدہ عائشہ رضی اللہ عنہا پر بہتان کا واقعہ
- 449 ❁ حدیث اُنک عقائد میں
- 450 ❁ حدیث اُنک تفسیر میں
- 452 ❁ حدیث اُنک کتب حدیث میں
- 455 فصل اول: فقہی اعتراضات کا جائزہ
- 455 ❁ ”راوی معلوم اور مروی مجہول“ کی تحقیق!
- 455 ❁ یہ اصول میرٹھی صاحب کا خود ساختہ ہے۔
- 456 ❁ غیر مدلس راویوں کے سماع کی تصریح کا مسئلہ!
- 457 ❁ حدیث اُنک کے راوی غیر مدلس ہیں
- 458 ❁ میرٹھی صاحب کی بے اصولی
- 459 ❁ کیا عکرمہ نے یہ روایت سیدہ عائشہ رضی اللہ عنہا سے نہیں سنی؟
- 460 ❁ اس حدیث میں ”ادراج“ اور اس کا دائرہ کار
- 460 ❁ سیدہ عائشہ رضی اللہ عنہا کے بھانجے اور میرٹھی صاحب
- 461 ❁ ابواسامہ کی ایک معلق روایت اور ”تعارض“!

- 461 صحیح مطلق روایت صحیح بخاری کے موضوع سے خارج ہے
- 461 مسروق کے امِ رومان سے سماع کی بحث
- 463 مسروق کا امِ رومان سے سماع ثابت ہے
- 468 فصل ثانی: عقلی اعتراضات کا جائزہ
- 468 سیدہ عائشہ رضی اللہ عنہا کے جانے کا علم رسولِ اکرم صلی اللہ علیہ وسلم کو کیوں نہ ہوا؟
- 469 عقلی اعتراضات اور قرآنِ کریم
- 469 سیدہ عائشہ رضی اللہ عنہا ہودج میں تھیں
- 470 انکارِ حدیث سے انکارِ قرآن تک
- 472 سیدہ عائشہ رضی اللہ عنہا کے ساتھ کوئی خادمہ کیوں نہ تھی؟
- 472 سیدہ مریم علیہا السلام کا واقعہ
- 472 سیدہ عائشہ رضی اللہ عنہا زیادہ دُور گئی ہی نہ تھیں
- 473 جاتے ہوئے سیدہ عائشہ کا کسی کو نظر نہ آنا کیسے ممکن ہے؟
- 473 راتیں اندھیری تھیں
- 474 سیدہ عائشہ رضی اللہ عنہا کو لشکر کی روانگی کا علم نہ ہونا ”عقلاً“ محال ہے!
- 474 پریشانی میں آس پاس کی خبر نہ رہنا عقلاً ممکن ہے
- 475 راستے میں رسولِ اکرم صلی اللہ علیہ وسلم کو عدم موجودگی کا علم کیوں نہ ہوا؟
- 475 صبح کی نماز اندھیرے میں
- 477 رسول اللہ صلی اللہ علیہ وسلم اور سیدنا ابو بکر رضی اللہ عنہما نے باز پرس کیوں نہ کی؟
- 478 یہ خبر فوراً رسولِ اکرم صلی اللہ علیہ وسلم اور سیدنا ابو بکر رضی اللہ عنہما کو نہیں پہنچی تھی
- 478 سیدہ عائشہ رضی اللہ عنہا کی بیماری اور رسولِ اکرم صلی اللہ علیہ وسلم کی بے التفاتی!

- 479 اس بے التفاتی کی وجہ پریشانی تھی، نہ کہ بے مروتی
- 481 اسامہ رضی اللہ عنہ جیسے نو عمر بچے سے اہم ترین معاملہ میں مشورہ!
- 482 جہاں بالغ و ذہین اور رازدار لڑکے سے مشورے میں کیا حرج ہے
- 482 وحی کا انتظار کیوں؟
- 483 رسول اکرم صلی اللہ علیہ وسلم کے اقوال و افعال بھی وحی تھے
- 484 جبریل علیہ السلام سے ملاقات اور وحی کی بندش!
- 485 جبریل علیہ السلام وحی میں خود مختار نہ تھے
- 487 مہاجرین کی خاموشی!
- 488 رسول اکرم صلی اللہ علیہ وسلم کا فرمان
- 488 روایات میں ”اختلاف“!
- 489 معلق روایات موضوع بحث نہیں
- 489 سیدہ عائشہ رضی اللہ عنہا کی بہتان سے بے خبری!
- 490 یہ روایت بھی معلق ہے
- 490 تین روایات کا ”ناقابل حل“ تعارض!
- 491 ان روایات میں کوئی تعارض نہیں
- 493 دین میں عقل کا بے جا استعمال جائز نہیں
- 494 آیاتِ براہت کے محلِ نزول کا تعین!
- 497 صحیح بخاری ہی میں حل موجود ہے
- 498 انصاف کا معنی
- 499 واقعہ اُفک اور صحابہ کرام کی لغزش!

- 501 ❁ تیری زلف میں بچپنی تو حسن کہلائی۔۔۔
- 504 ❁ صحابہ کرام مرحوم و مغفور ہیں
- 505 ❁ رنج و غم اور شادی!
- 506 ❁ میرٹھی صاحب کی تاریخ سے ناواقفیت
- 507 ❁ محمد بن اسحاق رضی اللہ عنہ اور میرٹھی صاحب کی بندر بانٹ
- 507 ❁ حدیث افک کی عصمت انبیاء سے ”منافات“!
- 509 ❁ کیا دین میں عقل معیار ہے؟
- 512 فصلِ ثالث: تاریخی اعتراضات کا جائزہ
- 512 ❁ بریرہ خادمہ کا فتح مکہ کے بعد سیدہ عائشہ کی خدمت میں آنے کا دعویٰ!
- 514 ❁ فتح مکہ سے پہلے بھی سیدہ بریرہ رضی اللہ عنہا سیدہ عائشہ رضی اللہ عنہا کی خدمت میں
- 517 ❁ سیدنا سعد بن معاذ رضی اللہ عنہ کی شہادت اور واقعہ افک تاریخی تناظر میں!
- 518 ❁ میرٹھی صاحب کی تاریخی مہارت اور باطل دعاوی
- 518 ❁ حقیقت یہ ہے کہ غزوہ احزاب پانچ ہجری میں رونما ہوا
- 522 ❁ حجاب کی فرضیت اور سیدہ زینب رضی اللہ عنہا کا نکاح چار ہجری میں
- 524 ❁ میرٹھی صاحب کا وادعی کذاب پر اعتماد

حرفِ نظر ثانی

حدیث کا دفاع کرنے والے زندہ ہیں!

الحمد لله رب العالمين والصلوة والسلام على رسوله الامين ، أما بعد :

قرآن مجید کے بعد صحیح بخاری سب کتابوں سے زیادہ صحیح کتاب ہے جیسا کہ اُمتِ مسلمہ کے متفقہ تلقی بالقبول والے اصول (اصح الكتب بعد كتاب الله) اور اجماع سے ثابت ہے۔ یہی وجہ ہے کہ منکرینِ حدیث نے صحیح بخاری کو اپنے حملوں کا نشانہ بنایا ہے اور اسی سلسلے میں شبیر احمد ازہر میرٹھی نامی ایک منکرِ حدیث نے اسماء الرجال کے بیس میں ایک کتاب لکھی ہے:

”صحیح بخاری کا مطالعہ بخاری کی کچھ کمزور احادیث کی تحقیق و تنقید“

یہ کتاب ”دارالتذکیر“ سے دو جلدوں میں ۶۶۴ صفحات (۳۸۴+۲۸۰) پر مطبوع ہے۔

امام عبداللہ بن المبارک رُثَلِقْد سے پوچھا گیا کہ یہ موضوع احادیث یعنی ان کا کیا ہوگا؟ تو انھوں نے فرمایا: يعيش لها الجهابذة ان کے لئے کھرے کھوٹے کوپر کھنے والے ماہر محدثین زندہ ہیں۔ ❁

اسی طرح منکرینِ حدیث کے مقابلے میں کتاب و سنت کا دفاع کرنے والے علمائے حدیث

ہر دور میں دلائل قاطعہ اور ثابت قدمی کے ساتھ کھڑے تھے اور کھڑے ہیں بلکہ اس عظیم الشان جہاد میں جان و مال کا نذرانہ پیش کر کے اپنے رب کی رضامندی تلاش کرنے والے بھی موجود ہیں۔ والحمد للہ!

صحیح عقیدے اور صحیح حق کی دولت سے مالا مال برادر محترم محمد اعجاز بن نذیر احمد المعروف حافظ ابو یحییٰ نور پوری رحمۃ اللہ علیہ نے میرٹھی مذکور کی درج بالا کتاب کو اصول حدیث، علم اسماء الرجال اور اصول محدثین کی روشنی میں آڑے ہاتھوں لیا اور ”صحیح بخاری کا مطالعہ اور فتنہ انکار حدیث“ کی کتابی صورت میں پیش کر دیا تاکہ منکرین حدیث کے فتنے اور تلبیسات سے عامۃ المسلمین محفوظ رہیں۔

میں نے حافظ ابو یحییٰ نور پوری صاحب کی اس ساری کتاب کو لفظ بلفظ پڑھا ہے اور دین حق کے دفاع میں انتہائی مفید پایا ہے، جس کے جواب الجواب سے منکرین حدیث ہمیشہ عاجز رہیں گے۔ ان شاء اللہ!

مشہور ثقہ امام ابو عبید القاسم بن سلام البغدادی رحمۃ اللہ علیہ (متوفی ۲۲۳ھ) نے فرمایا:
 ”متبع سنت (سنت کی اتباع کرنے والا) ہاتھ میں انگارے پکڑنے والے کی طرح ہے اور وہ میرے نزدیک آج اللہ کے راستے میں تلوار چلانے (جہاد) سے زیادہ افضل ہے۔“
 امام ابو بکر عبد اللہ بن الزبیر الحمیدی رحمۃ اللہ علیہ (متوفی ۲۱۹ھ) نے فرمایا:
 ”اللہ کی قسم! اگر میں ان لوگوں سے جہاد کروں جو رسول اللہ صلی اللہ علیہ وسلم کی حدیث رد کرتے ہیں تو میرے نزدیک ان جتنے (کافر) ترکوں سے جہاد کرنے سے زیادہ پسندیدہ ہے۔“

1 عقیدۃ السلف واصحاب الحدیث للصابونی ص ۲۵۲ ح ۹۳ وسندہ صحیح، تاریخ

بغداد ۱۱۲/۴۱۰

2 (دم الکلام للہروی: ۲۲۸ وسندہ صحیح، دوسرا نسخہ: ۲۳۶)

اللہ تعالیٰ سے دعا ہے کہ وہ اس کتاب کے مصنف کو اس کا بہت بڑا اجر عطا فرمائے، اُن پر اپنی رحمتوں اور فضل و کرم کی بارش نازل فرمائے اور کتاب و سنت کے دفاع اور دینِ حق کے فروغ کی مزید توفیق بخشے۔ آمین!

انکارِ حدیث کے مجرم ڈاکٹر بشیر نامی ایک منکرِ حدیث کی کتاب ”اسلام کے مجرم“ کا جواب راقم الحروف نے ”صحیح بخاری پر اعتراضات کا علمی جائزہ“ کے نام سے لکھا ہے جو مکتبہ اسلامیہ سے مطبوع ہے۔ وَالْحَمْدُ لِلَّهِ!

منکرینِ حدیث پر دیگر ردود کے لئے دیکھئے ماہنامہ محدث لاہور (ج ۳۳ شمارہ ۸، ۹) من اللہ عزّ وجلّ الرسالة، وعلیّ رسول اللہ صلی اللہ علیہ وسلم البلاغ، وعلینا التسليم.

حَافِظُ زُبَيْرِ عَلِيِّ بْنِ أَبِي

مدرسہ اہل الحدیث حضور۔ انگ (۱۹ جولائی ۲۰۱۰ء)

کچھ مؤلف کے بارے میں

﴿ هَذَا مِنْ فَضْلِ رَبِّي لِيَبْلُوَنِي أَءَشْكُرُ أَمْ أَكْفُرُ ﴾

یہ ۱۹۹۹ء کے اوائل کی بات ہے۔ صبح کے کوئی آٹھ بجے ہوں گے۔ میں حسب معمول دارالعلوم ضیاء السنہ، راجہ جنگ، قصور میں شعبہ تحفیظ القرآن کی ایک کلاس میں تدریسی ذمہ داریاں نبھار رہا تھا کہ اچانک ایک شخص اپنے ایک پندرہ سالہ عزیز کی معیت میں نمودار ہوا۔ بات چیت سے معلوم ہوا کہ میری کلاس میں حفظ القرآن کے لیے ایک اور طالب علم کا اضافہ ہونے جا رہا ہے۔ مختصر سی گفتگو سے پتا چل گیا کہ یہ بچہ اللہ تعالیٰ کی طرف سے غیر معمولی صلاحیتوں کا حامل ہے اور میٹرک کے امتحانات سے ابھی فارغ ہوا ہے۔ حفظ قرآن کے لیے اس بچے کا جو شوق تھا، اس کا اندازہ اس بات سے بخوبی لگایا جا رہا تھا کہ پرائمری پاس کرنے سے اب تک اس کا گھر والوں سے مسلسل اصرار تھا کہ اسے حفظ القرآن کی اجازت دی جائے، لیکن گھر والوں نے پہلے ٹڈل اور پھر ٹڈل کے بعد میٹرک تک کے لیے اس کام کو موخر کیا۔

میں نے اللہ کے خاص فضل و کرم سے پانچ ماہ کے عرصہ میں قرآن کریم مکمل یاد کیا تھا۔ اس بچے کے ذوق و شوق کو سن کر بے ساختہ میری زبان پر یہ الفاظ آ گئے کہ بیٹا مزاتب ہے کہ تم میرا ریکارڈ توڑو اور چار ماہ میں قرآن کریم مکمل یاد کرو اور ان شاء اللہ تم نے ضرور ایسا کرنا ہے۔

میری اتنی سی بات اس بچے نے پلے باندھ لی۔ پھر وقت پر لگا کر اڑنے لگا۔ دن ہفتوں میں اور ہفتے مہینوں میں تبدیل ہونے لگے، لیکن موصوف نے بھی پرواز میں کوتاہی نہ آنے دی اور محض اللہ تعالیٰ کے فضل و رحمت سے چار ماہ کے قلیل عرصہ میں حفظ القرآن کی منزل طے کر لی۔

یہ بات جہاں بچے اور اس کے والدین کے لیے باعثِ سعادت تھی، وہاں استاذ ہونے کے ناطے میرے لیے بھی فصلِ الہی اور خوشِ بختی کی ایک نوید تھی۔

اس بچے کا نام محمد اعجاز بن نذیر احمد تھا، جسے لوگ اب حافظ ابو یحییٰ نور پوری کے نام سے یاد کرتے ہیں۔ حافظ موصوف ۱۹ فروری ۱۹۸۴ء کو پیدا ہوئے۔ ان کا آبائی گاؤں نور پور نہر، قصور ہے۔ میٹرک تک کی تعلیم انہوں نے ننھیالی قصبہ راجہ جنگ، قصور میں حاصل کی۔ اس کے فوراً بعد حفظ القرآن الکریم کے لیے دارالعلوم ضیاء السنہ، راجہ جنگ میں داخلہ لیا۔ پھر ایک سال کے لیے جامعہ لاہور الاسلامیہ، لاہور میں استاذ القراء، قاری محمد ابراہیم میر محمدی رحمۃ اللہ علیہ کی خدمت میں گزار کر تجوید القرآن کی تکمیل کی۔

راقم الحروف کو چونکہ حافظ موصوف سے بہت سی توقعات وابستہ ہو چکی تھیں اور محض الحسب فی اللہ کے تحت پیدا ہونے والا یہ تعلق باپ بیٹے کے تعلق میں تبدیل ہو چکا تھا، لہذا دل میں ایک تڑپ تھی کہ میرا یہ بیٹا اپنے دور کا ایک عظیم محدث بنے۔ اس مقصد کے لیے تجوید القرآن سے فراغت کے بعد میں نے موصوف کو مرکز الدعوة السلفیہ، ستیانہ بنگلہ، فیصل آباد کی طرف رخت سفر باندھنے کا مشورہ دیا جسے موصوف نے بخوشی قبول کر لیا۔ پھر وہ دن بھی آیا، جب حافظ موصوف نے درجہ ثانیہ کے سالانہ امتحانات میں مرکز کی تاریخ میں ایک ریکارڈ قائم کرتے ہوئے ۸۰۰ میں سے پورے ۸۰۰ نمبر حاصل کیے۔ اس دوران شیخوپورہ میں شیخ القرآن مولانا محمد حسین شیخوپوری رحمۃ اللہ علیہ کے مدرسہ میں حفظ حدیث کے سلسلے میں بلوغ المرام کو زبانی یاد کرنے کے مقابلہ کا اہتمام ہوا، جس میں موصوف نے پورے پاکستان میں دوسری پوزیشن حاصل کی۔

مرکز الدعوة السلفیہ، ستیانہ بنگلہ سے حصول علم کے بعد انہوں نے دارالتحصیل و تحقیق، راولپنڈی سے علم رجال اور فن حدیث میں تخصص بھی کیا۔

دینی تعلیم کے ساتھ ساتھ موصوف کی عصری تعلیم بھی جاری رہی۔ اب ماشاء اللہ ایم۔ اے اسلامیات اور ایم۔ اے عربی کے بعد پنجاب یونیورسٹی لاہور سے ایم فل بھی جاری ہے۔

موصوف دینی علوم میں رسوخ رکھنے کی بنا پر ایک کامیاب مدرس ہیں۔ جامعہ محمد بن اسماعیل البخاری رضی اللہ عنہ، گندھیاں اوتاڑ، چوکی، ضلع قصور کے ایک مخلص خادم ہونے کے ناطے انہوں نے دو سال تدریسی خدمات انجام دیں اور اب ایم فل کے سلسلے میں چونکہ لاہور میں قیام ضروری تھا، لہذا ایک دفعہ جامعہ کو خیر باد کہنا پڑا۔

موصوف الحمد للہ ایک معروف قلم کار بھی ہیں۔ ماہنامہ السنۃ، جہلم کے نائب مدیر کے عہدے پر عرصہ دو سال سے فائز ہیں۔ نیز اس کتاب کے علاوہ کئی ایک کتب بھی تصنیف کی ہیں، جو اشاعت کی منتظر ہیں۔ ان دنوں عالم اسلام میں کتاب و سنت کے معروف اشاعتی ادارے دارالسلام نے سیرت انسائیکلو پیڈیا کی تدریس کے لیے ان کی خدمات حاصل کی ہیں۔

میں ایک دفعہ پھر کہنا چاہوں گا کہ اس سارے سلسلے میں نہ میرا کوئی کمال ہے نہ موصوف کا، بلکہ یہ ہم پر اللہ تعالیٰ کا احسانِ عظیم ہے۔

میری مخلصانہ دعا ہے کہ اللہ تعالیٰ میرے اس بیٹے کو دین اور دنیا کے ہر میدان میں دن و گنی اور رات چگنی ترقی نصیب فرمائے۔ آمین!

قاری محمد امجد علی صاحب

مدیر شعبہ تعلیم و ترویج (مرکز سلفیہ اسلامیات) لاہور

گندھیاں اوتاڑ پنجاب، ضلع قصور

۲۸ دسمبر ۲۰۱۰ء

اظہارِ تشکر

سب سے پہلے تو اللہ تعالیٰ کا لاکھ لاکھ شکر ہے کہ اس نے مجھ جیسے ناچیز سے دفاعِ حدیث اور دفاعِ اسلاف کا کام لیا۔ اس کی توفیق اگر شامل حال نہ ہو تو کوئی کچھ نہیں کر سکتا۔ اس کے بعد میں ان تمام لوگوں کا شکر گزار ہوں جنہوں نے میری اچھی تعلیم و تربیت کے لیے محض رضائے الہی کی خاطر محنت کی۔ وہ اساتذہ ہوں یا دیگر محسنین، میں اللہ تعالیٰ سے دُعا کرتا ہوں کہ مجھے وہ بنِ حق کے لیے قبول کر کے ان سب کے لیے صدقہ جاریہ بنا دے۔

خصوصاً میرے نانا مرحوم، جن کی یاد اب بھی آئے تو میری پلکیں بھیگ جاتی ہیں۔ وہ اس دنیا میں سب سے پہلے شخص تھے، جو مجھے دین کا ایک عظیم سپاہی بنانا چاہتے تھے۔ میرے والدین بھی شکر یہ کے حقدار ہیں، جنہوں نے اپنی فاقہ کشی کو میری دینی تعلیم کے حصول میں رکاوٹ نہیں بننے دیا۔ اسی طرح میری تعلیم و تربیت میں نمایاں کردار ادا کرنے والے استاذِ محترم مولانا قاری محمد ادریس نابق، مدیر جامعہ محمد علی السلیع البخاری ڈالٹ، جن کی مساعی جلیلہ میرے لیے ناقابلِ فراموش ہیں۔ مرکز الدعوة السلفیہ، ستیانہ، بنگلہ کے مدیر مولانا عتیق اللہ چشتوی صاحب اور دیگر اساتذہ کرام بھی یقیناً اس موقع پر قابلِ ذکر ہیں۔

پھر ایک ہستی جنہوں نے میری تصنیفی صلاحیتوں کو جلا دی، وہ مولانا علامہ غلام مصطفیٰ ظہیر امن پوری رحمۃ اللہ علیہ ہیں۔ ان کی خصوصی توجہ اور شفقت نے میرے لیے کامیابیوں کے بہت سے دروازے کھولے۔ یہ کتاب خصوصاً اور میرے دوسرے تصنیفی کام عموماً ان ہی کے اشراف اور رہنمائی سے تکمیل تک پہنچے ہیں۔ اسی طرح میں محدث العصر، مولانا حافظ زبیر علی زئی رحمۃ اللہ علیہ کا بھی شکر گزار ہوں، جنہوں نے اپنی گونا گوں علمی مصروفیات سے خصوصی وقت نکال کر اس کتاب کو مکمل طور پر حرف بحرف پڑھا اور میری بہت زیادہ عزت افزائی کی۔

نیز معروف اسلامی اسکالر مولانا عبدالجبار شاہ رحمۃ اللہ علیہ کے صاحبزادے محترم بھائی جمال الدین افغانی صاحب کو فراموش کرنا بھی ناانصافی شمار ہوگا، جنہوں نے کتاب کی پیش کش اور طباعت میں بے لوث معاونت فرمائی۔ اللہ تعالیٰ سے دُعا ہے کہ وہ میرے اس تصنیفی کام کو سب کے لیے صدقہ جاریہ بنائے۔ آمین!

مُقَدِّمَاتُ

ایک مسلمان کے لیے جس طرح قرآن کریم پر ایمان لانا اور اس پر عمل کرنا ضروری ہے، اسی طرح نبی اکرم ﷺ کے فرامین کو بھی بلاچوں چراں تسلیم کرنا اور ان کی تعمیل کرنا بھی فرض ہے، کیونکہ قرآن کریم میں جہاں اللہ تعالیٰ نے اپنی اطاعت کا حکم دیا، وہاں نجاتِ اخروی کے لیے اپنے نبی کی اطاعت و فرمانبرداری کو بھی لازمی و حتمی قرار دیا ہے، اس لیے کہ کلامِ الہی کو سمجھنا تو صحیح رسول پر موقوف ہے، مثلاً قرآن کریم میں نماز قائم کرنے، زکوٰۃ ادا کرنے، روزہ رکھنے، حج کرنے اور دیگر شرعی احکام کو بجالانے کا اجمالی حکم تو موجود ہے، لیکن اس اجمال کی تفصیل اور ان عبادات کے طریقہ ادا کیگی کا علم ارشاداتِ نبوی کی رہنمائی سے ہی ممکن ہوگا۔

رسول کریم ﷺ کے انہی ارشادات کو جمع و محفوظ اور ملاوٹ سے مامون رکھنے کے لیے صحابہ کرام رضی اللہ عنہم کے دور سے لے کر ہی محدثین نے اپنی زندگیاں وقف کیں، تب یہ ذخیرہ حدیث ہم تک پہنچا، اور پہنچتا بھی کیوں نہ کہ یہ دین ہے اور دین کی حفاظت کا ذمہ اللہ تعالیٰ نے خود لیا ہے۔ یہی ارشاداتِ نبوی کتبِ احادیث کی صورت میں ہمارے پاس موجود ہیں، ان کتب میں محدثین نے سندوں کا اہتمام کر کے ایک ایسا عظیم الشان کارنامہ سرانجام دیا ہے کہ اسلام کے علاوہ کسی اور دین میں اس کی مثال نہیں ملتی۔ یہ قیامت تک کے لیے اسلام کا ایک معجزہ ہے۔

امام بخاری رحمۃ اللہ علیہ اور ان کی عظیم الشان کتاب ”صحیح بخاری“ کو جو مقام و مرتبہ اللہ تعالیٰ کی طرف سے حاصل ہوا اور تمام اہل اسلام نے متفقہ طور پر صحیح بخاری کو جس قدر کامل یقین سے قبول کیا، وہ محتاج بیان نہیں، یہی وجہ ہے کہ مکرّمین حدیث کو احادیث رسول صلی اللہ علیہ وسلم کا یہ صحیح ترین مجموعہ ایک آنکھ نہیں بھاتا، کیونکہ اس کتاب کی صحت ان کے انکار حدیث پر ضرب کاری ہے، لہذا امت مسلمہ کے اتفاق کولات مارتے ہوئے انہوں نے صحیح بخاری پر اعتراضات کو اپنا اوڑھنا بچھونا بنا لیا ہے، لیکن ان نا عاقبت اندیشوں کو شاید یہ معلوم نہیں کہ صحیح بخاری پر اعتراض چاند پر تھوکنے کے مترادف ہے، چنانچہ ان کے اعتراضات صحیح بخاری کی شان کم کرنے کے بجائے ان کی اپنی ہی دروغ گوئی، لاعلمی اور جہالت کا پول کھولتے ہیں۔

پھر یہ بات بھی قابل ذکر ہے کہ ان معترضین کو اپنے اعتراضات کی بوچھاڑ کرنے کے لیے عموماً امام بخاری رحمۃ اللہ علیہ کی ذات ہی نظر آتی ہے، حالانکہ جن صحیح احادیث پر یہ لوگ حملہ کرتے ہیں، وہ امام بخاری رحمۃ اللہ علیہ کے علاوہ ان سے پہلے اور بعد کے دوسرے محدثین نے بھی اپنی اسانید کے ساتھ بیان کی ہوتی ہیں، لیکن چونکہ ذخیرہ حدیث میں صحیح بخاری کو سب سے اعلیٰ و ارفع مقام حاصل ہے، لہذا ان کی ہر چند یہ کوشش ہوتی ہے کہ احادیث نبوی کے اسی صحیح ترین مجموعہ کو مشکوک بنا دیا جائے تاکہ عوام کے ذہن سے دوسری کتب حدیث کی وقعت خود بخود ختم ہو جائے، مگر ان کی یہ کوشش کبھی بھی ثمر آور نہ ہو سکے گی۔ ان شاء اللہ!

شبیر احمد از ہر میرٹھی نامی ایک شخص نے ”صحیح بخاری کا مطالعہ، بخاری کی کچھ کمزور احادیث کی تحقیق و تنقید“ کے نام سے ایک ایسی ہی بے کار کوشش کی ہے۔ آئیے عدل و انصاف کے ترازو میں اس کاوش کا وزن کرتے ہیں اور یہ بات عیاں کرتے ہیں کہ تحقیق و تنقید کی کسوٹی پر ان کے یہ اعتراضات پر گاہ کی بھی حیثیت نہیں رکھتے، بلکہ صحیح بخاری پر ان کی یہ خامہ فرسائی خود ان کی رسوائی کا سبب بنی ہے۔ انہوں نے صحیح بخاری کو انکار حدیث کی عینک لگا کر پڑھا ہے۔ واضح بات ہے کہ

اس صورتِ حال میں اعتراضات کے سوا اور کسی ردِ عمل کی توقع نہیں ہو سکتی تھی۔ اس طریقے سے تو اگر کسی نے قرآنِ کریم کا بھی مطالعہ کیا ہے تو اسے بھی اعتراضات کے سوا کچھ حاصل نہیں ہوا، مشرکین مکہ نے کیا قرآنِ مجید پر طرح طرح کے اعتراضات نہیں کیے تھے؟

اور مزے کی بات یہ ہے کہ ان معترضین کی طرح ان منکرینِ قرآن کا بڑا اعتراض یہی تھا کہ قرآن کا کلامِ الہی ہونا ہماری عقل میں نہیں آتا، یہ اللہ کی کلام نہیں، بلکہ خود گھڑ لیا گیا ہے۔۔۔۔۔ حالانکہ اگر قرآنِ کریم کے لطیف معانی ان کی عقل میں نہ آتے تھے تو ان کا فرض اپنی عقل کا تصور تسلیم کر کے اس الٰہی عقل کو سیدھا کرنا تھا، نہ کہ قرآنِ کریم کا انکار کرنا۔ اور اب میرٹھی صاحب بھی صحیح بخاری کی احادیث پر بے جا اعتراضات کرتے ہوئے بڑے زور سے کہتے ہیں:

”کیا یہ ممکن ہے؟ اگر کوئی کہے کہ یہ ممکن ہے تو محال و ناممکن، بے معنی بات ہے۔۔۔۔۔ ظاہر ہے کہ یہ بات بالکل عقل میں آنے والی نہیں ہے۔۔۔۔۔ ہرگز سمجھ میں آنے والی بات نہیں ہے۔۔۔۔۔“ ❶

حالانکہ چاہیے تو یہ تھا کہ وہ اپنی عقلِ نارسا کو اس قابل بناتے کہ احادیثِ نبویہ ان کی سمجھ میں آجاتیں، لیکن انہوں نے ان پر اعتراضات کرنے کی ٹھان لی ہے۔ اگر اسی طرح کوئی منکر قرآن کہہ دے کہ قیامت وغیرہ کے حالات کے بارے میں قرآنی تبصرہ جات میری عقل تسلیم نہیں کرتی تو کیا وہ حق پر ہوگا؟ جو جواب قرآنِ کریم کی طرف سے منکرینِ قرآن کو دیا جائے گا، وہی صحیح احادیث کی طرف سے میرٹھی صاحب اور ان کے معتقدین کو دے دیا جائے گا۔

پھر اس سے بڑھ کر زیادتی کیا ہوگی کہ آج کے دور میں کوئی شخص اٹھ کر امام بخاری سمیت تمام محدثین و فقہاء اور سلف صالحین کو فہمِ حدیث سے کورا قرار دے کر خود کو بڑا محقق و ناقد خیال کرتا

پھرے، جیسا کہ شبیر احمد از ہر میرٹھی صاحب نے لکھا ہے:

”اسے پڑھنے والوں کے دلوں میں یہ غلش ضرور پیدا ہوگی کہ صحیح بخاری بڑی معروف و مستند اور مقبول عام کتاب ہے، جب سے یہ کتاب معرض وجود میں آئی ہے، ہر دور میں ہزاروں کی تعداد میں طلبہ علم مدارس دینیہ میں صحیح بخاری پڑھنے سننے کا شرف حاصل کر کے فارغ التحصیل ہوتے ہیں اور سند و دستار فضیلت پانے ہیں، بلند پایہ علمائے کرام کے جم غفیر نے یکے بعد دیگرے اس کی مبسوط شرحیں لکھی ہیں، لیکن کسی شارح، کسی محشی اور کسی مستند عالم نے یہ کہنے کی جسارت نہیں کی کہ اس اصح الکتب بعد کتاب اللہ میں بے سرو پا اور باطل حدیثیں بھی ہیں، جو بات متقدمین و متاخرین علمائے عظام میں سے کسی پر نہیں کھلی، وہ اس کسمپرس شخص شبیر احمد از ہر میرٹھی پر کیسے کھل گئی۔۔۔؟“

اس سوال کا جواب دیتے ہوئے لکھتے ہیں:

”ٹھیک ہے کہ مجھ سے پہلے کسی نے اول سے آخر تک صحیح بخاری کی ہر حدیث کو اس انداز سے (انکار حدیث کی عینک لگا کر۔ از ناقل) نہیں پڑھا، اسی لیے کوئی صاحب نظر ان اغلاط سے واقف بھی نہیں ہوا جن سے میں واقف ہوا ہوں۔۔۔۔“

اور دیگر ثقہ محدثین کی طرح بخاری کے یہاں بھی بھول چوک اور قصور بیان و غلط فہمی کی سینکڑوں مثالیں ملتی ہیں۔۔۔۔“

قارئین کرام! دیکھا آپ نے کہ کتنی بے باکی سے یہ ”محقق و ناقد“ صاحب سب سلف صالحین کی عقل کو ناقص قرار دیتے ہوئے اپنے آپ کو سب سے بڑا عقل مند تصور کر رہے ہیں۔ امام بخاری رحمۃ اللہ علیہ ایک انسان تھے، ان سے خطا و نسیان کا صدور یقیناً ممکن تھا، لیکن صحیح بخاری

پر اعتراض کرنے والوں کو معلوم ہونا چاہیے کہ ہم صرف ان کے صحیح کہہ دینے کی بنا پر یہ دعویٰ نہیں کرتے کہ صحیح بخاری کی تمام ”مرفوع، متصل“ احادیث صحیح ہیں، بلکہ امت کے اس کی صحت پر اتفاق کر لینے کی وجہ سے یہ دعویٰ کرتے ہیں اور امت کا اجماع بالاتفاق ایک شرعی دلیل ہے، کیونکہ بقول رسول کریم ﷺ امت مسلمہ کبھی گمراہی پر اجماع نہیں کر سکتی۔ ❁

یعنی جب کسی بات پر مسلمانوں کا اجماع ہو جائے تو یہ اس کے حق ہونے کی دلیل ہے۔

نیز صحیح بخاری کی صحت پر پوری امت مسلمہ کے اجماع و اتفاق کے باوجود میرٹھی صاحب کو جو اس میں بھول چوک، قصور بیان اور غلط فہمی کی سینکڑوں مثالیں ملی ہیں تو کیا یہ خود کو غلط فہمی سے مبرا سمجھتے ہیں؟ کیا عجب ہے کہ ان کو ساری امت مسلمہ کے اتفاقی فیصلے میں جو غلط فہمیاں نظر آئی ہیں، وہ درحقیقت ان کی اپنی ہی غلط فہمیاں ہوں اور یقیناً ایسا ہی ہے جیسا کہ ہم بیان کریں گے، پھر انہی غلط فہمیوں پر یہ خوش فہمی کا شکار ہوئے بیٹھے ہیں!!!

اسی خوش فہمی یعنی غلط فہمی میں انہوں نے صحیح بخاری کے متعلق امت مسلمہ کے اجتماعی عقیدے

کو ”ایک مبالغہ آمیز بات“ قرار دیا ہے، کہتے ہیں:

”عموماً اہل علم و نظر کو صحیح بخاری کی حدیثوں کو پرکھنے سے تین وجوہ نے روکا ہے، اول یہ کہ کسی نے اس کے متعلق یہ مبالغہ آمیز بات کہہ دی تھی کہ أصح الكتب بعد كتاب اللہ صحیح البخاری، ایسی ہی مبالغہ آمیز بات پہلے امام مالک کی مؤطا کے متعلق کہی گئی تھی مگر صحیح بخاری کے متعلق کہی گئی بات زیادہ پھیل گئی، بے علم و اعظمن اور غیر محتاط مصنفین نے

اسے خوب ہوا دی۔۔۔۔۔“ ❁

❁ المستدرک للحاکم : ۲۰۰/۱، وسندہ صحیح

❁ ”صحیح بخاری کا مطالعہ“ : ۳۸۳/۲

ایسی عقل کا ماتم ہی کیا جاسکتا ہے جو امت کے کبار علمائے کرام و محدثین عظام کو بے علم و اعظین اور غیر محتاط مصنفین قرار دیتی ہے، کیونکہ:

امام نسائی **1**، امام دارقطنی **2**، امام بیہقی **3**، شارح مسلم علامہ نووی **4**، شیخ الاسلام ابن تیمیہ **5**، حافظ ابن الصلاح **6**، حافظ ابن کثیر **7**، علامہ زرکشی **8**، حافظ ابن ملقن **9** اور شارح بخاری حافظ ابن حجر **10** وغیرہم رحمہم اللہ جیسے کبار محدثین اور ائمہ دین نے صحیح بخاری کو أصح الكتب بعد کتاب اللہ قرار دیا ہے۔

امت کے اجماع و اتفاق کو ٹھکرانے اور علمائے امت کو بے علم اور غیر محتاط قرار دینے والے شخص کو اگر کوئی انہی کے الفاظ میں ”بے علم و اعظ اور غیر محتاط مصنف“ قرار دے دے تو پھر؟ افسوس کی بات ہے کہ میرٹھی صاحب نے احادیث نبوی کی خاطر اپنی زندگیاں وقف کرنے والے راویانِ حدیث اور ائمہ دین کے خلاف زبان و رازی کرنے میں بھی بخل سے کام نہیں لیا۔ قارئین کرام ذرا ان کی نیش زنی ملاحظہ فرمائیں، وہ لکھتے ہیں:

”عموماً راویانِ احادیث عقل و فہم سے بے بہرہ تھے، نقل کرنے کے لیے عقل کی ضرورت کے قائل نہ تھے۔“ **11**

یہ بھی حقیقت ہے کہ موصوف ایک ایک محدث کی شان میں گستاخی کرنا اپنا فرض منہی سمجھتے

-
- 1** تاریخ بغداد للتعطیب: ۲۰۶/۲، اطراف الغرائب والافراد للمقدسی: ۲۰/۱
 - 3** معرفة السنن والآثار للبیہقی: ۱۰۶/۱، شرح صحیح مسلم للنووی: ۱۴/۱
 - 5** مجموع الفتاوی لابن تیمیہ: ۳۲۱/۲۰، علوم الحدیث لابن الصلاح: ص ۱۰
 - 7** اختصار علوم الحدیث لابن کثیر: ۱۲۴/۱، النکت للزرکشی: ص ۸۰
 - 9** البدر المنیر لابن الملقن: ۲۹۷/۱، ہدی الساری لابن حجر: ص ۱۰
 - 11** ”صحیح بخاری کا مطالعہ“ حصہ اول: ۲۷-۲۸

تھے۔ اہل اسلام کے جذبات سے کھیلتے ہوئے انہوں نے محسنین اسلام اور سب مسلمانوں کے نزدیک قابل احترام کبار محدثین کے بارے میں جو طعن و تشنیع کی ہے، اس کی ایک جھلک قارئین کی نظر کی جاتی ہے:

امام بخاری رضی اللہ عنہ کے بارے میں لکھتے ہیں:

”رہے زہری سے لے کر بخاری وغیرہ تک اسے روایت کرنے والے محدثین تو ان غریبوں کو بس شیخ سے سنی ہوئی سندیں اور حدیثیں یاد کر لینے، لکھ لینے اور پھر روایت کرنے کے مشغلہ نے اتنی فرصت ہی نہ دی تھی کہ قرآن کو سمجھ بوجھ کر پڑھتے۔۔۔“¹

صحیح بخاری کی ایک حدیث کو قرآن میں تحریف قرار دیتے ہوئے یوں ہرزہ سرائی کرتے ہیں:

”وہ تو اللہ تعالیٰ نے قرآن کی حفاظت کا وعدہ فرما دیا ہے، ورنہ تابعین و اتباع تابعین کے بعد محدثین اور راویان اخبار نے اس میں تحریفات کرنے میں کوئی کسر نہ چھوڑی تھی۔“²

نیز امام بخاری رضی اللہ عنہ کے متعلق گفتگو کرتے ہوئے لکھتے ہیں:

”کاش محدثین کا یہ نہایت غیر عاقلانہ طرز کار نہ ہوتا جو علم و طلب علم کے بالکل منافی ہے۔“³

اسی طرح ان صاحب نے صحیح بخاری کی دیگر بہت سی روایات کو بھی ”نامعقول، بے ہودہ

فضولیات اور الٹی سیدھی غلط سلط باتیں“ قرار دیا ہے۔⁴

¹ ”صحیح بخاری کا مطالعہ“: ۲/۳۰۵

² ”صحیح بخاری کا مطالعہ“: ۱/۱۸۱-۱۸۲

³ ”صحیح بخاری کا مطالعہ“: ۲/۲۸۸

⁴ دیکھیں ”صحیح بخاری کا مطالعہ“: ۱/۳۱، ۳۲، ۳۳

امام مسلم رحمۃ اللہ علیہ کے بارے میں لکھا ہے:

”امام مسلم نے بھی اپنی کتاب صحیح مسلم میں یہ جھوٹی کہانی ثبت فرمادی تھی۔“¹

امام ابوداؤد رحمۃ اللہ علیہ کے متعلق اپنی زبان کو بے لگام کرتے ہوئے کہتے ہیں:

”اس کو تخریبیج کرنے کی شدید احمقانہ غلطی ابوداؤد سجری نے کی ہے۔“²

امام ترمذی رحمۃ اللہ علیہ کے بارے میں لکھا ہے:

”نہ معلوم ترمذی نے یہ حدیث اپنی کتاب میں ذکر کر کے کس اجر و ثواب کی توقع کی تھی؟“³

محدثین اور علمائے اسلام کو ”غیر محتاط مصنفین“ قرار دینے والے میرٹھی صاحب کی امام ابن

ماجد اور ان کے اساتذہ رحمۃ اللہ علیہم کے بارے میں ”احتیاط“ کچھ اس سے طرح ہے:

”یہ بات نقل کرتے ہوئے نہ ابن ماجہ نے کچھ عقل سے کام لیا، نہ ان کے شیخ علقمہ بن عمرو

دارمی نے، نہ ان کے شیخ ابوبکر بن عیاش نے۔“⁴

اور تو اور موصوف نے صحابہ کرام کی عزت پر صاف کرنے سے احتراز نہیں کیا، سید المحدثین

والفقہاء اور صحابی رسول سیدنا ابو ہریرہ رضی اللہ عنہ کے بارے میں لکھتے ہیں:

”پھر ابو ہریرہ سے یہ غلطی ہوئی۔۔۔“⁵

نیز صحابی رسول سیدنا براء بن عازب رضی اللہ عنہ کی حدیث کو مشکوک قرار دیتے ہوئے لکھتے ہیں:

”یہ حقیقت بھی ملحوظ رکھنی چاہیے کہ حضور اکرم صلی اللہ علیہ وسلم کی مدینہ تشریف آوری کے وقت براء

1 ”صحیح بخاری کا مطالعہ“ ۳۱/۲

2 ”صحیح بخاری کا مطالعہ“ ۳۶/۲

3 ”صحیح بخاری کا مطالعہ“ ۱۰۱/۱

4 ”صحیح بخاری کا مطالعہ“ ۳۸/۱

5 ”صحیح بخاری کا مطالعہ“ ۲۵۴/۲

ابن عازب نابالغ اور تقریباً نو سالہ بچے تھے، اکابر صحابہ میں سے کسی سے بھی یہ حدیث مروی نہیں ہے۔ ❁

صحابہ کرام کی نفوس قدسیہ کی ”غلطیاں“ نکالنے کی حرکتِ شیعہ سے خطرہ محسوس ہوتا ہے کہ کہیں موصوف درپردہ ان لوگوں میں سے تو نہیں، جو تقیہ کر کے مسلمانوں کا لبادہ اوڑھے ہوئے ہیں اور دینِ اسلام کو نقصان پہنچانا چاہتے ہیں!

کاش کہ جہالت و ظلمت کے اندھیروں میں مشعلِ راہ ثابت ہونے والے سلفِ صالحین و محدثین کو ”بے عقل“ اور ”احق“ کہنے والے ”عقل مند“ حضرات اپنی زبان کو عقلِ مندی کی کچھ لگام دیتے!

چونکہ حدیثِ نبوی کا دفاع ہمیں محدثین کرام سے وراثت میں ملا ہے۔ ہر دور میں حدیث کے خلاف اٹھنے والی ہر آواز کو ہمارے اسلاف نے دبایا ہے، لہذا سلفِ صالحین کی پیروی میں ہم بھی اس کتاب میں صحیح بخاری پر کیے گئے ایک ایک اعتراض کا جواب قرآن و سنت اور فہمِ سلف کی روشنی میں پیش کریں گے اور قیامت تک آنے والے مسلمانوں کے لیے احادیثِ صحیحہ پر اعتراضات کرنے والوں کو نشانِ عبرت بنا دیں گے۔ ان شاء اللہ العزیز!

طعن و تشنیع کرنا مسلمانوں کا شیوہ نہیں۔ ہم میرٹھی صاحب کی سخت بیانی اور شعلہ افشانی کے جواب میں اپنی قلم کو بندوق نہیں بنائیں گے، بلکہ ہر ممکنہ کوشش کریں گے کہ تہذیب کے دائرے میں رہتے ہوئے ہی دفاعِ حدیث کا فریضہ سرانجام دیا جاسکے۔ البتہ ہمیں صحابہ کرام، ائمہ دین اور ثقہ محدثین کرام کے بارے میں میرٹھی صاحب کے طرزِ بیان سے شکوہ ضرور رہے گا، اس لیے ہم میرٹھی صاحب کی عبارات کو پیش کرتے وقت وقتاً فوقتاً ان کی زبان درازیوں کو نشان زدہ کرتے

رہیں گے تاکہ ہر قاری میرٹھی صاحب کے جبر اور ہمارے صبر کا موازنہ کرتا رہے۔ اگر سخت احتیاط کے باوجود اس کتاب میں کہیں کوئی سخت جملہ قارئین کرام کو نظر آئے تو سمجھ لیں کہ وہاں میرٹھی صاحب کے جبر پر ہمارا پیمانہ صبر لبریز ہو گیا ہے۔

ہم نے کوشش کی ہے کہ کم پڑھے لکھے عام قاری کو بھی اس کتاب پر دسترس کا موقع دیا جائے، لہذا میرٹھی صاحب نے جس بھی حدیث پر اعتراض کیا ہے، ہم نے اسے ایک الگ باب کی شکل میں پیش کیا ہے۔ پھر چونکہ احادیث صحیحہ پر کیے گئے ”میرٹھی اعتراضات“ مختلف قسم کے ہیں، اس لیے ہم نے ہر باب کے تحت فصول بنادی ہیں۔ فصل اول میں فتنی اعتراضات کا اصولی محدثین کی روشنی میں جائزہ لیا جائے گا، اسی طرح فصل دوم میں عقلی اور فصل سوم میں تاریخی اعتراضات کا منصفانہ تجزیہ کیا جائے گا۔ اگر کسی حدیث پر اعتراضات کرتے ہوئے میرٹھی صاحب سے کوئی فتنی اعتراض نہ بن پائے گا تو ہم فصل اول کو حذف کر دیں گے، اسی طرح اگر کوئی تاریخی اعتراض نہ ہو تو فصل ثالث حذف کر دی جائے گی۔

ہر حدیث پر فتنی اعتراضات کے جوابات دیتے وقت بفضل اللہ رجال حدیث اور اصول حدیث کی تمام معتبر کتب ہمارے مد نظر رہی ہیں، نیز حدیث اور رواد حدیث کے بارے میں محدثین کے اقوال اور ان کے اتفاقی اصول ہی حرفِ آخر سمجھے گئے ہیں۔ عقلی اعتراضات کے جوابات میں بھی ہماری ہر ممکن کوشش رہی ہے کہ اپنی طرف سے کوئی بات نہ کی جائے، بلکہ اس حوالے سے محدثین کرام اور شارحین حدیث ائمہ کے اقوال نقل کرنے اور ان کی توضیح کرنے پر اکتفا کیا جائے۔ اسی طرح تاریخی اعتراضات کے جواب میں بھی تاریخ کی معتبر کتب اور محدثین کے اقوال کو ہی مدار بنایا گیا ہے۔

چونکہ میرٹھی صاحب کی طرف سے زیادہ تر اعتراضات صحیح بخاری کی ان احادیث پر کیے گئے ہیں، جو قرآن کریم کی تفسیر کرتی ہیں، لہذا اس حوالے سے امت مسلمہ کے ہاں مسلمہ مفسرین اور

ماہرین لغت و ادب ائمہ کے اقوال کو بھی جگہ دی گئی ہے۔

پھر اس کتاب میں کوئی حدیث اور کسی صحابی، تابعی، تابع تابعی یا کسی امام کا کوئی قول بھی بغیر تحقیق کے نہیں لکھا گیا، بلکہ ہر حدیث اور ہر قول کی سند کو پرکھا گیا ہے، اگر وہ تحقیق کی کسوٹی پر پوری اتری ہے تو اسے درج کیا گیا ہے، ورنہ چھوڑ دیا گیا ہے۔ کسی جگہ اگر کسی غیر معتبر حدیث یا قول کو کسی مقصد کے لیے پیش کیا گیا ہے تو وضاحت کر دی گئی ہے۔ اگر کہیں کوئی وضاحت نہیں ہے تو وہ بھی ہمارے نزدیک صحیح ہے۔


اللہ شاہد ہے کہ اس کتاب کی تصنیف کا مقصد کسی کی پگڑی اچھالنا یا تنقید برائے تنقید نہیں، بلکہ محض حدیث اور محدثین کے دفاع کے ذریعے رضائے الہی مقصود ہے۔ بارگاہِ الہی میں یہی کاوش اگر شرف قبولیت سے ہمکنار ہو جائے تو یقیناً نجات کے لیے کافی ہوگی۔

اللہ تعالیٰ سے دعا ہے کہ وہ ہماری طرف سے کیے گئے حدیث اور اسلاف امت کے اس دفاع کو قبول کر کے روزِ قیامت محدثین کا ساتھ نصیب فرمادے، نیز مجھ جیسے طالب علم کی اس ادنیٰ سی کوشش کو محض اپنے فضل سے تمام مسلمانوں کے لیے پیغام ہدایت بنا کر میرے لیے توشیحِ آخرت بنا دے! اسی کے ہاتھ میں سب توفیق ہے۔

حافظ ابو یوسفی نوپوری

خادم اسلاف :

بِسْمِ اللّٰهِ الرَّحْمٰنِ الرَّحِیْمِ



حدیث تحریک شفتین

(لَا تُحَرِّكْ بِهِ لِسَانَكَ لِتَعْجَلَ بِهِ) کی تفسیر

(آغاز امر میں وحی کے وقت رسول اللہ ﷺ کا

بھولنے کے ڈر سے جلدی جلدی ہونٹ ہلانے کا واقعہ)

سورۃ القیامہ کی آیات (۱۶-۱۹) میں اللہ تعالیٰ نے اپنے نبی کریم ﷺ کو یہ تعلیم دی تھی کہ جب جبریل علیہ السلام آپ کی طرف وحی کرتے ہیں تو اس وقت آپ بھول جانے کے اندیشے سے جلدی جلدی ہونٹ نہ ہلایا کریں، بلکہ جب جبریل علیہ السلام وحی مکمل پہنچا چکیں تو آپ پر دھیں۔ وحی کی حفاظت اللہ تعالیٰ نے اپنے ذمہ لی ہے، وہ اسے ضائع نہیں ہونے دے گا۔

قرآن کریم کے الفاظ بھی یہی بتاتے ہیں اور صحیح بخاری میں موجود سیدنا عبداللہ بن عباس رضی اللہ عنہما کی حدیث بھی ان آیات کی یہی تشریح کرتی ہے۔ صحابہ، تابعین، تبع تابعین اور ائمہ دین، سب نے اتفاقاً و اجماعی طور پر یہی تفسیر کی ہے۔

چودہ سو سال تک کسی مسلمان نے اس تفسیر کو غلط نہیں کہا، آپ کسی مسلمان کی لکھی ہوئی کوئی بھی تفسیر اٹھائیں، ان آیات کی یہی تفسیر آپ کو ملے گی، لیکن چودہ سو سال کے تمام مسلمانوں کو معاذ اللہ ”عقل و فہم سے بے بہرہ، بے وقوف اور نہایت غیر عاقلانہ طرز کار کے حامل“ قرار دے کر شبیر احمد ازہر میرٹھی صاحب نے اس حدیث اور اس تفسیر پر بہت سے بے تکلف اعتراضات کیے ہیں، بھلا کوئی ان سے پوچھے کہ چودہ سو سال میں کیا کوئی بھی اتنی سوجھ بوجھ والا انسان پیدا نہیں ہوا، جسے ان صاحب سے پہلے اس ”حقیقت“ کا ادراک ہو جاتا؟

دراصل یہ لوگ چاہتے ہیں کہ حدیث پر اعتراضات کر کے اس کی دینی حیثیت کو مشکوک بنا دیا جائے اور پھر قرآن کی من مانی تفسیر و تشریح کرتے ہوئے اصل اسلام کو ختم کر دیا جائے۔

حدیث تو حدیث ہے، بڑے افسوس کی بات ہے کہ یہ صاحب قرآن کریم میں بھی عربیت کے لحاظ سے غلطیوں کے وجود کے دعویدار ہیں۔ ❁

لیکن پھر بھی بعض لوگ انہیں ”مفسر قرآن“ سمجھتے ہیں اور ان کی نام نہاد تفسیر ”مفتاح القرآن“ کو بڑا علمی خزینہ سمجھتے ہیں۔

آئیے صحیح بخاری کی اس صحیح حدیث پر ساری امت کے اتفاق کے خلاف انہوں نے جو اعتراضات کاوش کی ہے، اس کا علمی، تحقیقی اور عقلی جائزہ لیتے ہیں:

فصل اول: فنی اعتراضات کا جائزہ

❁ سیدنا ابن عباس رضی اللہ عنہما کی اس واقعہ کے وقت عدم موجودگی میرٹھی صاحب لکھتے ہیں:

”ابو عوانہ راوی نے جس کا نام وضاح بن عبداللہ یشکری ہے، یہ حدیث موسیٰ بن ابی عائشہ سے سنی تھی۔ موسیٰ بن ابی عائشہ کا بیان ہے کہ یہ حدیث بیان کرتے ہوئے عبداللہ بن عباس نے سعید بن جبیر سے فرمایا تھا کہ دیکھو، میں تمہیں اپنے ہونٹ ہلا کر دکھاتا ہوں، جس طرح کہ رسول اللہ ﷺ آغاز امر میں حضرت جبرئیل کے ساتھ ایک ایک لفظ پڑھتے ہوئے ہونٹ ہلاتے تھے اور سعید بن جبیر نے موسیٰ بن ابی عائشہ سے کہا کہ دیکھو، میں تمہیں اپنے ہونٹ ہلا کر دکھاتا ہوں، جیسے عبداللہ بن عباس نے مجھے اپنے ہونٹ ہلا کر دکھائے تھے۔“

اس پر یہ بجایہ اشکال وارد ہوتا ہے کہ حضرت ابن عباس نے رسول اللہ ﷺ کے مقدس لبہائے مبارک جبرئیل کے ساتھ ساتھ لفظ لفظ پڑھنے کی وجہ سے ہلتے ہوئے کب دیکھے تھے؟

جب سورۃ القیامہ نازل ہوئی ہے تو ابن عباس پیدا بھی نہیں ہوئے تھے۔ حضور اکرم ﷺ نے جب مکہ سے ہجرت فرمائی ہے تو ابن عباس اپنی عمر کے تیسرے سال میں تھے، انہیں ہوشمند ہونے کے بعد پہلی بار حضور اکرم ﷺ کو دیکھنے کا موقع ذی قعدہ سات ہجری میں میسر ہوا تھا، جب آپ عمرۃ القضا کے لیے مکہ تشریف لے گئے تھے اور اس روایت کے بموجب رسول اللہ ﷺ کا وحی اخذ کرتے ہوئے ہونٹوں کو ہلانا نبوت کے ابتدائی دور کی بات ہے، جسے عبد اللہ بن عباس نے یقیناً نہیں دیکھا، کیونکہ وہ پیدا ہی نہیں ہوئے تھے، پھر عبد اللہ بن عباس رضی اللہ عنہما سعید بن جبیر سے یہ کیسے کہہ سکتے تھے کہ:

انا احمر کھمالک کما کان رسول اللہ صلی اللہ علیہ وسلم بحر کھما... (میں تمہیں اپنے ہونٹ ہلا کر دکھاتا ہوں، جیسا کہ رسول اللہ ﷺ اپنے ہونٹ ہلایا کرتے تھے)، ہرگز نہیں، ہمیں یقین ہے کہ حضرت عبد اللہ بن عباس نے سعید بن جبیر سے یہ نہیں کہا تھا اور غالباً سعید بن جبیر نے بھی موسیٰ بن ابی عائشہ سے یہ فضول اور غلط بات نہیں کہی ہوگی۔۔۔ بلکہ یہ خود موسیٰ بن ابی عائشہ کا ہی طبعزاد اضافہ ہے۔۔۔ ﴿۱﴾

لیکن یہ اعتراض حدیث اور اصول حدیث سے سخت ناواقفیت کا نتیجہ ہے، کیونکہ بات اتنی سی ہے کہ سیدنا ابن عباس رضی اللہ عنہما نے نزول وحی کے وقت آپ ﷺ کے جلدی جلدی ہونٹ ہلانے کی کیفیت کو آغاز امر میں نہیں دیکھا تھا، بلکہ بعد میں نبی کریم ﷺ نے ان کو سورۃ القیامہ کی تفسیر سمجھاتے ہوئے اپنا یہ واقعہ سنا دیا تھا اور وہ کیفیت دکھائی تھی، جسے آپ ﷺ ان آیات کے نزول سے پہلے اختیار کیا کرتے تھے۔

مستخرج ابی نعیم میں سیدنا ابن عباس رضی اللہ عنہما کے یہ صریح الفاظ ہیں:

رأيت رسول الله صلى الله عليه وسلم يحرك شفته .

”میں نے رسول اللہ ﷺ کو اپنا ہونٹ ہلاتے ہوئے دیکھا۔“¹

حافظ ابن حجر رحمہ اللہ یہی اعتراض نقل کر کے جواب دیتے ہوئے لکھتے ہیں:

لكن يجوز أن يكون النبي صلى الله عليه وسلم أخبره بذلك بعد أو بعض الصحابة أخبره أنه شاهد النبي صلى الله عليه وسلم ، والأول هو

الصواب ، فقد ثبت ذلك صريحاً في مسند أبي داود الطيالسي ...

”ممکن ہے کہ رسول اللہ ﷺ نے بعد میں خود ان کو یہ بیان کیا ہو یا کسی اور صحابی نے ان کو

بتایا کہ انہوں نے نبی کریم ﷺ کو دیکھا، لیکن پہلی بات (کہ خود رسول اللہ ﷺ نے ان کو

بعد میں بتا دیا تھا)، کیونکہ مسند ابی داؤد طیالسی میں یہ صریح طور پر ثابت ہے۔“²

سیدنا ابن عباس رضی اللہ عنہما مفسر قرآن ہیں اور تفسیر انہوں نے رسول کریم ﷺ سے حاصل کی ہے،

کیا یہ بات سمجھ میں نہ آنے والی ہے کہ آپ ﷺ نے ان آیات کی تفسیر بتاتے وقت ان کو وہ

کیفیت بتا دی تھی؟

معلوم ہوا کہ میرٹھی صاحب کا یہ اعتراض علم حدیث سے ناواقفیت کا کرشمہ ہے اور ان کا یہ کہنا

نہایت بے جا ہے کہ:

”ابن عباس نے واقعتاً یہ بات کسی سے بھی نہیں سنی، نہ خود حضور اکرم ﷺ سے، نہ کسی

صحابی سے، ورنہ وہ ضرور بتاتے کہ مجھے یہ بات فلاں سے معلوم ہوئی تھی۔“³

¹ المسند المستخرج على صحيح الامام مسلم لأبي نعيم الأصبهاني : ٦٨/٢ ، وسنده

صحيح ² فتح الباري لابن حجر : ٢٩/١

³ ”صحیح بخاری کا مطالعہ“ : ١٩/١-٢٠

تحقیق یا بازی گری؟

آئیے سب مسلمانوں کے نزدیک قابل احترام بزرگ ہستیوں کو ”عقل و فہم سے بے بہرہ“ اور ”بے وقوف“ قرار دینے والے صاحب کی اپنی عقلی کیفیت ملاحظہ فرمائیں کہ وہ خود کیسے ”عقلی“ کلابازیاں کھاتے پھرتے ہیں:

آپ میرٹھی صاحب کے یہ الفاظ پڑھ چکے ہیں کہ:

”یہ خود موسیٰ بن ابی عائشہ کا ہی طبع زاد اضافہ ہے۔۔۔“

لیکن ان کی کلابازی دیکھیں کہ اگلے ہی صفحہ پر لکھتے ہیں:

”تو کیا سعید بن جبیر نے یہ غلط بیانی کر ڈالی تھی اور یہ قصہ گھڑ لیا تھا؟ نہیں، وہ نیک و ثقہ شخص تھے، کذاب و دروغ باف نہ تھے، بات یہ ہوئی کہ کسی شخص نے حضرت ابن عباس کی طرف منسوب کر کے سعید بن جبیر سے یہ حدیث بیان کر دی تھی، سعید نے غور و فکر سے کام نہ لیا، اس شخص پر اعتماد کر کے حضرت ابن عباس رضی اللہ عنہما کی طرف منسوب کر کے یہ حدیث روایت کر ڈالی۔“ ❁

دیکھا آپ نے کہ پہلے موسیٰ بن ابی عائشہ پر الزام دھرا کہ انہوں نے اپنی طرف سے اسے گھڑا تھا، حالانکہ وہ نہایت ثقہ و عادل تابعی تھے۔

لیکن ایک ہی صفحہ بعد پینتر ابدلا اور خود ساختہ مفروضہ کے تحت کسی فرضی شخص کو مورد الزام ٹھہرا

دیا ہے۔

یہ بھی ایک الگ بحث ہے کہ خود انہی کی ذکر کردہ حدیث بخاری میں یہ صراحت موجود ہے کہ

یہ حدیث سعید بن جبیر رضی اللہ عنہ نے سیدنا ابن عباس رضی اللہ عنہما سے ڈائریکٹ سنی تھی، جیسا کہ ہم آئندہ صفحات میں تفصیلاً ذکر کریں گے۔ انشاء اللہ!

سعید بن جبیر رضی اللہ عنہ کے بارے میں دو ہر معیار

اسی پر بس نہیں، ابھی گرگٹ کی طرح ان کا تیسرا رنگ بھی دیکھیں کہ یہاں تو سعید بن جبیر رضی اللہ عنہ، جو جلیل القدر تابعی ہیں، کو نیک و ثقہ اور جھوٹ سے مبرا قرار دے رہے ہیں، لیکن اسی کتاب میں دوسری جگہ اسی نیک و ثقہ اور عظیم المرتبت امام کے بارے میں ان کے الفاظ ملاحظہ فرمائیں، لکھتے ہیں:

”سعید (بن جبیر) نے بے سوچے سمجھے اسے روایت کر دیا، کیونکہ ان راویانِ اخبار کو رسول اللہ صلی اللہ علیہ وسلم کے ارشاد ((كَفَى بِالْمَرْءِ كَذْبًا أَنْ يَحْدِثَ بِكُلِّ مَا سَمِعَ)) [آدی کو (بتاہی کے لیے) یہی جھوٹ کافی ہے کہ وہ ہر سنی سنائی بات بیان کر دے] کی پرواہ نہ تھی، بس اپنے علامہ ہونے کا ثبوت دینے کے لیے روایات بیان کرتے رہتے تھے۔“

ایمان و انصاف سے بتائیں کہ جس شخص کو نبی کریم صلی اللہ علیہ وسلم کے فرامین کی پرواہ نہ ہو اور جو نبی کریم صلی اللہ علیہ وسلم کے احادیث اپنے علامہ ہونے کا ثبوت دینے کے لیے بیان کرتا ہو، وہ کیسا ثقہ و نیک ہے؟ یہ ہیں اس عظیم تابعی اور ثقہ امام کے بارے میں ان کے تاثرات، جن کو حافظ ذہبی جیسا ناقدرِ رجال شخص بہت سے القابات سے نوازتے ہوئے لکھتا ہے:

الامام، الحافظ، المفسر، الشہید.... أحد الأعلام، روى عن ابن

عباس، فاکثر وجود.... قرأ القرآن علی ابن عباس...

” (سعید بن جبیر رضی اللہ عنہ) امام، حافظ، مفسر، شہید... جلیل القدر علمائے اسلام میں سے

ایک ہیں، سیدنا ابن عباس رضی اللہ عنہما سے آپ نے بہت زیادہ روایات کی ہیں اور بہت عمدہ (غلطیوں سے پاک بیان) کی ہیں۔۔۔ انہوں نے قرآن کریم بھی سیدنا ابن عباس رضی اللہ عنہما سے ہی پڑھا تھا۔“ ❁

قارئین کرام کو ہم نے مقدمہ میں ہی بتا دیا تھا کہ یہ صاحب ایک ایک محدث کی شان میں گستاخی کر کے مسلمانوں کے جذبات سے کھیلنا اپنا فرض منہی سمجھتے ہیں اور آپ ان کا یہ فعل شنیع ملاحظہ کرتے ہی رہیں گے۔

❁ انقطاع کا شبہ اور اس کا ازالہ

میرٹھی صاحب لکھتے ہیں:

”سعید بن جبیر نے بہت سی حدیثیں حضرت عبداللہ بن عباس سے براہ راست سنی تھیں اور بہت سی حدیثیں دیگر اشخاص نے انہیں ابن عباس کی طرف منسوب کر کے بتائی تھیں۔ سعید نے ہر دو قسم کی حدیثوں کی روایت کی ہے، مگر جب وہ پہلی قسم کی کوئی حدیث روایت کرتے جسے موصوف نے براہ راست ابن عباس سے سنا ہوتا تو حدثنی ابن عباس یا سمعت ابن عباس یا أخبرنی ابن عباس کہہ کر بیان کرتے تھے اور دوسری قسم کی کوئی حدیث روایت کرتے ہوئے یا تو اس شخص کا نام بتاتے، مثلاً حدثنی عکرمہ عن ابن عباس یا حدثنی مجاہد عن ابن عباس یا اس شخص کا نام ذکر نہ کرتے، بس عن ابن عباس کہہ دیتے۔“

یہ حدیث بھی اسی قسم کی ہے، اس کے کسی بھی طریق میں سعید بن جبیر سے کوئی ایسا لفظ مروی نہیں جس سے ثابت ہو کہ سعید نے یہ قصہ براہ راست حضرت ابن عباس سے سنا تھا۔ ہر

طریق کی اسناد میں سعید بن جبیر عن ابن عباس ہے۔۔۔

لیکن کسی بھی روایت میں یہ مذکور نہیں کہ سعید نے حدیثی یا اخبرنی یا سمعت یا انسانی ابن عباس کہا ہو۔ ہر طریق کی اسناد میں ہمیں عن ابن عباس ملتا ہے۔^❶

آئیے! اگر میرٹھی صاحب اور ان کے معتقدین کو سعید بن جبیر رضی اللہ عنہ کے ”یہ قصہ براہ راست“ سیدنا ابن عباس رضی اللہ عنہما سے سننے پر دلالت کرنے والا کوئی لفظ ”کسی طریق“ میں نظر نہیں آیا تو ہم دکھلا دیتے ہیں، وہ ذرا اپنی آنکھوں سے تعصب کی عینک اتار دیں اور میرٹھی صاحب کی ہی کتاب کھول کر صفحہ نمبر ۱۷ نکالیں اور ان ہی کی ذکر کردہ حدیث پڑھ لیں، انہی کے ذکر کردہ ”طریق“ میں یہ الفاظ موجود ہیں:

وقال سعید: انا أحرّكهما لك كما رأيت ابن عباس يحركهما ...

”سعید بن جبیر رضی اللہ عنہ نے (اپنے شاگرد موسیٰ بن ابی عائشہ رضی اللہ عنہ سے) فرمایا، میں اسی طرح اپنے دونوں ہونٹوں کو حرکت دے رہا ہوں، جس طرح میں نے سیدنا ابن عباس رضی اللہ عنہما کو حرکت کرتے ہوئے دیکھا تھا۔“^❷

مزے کی بات یہ ہے کہ خود میرٹھی صاحب یہی بات صفحہ نمبر ۱۸ پر ذکر کر چکے ہیں۔ پھر مسند احمد میں سعید بن جبیر رضی اللہ عنہ کے یہ الفاظ بھی موجود ہیں:

فقال لي ابن عباس ...

”سیدنا ابن عباس رضی اللہ عنہما نے مجھے فرمایا۔۔۔“^❸

❶ ”صحیح بخاری کا مطالعہ“ ۱/۲۰-۲۱

❷ صحیح بخاری: ۵ ❸ مسند الامام احمد: ۱/۴۴۳، وسندہ صحیح

کیا اب بھی یہ واضح نہیں ہوا کہ اس حدیث کو سعید بن جبیر رضی اللہ عنہ نے براہِ راست سیدنا ابن عباس رضی اللہ عنہما سے سنا تھا، درمیان میں کوئی واسطہ نہ تھا؟

ثانیاً کوئی ہمیں بھی بتائے کہ میرٹھی صاحب کو کس ”جی“ کے ذریعے یہ معلوم ہوا ہے کہ سعید بن جبیر رضی اللہ عنہ کبھی واسطہ گرا کر استاذ کا نام لیے بغیر سیدنا ابن عباس رضی اللہ عنہما سے بیان کر دیتے تھے، حالانکہ انہوں نے وہ احادیث سیدنا ابن عباس رضی اللہ عنہما سے ہی نہیں ہوتی تھیں، کسی محدث نے کہیں ایسا ذکر کیا ہو؟ اگر ایسا ہوتا تو بلاشبہ محدثین کو اس کا علم ہوتا۔ میرٹھی صاحب کی طرف سے بلا دلیل ایسا دعویٰ انتہائی مستحکمہ خیز ہے۔

ثالثاً عکرمہ اور مجاہد رضی اللہ عنہما کو امام سعید بن جبیر رضی اللہ عنہ کا استاذ قرار دینا بہت بڑی بھول ہے، کیونکہ امام مجاہد رضی اللہ عنہ تو ساتھی ہونے کے ساتھ ساتھ سعید بن جبیر رضی اللہ عنہ کے شاگرد بھی ہیں، پھر یہ کیسے ہو سکتا ہے کہ سعید بن جبیر رضی اللہ عنہ حدیثی مجاہد عن ابن عباس کہیں؟ سنن ابی داؤد (۲۴۳۸) اور دیگر کتب حدیث میں مجاہد رضی اللہ عنہ تو سعید بن جبیر رضی اللہ عنہ سے حدیث بیان کر رہے ہیں، لیکن ذخیرہ حدیث میں کہیں بھی امام سعید بن جبیر رضی اللہ عنہ مجاہد رضی اللہ عنہ یا عکرمہ رضی اللہ عنہ سے بیان نہیں کر رہے، نیز کسی محدث نے عکرمہ اور مجاہد رضی اللہ عنہما کو سعید بن جبیر کے اساتذہ میں ذکر نہیں کیا، اس کے برعکس مجاہد رضی اللہ عنہ کے اساتذہ میں امام سعید بن جبیر رضی اللہ عنہ کو اور امام سعید بن جبیر رضی اللہ عنہ کے شاگردوں میں مجاہد رضی اللہ عنہ کو ذکر کیا گیا ہے۔

میرٹھی صاحب اگر صرف حافظ مزنی رضی اللہ عنہ کی کتاب تہذیب الکمال کو ہی دیکھ لیتے تو انہیں استاذوں، شاگردوں کا پتا چل جاتا اور اتنی بڑی ناواقفیت سے ان کو واسطہ نہ پڑتا، مگر صحیح بخاری سے نفرت نے ان کو ایسا کر دیا ہے کہ وہ سوچنے سمجھنے کی کوشش ہی نہیں کرتے!!!

رابعاً حدیث کو قبول کرنے کے لیے حدیثی یا سمعت یا أخبرنی کے الفاظ کی شرط صرف ”مدلس“ راویوں کے لیے لگائی جاتی ہے کہ جب تک وہ ان الفاظ کے

ساتھ حدیث بیان نہ کریں، ان کی حدیث قبول نہیں ہوتی۔

جب کہ امام سعید بن جبیر رضی اللہ عنہ قطعاً ”تدلیس“ کے مرتکب نہ تھے، لیکن نہ جانے میرٹھی صاحب نے کون سی کتاب میں پڑھ لیا ہے کہ ہر راوی سے سماع کی تصریح کا مطالبہ کیا جائے اور کہا جائے کہ اس نے کہیں بھی حدیثی یا سمعت یا انخبری نہیں کہا؟

کوئی میرٹھی ہی ہمیں بتائے کہ ان کے اس اصول کے مطابق کتنی احادیث بچیں گی، جن میں پوری سند سماع کی تصریح پر مشتمل ہے؟ کیا یہ محض حدیث و محدثین دشمنی کا شاخسانہ نہیں؟

✿ سعید بن جبیر کا تفرد

میرٹھی صاحب لکھتے ہیں:

”علاوہ بریں یہ حقیقت ہے کہ سعید بن جبیر کی بہ نسبت عکرمہ اور مجاہد حضرت عبداللہ بن عباس سے زیادہ مستفید ہوئے ہیں اور ان کے ملازم صحبت رہے ہیں اور بھی بہت سے بندگانِ خدا نے ابن عباس سے حدیثیں اور آیاتِ قرآن کی تفسیریں سنی ہیں، لیکن سعید بن جبیر اس حدیث کی روایت میں متفرد ہیں، ان کے علاوہ کسی نے بھی ابن عباس سے اس قصہ کی روایت نہیں کی۔“

اس لیے میں سمجھتا ہوں کہ حضرت ابن عباس نے یہ قصہ بیان نہیں کیا تھا، کسی نے خواجواہ اسے ابن عباس کی طرف منسوب کر کے سعید بن جبیر سے بیان کر دیا تھا اور سعید نے اس پر اعتماد کر کے اس کا نام بھی ذکر نہیں کیا اور بس ابن عباس کی طرف منسوب کر کے اس کی روایت کر دی۔“ ✿

✿ قارئین انصاف سے بتائیں کہ اگر ایک استاذ سے کئی شاگرد پڑھتے ہوں تو

کیا سب شاگرد ایک ہی جیسا علم حاصل کرتے ہیں، خصوصاً جبکہ موجودہ کلاس سسٹم نہ ہو؟ موجودہ نظام میں بھی سب شاگرد استاذ سے یکساں استفادہ نہیں کرتے، چہ جائیکہ اس دور میں ایسا ممکن ہوتا جب ہر کوئی اپنے طور پر کسی استاذ سے علم حاصل کرتا تھا، واضح بات ہے کہ یہ اعتراض انتہائی نامعقول ہے۔

روایت حدیث میں ثقہ کا تفر و مضمر نہیں ہوتا

کیا سب احادیث سب صحابہ نے بیان کی ہیں، اب صحیح بخاری کی پہلی حدیث کو ہی لیں، جسے میرٹھی صاحب یقیناً صحیح سمجھتے ہیں، کیونکہ انہوں نے اسے چھیڑا تک نہیں، بلکہ سب سے پہلا اعتراض پانچویں حدیث پر کیا ہے۔

یہ حدیث صحابہ کرام میں سے صرف سیدنا عمر بن خطاب رضی اللہ عنہ نے بیان کی ہے، کیا اس شخص کی بات درست ہوگی جو میرٹھی صاحب کی طرح یہ راگ الا اپنے لگے؟

”یہ حقیقت ہے کہ عمر بن خطاب رضی اللہ عنہ کی نسبت سیدنا ابو ہریرہ، سیدنا ابن عمر، سیدنا ابن عباس، سیدہ عائشہ۔۔۔ وغیرہم رضی اللہ عنہم رسول کریم صلی اللہ علیہ وسلم سے زیادہ مستفید ہوئے ہیں اور ان کے ملازم صحبت رہے ہیں اور بھی بہت سے صحابہ کرام نے رسول اللہ صلی اللہ علیہ وسلم سے حدیثیں سنی ہیں، لیکن عمر بن خطاب رضی اللہ عنہ اس کی حدیث کی روایت میں اکیلے ہیں، ان کے علاوہ کسی صحابی نے بھی رسول اللہ صلی اللہ علیہ وسلم سے اس حدیث کی روایت نہیں کی، اس لیے میں سمجھتا ہوں کہ رسول اللہ صلی اللہ علیہ وسلم نے یہ حدیث بیان نہیں کی۔۔۔“

حدیث کو پرکھنے کے لیے اصول محدثین کے ہی لاگو ہوں گے، محدثین میں سے کسی نے اس وجہ سے اس حدیث کو رد نہیں کیا۔ آج کے متجددین کو یہ حق کس نے دیا ہے؟ میرٹھی صاحب خود لکھتے ہیں:

”محدثین کی اصطلاح میں صحیح حدیث وہ ہے جس کی اسناد متصل ہو اور راوی سب کے سب

ثقہ و ضابط ہوں اور اس کی اسناد یا متن میں نہ کوئی شد و ذہو، نہ کوئی علت ہو۔“ ❶

یہ تعریف خود میرٹھی صاحب نے ذکر کی ہے، اب قارئین ہی بتائیں کہ کیا اس میں یہ شرط موجود ہے کہ راوی کے دوسرے سب ساتھی بھی وہی حدیث بیان کریں تو تسلیم ہوگی؟

فصل ثانی عقلی اعتراضات کا جائزہ

❶ ضمیر بلا مرجع ہونے کا اعتراض

میرٹھی صاحب لکھتے ہیں:

”رہا اس کا متن تو اس میں دو زبردست خرابیاں ہیں، اول یہ کہ اس کی رو سے ضمیر غائب جو ان آیات میں سات بار آئی ہے:

﴿لَا تُحَرِّكْ بِهِ لِسَانَكَ لِتَعْجَلَ بِهِ ۖ إِنَّ عَلَيْنَا جَمْعَهُ وَقُرْآنَهُ ۖ

فَإِذَا قَرَأْتَاهُ فَاتَّبِعْ قُرْآنَهُ ۖ ثُمَّ إِنَّ عَلَيْنَا بَيَانَهُ ۖ﴾

(وہ ضمیر) قرآن کی طرف راجع ہے، حالانکہ سابقہ آیات میں قرآن کا کوئی ذکر نہیں ہے کہ

اس کی طرف ان ضمیروں کا راجع ہونا درست ہو، قرآن کی طرف یہ ضمیریں راجع ماننے کے

لیے کوئی قرینہ چاہیے، لفظی ہو یا معنوی اور یہاں کوئی قرینہ نہیں ہے۔“ ❷

آئیے اب میرٹھی صاحب کی طرف سے متن میں بیان کی گئی پہلی ”خرابی“ کا جائزہ لیتے ہیں اور دیکھتے ہیں کہ یہ میرٹھی صاحب کی اپنی سمجھ کی خرابی ہے یا (معاذ اللہ) حدیث کے متن کی۔

❶ صحیح بخاری کا مطالعہ: ۱/۲۱-۲۲

❷

❸ صحیح بخاری کا مطالعہ: ۱/۲۲

❹

① جب ہم نے میرٹھی صاحب کی طرف سے کئے گئے اعتراضات رفع کر کے اس کی سند کو بالکل صحیح ثابت کر دیا ہے تو ضمیر کے غلط لوٹنے کا اعتراض ہم پر نہیں بلکہ رسول اللہ ﷺ پر ہے، کوئی مسلمان یہ جرأت نہیں کر سکتا کہ آپ ﷺ کی بات باسند صحیح پہنچ جانے کے بعد ایسے اشکال پیش کرے۔

② آج تک کے تمام مسلمان مفسرین سورۃ القیامہ کی تفسیر میں اس حدیث کو ذکر کرتے رہے ہیں، اگر میرٹھی صاحب کے ذہن میں آنے والا اشکال کوئی علمی حیثیت رکھتا ہوتا تو صحابہ، تابعین، تبع تابعین اور ائمہ دین و محدثین کو ضرور معلوم ہوتا، وہ تو سب اس ضمیر کا مرجع قرآن کریم ہونا ثابت کرتے رہے ہیں، اگر یقین نہ آئے تو تفسیر کا مطالعہ کر کے دیکھ لیں۔ درحقیقت یہ لوگ اس کاوش کے درپردہ سب اسلاف امت کی کردار کشی چاہتے ہیں، جیسا کہ وہ صریح طور پر بھی ان کو ”عقل و فہم سے بے بہرہ“ کہہ کر اس کا اظہار کرتے رہتے ہیں۔

③ رہا قرینہ کا سوال تو مفسر علامہ آلوسی لکھتے ہیں:

والضمیر للقرآن لدلالة سياق الآية نحو: ﴿إِنَّا أَنْزَلْنَاهُ فِي لَيْلَةِ الْقَدْرِ﴾...

”یہ ضمیر قرآن کریم کی طرف لوٹ رہی ہے، کیونکہ آیت کا سیاق اس پر دلالت کر رہا ہے، جیسا کہ سورۃ القدر کی پہلی آیت میں بھی یہی ضمیر ہے۔۔۔“^❶
علامہ ابن جزئی لکھتے ہیں:

الضمیر فی بہ يعود علی القرآن دلّت علی ذلك قرينة الحال ...

”بہ میں ضمیر قرآن مجید کی طرف لوٹی ہے، قرینہ حال اس پر دلالت کرتا ہے۔“^❷

❶ تفسیر روح المعانی: ۱۴۲/۲۹ ❷ کتاب التسهیل، تحت سورۃ القیامہ، آیت: ۱۶

یعنی آپ ﷺ اس وقت وحی کو جلدی جلدی پڑھ رہے تھے، اسی حالت میں یہ فرمان باری تعالیٰ نازل ہو گیا، آپ ﷺ کو تو معلوم ہو گیا کہ ان آیات میں ضمیر کس طرف لوٹ رہی ہے، پھر آپ ﷺ نے اپنے صحابہ کو بھی حدیث کے ذریعے بتا دیا کہ کہیں اس کے بارے میں جھنجھلاہٹ کا شکار نہ ہوں۔

اس کی مثال یوں سمجھیں کہ کوئی خطیب تقریر کر رہا ہو اور دوران تقریر ہی وہ کسی کتاب کی طرف اشارہ کر کے کہہ دے کہ ”یہ مجھے دو۔“ اب سامنے بیٹھنے والوں کی سمجھ میں تو یہ بات آجائے گی اور ”یہ“ والی ضمیر کا مرجع بھی ان کو معلوم ہو جائے گا، لیکن بعد میں کوئی آدمی اس تقریر کی آڈیو ریکارڈنگ سن رہا ہو تو جب تک اسے صورت حال بتا نہ دی جائے، سمجھ نہ پائے گا کہ اس ضمیر کا مرجع کیا ہے، بلکہ اپنے ذہن کے مطابق کبھی کچھ سوچے گا اور کبھی کچھ۔

اسی صورت حال سے بچنے کے لیے ان آیات کا سبب نزول رسول اللہ ﷺ نے بیان فرمادیا تھا، لیکن یہ وضاحت (حدیث) بعض لوگوں کو بھاتی نہیں اور وہ اعتراض کرتے رہتے ہیں۔

④ اگر میرٹھی صاحب کے معتقدین کی سمجھ میں اب بھی بات نہیں آئی تو سورۃ القدر کی پہلی آیت:

﴿إِنَّا أَنْزَلْنَاهُ فِي لَيْلَةِ الْقَدْرِ ﴿۱﴾﴾

”ہم نے اس (قرآن) کو لیلۃ القدر میں نازل کیا۔“

میں ضمیر کا مرجع بتائیں، پیچھے قرآن مجید کا ذکر نہیں ہے، بلکہ سورت شروع ہی ہو رہی ہے، جس طرح وہ اس آیت میں ضمیر کا مرجع قرآن کریم ثابت کریں گے، اسی طرح ہم اس آیت میں ثابت کر دیں گے۔

✿ کلام الہی کو بے ربط قرار دینے کا الزام

میرٹھی صاحب اس حدیث کو کلام الہی میں بے ربطی پیدا کرنے کا موجب قرار دیتے ہوئے

لکھتے ہیں:

”دوم یہ کہ ﴿ لَا تُحَرِّكْ بِهِ لِسَانَكَ لِتُفْجَلَ بِهِ ﴾ کو اس معنی و مطلب پر حمل کیا جائے، جو اس حدیث میں مذکور ہے تو اسے پھپھلی اور بعد کی آیتوں سے کوئی ربط نہیں رہتا اور قرآن تو بہت بڑی چیز ہے، ایسی بے ربطی تو کسی عقلمند انسان کے کلام میں بھی نہیں ہو سکتی۔۔۔ لہذا اصول حدیث کی رو سے یہ حدیث صحیح نہیں ہے، اگرچہ امام بخاری اور امام مسلم نے اس کی تخریج فرمائی ہے۔“^❶



میرٹھی صاحب کا یہ اعتراض رافضیت کا پروردہ ہے، ہم ہی نہیں کہتے، تقریباً آٹھ سو سال پہلے علامہ رازی (م ۶۰۶ھ) اسی آیت کی تفسیر میں لکھ گئے ہیں:

زعم قدماء الروافض أن هذا القرآن قد غيّر وبدل وزيد فيه ونقص عنه ، واحتجوا عليه بأنه لا مناسبة بين هذه الآية وبين ما قبلها ، ولو كان هذا الترتيب من الله تعالى لما كان الأمر كذلك ...

”تدویم رافضیوں نے دعویٰ کیا تھا کہ قرآن کریم (نعوذ باللہ!) تغیر و تبدل اور کمی و بیشی کا شکار ہو گیا ہے، اس پر دلیل انہوں نے یہی پیش کی ہے کہ اس آیت اور پہلی آیات میں کوئی ربط نہیں ہے، اگر یہ ترتیب اللہ تعالیٰ کی طرف سے ہوتی تو ایسا نہ ہوتا۔۔۔“^❷

صاحب تفسیر اللباب لکھتے ہیں:

قال بعض الرافضة عدم مناسبتها لما قبلها يدل على تغيير القرآن ..
”بعض رافضی لوگوں نے کہا ہے کہ ان آیات کا پہلی آیات سے ربط نہیں ہے، اس سے

❶ ”صحیح بخاری کا مطالعہ“ ۲۲/۱

❷ التفسیر الکبیر للرازی : ۱۹۱/۱۶

معلوم ہوتا ہے کہ قرآن میں تغیر و تبدل ہو چکا ہے۔“ ❶

پھر مفسرین نے کئی طرح سے ثابت کیا ہے کہ یہ آیات اس حدیث میں موجود تفسیر کے مطابق بے ربط نہیں ہیں، بلکہ ان میں کمال درجہ کا ربط ہے، مثلاً علامہ رازی لکھتے ہیں:

وهذا كما أنّ المدرّس اذا كان يلقي على تلميذه شيئاً ، فأخذ التلميذ يلتفت يميناً وشمالاً ، فيقول المدرّس في أثناء ذلك الدرس : لا تلتفت يميناً وشمالاً ، ثم يعود الى الدرس ، فاذا نقل ذلك الدرس مع هذا الكلام في أثناءه ، فمن لم يعرف السبب يقول : إنّ وقوع تلك الكلمة في أثناء ذلك الدرس غير مناسب ، لكن من عرف الواقعة علم من أنّه حسن الترتيب ...

”یہ اسی طرح ہے کہ استاذ اپنے شاگرد کو کچھ سمجھا رہا ہو، لیکن شاگرد دائیں بائیں جھانکنے لگے، استاذ دورانِ سبق ہی کہہ دے کہ دائیں بائیں مت جھانکو! جب یہ الفاظ بھی سبق کے ساتھ نقل (ریکارڈ) ہو جائیں تو جس آدمی کو سبب کا علم نہ ہوگا، وہ کہے گا کہ اس سبق کے درمیان یہ الفاظ بے ربط ہیں، لیکن جس کو واقعہ کا علم ہوگا، اسے معلوم ہو جائے گا کہ یہ (بے ربطی نہیں، بلکہ) حسن ترتیب ہے۔۔۔“ ❷

اور بھی بہت سے ربط بیان کیے گئے ہیں، قارئین کرام تفصیل کے لیے کتب تفسیر کی طرف مراجعت فرمائیں!

❶ تفسیر اللباب : ۱۰۲/۱۶

❷ التفسیر الکبیر للرازی : ۱۹۱/۱۶

انکارِ حدیث انکارِ قرآن ہے

ایک نکتہ یہ بھی یاد رہے کہ رافضیوں کو قرآن کریم میں بے ربطی اسی لیے نظر آئی تھی کہ وہ اس کی تفسیرِ حدیث سے نہیں کرتے تھے۔ اگر اس حدیث کو ماننے تو یقیناً بات ان کی سمجھ میں آجاتی اور وہ انکارِ قرآن سے بچ جاتے۔ معلوم ہوا کہ انکارِ حدیث انکارِ قرآن ہے۔ یہی بات اگر سمجھ میں آجائے تو میرٹھی صاحب کے معتقدین کی مشکل حل ہو سکتی ہے۔

تعمیر:

اعتراضات سے فارغ ہو کر میرٹھی صاحب نے انکارِ حدیث کی روشنی میں سورۃ القیامہ کی ان آیات کی ”تفسیر“ کی ہے، جو کہ بالکل باطل اور بودی ہے، لیکن ہم ابھی اس سے کوئی تعرض نہیں کریں گے، کیونکہ جب بفضل اللہ ہم نے صحیح بخاری کی اس حدیث پر وارد کیے گئے ان کے تمام اعتراضات کے کافی و شافی جوابات دے دیئے ہیں تو ان کی ”تفسیر“ خود بخود ہی مردود ہو جائے گی، دوسری بات یہ ہے کہ وہ ہمارے موضوع، یعنی صحیح بخاری سے متعلق نہیں، تیسری بات یہ ہے کہ ابھی تک ان کی تفسیر نایاب ہے، امید ہے کہ عنقریب وہ مظر عام پر آجائے گی، اللہ تعالیٰ نے موقع دیا تو ہم ان کی اس کتاب ”مفتاح القرآن“ کا ایک مستقل جواب لکھیں گے۔

ان شاء اللہ!

بِسْمِ اللّٰهِ الرَّحْمٰنِ الرَّحِیْمِ



دوسرا باب

تحویل قبلہ کے متعلق

سیدنا براء بن عازب کی حدیث

صحابہ و تابعین سے لے کر آج تک کے مسلمانوں کا یہ اتفاقی نظریہ رہا ہے کہ رسول کریم ﷺ مدینہ منورہ تشریف لانے کے بعد سولہ یا سترہ برس تک بیت المقدس کی طرف منہ کر نماز ادا کرتے رہے اور آپ ﷺ کے صحابہ کرام رضی اللہ عنہم بھی آپ کی اقتدا میں اسی طرح نماز پڑھتے رہے، لیکن آپ ﷺ کی دیرینہ خواہش یہ تھی کہ آپ کا قبلہ مسجد حرام ہو، تا آنکہ اللہ تعالیٰ نے آپ ﷺ کی خواہش پر قبلہ تبدیل کر دیا۔

سورۃ البقرۃ کی آیت (۱۴۴) میں اسی بات کا تذکرہ ہے، صحابہ و تابعین و ائمہ دین نے اس آیت کی بالاتفاق یہی تفسیر کی ہے، اس بات کا تفصیلاً تذکرہ یہاں بہت زیادہ طوالت کا باعث ہوگا۔ پھر یہ ہمارے موضوع سے خارج بھی ہے۔ اس کی تفصیل ہم میرٹھی صاحب کی ”تفسیر مفاح القرآن“ کے تعاقب میں پیش کریں گے۔ ان شاء اللہ!

مختصراً یہ کہ آج تک کسی مسلمان مفسر، محدث یا عالم نے اس بات کا انکار نہیں کیا، بلکہ حافظ ابن عبدالبر طرابلسی تو فرماتے ہیں:

وأجمع العلماء أنّ شأن القبلة أول ما نسخ من القرآن، وأجمعوا أنّ ذلك بالمدينة، وأنّ رسول الله صلى الله عليه وسلم إنما صرف عن الصلاة إلى بيت المقدس وأمر بالصلاة إلى الكعبة بالمدينة.

”علمائے امت کا اس بات پر اجماع و اتفاق ہے کہ قرآن میں سب سے پہلے منسوخ

ہونے والا معاملہ قبلہ کا ہے، نیز ان کا اس بات پر بھی اجماع ہے کہ تحویل قبلہ والا معاملہ مدینہ منورہ میں ہوا اور رسول اللہ ﷺ بیت المقدس سے ہٹ کر کعبہ کی طرف نماز پڑھنے کا حکم مدینہ میں دیئے گئے۔❶

نیز لکھتے ہیں:

ولم یختلف العلماء فی أن رسول اللہ صلی اللہ علیہ وسلم اذا قدم
المدينة صلی الی بیت المقدس ستة عشر شهرا

”اس بات میں علمائے امت کا اختلاف نہیں (بلکہ اجماع) ہے کہ جب رسول اکرم ﷺ مدینہ تشریف لائے تو آپ نے (کم از کم) سولہ ماہ بیت المقدس کی طرف رخ کر کے نمازیں ادا کیں۔“❷

مگر اپنی ”روایت“ کو برقرار رکھتے ہوئے پوری امت مسلمہ کے اس اتفاقی نظریے کو بھی میرٹھی صاحب نے ٹھکرا کر یہ دعویٰ کیا ہے کہ:

”آپ ﷺ نے اور آپ کے پیچھے نماز پڑھنے والے مہاجرین نے کبھی بیت المقدس کی طرف رخ کر کے کوئی فرض نماز ادا نہیں کی اور ہمیشہ آپ کا قبلہ خانہ کعبہ ہی رہا ہے۔“❸

اور انہوں نے اس بارے میں صحیح بخاری کی بالاتفاق صحیح احادیث پر بہت سے غیر علمی قسم کے اعتراضات کیے ہیں۔ ہم نے بھی بدستوران اعتراضات کے علمی و تحقیقی جوابات دیئے ہیں، اب فیصلہ قارئین کے ہاتھ میں ہے کہ صحابہ و تابعین اور ائمہ دین سمیت پوری امت مسلمہ کی اجماعی

❶ التمهيد لما في الموطا من المعاني والاسانيد لابن عبد البر: ٤٩/١٧

❷ التمهيد لما في الموطا من المعاني والاسانيد لابن عبد البر: ١٣٥-١٣٤/٢٣

❸ ”صحیح بخاری کا مطالعہ“: ٢٥/١

واقفانِ تفسیر صحیح ہے یا چودہویں، پندرہویں صدی کے ان ”سکارلز“ کی، جنہیں حدیث، اصول حدیث اور محدثین سے دُور کا بھی واسطہ نہیں!

فصلِ اوّل: فتنی اعتراضات کا جائزہ

✿ ابواسحاق السبعمی کے اختلاط کی بحث

میرٹھی صاحب لکھتے ہیں:

”حضرت براء بن عازب رضی اللہ عنہ سے یہ حدیث صرف ابواسحاق ہمدانی کوئی نے روایت کی ہے۔۔۔ جلیل القدر وثقہ محدث تھے، صحابہ کرام میں سے حضرت براء بن عازب و جابر بن سمرہ و حارثہ بن وہب خزاعی رضی اللہ عنہما سے حدیثیں سنی تھیں، کثیر التعداد محدثین نے ان سے علمی استفادہ کیا اور حدیثیں روایت کی ہیں، لیکن بڑھاپے میں ان کی عقل و قوتِ حفظ میں بہت فتور آ گیا تھا، کچھ کا کچھ بیان کر دیتے تھے۔ زہیر بن معاویہ و شعبہ و زکریا بن ابی زائدہ و سفیان بن عیینہ اور اسماعیل بن ابی خالد نے ابواسحاق سے ان کے آخر زمانہ میں حدیثیں سنی تھیں۔ اس پر تمام اہل علم کا اتفاق ہے اور ان کے پوتے اسرائیل بن یونس نے ان سے ہوشمندی کے زمانہ میں کچھ حدیثیں سنی تھیں اور مخلوط الحواسی کے زمانہ میں بھی۔

اس لیے زہیر بن معاویہ و شعبہ و زکریا و ابن عیینہ گوشت و ثقہ محدث تھے، لیکن جو حدیثیں ان لوگوں نے ابواسحاق سے سن کر روایت کی ہیں، ان میں بکثرت غلط سلط اور بے سرو پا باتیں پائی جاتی ہیں، یہی حال اسرائیل کی روایت کردہ حدیثوں کا ہے، ہاں سفیان ثوری رضی اللہ عنہ نے ابواسحاق سے اس زمانہ میں حدیثیں سنی تھیں، جب وہ صحیح الحواس تھے اور عقل و حفظ میں فتور نہ

آیا تھا۔۔۔“ ✿

① اس ایک عبارت میں میرٹھی صاحب نے اپنے خاص روایتی انداز میں کئی خلاف واقعہ باتیں انتہائی وثوق کے ساتھ کہہ دی ہیں، وہ یوں کہ انہوں نے پانچ راویوں زہیر بن معاویہ، شعبہ، زکریا بن ابی زائدہ، سفیان بن عیینہ اور اسماعیل بن ابی خالد کے بارے میں تمام اہل علم کا اتفاق نقل کیا ہے کہ انہوں نے ابواسحاق سے مجبوظ الحواری کے زمانہ میں حدیثیں سنی تھیں، حالانکہ:

امام شعبہ اور سفیان ثوری کا ابواسحاق سے سماع قبل الاختلاط ہے میرٹھی صاحب کے قول کے بالکل برعکس امام شعبہ رضی اللہ عنہ کے بارے میں محدثین کرام کا اتفاق ہے کہ انہوں نے امام ابواسحاق رضی اللہ عنہ سے ان کی عقل میں فتور آنے سے پہلے احادیث سنی تھیں۔ امام شعبہ کے ابواسحاق سے اختلاط کے بعد احادیث لینے پر اتفاق تو دور رہا، کسی ایک محدث نے بھی امام شعبہ کے بارے میں یہ نہیں لکھا کہ انہوں نے ابواسحاق سے مجبوظ الحواری کے بعد حدیثیں بیان کی ہیں، بلکہ امام یحییٰ بن معین رضی اللہ عنہ فرماتے ہیں:

زكريا بن أبي زائدة وزهير بن معاوية واسرائيل حديثهم عن أبي اسحاق سواء وإنما أصحاب أبي اسحاق سفیان وشعبة .

”ابواسحاق سے زکریا بن ابی زائدہ، زہیر بن معاویہ اور اسرائیل کی حدیث تقریباً برابر ہے۔ ابواسحاق کے (سب سے پختہ) شاگرد تو سفیان اور شعبہ ہیں۔“ ❦
حافظ ابن حجر رضی اللہ عنہ لکھتے ہیں:

ولم أرفى البخارى من الرواية عنه إلا عن القدماء من أصحابه كالثورى وشعبة...

”میں نے صحیح بخاری میں ان (ابو اسحاق رضی اللہ عنہ) کی کوئی روایت نہیں دیکھی، سوائے ان روایات کے جو ان کے (مخبوط الحواسی سے) پہلے شاگرد بیان کرتے ہیں، جیسا کہ امام سفیان ثوری اور شعبہ رضی اللہ عنہما ہیں۔۔۔“ ❶

محدث البانی رضی اللہ عنہ لکھتے ہیں:

وكان قد اختلط ، آلمن رواية سفیان الثوری وشعبة ، فحدثهما عنه حجة ..

”وہ (ابو اسحاق) اختلاط کا شکار ہو گئے تھے، سوائے سفیان ثوری اور شعبہ کی روایت کے (کہ انہوں نے اختلاط سے پہلے بیان کیا تھا)، لہذا ان دونوں کی ان سے حدیث حجت ہے۔“ ❷

فائدہ جلیلیہ:

امام ترمذی رضی اللہ عنہ ایک حدیث کے بارے فرماتے ہیں:

ان شعبة والثوری سمعا هذا الحديث من أبي اسحاق في مجلس واحد...

”بلاشبہ امام شعبہ اور امام سفیان ثوری رضی اللہ عنہما نے یہ حدیث امام ابو اسحاق رضی اللہ عنہ سے ایک ہی مجلس میں سنی ہے۔“ ❸

پھر اس پر دلیل دیتے ہوئے باسند صحیح امام شعبہ کے یہ الفاظ نقل کیے ہیں:

سمعت سفیان الثوری یسأل أبا اسحاق : أسمعت أبا بردة ...

❶ ہدی الساری مقدمہ فتح الباری : ۴۳۱

❷ سلسلۃ الاحادیث الصحیحۃ : ۸۳/۴ جامع الترمذی ، تحت حدیث : ۱۱۲۶

”میں نے سفیان ثوری کو سنا کہ وہ امام ابواسحاق سے یہ پوچھ رہے تھے کہ، کیا آپ نے

ابو بردہ رضی اللہ عنہما سے سنا ہے کہ۔۔۔“^①

جب میرٹھی صاحب بانگِ دہل یہ اعلان کر رہے کہ:

”ہاں، سفیان بن سعید ثوری رضی اللہ عنہ نے ابواسحاق سے اس زمانہ میں حدیثیں سنی تھیں، جب

وہ صحیح المواس تھے اور عقل میں فتور نہ آیا تھا۔۔۔“

تو بھلا یہ دعویٰ کتنی صداقت کا حامل ہے کہ ان کے ساتھ مل کر احادیث سننے والے شعبہ نے

ابواسحاق سے مخلوط المواس ہونے کے بعد حدیثیں لی ہیں؟

نہ جانے میرٹھی صاحب کو اہل علم کے اس اتفاقی فیصلے کے خلاف ”اہل علم کا اتفاق“ کہاں سے

ملا تھا؟ میرٹھی صاحب کا کوئی معتقد مہربانی کر کے ہمیں اپنے صاحب کی اس بات کا ثبوت دے!

ثانیاً: اسی طرح سفیان بن عیینہ رضی اللہ عنہ کا ابواسحاق السبعمی سے آخر میں سننا بھی کسی معتبر

ذریعے سے ثابت نہیں، چہ جائیکہ اس پر اہل علم کا اتفاق ہو، چنانچہ جب حافظ ابن

الصلاح رضی اللہ عنہ نے ان کے بارے میں فرمایا تھا:

ويقال: ان سماع سفیان بن عیینة منه بعد ما اختلط ...

”کہا جاتا ہے کہ سفیان بن عیینہ رضی اللہ عنہ کا سماع ان (ابواسحاق السبعمی رضی اللہ عنہ) سے اختلاط

کے بعد ہے۔“^②

تو اس پر تبصرہ کرتے ہوئے حافظ زین الدین عبدالرحیم بن الحسین العراقي (۷۲۵ھ۔

۸۰۶ھ) فرماتے ہیں:

① جامع الترمذی، تحت حدیث: ۱۱۲۵

② مقدمة ابن الصلاح: ۲۴۸

...انّ المصنّف ذکر کون سماع ابن عیینة منه بعد ما اختلط بصیغة التمريض ، وهو حسن ، فانّ بعض أهل العلم أخذ ذلك من كلام ابن عینة ، ليس صریحاً فی ذلك ...

”مصنف (حافظ ابن الصلاح) نے سفیان بن عیینہ کا (ابو اسحاق کے) منجبوب الحواس ہونے کے بعد سننا صیغہ تمريض (شک والے الفاظ) کے ساتھ ذکر کیا ہے اور یہ درست ہے، کیونکہ بعض اہل علم نے یہ (اختلاط کے بعد سننے والی) بات سفیان بن عیینہ کی اس کلام سے اخذ کی ہے، جو کہ اس بارے میں صریح نہیں ہے۔“ ❶

اسرائیل بن یونس نے ابو اسحاق سے ان کی ہوشمندی میں سماع کیا تھا
ثالثاً: میرٹھی صاحب لکھتے ہیں:

”ان کے پوتے اسرائیل بن یونس نے ان سے ہوش مندی کے زمانہ میں بھی کچھ حدیثیں سنی تھیں اور منجبوب الحواسی کے زمانہ میں بھی۔“ ❷

حالانکہ: ❶ امام عبدالرحمن بن مہدی رحمہ اللہ فرماتے ہیں:

ما فاتنی من حدیث الثوری عن ابي اسحاق الّذی فاتنی الا لما اتکلت به علی اسرائیل ، لانه کان یأتی به اتمّ .

”مجھ سے ابو اسحاق کی جو حدیث بواسطہ سفیان ثوری رہ گئی ہے، وہ اسی وقت رہی ہے جب میں نے اس کے بارے میں اسرائیل پر اعتماد کیا ہے، کیونکہ وہ اسے مکمل بیان کرتے ہیں۔“ ❸

❶ التقیید والایضاح شرح مقدمة ابن الصلاح: ۱/۱۴۵

❷ ”صحیح بخاری کا مطالعہ“: ۱/۲۵ ❸ جامع ترمذی، تحت حدیث: ۱۱۲۶

اگر اسرائیل نے ابواسحاق سے بعد الاختلاط بیان کیا ہوتا تو عبدالرحمن مہدی جیسے ماہر رجال و حدیث امام سفیان ثوری رضی اللہ عنہ کو چھوڑ کر کبھی اسرائیل پر اعتماد نہ کرتے، حالانکہ یہ بات سب کے ہاں مسلم ہے کہ امام سفیان ثوری نے ابواسحاق سے قبل الاختلاط سنا ہے۔

نیز ابن مہدی رضی اللہ عنہ فرماتے ہیں:

كان اسرائيل يحفظ حديث أبي اسحاق كما يحفظ الحمد .

”اسرائیل کو امام ابواسحاق کی احادیث سورہ فاتحہ کی طرح یاد ہیں۔“¹

② امام بخاری رضی اللہ عنہ نے ایک روایت میں سفیان ثوری اور شعبہ کے مقابلے میں ابواسحاق کی روایت میں اسرائیل کی طرف سے زیادت کو ”ثقلہ کی زیادت“ قرار دے کر قبول کیا ہے۔²

اگر امام صاحب کے نزدیک انہوں نے بعد الاختلاط سنا ہوتا تو کبھی ان کی زیادت کو امام صاحب شعبہ اور سفیان ثوری رضی اللہ عنہما کے مقابلے میں قبول نہ کرتے، جنہوں نے بالاتفاق ابواسحاق السبعمی رضی اللہ عنہ سے قبل الاختلاط احادیث سنی ہیں۔

③ حجاج بن محمد کہتے ہیں، ہم نے امام شعبہ رضی اللہ عنہ سے ابواسحاق رضی اللہ عنہ کی حدیث بیان کرنے کو کہا تو انہوں نے فرمایا:

سلوا عنها اسرائيل ، فانه أثبت فيها مني .

”ان (ابواسحاق کی احادیث) میں وہ مجھ سے اثبت (زیادہ ثقلہ) ہے۔“³

جب امام شعبہ بالاتفاق امام ابواسحاق سے قبل الاختلاط بیان کرتے ہیں تو جس اسرائیل کو وہ

① المستدرک علی الضحیحین للحاکم : ۱۷۰/۲، وسندہ صحیح

② السنن الکبریٰ للبیہقی : ۱۰۸/۷، وسندہ صحیح

③ الکامل لابن عدی : ۴۱۳/۱، وسندہ صحیح

ابو اسحاق سے بیان کرنے میں اپنے سے زیادہ ثقہ قرار دیتے ہیں، وہ تو بالاولیٰ ابو اسحاق سے قبل الاختلاط بیان کرتے ہیں۔

پھر یہ بھی حقیقت ہے کہ امام شعبہ جو اسرائیل کے ہم عصر ہیں اور ابو اسحاق السبئی سے بیان کرنے میں ان کے ساتھ شامل ہیں، ان سے بڑھ کر اسرائیل کی روایات کو اور کون جان سکتا ہے؟ اسی لیے حافظ ذہبی رحمۃ اللہ علیہ لکھتے ہیں:

نعم اشعبة أثبت منه آلا في أبي اسحاق .

”ہاں! شعبہ ان (اسرائیل بن یونس) سے اثبت ہیں، سوائے ابو اسحاق کی احادیث کے (ان میں اسرائیل، شعبہ سے اثبت ہیں)۔“^❶

اگر اسرائیل نے بعد الاختلاط ابو اسحاق السبئی سے احادیث سنی ہوئیں تو وہ شعبہ سے ”اثبت“ کیسے قرار پاتے؟

❷ امام ابو حاتم رحمۃ اللہ علیہ فرماتے ہیں:

اسرائيل من اتقن أصحاب أبي اسحاق .

”اسرائیل ابو اسحاق کے سب سے پختہ تلامذہ میں سے ہیں۔“^❸

نیز فرماتے ہیں: زهير أحبّ إلينا من اسرائيل في كل شيء آلا في

حدیث أبي اسحاق ... وزهير متقن صاحب سنة غير أنه تأخر سماعه من

أبي اسحاق ...

”زہیر ہمیں ہر چیز میں اسرائیل سے زیادہ اچھے ہیں، سوائے ابو اسحاق کی حدیث

❶ میزان الاعتدال للذهبي: ۲۰۹/۱

❷ الجرح والتعديل لابن أبي حاتم: ۳۳۱/۲

کے۔۔۔ زہیر متقن اور صاحب سنت ہیں، لیکن ان کا سماع ابو اسحاق سے (اختلاط کے) بعد ہوا ہے۔“ ❶

اس قول سے صاف معلوم ہو رہا ہے کہ امام ابو حاتم رضی اللہ عنہ کے نزدیک اسرائیل کا سماع امام ابو اسحاق کے اختلاط سے پہلے کا ہے، ورنہ اگر ابو اسحاق سے بعد الاختلاط بیان کرنے میں دونوں شریک ہیں تو زہیر کی تمام روایات میں سے ابو اسحاق سے سنی ہوئی روایات کو اسرائیل کی ابو اسحاق سے بیان کی ہوئی روایات کے مقابلے میں مرجوح قرار دینے کا کوئی مطلب نہیں۔

❷ امام ابو زرہ رضی اللہ عنہ نے زہیر کے بارے میں کہا ہے کہ انہوں نے ابو اسحاق سے اختلاط کے بعد سنا ہے، جبکہ وہ اسرائیل کے بارے میں فرماتے ہیں:

اثبت أصحاب أبي اسحاق الثوري وشعبة واسرائيل .

”امام اسحاق بن راہویہ کے تلامذہ میں سے سفیان ثوری، شعبہ اور اسرائیل سب سے بڑھ کر پختہ ہیں۔“ ❷

❸ امام ترمذی رضی اللہ عنہ لکھتے ہیں:

واسرائيل هو ثقة ثبت في أبي اسحاق .

”اسرائیل امام ابو اسحاق سے بیان کرنے میں ثقہ ثبت ہے۔“ ❸

❹ عیسیٰ بن یونس فرماتے ہیں:

اسرائيل يحفظ حديث أبي اسحاق كما يحفظ الرجل السورة من القرآن.

❶ الجرح والتعديل لابن ابی حاتم: ۵۸۸/۳

❷ الجرح والتعديل لابن ابی حاتم: ۶۶/۱ ❸ جامع الترمذی، تحت حدیث: ۱۱۲۶

”اسرائیل کو امام ابو اسحاق کی حدیث اس طرح یاد ہے، جس طرح آدمی قرآن مجید کی سورت یاد کرتا ہے۔“^①

شبابہ بن سوار نے جب عیسیٰ بن یونس سے ان کے والد (ابو اسحاق) کی حدیث لکھوانے کا مطالبہ کیا تو انہوں نے فرمایا:

اكتبه عن اسرائيل ، فانّ أبي أملاه عليه .

”وہ (ابو اسحاق) کی حدیث میرے بیٹے (اسرائیل) سے لکھ لو، کیونکہ میرے باپ (ابو اسحاق) نے اسے لکھوائی تھی۔“^②

① امام ابن عدی رحمۃ اللہ علیہ فرماتے ہیں:

واسرائيل بن يونس بن أبي اسحاق السبيعي كثير الحديث ، مستقيم الحديث في أبي اسحاق وغيره ، وقد حدث عنه الأئمة ، ولم يتخلف أحد في الرواية عنه .

”اسرائیل بن یونس بن ابی اسحاق کثیر الحدیث ہیں، ابو اسحاق اور دوسرے شیوخ سے بیان کرنے میں مستقیم الحدیث ہیں، ان سے ائمہ کرام نے احادیث بیان کی ہیں، کسی نے بھی ان سے روایت کرنے سے احتراز نہیں کیا۔“^③

تیز حدیث ((لا نکاح الا بولتی)) کے بارے میں لکھتے ہیں:

ومن الأئمة من لم يثبت في هذا الباب إلا حديث اسرائيل هذا لحفظه

① السنن الكبرى للبيهقي : ١٠٨/٧ ، وسنده صحيح

② الجرح والتعديل لابن ابى حاتم : ٣٣٠/٢

③ الكامل في ضعفاء الرجال لابن عدی : ٤٢٥/١

لحدیث ابی اسحاق ...

”کچھ ائمہ کرام ایسے بھی ہیں، جنہوں نے اس مسئلے میں صرف اسرائیل کی اس حدیث کو صحیح

قرار دیا ہے، کیونکہ اسرائیل کو ابواسحاق کی حدیث (خوب) یاد تھی۔“ ❶

❷ امام دارقطنی رحمۃ اللہ علیہ اسرائیل کی ابواسحاق سے بیان کی گئی حدیث کو صحیح قرار دیتے

ہوئے فرماتے ہیں:

واسرائیل من الحفاظ عن ابی اسحاق .

”اسرائیل، ابواسحاق سے بیان کرنے والے حفاظ (خوب یاد رکھنے والے لوگوں) میں

سے تھے۔“ ❸

نیز ایک اور حدیث جو ابواسحاق کے واسطے سے ہے، کے بارے میں لکھتے ہیں:

ویشبه أن یکون قول اسرائیل محفوظا ، لأنه من الحفاظ عن ابی اسحاق .

”(دوسرے راویوں، جن میں ابواسحاق سے بالاتفاق قبل الاختلاط بیان کرنے والے

سفیان ثوری بھی شامل ہیں، کے مقابلے میں) اسرائیل کا قول محفوظ محسوس ہوتا ہے، کیونکہ وہ

ابواسحاق سے احادیث کو (خوب) یاد رکھنے والے لوگوں میں سے تھے۔“ ❹

❺ امام حاکم رحمۃ اللہ علیہ لکھتے ہیں:

فأما اسرائیل بن یونس بن ابی اسحاق الثقة الحجة فی حدیث جدہ ابی

اسحاق .

❶ الكامل لابن عدی: ۴۲۵/۱

❷ العلیل للدارقطنی: ۲۱۱/۷

❸ العلیل للدارقطنی: ۲۵۸/۱۳

”اسرائیل بن یونس بن ابی اسحاق اپنے دادا ابواسحاق سے حدیث بیان کرنے میں ثقہ اور

حجت ہیں۔“ ❶

❷ عبید اللہ بن عمرو الرقی بیان کرتے ہیں کہ میں محمد بن سوفا کو لے کر ابواسحاق کے پاس آیا

اور (ان کے پوتے) اسرائیل سے کہا، ہمارے لیے شیخ سے اجازت طلب کریں، انہوں نے کہا:

صلی بنا الشیخ البارحة ، فاختلط .

”شیخ (ابواسحاق) نے ہمارے ساتھ رات کو نماز پڑھی، پھر وہ اختلاط کا شکار ہو گئے ہیں۔“

❸ عبید اللہ بن عمرو کہتے ہیں (پھر ہم داخل ہوئے، سلام کہا اور نکل گئے۔ ❹

یہ اسرائیل کے ابواسحاق سے قبل الاختلاط احادیث سننے کی روز روشن کی طرح عیاں دلیل ہے، کیونکہ ابواسحاق کے اختلاط کے وقت اسرائیل کی اتنی عمر تھی کہ ان سے اجازت لے کر ان کے دادا ابواسحاق سے ملتے تھے، نیز وہ اس وقت اختلاط و عدم اختلاط کی تمیز بھی کر رہے تھے۔

نیز عبید اللہ بن عمرو الرقی جو ابواسحاق سے احادیث سننے آئے تھے، وہ اسرائیل سے ایک سال چھوٹے تھے، اسرائیل ۱۰۰ء میں پیدا ہوئے ہیں اور عبید اللہ بن عمرو ۱۰۱ء میں، لہذا اگر اس وقت عبید اللہ بن عمرو الرقی حدیث سننے کے قابل تھے تو اسرائیل کیوں نہیں تھے، جو کہ عبید اللہ بن عمرو الرقی سے عمر میں بڑے ہونے کے ساتھ ساتھ ابواسحاق کے پوتے بھی تھے؟

معلوم ہوا کہ امام شعبہ رحمہ اللہ نے یہ جو فرمایا ہے کہ ابواسحاق سے بیان کرنے میں اسرائیل مجھ سے زیادہ ثقہ ہے، اسی طرح امام ابو حاتم وغیرہ کا ابواسحاق سے بیان کرنے میں اسرائیل کو سب سے ”اثبت“ قرار دینا بلا شک و شبہ صحیح اور حق ہے۔

❶ المستدرک علی الصحیحین للمحاکم : ۱۸۴/۲

❷ تاریخ ابی زرعة الدمشقی : ۱/۴۶۹، وسندہ صحیح

پھر یہ بات بھی اسرائیل کے ابواسحاق سے قبل الاختلاط سماع پر اپنی جگہ ایک مستقل دلیل ہے کہ بہت سے ائمہ، جن میں امام علی بن مدینی، محمد بن یحییٰ، ہشتم وغیرہ بھی شامل ہیں، نے اسرائیل کی اس حدیث کو ”صحیح“ قرار دیا ہے، جو وہ ابواسحاق سے بیان کر رہے ہیں۔^❶

اسی لیے متاخرین ائمہ میں سے:

❷ حافظ ذہبی رحمۃ اللہ علیہ لکھتے ہیں:

وأكثر عن جده، وهو ثبت فيه.

”انہوں نے اپنے دادا (ابواسحاق) سے بہت زیادہ احادیث بیان کی ہیں، وہ ان سے بیان کرنے میں ثبت (ثقة) ہیں۔“^❷

نیز فرماتے ہیں:

سمع جده وجود حديثه وأثقه.

”انہوں نے اپنے دادا سے سنا ہے، ان کی احادیث کو بہت عمدہ (بیان) کیا ہے اور پختہ بیان کیا ہے۔“^❸

نیز آپ رحمۃ اللہ علیہ شعبہ اور اسرائیل کا تقابل کرتے ہوئے لکھتے ہیں:

نعم! شعبة أثبت منه آلفي أبي اسحاق.

”ہاں! شعبہ ان سے زیادہ ثقة ہیں، لیکن ابواسحاق سے بیان کرنے میں (اسرائیل زیادہ ثقة ہیں)۔“^❹

❶ المستدرک علی الصحیحین للحاکم: ۱۸۴/۲

❷ تاریخ الاسلام للذہبی: ۷۵/۱۰

❸ تذکرۃ الحفاظ للذہبی: ۲۱۴/۱

❹ میزان الاعتدال للذہبی: ۲۰۹/۱

مزید فرماتے ہیں:

هو ثقة ، نعم اليس هو في الثبوت كسفيان وشعبة ، ولعله يقاربهما في
حدیث جده ، فانه لازمه صباحا ومساء عشرة أعوام .

”وہ ثقہ ہیں، ہاں! وہ ثقاہت میں شعبہ و سفیان (ثوری) کی طرح تو نہیں ہیں، البتہ اپنے
دادا (ابو اسحاق) سے حدیث بیان کرنے میں شاید وہ ان سے ملتے جلتے (قابلِ حجت) ہیں،

کیونکہ وہ اپنے دادا کے ساتھ تقریباً دس سال صبح و شام لازم (شاگردی میں) رہے۔“ ❁

امام عبدالرحمن بن مہدی نے ابو اسحاق سے بیان کرنے میں اسرائیل کو شعبہ و سفیان سے بھی
فوقیت دی ہے، حافظ ذہبی رحمۃ اللہ علیہ ان کا قول نقل کرنے کے بعد لکھتے ہیں:

وهذا انا اليه اميل ...

”میں اسی مؤقف کی طرف مائل ہوں۔“ ❁

❁ حافظ ابن حجر رحمۃ اللہ علیہ فرماتے ہیں:

سمع اسرائيل من ابي اسحاق في غاية الاتقان ، للزومه اياه ، لانه
جده ، وكان خصيصاً به ...

”اسرائیل کا (اپنے دادا) ابو اسحاق سے سماع حد درجہ صحیح ہے، کیونکہ دادا ہونے کی وجہ سے
انہوں نے ان کو لازم پکڑ رکھا تھا اور ان کے بہت خاص شاگرد تھے۔“ ❁

پھر امام احمد بن حنبل رحمۃ اللہ علیہ نے جو اسرائیل کی حدیث کو ابو اسحاق سے متاخر قرار دیا ہے، تو ان کا

❁ سیر اعلام النبلاء للذہبی : ۳۵۸/۷

❁ سیر اعلام النبلاء للذہبی : ۳۵۹/۷

❁ فتح الباری لابن حجر : ۳۵۱/۱

یہ قول بھی مطلق نہیں ہے، بلکہ ان کی مراد یہ ہے کہ اسرائیل کی ابواسحاق سے روایت شریک بن عبداللہ القاضی کی نسبت متاخر ہے، یہی وجہ ہے کہ جب ان سے پوچھا گیا کہ ابواسحاق سے بیان کرنے میں اسرائیل زیادہ محبوب ہے یا یونس؟ تو آپ نے فرمایا:

اسرائیل، لأنہ صاحب کتاب۔

”ہاں! (اسرائیل ہی ابواسحاق سے بیان کرنے میں مجھے زیادہ محبوب ہے)، کیونکہ اسرائیل کے پاس کتاب (ابواسحاق کی لکھوائی ہوئی احادیث) تھیں۔“

دوسری بات یہ ہے کہ امام احمد بن حنبل اور امام یحییٰ بن معین رحمہما اللہ کا جمہور محدثین کرام، مثلاً امام عبدالرحمن بن المہدی، امام شعبہ بن الحجاج، امام ابو حاتم الرازی، امام ابوزرعہ الرازی، امام بخاری، امام ترمذی، امام ابن عدی، امام دارقطنی رحمہم اللہ وغیرہم کے مقابلے میں اسرائیل کے ابواسحاق سے سماع کو بعد الاختلاط قرار دینا قابل قبول نہیں ہے۔

② آپ میرٹھی صاحب کے یہ الفاظ ملاحظہ فرمائیں:

”چھ لاکھ حدیثوں کے اس عظیم انبار میں سے یہ انتخاب (تقریباً چار ہزار حدیثیں) کر کے۔۔۔ امام بخاری نے یہ شدید دشاق محنت کر کے گویا خنزف ریزے چھانٹ کر موتی نکالے تھے اور علم و تحقیق کی بلند پایہ مثال قائم فرمادی تھی۔۔۔“

صحیحین میں مختلطین کی روایات

نیز اس کے ساتھ ساتھ امام بخاری رحمہ اللہ کے بارے میں ان کے یہ الفاظ بھی ذہن نشین کر

لیں کہ:

① الجرح والتبذیل لابن ابی حاتم: ۲/۳۳۱

② ”صحیح بخاری کا مطالعہ“: ۳/۳۸۲

”صحتِ احادیث کا التزام کر کے عالی مرتبہ شیخین نے علمائے معاصرین اور بعد میں آنے والے مصنفین و محدثین کے لیے نہایت اچھی مثال پیش کر دی تھی اور تحقیق کی وہ راہ دکھادی تھی، جس پر چلنے سے سنتِ نبویہ کی غل و غش سے حفاظت ہو سکتی تھی۔۔۔“ ❁

اتنی سی تمہید کے بعد آپ امام بخاری رحمۃ اللہ علیہ کے بعد آنے والے محدثین میں سے ایک محدث امام ابن حبان رحمۃ اللہ علیہ کا اپنی کتاب ”صحیح ابن حبان“ کے بارے میں تبصرہ پڑھ لیں، وہ لکھتے ہیں:

وأما المختلطون في أواخر أعمارهم مثل الجربوتي وسعيد بن أبي عروبة وأشباههما ، فإننا نروى عنهم في كتابنا هذا ونحتج بما رويوا إلا أن لا نعتمد من حديثهم إلا ما روى عنهم الثقات من القدماء الذين نعلم أنهم سمعوا منهم قبل اختلاطهم ، وما وافقوا الثقات في الروايات التي لا نشك في صحتها وثبوتها من جهة أخرى ...

”رہے وہ راوی جو اپنی آخری عمروں میں اختلاط کا شکار ہو گئے تھے، مثلاً (سعید بن ایاس) جریری، سعید بن ابی عروبہ وغیرہما، تو ہم ان سے اپنی اس کتاب میں روایات لیں گے اور ان سے حجت پکڑیں گے، لیکن ہم ان کی صرف انہی احادیث پر اعتماد کریں گے، جو ان سے ان کے ایسے قدیم ثقہ شاگردوں نے بیان کی ہیں، جن کے بارے میں ہمیں علم ہے کہ انہوں نے ان (مختلطین) سے ان کے اختلاط سے پہلے سنی ہیں، اور (اسی طرح) وہ روایات جن میں (قبل الاختلاط سننے والے شاگرد تو بیان نہیں کر رہے، لیکن) ان مختلطین نے ان روایات میں ثقہ راویوں کی موافقت کی ہے اور جن کی صحت اور دوسری سند سے ثبوت میں ہمیں کوئی شک و شبہ نہیں ہے۔“ ❁

جب امام بخاری رحمۃ اللہ علیہ کی دکھائی ہوئی راہ پر چل کر بعد میں آنے والے محدثین اختلاط کا شکار ہونے والے راویوں کی روایات کے بارے میں اتنی زبردست احتیاط سے کام لے رہے ہیں تو خود امام بخاری رحمۃ اللہ علیہ کی احتیاط کا عالم بھلا کیا ہوگا؟ کیا انہوں نے اختلاط کا شکار ہونے والے راویوں کی روایات بلا پرکھے اپنی کتاب میں پیش کر دی ہوں گی؟ قطعاً نہیں، بلکہ علامہ سخاوی رحمۃ اللہ علیہ لکھتے ہیں:

وما يقع في الصحيحين أو أحدهما من التخریج لمن وصف بالاختلاط من طريق من لم يسمع منه إلا بعده ، فإننا نعرف على الجملة أن ذلك مما ثبت عند المخرج أنه من قديم حديثه ولو لم يكن من سمع منه قبل الاختلاط على شرطه

”اور صحیحین یا ان میں سے کسی ایک میں اختلاط کا شکار ہونے والے راویوں کی ایسی روایات، جن کو ان کے وہ شاگرد بیان کر رہے ہیں، جنہوں نے اپنے شیوخ سے صرف اختلاط کے بعد ہی سنا ہے، ہم ان سب کے بارے میں یہ جانتے ہیں کہ مصنف کے نزدیک یہ بات ثابت ہے کہ یہ حدیث اس کی پرانی (اختلاط کا شکار ہونے سے پہلے کی) حدیثوں میں سے ہے، اگرچہ جس راوی نے اس سے اختلاط سے پہلے سنا تھا، وہ اس امام (بخاری و مسلم) کی شرط پر نہیں تھا۔“

یعنی ایک حدیث بخاری و مسلم میں اگر اختلاط کے بعد سننے والا شاگرد بیان کر رہا ہے تو امام بخاری و مسلم کو معلوم ہوتا ہے کہ وہ حدیث اختلاط سے پہلے سننے والے شاگرد بھی بیان کرتے ہیں، لیکن انہوں نے ان کی روایت کو اپنی کتاب میں اس لیے جگہ نہیں دی کہ وہ (ثقاہت میں) ان کی

شرط پر نہ تھے۔

نیز حافظ ابن حجر رحمۃ اللہ علیہ فرماتے ہیں:

وأخرج عن من سمع منه بعد الاختلاط قليلا كمحمد بن عبد الله الأنصاري وروح بن عباد و ابن أبي عدى ، فاذا أخرج من هؤلاء انتقى منه ما توافقوا عليه ...

”امام بخاری نے ان (سعید بن ابی عروبہ) سے اختلاط کے بعد حدیث سننے والے راویوں، مثلاً محمد بن عبد اللہ انصاری، روح بن عبادہ اور ابن ابی عدی سے بہت کم روایات لی ہیں، جب امام صاحب ایسے (اختلاط کے بعد سننے والے) راویوں سے روایت ذکر کرتے ہیں تو (اس کی دوسری روایات میں سے) چھانٹ کر وہ روایت لیتے ہیں، جس پر دوسرے ثقہ راویوں نے ان کی موافقت کی ہوتی ہے۔“ ❁

محدثین کرام کی صراحت کی روشنی میں معلوم ہوا کہ اگر بالفرض صحیح بخاری کی روایت صرف اختلاط کے بعد بیان کرنے والے راویوں سے ہو تو بھی اس سے ضعف لازم نہیں آتا، بلکہ وہ بھی دوسرے ثقہ راویوں کی موافقت اور تائید حاصل کرنے کی وجہ سے ”صحیح“ ہوتی ہے، اس لیے کہ راوی کے اختلاط کی وجہ سے ہمیں اس حدیث میں یہ شبہ ہو جاتا ہے کہ شاید اس نے بیان میں غلطی کر دی ہو، مگر جب ثقہ راوی اس کی موافقت کر دیں تو وہ شبہ بالکل کا فوراً ہو جاتا ہے۔

یہ تو ساری بحث اس صورت میں ہے کہ صحیح بخاری کے راوی نے وہ حدیث اپنے استاذ کے حافظے کی خرابی کے بعد اس سے لی ہو، لیکن اگر خود صحیح بخاری کے راوی نے ہی اختلاط سے پہلے وہ روایت اپنے شیخ سے سنی ہو تو قارئین ہی فیصلہ فرمائیں کہ کیا وہ صحیح نہ ہوگی؟ جیسا کہ ہم محدثین

کرام کے ایک جم غفیر سے تفصیلاً یہ بات ثابت کر چکے ہیں کہ اسرائیل بن یونس رضی اللہ عنہ نے اپنے دادا ابواسحاق السبعمی رضی اللہ عنہ سے ان کے اختلاط سے پہلے احادیث لیں ہیں۔

پھر اگر تھوڑی دیر کے لیے میرٹھی صاحب کی یہ بات بھی تسلیم کر لی جائے کہ:

”اسرائیل نے ان سے ہوش مندی کے زمانہ میں بھی کچھ حدیثیں سنی تھیں اور مخلوط الحواسی

کے زمانہ میں بھی۔۔۔“

اور خود ان کے بقول امام بخاری چھ لاکھ کے ذخیرے سے رنگ ریزوں کو چھانٹ کر موتی نکالنے والے اور تحقیق کی وہ راہ دکھانے والے شخص ہوں، جس پر چلنے سے سنتِ نبویہ کی غل و غش سے حفاظت ہو سکتی ہو، اور پھر ان کی دکھائی ہوئی اس راہ پر چل کر ”صحیح“ کے نام سے کتابیں لکھنے والے بعد کے محدثین بھی ان چیزوں کا حد درجہ اہتمام کریں، لیکن خود امام بخاری رضی اللہ عنہ کو اتنا بھی پتا نہ ہو کہ یہ حدیث اسرائیل نے اختلاط سے پہلے اپنے دادا سے سنی ہے اور یہ اختلاط کے بعد؟ ایسا فیصلہ کوئی انکارِ حدیث کے خط میں مبتلا عقل ہی کر سکتی ہے، کوئی عقل مند آدمی ایسا نہیں کہہ سکتا۔

جب یہ بات معلوم ہو گئی کہ اسرائیل کی حدیث بالکل ”صحیح“ ہے تو دیگر راویوں، جنہوں نے

ابواسحاق السبعمی رضی اللہ عنہ سے اختلاط کے بعد سنا ہے، مثلاً زہیر بن معاویہ رضی اللہ عنہ اور ابوالاحوص رضی اللہ عنہ

وغیرہما کی حدیث ان کی موافقت کی وجہ سے بلا شک و شبہ ”صحیح“ ہوگی۔

حافظ ابن حجر رضی اللہ عنہ اسی حدیث کے بارے میں لکھتے ہیں:

وسماع زہیر منه فيما قال أحمد بعد أن بدا تغيره ، لكن تابعه عليه عند

المصنف اسرائيل بن يونس حفيده وغيره ...

”اور زہیر کا سماع ان (ابو اسحاق السبئی رضی اللہ عنہ) سے امام احمد رضی اللہ عنہ کے بقول ان کے حافظہ کی خرابی کے ظاہر ہونے کے بعد ہے، لیکن مصنف (امام بخاری رضی اللہ عنہ) کے ہاں (صحیح بخاری میں) ہی اس کی متابعت ان کے پوتے اسرائیل بن یونس وغیرہ نے کر دی ہے، (لہذا اختلاط والا شبہ رفع ہو گیا ہے)۔“ ❁

اگرچہ زہیر، ابوالاحوص وغیرہ کا سماع ابو اسحاق سے بعد الاختلاط ہے، لیکن قبل الاختلاط سماع والے راوی اسرائیل بن یونس نے ان کی متابعت کی ہے، لہذا ان کی حدیث اصول حدیث کے اعتبار سے بالکل صحیح ہے۔ یوں خود میرٹھی صاحب کی تسلیم کردہ بات سے ہی ثابت ہو گیا ہے کہ ان کا اعتراض علم حدیث سے سخت قسم کی نادانگفتی کا کرشمہ ہے اور صحیح بخاری کی یہ حدیث بالکل بے غبار ہے۔
والصمد للہ !

ثابت بن اسلم البنانی کی طرف سے ابو اسحاق کی متابعت

③ رسول اللہ ﷺ کے مدینہ میں بیت المقدس کی طرف رخ کر کے نمازیں ادا کرنے والا واقعہ اگر صرف ابو اسحاق ہی صحابی رسول سے بیان کر رہے ہوتے تو شاید میرٹھی صاحب کی بات کچھ قابل غور ہوتی، لیکن واقعہ یہ ہے کہ تابعین میں سے ثابت بن اسلم البنانی، جو کہ ثقہ امام ہیں، نے بھی یہی واقعہ سیدنا انس بن مالک رضی اللہ عنہ سے بیان کیا ہے، صحابی رسول سیدنا انس بن مالک رضی اللہ عنہ بیان فرماتے ہیں:

اَنَّ رَسُوْلَ اللّٰهِ صَلَّى اللّٰهُ عَلَيْهِ وَسَلَّمَ كَانَ يَصَلِّيْ نَحْوَ بَيْتِ الْمَقْدِسِ ،
فَنَزَلَتْ : ﴿ قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ ﴾ (البقرة: ۱۴۴) ، فَمَرَّ رَجُلٌ مِنْ بَنِي سَلْمَةَ ،

وہم رکوع فی صلاة الفجر ، وقد صلوا ركعة ، فنادى : ألا ان القبله قد حوت ، فمالوا كما هم نحو القبله .

”بلاشبہ اللہ کے رسول ﷺ بیت المقدس کی طرف رخ کر کے نماز پڑھتے رہے، پھر یہ آیت نازل ہوئی: ﴿قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ﴾ (البقرہ: ۱۴۴) (تحقیق ہم آسان کی طرف آپ کے چہرے کا بار بار پھرنا دیکھ رہے ہیں، لہذا ہم ضرور آپ کو اسی قبلہ کی طرف پھیر دیں گے، جسے آپ پسند کرتے ہیں، سوائے چہرے کو مسجد حرام کی طرف پھیر دیں)، پھر بنو سلمہ میں سے ایک آدمی گزرا، وہ (صحابہ کرام) صبح کی نماز کے رکوع میں تھے، ایک رکعت پڑھ چکے تھے، اس صحابی نے پکار لگائی، خبردار! یقیناً قبلہ بدل دیا گیا ہے، وہ لوگ اسی طرح (نماز کی حالت میں) قبلہ کی جانب مائل ہو گئے۔“ ❁

اب بھی سیدنا براء بن عازب رضی اللہ عنہما کی حدیث میں ابو اسحاق السبعی رضی اللہ عنہ کے اختلاط کا ڈھنڈورا پیٹتے پھرنا تعصب اور ہوا پرستی کے سوا کچھ نہیں، کیونکہ ثابت بن اسلم البنانی نے بھی سیدنا انس بن مالک رضی اللہ عنہما سے یہی بیان کیا ہے کہ تحویل قبلہ کے حکم سے پہلے خود رسول اللہ ﷺ بیت المقدس کی طرف رخ کر کے نمازیں پڑھتے رہے ہیں۔

❁ سیدنا براء بن عازب رضی اللہ عنہما کی اس واقعہ کے وقت نو عمری!

”حضرت براء بن عازب کی اس حدیث کے متعلق جو تحقیقی مباحث ناظرین کے سامنے رکھے گئے ہیں، ان کے ساتھ یہ حقیقت بھی ملحوظ رکھنی چاہیے کہ حضور اکرم کی مدینہ تشریف آوری کے وقت براء بن عازب نابالغ اور تقریباً نو سالہ بچے تھے۔ اکابر صحابہ میں

سے کسی سے بھی حدیث مروی نہیں ہے۔“ ❊

① میرٹھی صاحب کی کئی بے بنیاد باتوں سے مرکب ایک ”تحقیقی“ بحث تو آپ نے ملاحظہ کر لی ہے، جس میں ”اہل علم کے اتفاق“ کا نام لے کر کئی بے اصل دعاوی کیے گئے ہیں، جب کہ حقیقت بالکل برعکس ہے۔ نہ جانے میرٹھی صاحب نے اس سے اسلام کی کوئی خدمت کی توقع کی ہے؟ باقی ”تحقیقی“ مباحث کی تحقیق بھی ایک ایک کر کے آپ کے سامنے پیش کی جاتی ہے۔

سماع حدیث کے لیے عمر کی کم از کم حد

② اصول حدیث سے تو میرٹھی صاحب اتنے نابلد ہیں کہ اس بارے میں ان کو ”جاہل مطلق“ قرار دینا بے جا نہ ہوگا۔ ان کے معتقدین سے ہمارا سوال ہے کہ کیا کسی راوی کا نو سال کی عمر میں حدیث سننا اور جو ان ہونے کے بعد بیان کرنا اس روایت کے لیے موجب ضعف ہے، خصوصاً جب کہ وہ صحابی ہو؟

حافظ ابن الصلاح (۵۵۷-۶۳۳ھ) رحمۃ اللہ علیہ فرماتے ہیں:

فتقبل رواية من تحمّل قبل الاسلام وروى بعده ، وكذلك رواية من سمع قبل البلوغ وروى بعده ، ومنع من ذلك قوم فاحطوا ، لأنّ الناس قبلوا رواية أحداث الصحابة كالحسن بن عليّ وأبن عباس وأبن الزبير والنعمان بن بشير وأشباههم من غير فرق بين ما تحمّلوا قبل البلوغ وما بعده ، ولم يزالوا قديما وحديثا يحضرون الصبيان مجالس التحديث والسماع ويعتدون بروايتهم لذلك.

”جو شخص اسلام لانے سے قبل روایت سنے اور اسلام لانے کے بعد بیان کرے، اس کی روایت قبول کی جائے گی، اسی طرح اس کی روایت بھی قبول کی جائے گی، جس نے بلوغت سے قبل روایت سنی ہو اور بالغ ہونے کے بعد اسے بیان کرے، کچھ لوگوں نے اس سے منع کیا ہے، لیکن انہوں نے غلطی کی ہے، کیونکہ (دورِ سلف کے تمام) لوگوں نے کم سن صحابہ، مثلاً حسن بن علی، ابن عباس، ابن زبیر، نعمان بن بشیر اور ان جیسے دوسرے صحابہ رضی اللہ عنہم کی احادیث کو یہ فرق کیے بغیر قبول کیا ہے کہ انہوں نے وہ بلوغت سے پہلے سنی ہیں یا بعد میں۔ پھر قدیم و جدید دور میں محدثین بچوں کو حدیث سننے، سنانے کی مجالس میں حاضر کرتے رہے ہیں اور ان کی روایات کو اہمیت دیتے رہے ہیں۔“ ❁

علامہ سخاوی رحمۃ اللہ علیہ (م ۹۰۲ھ) لکھتے ہیں:

ورد علی القائلین بعدم قبول الصبی باجماع الأئمة علی قبول حدیث جماعة، ومن صغار الصحابة مما تحمّلوه فی حال الصغر كالسبطين، وهما الحسن والحسين ابنا ابنته صلی اللہ علیہ وسلم فاطمة الزهراء، والعبادلة ابن جعفر بن ابی طالب وابن الزبیر وابن عباس والنعمان بن بشیر والسائب بن یزید والمسور بن مخزوم وأنس و مسلمة بن مخلد وعمر بن أبی سلمة ویوسف بن عبد اللہ بن سلام وأبى الطفیل وعائشة ونحوهم رضی اللہ عنہم من غیر فرق بین ما تحمّلوه قبل البلوغ وبعده مع احضار أهل العلم خلفا وسلفا من المحدثین وغیرهم للصبيان مجالس العلم، ثم قبولهم أى العلماء أيضا من الصبيان ما حدثوا به من ذلك بعد الحلم ای

البلوغ ...

”انہوں نے (الفیۃ الحدیث کے مصنف نے) بچے کی (بچپن میں سنی ہوئی اور بالغ ہونے کے بعد بیان کی گئی) حدیثِ قبول نہ کرنے والوں کا رد اس طرح کیا ہے کہ ایسے بہت سے راویوں سے روایت لینے پر امت کا اجماع ہے، صحابہ کرام میں سے ہی بہت سے صحابہ ایسے ہیں، جنہوں نے بچپن میں (رسول کریم ﷺ سے) احادیث سنیں، جیسا کہ سیدنا حسن و حسین ہیں جو کہ آپ ﷺ کی بیٹی فاطمہ الزہراء رضی اللہ عنہا کے صاحبزادے ہیں، نیز عبداللہ بن جعفر، عبداللہ بن زبیر، عبداللہ بن عباس، نعمان بن بشیر، سائب بن یزید، مسور بن مخرمہ، انس بن مالک، مسلمہ بن مخلد، عمر بن ابی سلمہ، یوسف بن عبداللہ بن سلام، ابوالطفیل، سیدہ عائشہ وغیرہم رضی اللہ عنہم ہیں، امت نے ان کی احادیث کو مطلق طور پر قبول کیا ہے، بغیر یہ فرق کیے کہ انہوں نے بلوغت سے پہلے وہ حدیثیں سنی ہیں یا بعد میں۔ مزید برآں سلف و خلف محدثین و دیگر علمائے کرام علم کی مجالس میں بچوں کو بٹھاتے رہے ہیں، پھر ان بچوں نے بالغ ہونے کے بعد جب ان حدیثوں کو بیان کیا تو محدثین نے ان کو قبول بھی کیا۔۔۔“

صحابہ و تابعین اور محدثین کا تو کسی راوی کی پانچ سال کی عمر میں سنی ہوئی حدیث کو قبول کرنے پر بھی اجماع ہے، صحیح بخاری ہی مکمل پڑھ لیتے تو شاید میرٹھی صاحب یہ اعتراض نہ کرتے، امام صاحب نے ان الفاظ میں باب قائم کیا ہے:

متی یصح سماع الصبی . ”بچے کا حدیث کو سماع کرنا کب درست ہے؟“

پھر صحابی رسول سیدنا محمود بن ربیع رضی اللہ عنہ کی حدیث پیش کی ہے، وہ بیان کرتے ہیں:

عقلت من النبی صلی اللہ علیہ وسلم مجتہ مجتہا فی وجہی ، وانا ابن

خمس سنین ، من دلو ...

”مجھے نبی کریم ﷺ کا ڈول سے پانی لے کر اپنے منہ مبارک سے میرے چہرے پر ڈالنا

یاد ہے، حالانکہ میں اس وقت پانچ سال کا تھا۔“ ❶

❷ اصول حدیث پر پہلے پہل مستقل تصنیف کرنے والوں میں سے ایک معروف

محدث قاضی عیاض بن موسیٰ السکسسی رحمۃ اللہ علیہ (م ۶۷۶-۵۴۴ھ) لکھتے ہیں:

أما صحة سماعه فمضى ضبط ما سمعه صح سماعه ، ولا خلاف في

هذا... وقد حدد أهل الصنعة في ذلك أن أقله من محمود بن الربيع...

”رہا اس (بچے) کے سماع کا صحیح ہونا تو جب وہ سنی ہوئی بات کو محفوظ کرنے لگے تو اس کا

سماع حدیث صحیح ہوگا، اس میں کوئی اختلاف نہیں۔۔۔ محدثین نے سماع کی کم از کم عمر کی تحدید

میں سیدنا محمود بن ربیع رحمۃ اللہ علیہ کی عمر کو سوٹی بنایا ہے۔۔۔“ ❷

حافظ ابن الصلاح، ابن دقیق العید، خطیب بغدادی، ابن کثیر، ابن حجر وغیرہم رحمۃ اللہ علیہم جیسے

سب علمائے حدیث بھی اپنی کتابوں میں یہی بات ذکر کرتے اور اس کی تائید کرتے چلے آئے

ہیں، پھر صحیح بخاری کی صحت پر اجماع اس اصول پر اجماع کی خود ایک مستقل دلیل ہے۔

معلوم ہوا کہ حدیث کی صحت کے لیے یہ قطعاً ضروری نہیں ہے کہ وہ صحابی نے بالغ ہونے

کے بعد سنی ہو۔ یہ محدثین کا اجماعی و اتفاقی فیصلہ ہے، جس کی مخالفت کوئی اصول حدیث سے

جاہل آدمی ہی کر سکتا ہے۔

اب قارئین کرام ہی بتائیں کہ میرٹھی صاحب اصول حدیث سے ناواقف ہیں یا نہیں؟

❶ صحیح بخاری : ۷۷، صحیح مسلم : ۳۳

❷ الا لماع الی معرفة اصول الروایة وتقیید السماع : ۶۲/۱

مسلمانو!

اللہ کے لیے انصاف کرو! کیا اب بھی آپ کی سمجھ میں یہ بات نہیں آرہی کہ صحیح بخاری پر یہ اعتراضات کسی تحقیق کا نتیجہ نہیں، بلکہ وحی الہی کی صورت میں قرآن کی تشریح و توضیح کے انکار کا دروازہ کھولا جا رہا ہے، کیونکہ صحابی کے کم عمر ہونے کا اعتراض کسی ایک حدیث کی ”تحقیق و تنقید“ نہیں، بلکہ کم سنی کی حالت میں رسول اللہ ﷺ سے احادیث سننے والے بیسیوں صحابہ کرام کی ہزاروں صحیح احادیث کے انکار کی خفیہ سازش ہے۔ کیا اس کے بعد اسلام کی صحیح شکل و صورت باقی رہے گی؟ اور کیا اس طرح کی روش اختیار کرنے والے لوگ اسلام سے مخلص ہو سکتے ہیں؟ فیصلہ آپ پر ہے!

معزز قارئین! جب سند کے اعتبار سے صحیح بخاری کی تحویل قبلہ والی حدیث بالکل ”صحیح“ ہے تو اس پر عقلی اعتراضات کی کوئی علمی حیثیت نہیں، اس طرح کے اعتراضات تو منکرین قرآن، قرآن کریم پر بھی کرتے آئے ہیں، ان کا جواب دینے کی کوئی خاص ضرورت تو نہیں، البتہ اس سے منکرین حدیث کی اپنی عقلی کیفیت ضرور ظاہر ہوگی، لہذا ہم ایک ایک کا جواب عرض کرتے ہیں۔

فصل ثانی: تحویل قبلہ پر عقلی اعتراضات کا جائزہ

پچھلے صفحات میں ہم یہ ثابت کر چکے ہیں کہ سند کے اعتبار سے تحویل قبلہ والی حدیث براء بن عازب بالکل صحیح ہے اور اس کی سند پر کیے گئے ”میرٹھی اعتراضات“ محض کم علمی اور تعصب کی پیداوار ہیں، اب ہم میرٹھی صاحب کی طرف سے اس حدیث کے متن پر کیے گئے بے عقلی پر جنی ”عقلی اعتراضات“ کا جائزہ لیتے ہیں:

❁ روایات کا تعارض!

”زہیر و اسرائیل کی روایت میں مذکور ہے کہ رسول اللہ ﷺ نے ۱۶ یا ۱۷ ماہ بیت المقدس کی طرف رخ کر کے نمازیں پڑھنے کے بعد جو سب سے پہلی نماز کعبہ کی طرف رخ کر کے پڑھی ہے، وہ نماز عصر تھی، جو آپ نے اپنی مسجد میں ادا فرمائی تھی۔

اس کے معنی یہ ہیں کہ تحویل قبلہ کا حکم اس نماز عصر سے پہلے ہوا تھا، لیکن ابوالاحوص کی روایت میں، جو صحیح مسلم میں ہے، یہ تصریح ہے کہ یہ حکم اس نماز کے بعد ہوا تھا۔ اس کے معنی یہ ہیں کہ سب سے پہلی نماز جو آپ نے کعبہ کی طرف رخ کر کے ادا فرمائی تھی، وہ نماز مغرب تھی۔ تینوں راوی ثقہ ہیں اور کوئی دلیل ایسی نہیں ہے کہ جس کی بنا پر ہم زہیر و اسرائیل کی بیان کردہ بات کو یا ابوالاحوص کی بیان کردہ بات کو ترجیح دیں، یہ کھلا ہوا تعارض خود ابواسحاق کی طرف سے ہے، ابواسحاق نے زہیر و اسرائیل سے جو بیان کیا تھا، ابوالاحوص سے اس کے خلاف بیان کر دیا تھا۔ اللہ تعالیٰ ہی جانے کہ براء بن عازب رضی اللہ عنہ نے فی الواقع کیا بیان کیا تھا؟ ابواسحاق کو ان کی بتائی ہوئی بات صحیح طور پر یاد نہ تھی۔۔۔“❁

❁ صحیح مسلم کی جس صحیح حدیث کی وجہ سے میرٹھی صاحب نے صحیح بخاری کی ایک صحیح حدیث پر ایک غلط اعتراض کرنے کی کوشش کی ہے، آپ اس کے الفاظ بھی ملاحظہ کریں اور ان کا ”میرٹھی ترجمہ“ بھی، پھر فیصلہ خود کریں کہ انہوں نے حق و سچ اور عدل و انصاف کا دامن ہاتھ سے چھوڑا ہے یا نہیں؟ صحیح مسلم کے وہی الفاظ جو میرٹھی صاحب نے اپنی کتاب میں درج کیے ہیں، یہ ہیں:

عن أبي اسحاق عن البراء بن عازب ، قال : صلّيت مع النبي صلى الله

علیہ وسلم الی بیت المقدس ستۃ عشر شهرا ، حتی نزلت الآیة الّتی فی سورة البقرة ، فنزلت بعد ما صلی النبی صلی اللہ علیہ وسلم اس کا ترجمہ معترض صاحب نے یوں کیا ہے:

”ابو اسحاق نے براء بن عازب سے روایت کی ہے ، براء نے کہا کہ میں نے رسول اکرم ﷺ کے ساتھ بیت المقدس کی طرف رخ کر کے ۱۶ ماہ نماز ادا کی ہے ، یہاں تک کہ سورة البقرہ کی آیت نازل ہوئی ، جس میں ہر جگہ خانہ کعبہ کو قبلہ بنانے کا حکم ہے۔ یہ آیت آپ پر نماز عصر کے بعد اترتی ، یعنی نماز عصر تو آپ نے بیت المقدس کی طرف منہ کر کے ادا کی سمت ہی پڑھی تھی ، اس کے بعد یہ آیت نازل ہوئی۔۔۔“

یہ ترجمہ حدیث نبوی کی مراد کے بالکل خلاف ہے ، اس حدیث میں صرف یہ بیان ہے کہ تحویل قبلہ والی آیات نبی ﷺ کے نماز پڑھ لینے کے بعد نازل ہوئیں ، اس کا ترجمہ کرتے ہوئے محض انکار حدیث کا جواز بنانے کے لیے ”عصر“ کا لفظ اپنی طرف سے بڑھا دینا میرٹھی صاحب کی ”دیانت علمی“ کی ایک جھلک ہے!

جب دوسری احادیث سے واضح طور پر معلوم ہو رہا ہے کہ یہ آیات عصر کی نماز سے پہلے نازل ہوئی تھیں تو اس حدیث میں جس نماز کے بعد نازل ہونے کا تذکرہ ہے ، وہ یقیناً ظہر کی نماز ہے ، اگر ایک کام کے بارے میں ایک مرتبہ کہا جائے کہ وہ عصر سے پہلے ہوا ہے اور دوسری مرتبہ کہہ دیا جائے کہ وہ ظہر کے بعد ہوا ہے تو کیا اس پر اعتراض کرنا عقل مندی ہے؟

② مسلمان اتفاقاً طور پر حدیث رسول کو بھی وحی الہی سمجھتے ہیں ، یہ بھی ممکن ہے کہ نماز عصر سے پہلے وحی خفی ، یعنی حدیث کے ذریعے آپ کو تحویل قبلہ کی اطلاع دی گئی ہو اور اس وحی پر عمل کر کے آپ نے عصر کی نماز کعبہ کی طرف پڑھی ہو ، پھر نماز کے بعد میں وحی بجلي ، یعنی قرآن کریم کی آیات بھی نازل کر دی گئی ہوں!

③ اگر کسی کج فہم شخص کو قرآن کریم میں ”ایسا کھلا ہوا تعارض“ محسوس ہو تو کیا میرٹھی صاحب اور ان کے ہم نواؤں کے ہاں اس کی یہ بے عقلی معتبر ہوگی؟ مثلاً اگر وہ کہہ دے کہ:

”سورۃ بقرہ میں بیان ہے کہ زمین کو پیدا کرنے کے بعد اللہ تعالیٰ نے آسمانوں کی طرف قصد کیا اور سات آسمان بنائے، جیسا کہ فرمانِ الہی ہے:

﴿هُوَ الَّذِي خَلَقَ لَكُمْ مَا فِي الْأَرْضِ جَمِيعًا ثُمَّ اسْتَوَىٰ إِلَى السَّمَاءِ فَسَوَّاهُنَّ سَبْعَ سَمَاوَاتٍ وَهُوَ بِكُلِّ شَيْءٍ عَلِيمٌ ﴿٥﴾ ﴿٦﴾

”وہی ذات ہے جس نے زمین میں جو کچھ ہے، تمہارے لیے پیدا کیا، پھر آسمانوں کی طرف قصد کیا تو ان کو سات آسمان بنایا۔“

جبکہ یہی بات سورۃ النازعات میں اس کے الٹ بیان ہوئی ہے، وہاں ہے:

﴿إِنَّكُمْ أَشَدُّ خَلْقًا أَم السَّمَاءِ بَنَاهَا ﴿١﴾ رَفَعَ سَمَكَهَا فَسَوَّاهَا ﴿٢﴾ وَأَغْطَشَ لَيْلَهَا وَأَخْرَجَ ضُحَاهَا ﴿٣﴾ وَالْأَرْضَ بَعْدَ ذَلِكَ دَحَاهَا ﴿٤﴾ ﴿٥﴾

”کیا تم (دوبارہ) پیدا کیے جانے کے اعتبار سے زیادہ سخت ہو یا آسمان؟ اس (اللہ) نے اسے بنایا، اس نے اس کی چھت بلند کی، پھر اس کو درست کیا، اس کی رات کو تاریک کیا اور اس کے دن کو ظاہر کیا اور اس کے بعد زمین کو پھیلا یا۔“

یہاں بتایا جا رہا ہے کہ آسمان کو پہلے اور زمین کو بعد میں پیدا کیا گیا ہے۔۔۔ اللہ تعالیٰ ہی جانے کہ اس نے فی الواقع کیا فرمایا تھا؟ (سعاد اللہ!) مسلمان اس کی نازل کی ہوئی بات کو صحیح طور پر یاد نہیں رکھ سکے۔۔۔“ ﴿٦﴾

تو میرٹھی صاحب کے معتقدین کے پاس اس کا کیا جواب ہوگا؟ جو جواب وہ قرآن کریم کی آیات کے بارے میں دیں گے، وہی ہم ان کو احادیث نبویہ کے بارے میں دے دیں گے۔

❁ زہیر کی روایت کی ”نامعقولیت“!

”زہیر کی روایت میں ہے کہ جب رسول اللہ ﷺ اور آپ کے اصحاب بیت المقدس کی طرف رخ کر کے نماز پڑھتے تھے تو یہود کو یہ بات بڑی اچھی لگی تھی، کیونکہ ان کا قبلہ بھی بیت المقدس ہی تھا، مگر جب آپ نے بحکم حق خانہ کعبہ کو قبلہ قرار دیا تو انہیں برا لگا اور لگے اس پر اعتراض کرنے۔

لیکن میں سمجھتا ہوں کہ یہ نامعقول بات حضرت براء نے بیان نہ کی ہوگی، اس لیے کہ یہود من حیث القوم اول روز سے ہی رسول اللہ ﷺ کو سخت ناپسند کرتے تھے۔ مدینہ منورہ آپ کے تشریف لانے پر انہوں نے طے کر لیا تھا کہ ہمیں اس شخص کی کوئی بات نہیں ماننی ہے۔ آپ سے بغض و کینہ رکھنے میں قوم یہود نے کفار مکہ کو بھی مات کر دیا تھا۔ اگر رسول اللہ ﷺ نے مدینہ آنے کے بعد ڈیڑھ سال تک بیت المقدس کو قبلہ بنائے رکھا ہوتا تو وہ آپ کے اس عمل کو مزید طعن و تشنیع کا ہدف بنا لیتے اور لوگوں سے کہتے کہ ہماری نفاذی کے سوا ان صاحب کے پاس ہے ہی کیا؟“ ❁

❁ ① واقعی یہود شروع سے ہی مسلمانوں کے دشمن تھے اور ان سے کبھی خوش نہیں ہوئے، لیکن اللہ تعالیٰ منکرین حدیث کو عقل دے کہ اس حدیث میں ان کی جس خوشی کا ذکر ہے، اس سے مراد ان کا مسلمانوں سے خوش ہونا نہیں ہے، بلکہ مسلمانوں کے خلاف طعن و تشنیع کرنے کا یہ موقع ملنے کی وجہ سے آپس میں وہ خوش ہوئے تھے اور یہی وجہ تھی

کہ آپ ﷺ قبلہ کی تبدیلی کے سخت خواہش مند تھے، پھر جب قبلہ تبدیل ہو گیا تو یہودیوں کے ہاتھ سے یہ موقع نکل گیا، ان کو مسلمانوں کا اس اعتراض سے بچ جانا بالکل پسند نہ آیا، تب وہ اس تبدیلی پر اعتراض کرنے لگ گئے۔

اتنی سی بات میرٹھی صاحب کی سمجھ میں نہیں آسکی اور وہ شروع ہو گئے ہیں امیر المؤمنین فی الحدیث امام بخاری پر اعتراض کرنے۔ اس سے بھلا صحیح بخاری کی صحت پر کیا اثر پڑ گیا ہے؟

② جب کسی کے ذہن میں انکار سما جائے تو وہ اس طرح کے سینکڑوں بے وقوفانہ اعتراضات قرآن کریم پر بھی کر سکتا ہے، مثلاً اگر کوئی شخص یہ کہہ دے کہ:

”جب تک مسلمان اپنے دین پر قائم ہیں، یہود و نصاریٰ ان کے دوست نہیں ہو سکتے، یہ دونوں تو میں شروع سے ہی اسلام کی سخت دشمن ہیں، یعنی اسلام دشمنی میں دونوں متحد ہیں، جیسا کہ قرآن نے بھی بیان کیا ہے:

﴿وَلَنْ تَرْضَىٰ عَنْكَ الْيَهُودُ وَلَا النَّصْرَىٰ حَتَّىٰ تَتَّبِعَ مِلَّتَهُمْ﴾ ❁

(یہود و نصاریٰ آپ سے راضی نہیں ہو سکتے، یہاں تک کہ آپ ان کے دین کی پیروی کریں) لیکن اس کے برعکس سورہ مائدہ میں ہے:

﴿وَلَتَجِدَنَّ أَقْرَبَهُمْ مَّوَدَّةَ لِلَّذِينَ آمَنُوا الَّذِينَ قَالُوا إِنَّا نَصْرَىٰ ذَلِكَ بِأَنَّ

مِنْهُمْ قَسِيصِينَ وَرُهَبَانًا وَأَنَّهُمْ لَا يَسْتَكْبِرُونَ﴾ ❁

(آپ مؤمنوں کے ساتھ سب سے بڑھ کر محبت کرنے والے ان لوگوں کو پائیں گے، جنہوں نے کہا، ہم نصاریٰ ہیں، اس لیے کہ ان میں پڑھے لکھے اور راہب لوگ موجود ہیں اور وہ تکبر نہیں کرتے) یہ کیسے ممکن ہے کہ وہ دشمن ہوتے ہوئے بھی مسلمانوں سے محبت

رکتے ہوں؟۔۔۔“

تو کیا اس اعتراض کی وجہ سے قرآن کریم کی صحت پر شک کیا جائے گا یا اس کی صحت کا دعویٰ باطل ہو جائے گا؟ جو جواب قرآن کے بارے میں ہوگا، وہی صحیح بخاری کی اس حدیث کے بارے میں ہو جائے گا!

✿ جنگِ بدر سے پہلے کسی مسلمان کے قتل نہ ہونے کا دعویٰ!

”زہیر کی روایت میں حضرت براء بن عازب کا یہ قول مذکور ہے کہ ۱۶ یا ۱۷ ماہ کی اس مدت میں جبکہ رسول اللہ ﷺ اور آپ کے اصحاب کا قبلہ بیت المقدس تھا، متعدد مسلمان وفات پا گئے تھے اور متعدد مسلمان قتل ہو گئے تھے، پھر جب بیت المقدس کی بجائے خانہ کعبہ قبلہ قرار پایا تو ہمیں ان قتل ہو جانے اور مرجانے والے مسلمانوں کے متعلق فکر و تردد ہوا کہ ان کے بارے میں کیا کہیں۔ اس فکر و تردد کو رفع کرنے کی غرض سے ارشاد ﴿وَمَا كَانَ اللَّهُ لِيُضِيعَ إِيمَانَكُمْ إِنَّ اللَّهَ بِالنَّاسِ لَرءُوفٌ رَحِيمٌ﴾ (البقرة: ۱۷۳) نازل ہوا اس کے متعلق میں دو باتیں عرض کرتا ہوں، اول یہ کہ تحویل قبلہ غزوہ بدر سے قبل کا واقعہ بتایا جاتا ہے اور جنگِ بدر سے پہلے نہ مدینہ میں کوئی مسلمان قتل ہوا تھا نہ مدینہ سے باہر کسی علاقہ میں، پھر حضرت براء بن عازب یہ غلط اور خلاف واقع بات کیسے بیان کر سکتے تھے؟ دوم یہ

کہ۔۔۔“ ✿

میرٹھی صاحب جیسے تاریخ و حدیث سے ناواقف انسان ①

کی طرف سے یہ دعویٰ بڑا مضحکہ خیز ہے کہ جنگِ بدر سے پہلے نہ مدینہ میں کوئی مسلمان قتل ہوا تھا نہ مدینہ سے باہر کسی علاقہ میں۔ نہ جانے سواچودہ سو سال کے بعد کون سا ”کشف“ لگا کر میرٹھی

صاحب نے دیکھا ہے کہ اس عرصہ میں کہیں بھی ایسا واقعہ نہیں ہوا، پھر اگر وہ کسی عظیم مؤرخ کا قول نقل کرتے تو شاید اس پر غور کیا جاتا، ان کی اپنی تاریخ دانی کا ایک ”نظارہ“ آپ کو غزوہ بنی المصطلق کے تذکرے کے تحت ہم کروا چکے ہیں، جہاں انہوں نے بے اصل دعویٰ کیا تھا کہ تمام مؤرخین اس بات پر متفق ہیں کہ غزوہ بنی المصطلق غزوہ احزاب کے ۹ ماہ بعد ہوا ہے، حالانکہ حقیقت اس کے بالکل برعکس تھی۔

جس شخص کی یہ حالت ہو، اسے ایسا بلند بانگ دعویٰ قطعاً زیب نہیں دیتا، خصوصاً جب محدثین و مؤرخین اس کے مخالف بھی ہوں۔

عدم ذکر عدم وجود کو مستلزم نہیں

چنانچہ حافظ ابن حجر رحمۃ اللہ علیہ لکھتے ہیں: لکن لا یلزم من عدم الذکر عدم الوقوع .

” (اس دور میں کسی مسلمان کے قتل ہونے کے) ذکر نہ ہونے سے یہ لازم نہیں آتا کہ (ایسا

کوئی واقعہ) رونما ہی نہیں ہوا۔“ ❁

بلکہ میری بھی صاحب کے دعویٰ کے بالکل برعکس وہ تو فرماتے ہیں:

فتحمل علی أن بعض المسلمين ممن لم يشتهر قتل في تلك المدة في

غير الجهاد ، ولم يضبط اسمه لقلة الاعتناء بالتاريخ اذ ذاك .

” (اس حدیث میں تحویل قبلہ سے قبل مسلمانوں کے قتل ہونے کا ذکر) اس بات پر محمول کیا

جائے گا کہ کچھ مسلمان جو کہ مشہور نہ ہوئے تھے، اس عرصے میں جہاد کے علاوہ کسی اور لڑائی

میں قتل کر دیئے گئے تھے، لیکن اس وقت تاریخ کا زیادہ اہتمام نہ ہونے کی وجہ سے ان کا نام

ضبط نہیں کیا جاسکا۔“ ❁

② اس بات میں تو کسی کو اختلاف نہیں ہے کہ مکہ مکرمہ میں کئی صحابہ کرام رضی اللہ عنہم شہید کیے گئے تھے اور قبلہ مدینہ میں جا کر تبدیل ہوا تھا، جب قبلہ تبدیل ہوا تو صحابہ کرام رضی اللہ عنہم کے ذہن میں یہ بات آئی کہ ہمارے جو مسلمان بھائی بیت المقدس کی طرف رخ کر کے نمازیں پڑھتے رہے ہیں اور اسی پران کی وفات ہوئی تھی، شایدان کی نمازیں قبول نہ ہوں گی؟

کیا اب بھی میرٹھی صاحب کے معتقدین کو اس بات میں شک ہے کہ تحویل قبلہ سے پہلے کوئی مسلمان قتل ہوا تھا؟

پہلے فوت ہونے والوں کے بارے میں صحابہ کی فکر مندی!

”دوم یہ کہ اطاعت موجودہ حکم کی ہی کی جاسکتی ہے نہ کہ اس حکم کی جو ہنوز آیا ہی نہ ہو۔ ہر حکم نفاذ کے بعد ہی فرمان برداری و نافرمانی کی کسوٹی بنتا ہے۔ موجودہ حکم کی تعمیل کرتا ہوا جو شخص دنیا سے رخصت ہوا ہو تو بلاشبہ وہ فرمانبرداری کرتا ہوا رخصت ہوا ہے، اس کے مرجانے کے بعد حاکم اس حکم کے بجائے دوسرا حکم نافذ کرے تو مرنے والے شخص کے متعلق کسی بھی عقل مند کو شبہ نہیں ہو سکتا کہ اس نے جو موجودہ حکم کا زمانہ نہ پانے کی وجہ سے اس پر عمل نہ کیا تو وہ حاکم کا فرمانبردار سمجھا جائے یا نافرمان؟ حضرت عیسیٰ علیہ السلام کی پیروی کرنے والے جو مؤمنین حضور اکرم صلی اللہ علیہ وسلم کی بعثت سے پہلے وفات پا چکے تھے، کیا ان کے مؤمن و فرمانبردار حق ہونے میں اس وجہ سے شبہ کیا جاسکتا ہے کہ حضور صلی اللہ علیہ وسلم کا عہد نہ پانے کی وجہ سے انہوں نے آپ کی پیروی نہیں کی تھی؟ اور ظاہر ہے کہ براء بن عازب رضی اللہ عنہ اور دیگر صحابہ کرام عقل سے بے بہرہ نہ تھے کہ اتنی موٹی سی بات بھی ان کی سمجھ میں نہ آتی۔

یقین کیجئے کہ براء بن عازب نے یہ بات نہیں کی تھی۔ ابواسحاق السبعی نے ہی ہوش و حواس اور عقل میں فتور آجانے کی وجہ سے یہ بے ہودہ بات کہی تھی اور اسے براء بن عازب کی

طرف منسوب کر دیا تھا۔“ ❊

میرٹھی صاحب تو فرما رہے ہیں کہ اس حدیث سے (معناز) ❊

اللہ! صحابہ کرام کا عقل سے بے بہرہ ہونا ثابت ہوتا ہے، حالانکہ اس کے بالکل برعکس یہ حدیث تو اس بات کی دلیل ہے کہ صحابہ کرام رضی اللہ عنہم دینی معاملات میں انتہائی احتیاط سے کام لیتے اور اللہ تعالیٰ کے احکامات کی بجا آوری میں خرابی پیدا ہونے سے بہت زیادہ ڈرتے رہتے تھے، جیسا کہ صحیح مسلم میں حدیث ہے، کا تب رسول سیدنا حنظلہ اسیری رضی اللہ عنہ بیان کرتے ہیں:

لقینی ابوبکر، فقال: كيف أنت يا حنظلة؟ قال: قلت: نافق حنظلة، قال: سبحان الله! ما تقول؟ قال: قلت: نكون عند رسول الله صلى الله عليه وسلم، يذكرنا بالنار والجنة، حتى كأننا رأى عين، فاذا خرجنا من عند رسول الله صلى الله عليه وسلم عافسنا الأزواج والأولاد والضيعات، فنسينا كثيرا، قال أبو بكر: فوالله أنا نلقى مثل هذا، فانطلقت أنا وأبو بكر، حتى دخلنا على رسول الله صلى الله عليه وسلم، قلت: نافق حنظلة يا رسول الله! فقال رسول الله صلى الله عليه وسلم: وما ذاك؟ قلت يا رسول الله! نكون عندك، تذكركم بالنار والجنة، حتى كأننا رأى عين، فاذا خرجنا من عندك عافسنا الأزواج والأولاد والضيعات نسينا كثيرا، فقال رسول الله صلى الله عليه وسلم: والذي نفسي بيده! إن لو تدومون على ما تكونون عندي وفي الذكر لصاغتكم الملائكة على فرشكم وفي طرقكم، ولكن يا حنظلة! ساعة وساعة، ثلاث مرات.

”مجھے ابو بکر رضی اللہ عنہ ملے اور کہا، اے حظلہ کیسے ہو؟ میں نے کہا، حظلہ منافق ہو گیا ہے، انہوں نے کہا، سبحان اللہ! آپ کیا کہہ رہے ہیں؟ میں نے کہا، ہم رسول اللہ ﷺ کے پاس ہوتے ہیں، آپ ہمیں جنت و جہنم کے بارے بتاتے ہیں تو (ایمان کی زیادت کی وجہ سے) گویا ہم (یہ سب کچھ) آنکھوں سے دیکھ رہے ہوتے ہیں، لیکن جب ہم رسول اللہ ﷺ کے پاس سے نکل آتے ہیں تو بیویوں، اولادوں اور مال و دولت میں لگن ہو جاتے ہیں تو بہت کچھ بھول جاتے ہیں۔ ابو بکر رضی اللہ عنہ فرمانے لگے، اللہ کی قسم! ہمیں ایسی ہی صورت حال سے سابقہ پڑتا ہے، چنانچہ میں اور ابو بکر رضی اللہ عنہ چلے حتیٰ کہ رسول اللہ ﷺ کی خدمت میں حاضر ہو گئے، میں نے عرض کی، اے اللہ کے رسول! حظلہ منافق ہو گیا ہے، آپ ﷺ نے فرمایا، کیا معاملہ ہے؟ میں نے عرض کی، ہم آپ کے پاس ہوتے ہیں، آپ ہمیں جنت و جہنم یاد دلاتے ہیں تو گویا ہم آنکھوں سے دیکھ رہے ہوتے ہیں، لیکن جب ہم آپ کے پاس سے نکل آتے ہیں تو اپنی بیویوں، اولادوں اور مال و دولت میں لگن ہو جاتے ہیں تو بہت کچھ بھول جاتے ہیں۔ رسول اللہ ﷺ نے فرمایا، اس ذات کی قسم جس کے ہاتھ میں میری جان ہے! اگر تم اسی حالت پر رہو جس پر تم میرے پاس ہوتے ہو اور (ہر وقت) ذکر کرتے رہو تو تمہارے بستروں اور راستوں پر فرشتے تمہارے ساتھ مصافحہ کریں، لیکن اے حظلہ! کبھی (ایمان زیادہ ہوتا ہے) اور کبھی (ایمان کم ہوتا ہے)، یہ بات آپ ﷺ نے تین مرتبہ فرمائی۔“

اب اگر کوئی سر بھر اس حدیث پر بھی یہ اعتراض کر دے کہ یہ حدیث بھی صحیح نہیں اور کہہ دے کہ ”صحابہ کرام عقل سے بے بہرہ نہ تھے کہ اتنی سادہ سی بات کو سمجھ نہ پاتے اور اپنے آپ کو

دشمنان دین منافقین کی صف میں شمار کرنے لگتے۔۔۔“ ❁

تو کیا اس وجہ سے اس حدیث کا بھی انکار کر دیا جائے گا؟ ہاں! کچھ عجب نہیں کہ میرٹھی صاحب کے معتقدین اس حدیث کا بھی انکار کر دیں، تو کیا پھر وہ خود کو اعتراض سے بچالیں گے؟ نہیں، بلکہ یہ اعتراض تو قرآن کریم پر بھی آجائے گا کہ اس میں کتنی ہی واضح ترین باتیں اللہ تعالیٰ نے اپنے نبی ﷺ کے لیے بیان کی ہیں، مثلاً جب مسلمان یا کفار آپ ﷺ سے سوالات کرتے، آپ ﷺ ان کا جواب دینے کے لیے وحی کا انتظار فرماتے تو اللہ تعالیٰ ان کے جوابات نازل فرماتا، جیسا کہ درج ذیل سوالات ہیں:

﴿وَيَسْأَلُونَكَ مَاذَا يُنْفِقُونَ ۗ﴾ **1**

”وہ آپ سے پوچھتے ہیں کہ کیا خرچ کریں۔“

﴿وَيَسْأَلُونَكَ عَنِ الْيَتَامَىٰ ۗ﴾ **2**

”وہ آپ سے یتیموں کے بارے میں پوچھتے ہیں۔“

﴿وَيَسْأَلُونَكَ عَنِ الْمَحِيضِ ۗ﴾ **3**

”وہ آپ سے حیض کے بارے میں سوال کرتے ہیں۔“

﴿وَيَسْأَلُونَكَ عَنِ الْجِبَالِ فَقُلْ...﴾ **4**

”وہ آپ سے پہاڑوں کے بارے میں سوال کرتے ہیں، آپ ان سے کہہ دیجیے۔۔۔“
اگر کوئی کافر کہہ دے کہ:

”ان آیات سے تو (معاذ اللہ!) یہ ثابت ہوتا ہے کہ رسول اللہ ﷺ کو اتنی سادہ باتوں کے بارے میں بھی علم نہ تھا۔۔۔“
تو کیا اس کی بات صحیح ہوگی؟

البقرة: ۲۲۰

2

البقرة: ۲۱۹

1

طہ: ۶۰

4

البقرة: ۲۲۲

3

ضروری ہے کہ ایسے آدمی کو جواب میں کہا جائے کہ آپ ﷺ وحی الہی کے بغیر کسی (دینی) سوال کا جواب نہ دیتے تھے، جیسا کہ فرمان باری تعالیٰ ہے:

﴿وَمَا يَنْطِقُ عَنِ الْهَوَىٰ ۗ ۝۱۰۰ اِنْ هُوَ اِلَّا وَخْيٌ يُوحَىٰ﴾

”آپ ﷺ (دینی معاملات میں) اپنی خواہش سے نہ بولتے تھے، بلکہ وہ (آپ کا قول مبارک) تو وحی ہوتی تھی جو آپ کی طرف کی جاتی تھی۔“

لہذا یہ اعتراض باطل ہے، اسی طرح اس حدیث کا بھی جواب یہ دیا جائے گا کہ صحابہ کرام دین میں احتیاط سے کام لیتے ہوئے چھوٹی سی نافرمانی سے بھی ڈرتے تھے اور جب تک رسول اکرم ﷺ سے تسلی نہ کر لیتے، بعض درست کاموں کے بارے میں بھی تردد میں رہتے! اگر یہ سادہ سی بات میرٹھی صاحب کی سمجھ میں آجاتی تو وہ اس بالکل صحیح حدیث پر ایسا بے جا اعتراض بالکل نہ کرتے۔

پھر اگر ہر ایک کی عقل نارسا ہی حدیث نبوی کے قبول و عدم قبول کا معیار ہے تو پھر نہ جانے کونسی حدیث یا کون سی آیت قرآنی ایسی بچے گی، جس پر دنیا کے کسی بھی بے وقوف آدمی کو کوئی بھی اعتراض نہ ہو؟

② اس اعتراض کا مزید جواب آئندہ صفحات میں ”دورخی پالیسی“ کے عنوان کے

تحت ملاحظہ فرمائیں۔

تحویل قبلہ کا فوراً اعلان کیوں نہ کیا گیا؟

”جملہ روایات کے مطابق ابواسحاق کی اس حدیث میں مذکور ہے کہ تحویل قبلہ کا حکم آجانے پر حضور اکرم ﷺ نے جو پہلی نماز رو بلعہ کر پڑھی تھی اور اس میں جو حضرات صحابہ آپ

کے مقتدی تھے تو ان میں سے ایک صاحب نماز سے فارغ ہو کر چلے تو ایک جگہ انہوں نے دیکھا کہ انصاری مسلمانوں کی ایک جماعت نماز ادا کر رہی ہے اور حسب دستور وہ لوگ کعبہ کی طرف پشت اور بیت المقدس کی طرف رخ کیے ہوئے تھے۔ اس شخص نے بہ آواز بلند پکار کر کہا کہ رسول اللہ ﷺ نے کعبہ کی طرف رخ کر کے نماز پڑھی ہے اور میں خود اس نماز میں شریک تھا۔ اس وقت وہ لوگ رکوع کی حالت میں تھے، یہ سنتے ہی سب کے سب کعبہ کی سمت گھوم گئے۔

ناظرین! سمجھنے کی کوشش کریں، اس بیان میں دو قصور ہیں:

اول یہ کہ اس سے مفہوم ہوتا ہے کہ حکم تحویل آجانے پر آپ نے اپنی مسجد میں تو نماز روک کر پڑھائی تھی، لیکن عام مسلمانوں کو بروقت اس حکم سے آگاہ فرمادینے کا اہتمام نہیں فرمایا۔ ابواسحاق کی اس حدیث میں یہ بھی مذکور نہیں کہ آپ نے مسجد میں یہ اعلان کر دیا تھا کہ حاضرین، غائبین کو آگاہ کر دیں، نہ یہ کہ آپ نے مدینہ میں اس کی عام منادی کرائی تھی، جیسے شراب کی حرمت کے موقع پر آپ نے منادی کرائی تھی کہ **اَلَا اِنَّ الْخَمْرَ قَدْ حُرِّمَتْ !** سنو! شراب حرام کر دی گئی ہے۔۔۔“ ﴿۱﴾

پہلے تو میرٹھی صاحب یہ ثابت کریں کہ تحویل قبلہ والی آیات عصر کی نماز سے اتنی دیر قبل نازل ہوئی تھیں کہ نماز سے پہلے لوگوں میں اعلان کروایا جاسکتا تھا، پھر اس حدیث پر اعتراض کریں، جب یہ آیات نازل ہی نماز عصر سے تھوڑی دیر پہلے ہوئی ہیں تو نماز سے پہلے اعلان کیسے کروایا جاسکتا تھا؟ نہ معلوم معترضین امت مسلمہ کے اتفاقی فیصلے کے خلاف بولنے سے پہلے اپنی بات کو تول کیوں نہیں لیتے؟

دورخی پالیسی!

❁ آئیے چلتے چلتے میرٹھی صاحب کی ”دورخی پالیسی“ کا بھی اندازہ کر لیں۔ انہوں نے اس حدیث پر اعتراض یہ کیا ہے کہ آپ نے ”عام مسلمانوں کو بروقت اس حکم سے آگاہ فرمادینے کا اہتمام نہیں فرمایا“ جبکہ انہیں یہ یاد نہیں رہ سکا کہ اپنے موقف کی تائید کرتے ہوئے مثال میں حرمتِ شراب والی جو حدیث انہوں نے پیش کی ہے، اس میں بھی یہ بات موجود نہیں کہ آپ ﷺ نے منادی کرنے والے کو فوراً ہی بھیج دیا ہو اور لمحہ بھر بھی توقف نہ فرمایا ہو۔ لہذا کوئی آدمی یہی اعتراض ان کی بیان کردہ حدیث پر بھی کر سکتا ہے، پھر میرٹھی صاحب کس کس حدیث کو چھوڑیں گے؟

❁❁ اس اعتراض کے ضمن میں میرٹھی صاحب کی دورخی پالیسی کی دوسری دلیل یہ ہے کہ انہوں نے اپنے موقف کی تائید کے لیے جس حدیثِ مبارکہ کے چند الفاظ پیش کیے ہیں، وہ حدیث خود ان کے قاعدہ کے مطابق (معاذ اللہ!) ”بے ہودہ بات“ ہے، ذرا اس حدیث کے بقیہ الفاظ ملاحظہ فرمائیں:

فَقَالَ بَعْضُ الْقَوْمِ : قَدْ قَتَلَ قَوْمٌ وَهِيَ فِي بَطُونِهِمْ ، فَأَنْزَلَ اللَّهُ ﴿لَيْسَ عَلَى

الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعَمُوا﴾ ❁

”(حرمتِ شراب کے اعلان کے بعد) بعض صحابہ نے کہا، یقیناً کچھ لوگ (مسلمان) اس حال میں شہید کر دیئے گئے تھے کہ شراب ان کے پیٹوں میں موجود تھی (نہ جانے ان کا کیا بنے گا؟) تو اللہ تعالیٰ نے یہ آیت نازل فرمائی: ﴿لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعَمُوا﴾ (المائدہ: ۹۳) جو لوگ ایمان لائے اور نیک عمل کیے، ان پر اس چیز کا

کوئی گناہ نہیں، جس کو وہ (حرمیت کا اعلان سننے سے پہلے) کھا چکے ہیں۔“ ①

اگر میرٹھی صاحب انصاف کی ضرورت کے قائل ہوتے تو وہ اس حدیث کو بطور دلیل کبھی پیش نہ فرماتے، کیونکہ اس حدیث پر بعینہ وہی اعتراض وارد ہو رہا ہے، جس اعتراض کو وارد کر کے خود میرٹھی صاحب نے صحیح بخاری دمسلم کی صحیح حدیث تحویل قبلہ کو ٹھکرایا تھا۔

اگر میرٹھی صاحب کے معتقدین میں قبولیت حق کی کوئی رتی موجود ہے تو وہ میرٹھی صاحب کی درج ذیل عبارت کو پڑھیں اور صحیح بخاری کی صحیح احادیث پر اعتراض کرنے سے سچی توبہ کر لیں۔ اس حدیث کو پیش کرنے سے چند ہی سطریں پہلے میرٹھی صاحب نے تحویل قبلہ والی حدیث پر یہ اعتراض کیا تھا کہ:

”اطاعت موجودہ حکم کی ہی کی جاسکتی ہے نہ کہ اس حکم کی جو ہنوز آیا ہی نہ ہو، ہر حکم نفاذ کے بعد ہی فرمانبرداری و نافرمانی کی کسوٹی بنتا ہے۔۔۔ موجودہ حکم کی تعمیل کرتا ہوا جو دنیا سے رخصت ہوا ہو تو وہ بلاشبہ وہ فرمانبرداری کرتا ہوا رخصت ہوا ہے۔۔۔ اور ظاہر ہے کہ براء بن عازب رضی اللہ عنہ اور دیگر صحابہ کرام عقل سے بے بہرہ نہ تھے کہ اتنی موٹی سی بات ان کی سمجھ میں نہ آتی۔۔۔“ ②

کیا بالکل یہی اعتراض میرٹھی صاحب کی اس پیش کی ہوئی حدیث پر وارد نہیں ہو رہا، جس سے وہ استدلال کر کے ایک دوسری صحیح حدیث پر اعتراض کر رہے ہیں؟ کیا کوئی آدمی میرٹھی صاحب کی اس پیش کردہ حدیث پر یہ اعتراض نہیں کر سکتا کہ:

”جو صحابہ شراب پینے کی حالت میں شہید کر دیئے گئے تھے، وہ تو حرمیت شراب کا حکم آنے

① صحیح بخاری: ۴۶۲۰، صحیح مسلم: ۱۹۸۰

② ”صحیح بخاری کا مطالعہ“: ۳۱/۱-۳۲

سے پہلے ہی دنیا سے جا چکے ہیں اور ان پر یہ حکم لاگو ہی نہیں ہوا تھا، لہذا وہ نافرمان شمار نہیں کیے جاسکتے، پھر صحابہ کرام کا ان کے بارے میں پریشانی کا اظہار کرنا کیا معنی رکھتا ہے؟ صحابہ کرام عقل سے بے بہرہ نہ تھے کہ اتنی موٹی سی بات ان کی سمجھ میں نہ آتی۔۔۔؟؟؟

ع اس گھر کو آگ لگ گئی گھر کے چراغ سے

اب دو ہی باتیں ہیں کہ یا تو میرٹھی صاحب کے نزدیک یہ حدیث بھی اس اعتراض کے وارد ہونے کی وجہ سے صحیح نہیں یا پھر ان کو اس حدیث میں یہ اعتراض نظر ہی نہیں آیا، اگر ان کے ہاں یہ حدیث صحیح نہیں تھی تو اسے اپنے موقف کی تائید میں پیش کرنا دینا تب علمی نہیں اور اگر ان کو اس اعتراض کا پتا ہی نہیں چلا تو یہ بات ان کے مختلط ہونے کی دلیل ہے!

کسی عربی شاعر نے کیا خوب کہا ہے!

ان كنت لا تدري فتلك مصيبة

وان كنت تدري فالمصيبة اعظم!

✿ صحابہ کرام نے فعلِ نبوی کو تشریح پر کیوں محمول کیا؟

”دوم یہ کہ اس حدیث کی رو سے اس منبر نے انہیں صرف فعلِ نبوی کی خبر دی تھی، یہ تو نہیں (کہا تھا) کہ میں رسول اللہ ﷺ کا یہ حکم لے کر آیا ہوں کہ ہر شخص رو بکعبہ ہو کر نماز پڑھے، اس نے تو انہیں صرف آپ کے عمل کی اطلاع دی تھی، اسے انہوں نے تشریح پر ہی کیسے حمل کر لیا؟ اس کے متعلق صحیح دے بغیر حدیث حضرت عبداللہ بن عمر رضی اللہ عنہما کی ہے۔۔۔“ ✿

① میرٹھی صاحب کو اگر معلوم نہیں ہو سکا کہ صحابہ کرام رضی اللہ عنہم

نے آپ ﷺ کے عمل کی اطلاع کو تشریح پر کیسے محمول کر لیا تھا تو ہم ان کو بتا دیتے ہیں کہ

آپ ﷺ کا عمل حدیث ہے اور حدیث کو صحابہ کرام حجت سمجھتے تھے اور اس پر عمل کرتے تھے، کیونکہ فرمان باری تعالیٰ ہے:

﴿ يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا
أَعْمَالَكُمْ ۝ ﴾

”اے ایمان والو! اللہ اور اس کے رسول کی اطاعت کرو اور (ان کی نافرمانی کر کے) اپنے اعمال کو ضائع مت کرو۔“

﴿ مَنْ يُطِيعِ الرَّسُولَ فَقَدْ أَطَاعَ اللَّهَ ۝ ﴾

”جس نے رسول کی اطاعت کی، درحقیقت اس نے اللہ کی اطاعت کی۔“

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ ۝ ﴾

”(اے نبی!) کہہ دیجیے، اگر تم اللہ سے محبت کرتے ہو تو میرا اتباع کرو، (اس کے نتیجے

میں) اللہ تعالیٰ تم سے محبت کرنے لگے گا اور تمہارے گناہ معاف فرمادے گا۔“

معلوم ہوا کہ قرآن کریم میں اللہ تعالیٰ نے اپنی اطاعت کے ساتھ ساتھ اپنے نبی کی اطاعت کو بھی لازم قرار دیا ہے، بلکہ اپنی اطاعت کو نبی کی اطاعت سے مشروط کیا ہے اور اپنی محبت و مغفرت کا ذریعہ بتلایا ہے، اسی لیے صحابہ کرام رضی اللہ عنہم دینی معاملات میں آپ ﷺ کے ہر قول و فعل کو تشریح پر ہی محمول کرتے تھے، خصوصاً نماز جیسی اہم عبادت، جس کے بارے میں آپ ﷺ کا یہ ارشاد گرامی بھی موجود ہے:

وصلوا كما رأيتموني أصلي .

”اور نماز اس طرح پڑھو، جس طرح تم نے مجھے پڑھتے دیکھا ہے۔“

1 محمد: ۳۳ 2 النساء: ۸۰ 3 آل عمران: ۳۱

4 صحیح بخاری: ۶۳۱ عن ابی سعید

صحابہ کرام عالمین بالحدیث تھے، منکرین حدیث نہ تھے کہ آپ ﷺ کی احادیث کا انکار کر دیتے۔

میرٹھی صاحب کی ”دیانتِ علمی“!

صحیح بخاری (۴۰۳) و صحیح مسلم (۵۲۶) وغیرہما کی جس حدیث کو میرٹھی صاحب نے خود ”صحیح و بے غبار“ قرار دیا ہے، اسی حدیث میں ان کے درج ذیل دعویٰ کا بطلان موجود تھا کہ:

”خود آپ (ﷺ) نے کبھی کوئی فرض نماز بیت المقدس کی طرف رخ کر کے نہیں پڑھی۔“

لہذا ”دیانتِ علمی“ سے کام لیتے ہوئے میرٹھی صاحب نے اس کا ترجمہ ہی غلط کر دیا ہے، حدیث کے اصل الفاظ ملاحظہ فرمائیں اور پھر انکار حدیث کے نتیجہ میں واقع ہونے والی معنوی تحریف بھی دیکھیں:

بينما الناس بقاء في صلاة الصبح اذ جاءهم آت ، فقال : ان رسول الله صلى الله عليه وسلم قد انزل عليه الليلة قرآن ، وقد أمر ان يستقبل الكعبة ، فاستقبلوها

ان الفاظ کا ”میرٹھی ترجمہ“ یہ ہے:

”لوگ قبا میں تھے کہ ایک آنے والے نے آکر کہا کہ رات رسول اللہ ﷺ پر کچھ آیات قرآن اتری ہیں اور ان کے مطابق آپ نے حکم فرمایا ہے کہ کعبہ کی طرف رخ کر کے نماز پڑھی جائے، لہذا تم کعبہ رخ ہو جاؤ۔۔۔“ ❁

حالانکہ اس کا صحیح ترجمہ یہ ہے:

”لوگ قبا میں تھے کہ ایک آنے والے نے آکر کہا، آج رات رسول اللہ ﷺ پر قرآن

(کی کچھ آیات) اتری ہیں اور (ان آیات میں) آپ کو یہ حکم دیا گیا ہے کہ آپ کعبہ کو قبلہ بنا لیں، لہذا (اے اہل قباء!) تم بھی اس (کعبہ) کی طرف رُخ کر لو۔۔۔“

چونکہ آپ ﷺ کو کعبہ کی طرف رُخ کرنے کا حکم دیئے جانے والے الفاظ میرٹھی صاحب کے مذکورہ بالا دعویٰ کے خلاف تھے اور ان الفاظ سے ثابت ہو رہا تھا کہ آپ ﷺ بھی بیت المقدس کی طرف رُخ کر کے نمازیں پڑھتے رہے تھے، تب ہی تو آپ ﷺ کو اللہ کی طرف سے کعبہ کی طرف رُخ کرنے کا حکم ملا ہے، لہذا انہوں نے انتہائی تکلف کیا ہے اور فعل ”معروف“ کو فعل ”مجہول“ میں بدل کر ترجمہ بدلنے کی سعی لاکر حاصل کی ہے۔

لیکن اگر کوئی منصف مزاج آدمی صحیح بخاری میں ہی اس روایت کو دوسری جگہ پڑھ لے تو وہ میرٹھی صاحب کے اس کارنامے سے بخوبی واقف ہو سکتا ہے اور انکار حدیث کے فتنے سے اپنا دامن بچا سکتا ہے، صحیح بخاری ہی میں یہ روایت ان الفاظ سے بھی آئی ہے:

بينا الناس يصلون الصبح في مسجد قباء اذ جاء جاء ، فقال : أنزل الله على النبي صلى الله عليه وسلم قرآنا أن يستقبل الكعبة ، فاستقبلوها ...
 ”لوگ مسجد قباء میں صبح کی نماز پڑھ رہے تھے کہ ایک آنے والا آ کر کہنے لگا، اللہ تعالیٰ نے نبی کریم ﷺ پر قرآن نازل کیا ہے کہ آپ ﷺ کعبہ کی طرف رُخ کر لیں، لہذا (اے اہل قباء!) تم (بھی) اس (کعبہ) کی طرف رُخ کر لو۔“ ❁

اسی طرح سنن دارقطنی کی یہ روایت بھی بالکل صریح ہے کہ:

ان رسول الله صلى الله عليه وسلم أنزل عليه الليلة قرآن وأمره أن يستقبل الكعبة ، ألا فاستقبلوها ...

” (اس آدمی نے کہا) بلاشبہ رات کو رسول اللہ ﷺ پر قرآن نازل ہوا ہے اور اس نے آپ ﷺ کو حکم دیا ہے کہ آپ قبلہ کی طرف رخ کر لیں، خبردار! تم اسی طرف رخ کر لو۔“ ❁

معلوم ہوا کہ یہاں حکم دینے والا اللہ تعالیٰ ہے، رسول کریم ﷺ نہیں، لہذا میرٹھی صاحب کی طرف سے فعل مجہول کے بجائے فعل معروف کا ترجمہ کر کے تحویل قبلہ کا حکم اللہ تعالیٰ کے بجائے رسول اللہ ﷺ کی طرف منسوب کرنا دیانت علمی کے خلاف ہے۔

اب قارئین ہی فیصلہ کریں کہ ایسے شخص کو بھلا پوری امت کی مخالفت کرتے ہوئے صحیح بخاری پر اعتراضات کرنے کا کیا حق پہنچتا ہے؟

❁ صحابہ کرام کو نبی اکرم ﷺ کی دلی خواہش کیسے معلوم ہوئی؟

”اس حدیث میں ابو اسحاق نے حضرت براء بن عازب کا یہ قول نقل کیا ہے کہ بیت المقدس کی طرف رخ کر کے نماز پڑھنے کے زمانہ میں حضور اکرم ﷺ کی دلی خواہش یہ ہی رہتی تھی کہ بیت المقدس کی بجائے خانہ کعبہ کو ہمارا قبلہ قرار دیا جائے۔“

سوال یہ ہے کہ حضرت براء کو رسول اللہ ﷺ کی اس خواہش کا علم کیسے ہوا؟ زبان مبارک سے تو آپ نے کبھی اس خواہش کا اظہار فرمایا نہ تھا، صحیح تو کجا، کسی ضعیف حدیث میں بھی اس کا ذکر نہیں ہے کہ آپ نے یہ فرمایا ہو کہ میرا جی چاہتا ہے کہ خانہ کعبہ کو قبلہ بنا دیا جائے۔۔۔۔۔“ ❁

❁ میرٹھی صاحب کا یہ اعتراض بالکل بچگانہ ہے۔ بھلا مزاج شناس اور قابل شاگردوں کو اپنے مہربان و مشفق استاذ کی بے چینی و پریشانی، نیز غمی و خوشی کا استاذ کے بغیر بتائے صرف تیوروں سے پتا نہیں چل جاتا؟

صحابہ کرام رضی اللہ عنہم کی طرف سے اپنے استاذ (محمد رسول اللہ صلی اللہ علیہ وسلم) کی مزاج شناسی تو قیامت تک آنے والے تمام لوگوں کے لیے نمونہ اور مشعل راہ ہے۔ صحیح احادیث میں موجود ایسے واقعات کی ایک لمبی فہرست پیش کرنا بے محل طوالت کا باعث ہوگا، جن سے ثابت ہوتا ہے کہ صحابہ کرام رضی اللہ عنہم نے نبی کریم صلی اللہ علیہ وسلم کے چہرہ مبارک کو دیکھ کر نہ صرف آپ صلی اللہ علیہ وسلم کے غم و غصہ یا فرحت و خوشی کو محسوس کیا، بلکہ اس کے اسباب کا بھی اندازہ کر لیا تھا۔ ہم صرف ایک مثال پیش کرنے پر اکتفا کرتے ہیں:

ع بس اک نگاہ پہ ٹھہرا ہے فیصلہ دل کا

سیدنا عبداللہ بن مسعود رضی اللہ عنہ سے روایت ہے:

قَسَمَ النَّبِيُّ صَلَّى اللَّهُ عَلَيْهِ وَسَلَّمَ قَسْمًا ، فَقَالَ رَجُلٌ : إِنَّ هَذِهِ قَسْمَةٌ مَا أُرِيدُ بِهَا وَجْهَ اللَّهِ ! فَأَتَيْتُ النَّبِيَّ صَلَّى اللَّهُ عَلَيْهِ وَسَلَّمَ فَأَخْبَرْتُهُ ، فغَضِبَ ، حَتَّى رَأَيْتُ الْغَضَبَ فِي وَجْهِهِ ...

”نبی کریم صلی اللہ علیہ وسلم نے (غزوہ حنین کا) مالِ غنیمت تقسیم کیا تو انصار کے ایک (خارجی) شخص نے کہا، اس تقسیم میں اللہ کی رضا کا ارادہ نہیں کیا گیا (انصاف نہیں کیا گیا)۔ میں نے اس بات کی خبر رسول اللہ صلی اللہ علیہ وسلم کو دی تو آپ صلی اللہ علیہ وسلم غصہ میں آ گئے، یہاں تک کہ میں نے غصہ آپ صلی اللہ علیہ وسلم کے چہرہ مبارک میں دیکھ لیا۔۔۔“ ❁

اور صحیح مسلم کے الفاظ ہیں کہ سیدنا ابن مسعود رضی اللہ عنہ اس آدمی کی بات کی وجہ سے آپ صلی اللہ علیہ وسلم کے غصہ کو بھانپ گئے اور آپ صلی اللہ علیہ وسلم کے غصہ سے ڈرتے ہوئے اپنے دل میں کہنے لگے:

لا جرم ، لا أرفع اليه بعدها شيئاً .

”یقیناً میں اس کے بعد کوئی شکایت آپ ﷺ کی طرف لے کر نہیں جاؤں گا۔“

اب قارئین خود سوچیں کہ سیدنا ابن مسعود رضی اللہ عنہ نے آپ ﷺ کے غصہ اور اس غصہ کے سبب کو جان لیا ہے کہ نہیں؟ کیا اس وضاحت کے بعد میرٹھی صاحب کے اس اعتراض کا بطلان واضح نہیں ہو جاتا؟

② اگر شاگرد اپنے استاذ کے کسی فعل سے اس کی پسند و ناپسند کا پتا چلا لے، تو کیا شاگرد کا یہ کہنا غلط ہے کہ میرے استاذ کی یہ خواہش تھی؟ ہرگز نہیں، جیسا کہ صحیح بخاری و صحیح مسلم کی حدیث ہے، سیدنا انس بن مالک رضی اللہ عنہ بیان کرتے ہیں:

إِنَّ حَيْطَا دَعَا رَسُولَ اللَّهِ صَلَّى اللَّهُ عَلَيْهِ وَسَلَّمَ لَطْعَامٍ صَنَعَهُ... فَذَهَبَتْ
مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَى ذَلِكَ الطَّعَامِ، فَقَرَّبَ إِلَيَّ رَسُولُ
اللَّهِ صَلَّى اللَّهُ عَلَيْهِ وَسَلَّمَ خَبْزًا وَمَرَقًا فِيهِ دَبَّاءٌ وَقَدِيدٌ، فَرَأَيْتَ النَّبِيَّ صَلَّى
اللَّهُ عَلَيْهِ وَسَلَّمَ يَتَّبَعُ الدَّبَّاءَ مِنْ حِوَالِي الْقَصْعَةِ... فَلَمْ أَزَلْ أَحِبُّ الدَّبَّاءَ مِنْ
يَوْمَئِذٍ.

”ایک درزی نے رسول اللہ ﷺ کو اس کھانے کی دعوت دی جو اس نے تیار کیا تھا، میں بھی رسول اللہ ﷺ کے ساتھ اس کھانے کی طرف گیا، اس (درزی) نے روٹی اور شوربہ پیش کیا، جس میں کدو اور گوشت کے ٹکڑے تھے، میں نے نبی کریم ﷺ کو دیکھا کہ آپ ﷺ برتن کی تمام اطراف سے کدو تلاش کر (کے تناول فرما) رہے تھے۔“

صحیح مسلم کے الفاظ یہ ہیں:

يَا كُلْ مِنْ ذَلِكَ الدَّبَّاءِ وَيَعْبَهُ.

”آپ ﷺ اس (برتن) سے کدو تناول فرما رہے تھے اور اسے پسند فرما رہے تھے۔“

اب میرٹھی صاحب کے عقیدت مند ہی بتائیں کہ سیدنا انس بن مالک رضی اللہ عنہ، رسول اللہ ﷺ کے ایک فعل کو دیکھ کر اس کو آپ کی پسند قرار دے رہے ہیں یا نہیں؟ کیا رسول اللہ ﷺ نے ان کو بول کر بتایا تھا کہ میں کدو کو پسند کرتا ہوں؟

پھر یہ بالکل وہی یُعْجِبُہ کے الفاظ ہیں، جو کہ تحویل قبلہ والی حدیث میں تھے، اسی طرح سیدنا براء بن عازب رضی اللہ عنہ نے آپ ﷺ کے افعال مبارکہ سے معلوم کر لیا تھا کہ آپ ﷺ کعبہ کی طرف رخ کر کے نماز پڑھنا پسند کرتے تھے اور یہ آپ ﷺ کی خواہش تھی۔
اتنی سی بات بھی اگر کسی کی سمجھ میں نہ آئے تو اس میں امام بخاری یا صحیح بخاری کا کوئی قصور نہیں۔

④ کوئی صحابی جس کام کے بارے میں بتائے کہ رسول اللہ ﷺ اس کی خواہش رکھتے تھے یا اسے پسند کرتے تھے، ضروری نہیں کہ اس کام کے پسندیدہ ہونے کے بارے میں رسول اکرم ﷺ کا فرمان موجود ہو، انکار حدیث کے خوگر لوگ درج ذیل حدیث کو ذرا ٹھنڈے دل سے پڑھیں:

سیدہ عائشہ رضی اللہ عنہا بیان کرتی ہیں:

((كَانَ النَّبِيُّ صَلَّى اللَّهُ عَلَيْهِ وَسَلَّمَ يَعْجِبُهُ التَّيْمَنُ فِي تَنَعُلِهِ وَتَرَجُلِهِ وَطَهْوَرِهِ وَفِي شَأْنِهِ كُلِّهِ))

”نبی کریم ﷺ جوتا پہننے، کنگھی کرنے، وضو کرنے اور اپنے تمام کاموں میں دائیں

جانب (سے شروع کرنا) پسند فرماتے تھے۔“ ❁

اس حدیث میں نبی کریم ﷺ کے ہر کام میں دائیں جانب کو پسند کرنے کے لیے بالکل وہی الفاظ استعمال ہوئے ہیں جو تھوڑے قبلہ والی حدیث میں استعمال ہوئے ہیں اور میرٹھی صاحب نے ان پر اعتراض کیا ہے، یعنی اس حدیث میں ہے:

((كان يعجبه أن تكون قبلته قبل البيت))

”آپ کو اپنا قبلہ بیت اللہ کی طرف ہونا اچھا لگتا تھا۔“

اور یہاں بھی وہی الفاظ ہیں کہ:

كان يعجبه التيمن .

”آپ کو دائیں جانب سے شروع کرنا اچھا لگتا تھا۔“

اب کوئی اور شخص بھی میرٹھی صاحب کی بات کو دہراتے ہوئے اگر کہے کہ:

”سوال یہ ہے کہ سیدہ عائشہ رضی اللہ عنہا کو رسول اللہ ﷺ کی اس خواہش کا علم کیسے ہوا؟ زبان مبارک سے تو آپ ﷺ نے کبھی اس خواہش کا اظہار فرمایا نہ تھا، صحیح تو کجا کسی ضعیف حدیث میں بھی رسول اللہ ﷺ کی طرف سے نام لے لے کر ایک ایک کام کے دائیں جانب سے شروع کرنے کو پسندیدہ کہنے کا ذکر نہیں ہے۔۔۔“

تو میرٹھی صاحب اور ان کے معتقدین کے پاس اس کا کیا جواب ہے؟ کیا وہ آپ ﷺ کی احادیث سے ثابت کر سکتے ہیں کہ آپ ﷺ نے ہر ہر کام کا نام لے لے کر اس کو دائیں جانب سے شروع کرنا پسند کیا ہو؟

معلوم ہوتا کہ میرٹھی صاحب درحقیقت احادیث کو سرے سے مانتے ہی نہیں، یہ محض دھوکہ ہے کہ صحیح بخاری کی کچھ احادیث ان کے نزدیک ”ضعیف“ ہیں، نہ ہی اس بارے میں وہ کسی قانون و ضابطہ کی پیروی کرتے ہیں، بلکہ صرف اپنی نارسا عقل کے خلاف ہونے کی وجہ سے احادیث صحیحہ پر بے جا اعتراضات کرتے رہتے ہیں۔

۴) پھر یہ بھی مسلم اصول ہے کہ عدم ذکر عدم وجود کی دلیل نہیں، عین ممکن ہے کہ رسول

اللہ ﷺ نے صحابہ کرام رضی اللہ عنہم سے اپنی اس خواہش کا اظہار کیا ہو، پھر سیدنا براء بن عازب رضی اللہ عنہ نے اسے بیان کر دیا ہو۔

اس میں بھلا اعتراض والی کون سی بات ہے؟ صحابی رسول ﷺ کی صراحت کے بعد بھی اس پر دلیل کا مطالبہ کرنا عقل و فہم اور اصولوں کا پاس نہ کرنے کا منہ بولتا ثبوت ہے۔

✽ حدیث تحویل قبلہ میں عربیت کے لحاظ سے ”خامیاں“!

تحویل قبلہ والی احادیث کی رو سے سورہ بقرہ کی آیت کریمہ ﴿فَلَنُؤَلِّبَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ﴾ (۱۴۴) کا ترجمہ یوں ہوتا ہے:

”اے نبی! ہم ضرور آپ کو اس قبلہ کی طرف پھیر دیں گے، جس کو آپ پسند کرتے ہیں، چنانچہ آپ اپنا چہرہ مسجد حرام کی طرف پھیر لیں۔“

اس پر اعتراض کرتے ہوئے میرٹھی صاحب کہتے ہیں:

”لیکن یہ مطلب عربیت کے لحاظ سے غلط ہے، اگر قِبْلَةً تَرْضَاهَا سے پہلے لفظ الی یا اور کوئی لفظ جو سمت و جہت کے معنی پر دلالت کرے، ہوتا تو یہ مطلب صحیح ہوتا، توضیح اس کی یہ ہے کہ فعل وُلِّی، یُوَلِّی کے لغت عرب میں دو معنی آتے ہیں:

① والی و حاکم بنا دینا: اس معنی میں اس کا استعمال متعدی بدو مفعول ہوتا ہے اور

دونوں منصوب ہوا کرتے ہیں، جیسے:

وَلِّی السُّلْطَانُ فَلَانًا تِلْكَ الْقَرْیَةَ (سلطان نے فلاں شخص کو اس بستی کا والی بنا دیا)

② پھیر دینا: اس معنی میں اس کا استعمال ہو تو وہ چیز جس کی طرف پھیر دینے کا ذکر

ہو سمت و جہت پر دلالت کرنے والے کسی لفظ کے ساتھ ذکر کی جاتی ہے، جیسے الی یا نحو

یا شطر یا قبل یا تلقاء، جیسے وَلَيْتَ زَيْدًا لِي ذَاكَ الْمَكَانِ (میں نے زید کو اس جگہ کی طرف پھیر دیا) اور جس چیز سے پھیر دینے کا ذکر ہو اُسے عَنْ کے ساتھ لایا جاتا ہے، جیسے وَلَيْتَ زَيْدًا عَنِ الشَّمَالِ نَحْوِ الْجَنُوبِ (میں نے زید کو شمال سے جنوب کی طرف پھیر دیا) اس معنی میں اس کا استعمال متعدی بدو مفعول ہو کر نہیں ہوتا۔ لہذا ﴿فَلَنُؤَيِّنَنَّكَ قِبْلَةً تَرْضَاهَا﴾ کا یہ ترجمہ غلط ہے کہ ہم ضرور ضرور تجھے تیرے پسندیدہ قبلہ کی طرف پھیر دیں گے۔ اس کا صحیح و درست ترجمہ یہ ہے کہ ہم ضرور ضرور تجھے والی بنا دیں گے اس قبلہ کا جسے تو نے (ہمارے حکم سے) اختیار کر رکھا ہے۔۔۔“ ❶

❶ یہ اعتراض میرٹھی صاحب کے لغوی میدان میں یچا ہونے کا منہ بولتا ثبوت ہے، ان کا کہنا ہے کہ وئسی یوئسی کا معنی پھیرنا ایک شرط کے ساتھ ہوتا ہے، وہ شرط آپ انہی کی زبانی ملاحظہ فرمائیں، لکھتے ہیں:

”پھیر دینا، اس معنی میں اس کا استعمال ہو تو وہ چیز جس کی طرف پھیر دینے کا ذکر ہو، سمت و جہت پر دلالت کرنے والے کسی لفظ کے ساتھ ذکر کی جاتی ہے۔۔۔“ ❷

میرٹھی صاحب کی لغوی قابلیت

یہ بات بالکل بجا، لیکن میرٹھی صاحب نے لفظ قِبْلَةً پر غور کرنے کی کوشش نہیں کی کہ اس کا اپنا معنی ہی ”جہت و سمت“ ہے، چنانچہ عربی کی مشہور و معروف اور معتبر لغت تاج العروس وغیرہ میں لکھا ہے:

القبلة في الأصل: الجهة، يقال: ما لكلامه قبلة، أي: جهة...

❶ ”صحیح بخاری کا مطالعہ“ ۱/۳۵-۳۵

❷ ”صحیح بخاری کا مطالعہ“ ۱/۳۳

”قبلہ (سے مراد) دراصل جہت و سمت ہے، کہا جاتا ہے کہ مالِ کلامہ قبلہ (اس کی

کلام کا کوئی قبلہ نہیں، یعنی اس کی کوئی سمت نہیں)۔“ ❶

اب قارئین خود انصاف فرمائیں کہ فعل کے بعد واقع ہونے والی چیز اگر سمت و جہت کے معنی والے کسی لفظ کے ساتھ مل کر آئے تو اس فعل کا معنی ”پھیر دینا“ ہوگا، لیکن اگر اس کا اپنا ذاتی معنی

ہی ”سمت و جہت“ ہو تو اس کا معنی ”پھیر دینا“ کیوں نہیں ہوگا؟

۔ خود ہی اپنی اداؤں پہ ذرا غور کرو

ہم اگر عرض کریں گے تو شکایت ہوگی!

اب میرٹھی صاحب کے ہمنوا ہی بتائیں کہ احادیثِ صحیحہ جو کہ لغتِ عرب کے عین مطابق ہیں، ان کے مطابق ترجمہ کر کے محدثین و مفسرین نے کون سی غلطی کی ہے، جس کی وجہ سے ان کے صاحب نے یہ فتویٰ داغ دیا ہے کہ:

”یہ مطلب عربیت کے لحاظ سے غلط ہے۔“ ❷

یہ تو معنی و مطلب کی بات ہے، ہماری گذشتہ گزارشات میں تو یہ حقیقت بھی قارئین ملاحظہ فرما چکے ہیں کہ میرٹھی صاحب کو قرآن کریم ❸ میں موجود الفاظ بھی عربیت کے لحاظ سے غلط نظر

آجاتے ہیں۔ ❹ أعاذنا اللہ من هذه الخرافات!

پھر خود انہوں نے اس آیت کے ترجمہ میں قرضاھا کا معنی ”جسے تو نے (ہمارے حکم سے) اختیار رکھا ہے“ کیا ہے، جو کہ واضح طور پر تحریفِ معنوی ہے، میرٹھی صاحب بتائیں کہ یہ

❶ تاج العروس ، مادة : قبل

❷ ”صحیح بخاری کا مطالعہ“ : ۳۳/۱ ❸ دیکھیں ”صحیح بخاری کا مطالعہ“ : ۳/۱

❹ آل عمران : ۱۶۷

معنی کس لغت کے اعتبار سے کیا گیا ہے؟ تَوْضُی مَضَارِعَ کا صیغہ ہے، ماضی کا نہیں کہ اس کا معنی ”اختیار کر رکھا ہے“ کر دیا جائے۔ اصل معنی یہ تھا کہ:

”ہم آپ کو ضرور اس قبلہ کی طرف پھیر دیں گے، جسے آپ پسند کرتے ہیں“

جیسا کہ امام ابن جریر رحمۃ اللہ علیہ کی زبانی بتایا جا چکا ہے۔ حدیث کی مخالفت نے ان کو عقل و نقل دونوں کے خلاف معنی کرنے پر مجبور کر دیا ہے۔

یہ ہے لغتِ عرب میں میرٹھی صاحب کا مبلغِ علم اور ان کو اعتراض ہے امت کے اتفاقِ فیصلے صحیح بخاری پر!

② تمام محدثین و مفسرین نے اس آیت کا یہی معنی کیا ہے، میرٹھی صاحب سے پہلے اس ترجمہ کو کسی محدث و مفسر نے غلط قرار نہیں دیا، امام ابن جریر طبری رحمۃ اللہ علیہ (م ۳۱۰ھ) لکھتے ہیں:

فَأَمَّا قَوْلُهُ : فَلَنُؤَيِّنَنَّكَ قِبْلَةً تَرْضَاهَا ، فَانَّهُ يَعْنِي : فَلَنُصَرِّفَنَّكَ عَنِ بَيْتِ

الْمَقْدَسِ إِلَى قِبْلَةٍ تَرْضَاهَا ، تَهَوَّاهَا وَتَحَبَّاهَا .

”اللہ تعالیٰ کے اس فرمان کا مطلب یہ ہے کہ ہم ضرور آپ کو بیت المقدس سے اس قبلہ کی

طرف پھیر دیں گے، جس کو آپ پسند کرتے اور چاہتے اور اس سے محبت رکھتے ہیں۔“

ماہرین لغت مفسرین نے بھی اس معنی کو غلط قرار نہیں دیا، بلکہ زحشری، حازن، بیضاوی، ثعلبی، رازی وغیرہ جو کہ لغتِ عرب کے ماہرین ہیں، سب نے بیک زبان اس معنی کو صحیح قرار دیا ہے۔

اب سوال ہے کہ کیا قریباً چودہ سو سال تک مسلمان لغتِ عرب سے جاہل رہے، کسی کو بھی اس کی سمجھ نہ آسکی، مسلمانوں کے اسلاف کے بارے میں ایسے نظریات رکھنے والا شخص بھلا کیسا مسلمان ہوگا؟

✽ ابن ماجہ کی ایک ضعیف روایت کو آڑ بنا کر محدثین پر طعن و تشنیع!

سنن ابن ماجہ کی روایت پیش کرنے کے بعد لکھتے ہیں:

”یہ روایت غلط بیانیوں اور فضول باتوں کی بے ہودہ مجون ہے اور اس کی دلیل ہے کہ عموماً رایان حدیث عقل و فہم سے بے بہرہ تھے، نقل کرنے کے لیے عقل کی ضرورت کے قائل نہ تھے۔۔۔ یہ بات نقل کرتے ہوئے نہ ابن ماجہ نے کچھ عقل سے کام لیا، نہ ان کے شیخ علقمہ

ابن عمرو دارمی نے، نہ ان کے شیخ ابو بکر بن عیاش نے۔۔۔“ ✽

صحیح بخاری پر اعتراضات کے ضمن میں سنن ابن ماجہ کی ایک

”ضعیف“ روایت کو نشانہ بنا کر ائمہ دین، محدثین اور تمام راویان حدیث کو عقل سے بے بہرہ قرار دینا انصاف کا خون کرنے والی بات ہے۔ میرٹھی صاحب کی عقل نے اتنا بھی کام نہیں کیا کہ سنن ابن ماجہ کی اس ”ضعیف“ روایت کا صحیح بخاری پر اعتراضات سے کیا تعلق ہے؟

اس روایت کو حافظ ابن حجر رحمہ اللہ نے شاذ (ضعیف) قرار دیا ہے۔ ✽

پھر ہم گزشتہ تحقیق سے یہ بات ثابت کر آئے ہیں کہ امام ابو اسحاق السبعی آخری عمر میں اختلاط کا شکار ہو گئے تھے اور اختلاط سے پہلے ان سے ان کے صرف تین شاگردوں امام سفیان ثوری، امام شعبہ اور اسراہیل رحمہم کا سماع ثابت ہے۔

اصول حدیث کا مسلمہ قاعدہ ہے کہ ایسے راوی کی صرف وہ احادیث ”صحیح“ ہوں گی، جو اس سے اختلاط سے پہلے سننے والے شاگرد بیان کریں، جب کہ معلوم ہے کہ ابو بکر بن عیاش کا ابو اسحاق سے قبل الاختلاط سنا ثابت نہیں ہے، لہذا یہ روایت ”ضعیف“ ہے۔

✽ ”صحیح بخاری کا مطالعہ“: ۱/۳۷-۳۸

✽ فتح الباری لابن حجر: ۹۷/۱

محدثین، جو کہ حقیقی طور پر اولیاء اللہ ہیں، ان کے خلاف اس ”شاذ“ روایت کو بنیاد بنا کر جو میرٹھی صاحب نے ہرزہ سرائی کی ہے، ہمیں اس کا جواب دینے کی ضرورت نہیں، اس کا شکوہ ہم اللہ ہی سے کرتے ہیں:

الہی! تو جانتا ہے کہ تیرے دین کے ان محافظ محدثین سے ہمیں کتنی محبت ہے! ہم سے ان کی ایسی گستاخیاں برداشت نہیں ہو پاتیں! اگر تیرے علم کے مطابق ان لوگوں کی قسمت میں ہدایت نہیں تو تو ان کی ایسی ہفوات پر خود ان سے نمٹ لے!

انکارِ حدیث سے انکارِ قرآن تک

ہم پہلے بھی یہ بات بتا چکے ہیں کہ انکارِ حدیث دراصل انکارِ قرآن ہے، اس کی کئی مثالیں آپ میرٹھی صاحب کی کلام سے ملاحظہ فرما چکے ہیں، ان کی طرف سے انکارِ قرآن کی ایک اور مثال پیش خدمت ہے، لکھتے ہیں:

”پھر اس میں ہے کہ رسول اللہ ﷺ بیت المقدس کی طرف نماز پڑھتے ہوئے اپنے چہرے کو آسمان میں بہت اٹتے پلٹتے رہتے تھے، کیا یہ ممکن ہے کہ زمین پر کھڑا یا بیٹھا ہو کوئی انسان خواہ وہ اللہ کا نبی ہی کیوں نہ ہو، آسمان میں اپنا چہرہ اٹتے پلٹے؟“

میرٹھی صاحب کا یہ اعتراض حدیث پر نہیں، بلکہ قرآن کریم پر ہے، کیونکہ ہم بتا چکے ہیں کہ اصولِ محدثین کے مطابق یہ روایت ثابت ہی نہیں۔ البتہ میرٹھی صاحب نے اس پر اعتراض کر کے اپنی عقبی خراب کر لی ہے، وہ اس طرح کہ بالکل یہی بات قرآن کریم میں موجود ہے، پہلے آپ اس روایت کے الفاظ پڑھیں:

وكان رسول الله صلى الله عليه وسلم اذا صلى الى بيت المقدس اكثر

تَقَلَّبَ وَجْهَهُ فِي السَّمَاءِ ..

یہ الفاظ ہم نے میرٹھی صاحب کی کتاب سے ہی نقل کیے ہیں۔ ❁

جبکہ محض ضمیر عاقب کی جگہ پر مخاطب کی ضمیر کے فرق کے ساتھ یہ الفاظ قرآن کریم میں بھی موجود ہیں، فرمانِ باری تعالیٰ ہے:

﴿ قَدْ نَرَى تَقَلُّبَ وَجْهِكَ فِي السَّمَاءِ ﴾ ❁

سچ کہتے ہیں کہ چاند پر تھوکنے والا چاند کا کچھ نہیں بگاڑتا، بلکہ وہ تھوک خود اس کے منہ پر گرتا ہے، لہذا جو اعتراض جناب نے ناسمجھی کی وجہ سے حدیث پر کرنے کی کوشش کی تھی، وہ خود قرآن کریم کی گستاخی ثابت ہو کر تاقیامت ان کی کم علمی پر مہر ثبت ہو گیا ہے۔

مزے کی بات یہ ہے کہ قرآن کریم میں سے یہ الفاظ میرٹھی صاحب اپنی کتاب میں بارہا پیش کر چکے ہیں، لیکن حدیث پر اعتراض کرتے ہوئے ان کو اس کی بالکل خبر نہیں رہی۔

❁ محمد بن اسحاق کی روایت اور ترجمہ قرآنی کی ”غلطیاں“!

تفسیر ابن کثیر میں موجود امام محمد بن اسحاق کی روایت نقل کرنے کے بعد لکھتے ہیں:

”اس روایت میں یہ ہرزہ سرایاں کی گئی ہیں:

① تَقَلَّبَ وَجْهَهُ كَالْمَعْنَى بَكْشَرْتِ دَيْكُنَا أَوْ فِي السَّمَاءِ كَوِ إِلَى السَّمَاءِ

کے معنی میں بتایا ہے اور نہایت افسوس کی بات ہے کہ مترجمین نے ابن اسحاق کی روایت کے

مطابق ہی آیت شریفہ کا غلط سلسلہ ترجمہ کر ڈالا اور وہی ترجمہ و مطلب لوگوں میں معروف ہو

چکا ہے۔ آیت شریفہ ﴿ قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً

تَرْضَاهَا ﴾ کا ترجمہ یہ کیا جاتا ہے:

(اے نبی! ہم تیرے چہرے کا بار بار آسمان کی طرف اٹھانا دیکھ رہے ہیں، پس ہم یقیناً تجھے اسی قبلہ کی طرف متوجہ کر دیں گے جسے تو پسند کرتا ہے)

اس ترجمہ میں تین فاش و صریح غلطیاں ہیں، اول یہ کہ تقلب وجہ کے معنی نہ بکثرت دیکھنا ہیں، نہ چہرہ اوپر اٹھانا۔ منشور و منظوم کلام عرب سے تقلب وجہ کے اس معنی کا سراغ نہیں لگ سکتا، تقلب وجہ کے یہ معنی بتانا اتنا ہی غلط ہے، جتنا یہ غلط ہے کہ کوئی شخص اِيَّاكَ نَعْبُدُ وَ اِيَّاكَ نَسْتَعِينُ کے معنی یہ بتائے کہ حضرت نوح کی عمر پندرہ سو سال ہوئی تھی۔

لغت عرب میں تقلب اللزني پلٹنے اور کر دہ بدلنے کے معنی میں ہے اور تقلب وجہ (چہرے کا الٹنا پلٹنا) کنا یہ ہے بے چینی اور قلق و اضطراب سے۔

دوم یہ کہ فِي السَّمَاءِ کا صحیح ترجمہ ہے ”آسمان میں“ اس کا ترجمہ ”آسمان کی طرف“ کرنا قطعاً غلط ہے، یہ ترجمہ اِلَى السَّمَاءِ کا ہوتا ہے اور ظاہر ہے کہ آیت شریفہ میں اِلَى السَّمَاءِ نہیں، بلکہ فِي السَّمَاءِ ہے، نیز مترجمین نے فِي السَّمَاءِ کو تقلب سے متعلق سمجھ لیا ہے، حالانکہ اس کا تعلق فعل نَرَى سے ہے، سوم یہ کہ ﴿فَلَنُؤَيِّنَنَّكَ قِبْلَةً﴾ کا ترجمہ یہ کرنا کہ ”ہم یقیناً تجھے قبلہ کی طرف متوجہ کر دیں گے“ غلط ہے۔۔۔“ ❁

یہ روایت صحیح بخاری میں موجود ہی نہیں، خود میرٹھی صاحب ❁

① نے اسے تفسیر ابن کثیر کے حوالے سے بیان کیا ہے، کیا کسی نے آج تک یہ دعویٰ کیا ہے کہ تفسیر ابن کثیر کی تمام احادیث صحیح ہیں؟ اگر میرٹھی صاحب اپنی کتاب کے ٹائٹل کو ہی غور سے دیکھ لیتے

تو شاید ایسا نہ کرتے!

اب قارئین ہی بتائیں کہ ان کی اس بے اصولی کو کیا نام دیا جائے؟ لہذا اس روایت پر ان کے فضول اعتراضات کا جواب دے کر ہم اپنا وقت ضائع نہیں کریں گے۔

② رہا آیت کریمہ کے ترجمہ پر اعتراض تو عرض ہے کہ یہ ترجمہ اس حدیث کی وجہ سے نہیں، بلکہ دوسری صحیح احادیث اور لغت عرب کی بنا پر کیا گیا ہے، آئیے عربی دان لوگوں کی زبانی اس کی وضاحت کرتے ہیں:

امام قتادہ بن دعامہ تابعی رضی اللہ عنہ اس آیت کی تفسیر میں فرماتے ہیں:

كان صَلَّى اللهُ عليه وسلم يقلب وجهه في السماء، يحب أن يصرّفه الله عز وجل إلى الكعبة، حتى صرّفه الله إليها.

”نبی کریم صلی اللہ علیہ وسلم اپنے چہرہ مبارک کو آسمان کی طرف پھیرتے تھے، خواہش یہ فرماتے کہ اللہ تعالیٰ ان کا قبلہ کعبہ کی طرف پھیر دے، حتیٰ کہ اللہ تعالیٰ نے آپ صلی اللہ علیہ وسلم کو اس کعبہ کی طرف پھیر دیا۔“ ❁

یاد رہے کہ امام قتادہ رضی اللہ عنہ وہ عظیم تابعی ہیں، جن کے بارے میں امام اہل سنت احمد بن حنبل رضی اللہ عنہ فرماتے ہیں:

عالم بتفسیر القرآن۔ ”آپ رضی اللہ عنہ تفسیر قرآن کے عالم تھے۔“ ❁

امام طبری رضی اللہ عنہ کے بارے میں مؤرخ اسلام حافظ ذہبی رضی اللہ عنہ لکھتے ہیں:

كان ثقة، صادقا، حافظا، رأسا في التفسير، اماما في الفقه، والاجماع

❁ تفسیر طبری: ۱۷۲/۳، وسندہ صحیح

❁ الحرج والتعديل لابن ابی حاتم: ۱۳۴/۷

والخلاف ، علامة فى التاريخ وأيام الناس ، عارفا بالقراءات وباللغة وغير ذلك ..

”آپ (امام ابن جریر) رحمہ اللہ ثقہ، صادق اور حافظ تھے، نیز تفسیر، فقہ، اجماع اور اختلاف کے امام تھے، تاریخ اور لوگوں کے ایام (جنگوں) کے علامہ، قراءات اور لغت وغیرہ کے ماہر تھے۔“

لغت کے یہ ماہر امام اور مفسر قرآن لکھتے ہیں:

يعنى بالتقلب : التحوّل والتصرّف ، ويعنى بقوله : فى السماء : نحو السماء وقبلها ...

”تقلب سے مراد (چہرے کو) پھیرنا اور تبدیل کرنا ہے اور فرمانِ باری تعالیٰ ﴿فِي السَّمَاءِ﴾ سے مراد آسمان کی جہت اور طرف ہے۔“

علامہ زحشری (م ۵۳۸ھ) لکھتے ہیں:

تقلب وجهك : تردد وجهك وتصرف نظرک فى جهة السماء ، وكان يتوقع من ربه أن يحوله الى الكعبة ...

”تقلب وجهك کا معنی آپ کا اپنے چہرہ مبارک اور اپنی نظر مبارک کو آسمان کی طرف پھیرنا ہے، آپ ﷺ اپنے رب تعالیٰ سے یہ توقع رکھتے تھے کہ وہ ان کا قبلہ کعبہ کی طرف پھیر دے گا۔“

① سير اعلام النبلاء للذہبی : ۲۷۱/۱۴

② تفسير الطبري : ۱۷۲/۳

③ تفسير الكشاف للزمخشري : ۲۲۸/۱

یہ علامہ زحمتی وہ ہیں، جن کے بارے میں ناقدِ رجال حافظ ذہبی رحمۃ اللہ علیہ لکھتے ہیں:

وكان رأساً في البلاغة والعربية والمعاني والبيان، وله نظم جيد.
”آپ بلاغت، عربیت، علم معانی و بیان میں ماہر تھے، آپ کے بڑے عمدہ اشعار بھی
ہیں۔“^①

علامہ بیضاوی لکھتے ہیں:

تَقَلَّبَ وَجْهَكَ فِي السَّمَاءِ : تَرَدَّدَ وَجْهَكَ فِي جِهَةِ السَّمَاءِ تَطَّلَعًا
لِلرُّوحِ...

”اس سے مراد آپ رحمۃ اللہ علیہ کا وحی کے انتظار میں اپنے چہرے کو آسمان کی طرف بار بار پھیرنا
ہے۔“^②

اگر ہم اس آیت کی تفسیر میں تمام مفسرین کے اقوال پیش کرنا شروع کر دیں تو ایک مستقل
کتاب بن جائے، ہم صرف ان چند حوالہ جات پر ہی اکتفا کرتے ہیں۔

تابعین کرام اور مفسرین قرآن کیا لغت عرب سے ناواقف تھے؟ امام قتادہ جو کہ امام احمد بن
حنبل رحمۃ اللہ علیہ کے نزدیک مفسر قرآن ہیں، وہ یہی ترجمہ کر رہے ہیں، امام ابن جریر رحمۃ اللہ علیہ بقول حافظ
ذہبی رحمۃ اللہ علیہ عربی دان ہیں، وہ یہی معنی کر رہے ہیں، علامہ زحمتی جو حافظ ذہبی رحمۃ اللہ علیہ کے ہاں
لغت عرب کے ماہر، فصیحِ بلغ اور بہترین عربی شاعر بھی ہیں، اس معنی کو صحیح قرار دیتے ہیں، علامہ
بیضاوی جو کہ عربی لغت و معانی کے امام سمجھے جاتے ہیں، یہ تفسیر کر رہے ہیں، نیز آج تک آنے
والے تمام مسلمان مفسرین اس معنی کو صحیح قرار دیتے آئے ہیں، کسی نے اسے لغوی یا عقلی اعتبار
سے غلط قرار نہیں دیا، کیا وہ سب جاہل تھے؟

اب آپ خود ہی اندازہ کر لیں کہ میرٹھی صاحب کا یہ کہنا کہاں تک صحیح ہے کہ:
 ”منثور و منظوم کلام عرب سے تقلب و جہ کے اس معنی کا سراغ نہیں لگ سکتا۔“
 خود میرٹھی صاحب کا ”فرمان“ ہے کہ:

”لغت عرب میں تقلب اللتے پلٹنے اور کروٹ بدلنے کے معنی میں ہے۔“ ❶

پھر عربی لغت میں وَجْهٌ کا معنی چہرہ ہوتا ہے، جس سے کسی منکر حدیث کو انکار نہیں۔
 لیکن نہ جانے اس ”اللتے پلٹنے“ کے ساتھ جب وَجْهٌ (چہرے) کا لفظ حدیث میں آ گیا
 تو اس کا معنی ”چہرے کو الٹنا پلٹنا“ کیوں صحیح نہیں رہا؟
 ❷ تمام سلف صالحین اور ساری امت مسلمہ کے متفقہ فہم قرآن کو غلط قرار دیتے

ہوئے جو معنی میرٹھی صاحب نے کیا ہے کہ یہ :

”کنایہ ہے بے چینی اور قلق و اضطراب سے۔۔۔“

تو اس سے کسی کو کوئی بھی اختلاف نہیں، ظاہر ہے کہ جب رسول اللہ ﷺ قبلہ تبدیل ہونے
 کی خواہش میں اپنے چہرے کو بار بار آسمان کی طرف اٹھتا رہے تھے تو اس وقت آپ بے چین اور
 قلق و اضطراب میں ہی تھے۔

❸ ہمارا میرٹھی صاحب کے معتقدین سے سوال ہے کہ میرٹھی صاحب نے اپنے کیے

مگے معنی کو صحیح ثابت کرنے کے لیے کوئی منشور و منظوم کلام کیوں پیش نہیں کیا؟

میرٹھی صاحب تو اللہ کی عدالت میں پہنچ چکے، اب ان کا کوئی فیض یافتہ ہی ان کی اس بات کا
 ثبوت قدیم عربوں کی منشور و منظوم کلام سے پیش کرے کہ وہ تقلب و جہ کے ”چہرے کو
 الٹنے پلٹنے“ والے معنی کو غلط کہتے ہوں اور اسے صرف قلق و اضطراب سے کنایہ قرار دیتے ہوں!

فی بمعنى إلی کلام عرب میں شائع ہے

③ میرٹھی صاحب کہتے ہیں کہ

”فی السماء کا صحیح ترجمہ ہے آسمان میں، اس کا ترجمہ آسمان کی طرف کرنا قطعاً غلط

ہے۔“❶

لیکن یقین جائے کہ میرٹھی صاحب کی یہ بات ان کی اپنی ناواقفیت جیتا جاگتا ثبوت ہے، کیونکہ لغت عرب میں فی کو الی کے معنی میں استعمال کیا جانا معروف ہے، جیسا کہ عربی لغت کی مشہور و معروف کتاب تاج العروس میں لکھا ہے کہ فی کو الی کے معنی میں استعمال کیا جاتا ہے۔❷

عربی ادب و لغت کے امام اور ناقد، ابن قتیبہ دینوری رحمۃ اللہ علیہ (م ۲۷۶ھ) یہ بتاتے ہوئے لکھتے ہیں کہ بعض حروف دوسرے حروف کے معانی میں استعمال ہو جاتے ہیں:

و(فی) مکان (الی)

”اور فی کو الی کے معنی میں استعمال کیا جاتا ہے۔۔۔“❸

ابن قتیبہ تمام امت مسلمہ کے ہاں مسلم لغوی اور ادیب تھے، ان کے بارے میں حافظ ابن کثیر رحمۃ اللہ علیہ لکھتے ہیں:

النحویّ اللّغویّ صاحب المصنّفات البدیعة المفیدة المحتویة علی علوم

جمّة نافعة ...

❶ ”صحیح بخاری کا مطالعہ“: ۳۱/۱

❷ تاج العروس: ۲۶۴/۳۹

❸ ادب الکاتب: ۳۹۹/۱

”آپ نحوی اور لغوی تھے، تمام مفید علوم کے بارے میں آپ کی مفید، بے مثال اور جامع

تصنیفات موجود ہیں۔“

اسی طرح نحو اور لغت کی دوسری کتب مثلاً أوضح المسالک، شرح الرضی علی الکافیہ اور معنی اللیب وغیرہ میں یہ بات لکھی ہوئی ہے، لیکن کریں کیا کہ ہمیں ایسے لوگوں سے پالا پڑا ہے، جو لغت و ادب عربی سے یکسر نابلد ہیں۔ صحیح بخاری پر اعتراضات کرنے سے پہلے مترجمین کو کم از کم لغت اور دوسرے ضروری عربی فنون پر تو مہارت حاصل کر لینی چاہیے! یہ حالت ہے میرٹھی صاحب کی لغت دانی کی اور وہ کیسے بے باکی سے سلف صالحین کے ترجمے پر ”غلط سلط“ کا فتویٰ لگا رہے ہیں!

⑥ جب یہ ثابت ہو گیا کہ فی، الی کے معنی میں مستعمل ہے تو میرٹھی صاحب کا یہ اعتراض بالکل باطل ہو گیا کہ:

”مترجمین نے فی السماء کو تقلب کے متعلق سمجھ لیا ہے، حالانکہ اس کا تعلق فعل نومی سے ہے۔“

کیونکہ اس صورت میں نومی سے اس کا تعلق بن ہی نہیں سکتا۔ اگر بنائیں تو معنی یوں ہوگا کہ اللہ تعالیٰ نے فرمایا: ”ہم آسمان کی طرف دیکھ رہے تھے۔“ جو کہ صریح طور پر غلط ہے۔

⑥ فَلَنُؤَيِّنَنَّكَ قِبْلَةً تَرْضَاهَا کے ترجمے پر تبصرہ گزر چکا ہے۔ اس کا مطالعہ کرنے سے ہر ذی شعور شخص میرٹھی صاحب کی صداقت و دیانت سے واقف ہو جائے گا۔

إن شاء الله!

معلوم ہوا کہ آیت کریمہ کے صحیح ترجمے میں میرٹھی صاحب کی لگائی گئی تینوں ”فاش و صریح

غلطیاں، دراصل ان کی اپنی فاش و صریح غلطیاں ہیں اور ان کے لغتِ عرب سے ناواقف ہونے کی واضح دلیل ہیں۔

ع الزام ہم کو دیتے تھے، قصور اپنا نکل آیا۔

فصلِ ثالث: تاریخی اعتراضات کا جائزہ

کیا نبی اکرم ﷺ نے کوئی نماز بھی بیت المقدس کی جانب نہیں پڑھی؟ صحیح بخاری میں موجود امام سفیان ثوری کی حدیث کا ترجمہ کرتے ہوئے میرٹھی صاحب لکھتے ہیں:

”ہم سے ابواسحاق سمیعی نے بیان کیا کہ میں نے براء بن عازب سے سنا کہ ہم (یعنی انصارِ مدینہ) نے نبی ﷺ کے ساتھ یعنی آپ کی موجودگی میں ۱۶ یا ۱۷ ماہ بیت المقدس کی طرف رخ کر کے نماز پڑھی، پھر اللہ نے آپ کو اصل قبلہ کی طرف پھیر دیا، یعنی حتماً حکم دے دیا کہ کعبہ رخ ہو کر نماز پڑھی جائے۔ سفیان ثوری رضی اللہ عنہ نے ابواسحاق سمیعی سے حدیثیں ان کے ہوش و حواس اور حفظ و ضبط میں فتور آنے سے قبل سنی ہیں، لہذا یہ حدیث صحیح و قابل اعتماد ہے اور اس میں وہ فضولیات اور الٹی سیدھی غلط سلسلے باتیں نہیں ہیں، جو ابواسحاق کے ان تلامذہ کی روایات میں ہیں، جنہوں نے ابواسحاق سے یہ حدیث ان کے مخلوط الحواس ہونے کے زمانہ میں سنی تھیں اور سفیان ثوری کی اس روایت میں براء بن عازب رضی اللہ عنہ کا یہ جو قول مذکور ہے کہ ہم نے نبی ﷺ کے ساتھ ۱۶ یا ۱۷ ماہ بیت المقدس کی طرف رخ کر کے نماز پڑھی تو اس کا مطلب یہ نہیں کہ خود حضور اکرم ﷺ نے بھی بیت المقدس کی طرف رخ کر کے مدینہ میں نماز پڑھی تھی، بلکہ یہ عمل مدینہ میں رہنے والے انصاری مسلمانوں کا تھا، بیعت عقبہ اولیٰ کے موقع پر اہل مدینہ میں سے جو سات حضرات مشرف بہ

اسلام ہوئے تھے، ان کی گزارش کے مطابق آپ نے حضرت مصعب بن عمیر رضی اللہ عنہ کو ان کے ساتھ معلم و مبلغ کی حیثیت سے بھیج دیا تھا، انہوں نے یثرب پہنچ کر بڑی تندہی و جاں نشانی کے ساتھ تبلیغ حق فرمائی، ان کی اور نو مسلم انصار کی کوششیں بڑی مبارک و ثمر آور ہوئیں اور ایک سال کے اندر مدینہ کے ایک ایک گھر میں اسلام ایک محبوب و پسندیدہ دین کی حیثیت سے داخل ہو گیا، مدینہ کے ان مسلمان ہو جانے والے اشخاص کو حضرت مصعب نے نماز اور اس کے اوقات کی تعلیم دی تھی، لیکن وہ اس حکم سے واقف نہ تھے کہ نماز کعبہ رخ ہی پڑھنی چاہیے، ان حضرات نے اسلام اور یہود کے دین کو یکساں ہی خیال کیا تھا، کیونکہ یہود بھی بت پرستی نہ کرتے تھے اور ان میں سے جو لوگ نماز پڑھتے تھے، بیت المقدس کی طرف رخ کر کے پڑھتے تھے، انصاری مسلمانوں نے بھی یہود کی دیکھا دیکھی بیت المقدس کو ہی قبلہ قرار

دے لیا تھا۔ ❀

ہم گذشتہ قسطوں میں یہ بیان اتنی وضاحت و تفصیل کے ساتھ کر چکے ہیں کہ جس سے ہر ذی شعور شخص سمجھ سکتا ہے کہ امام سفیان ثوری کی طرح امام شعبہ اور امام اسرائیل بن یونس نے بھی امام ابواسحاق السبعمی سے قبل الاختلاط روایات سنی ہیں، جو کہ بالاتفاق صحیح ہوتی ہیں اور اسرائیل بن یونس نے وہ الفاظ بیان کیے ہیں، جن کو میرٹھی صاحب ”فضولیات اور الٹی سیدھی غلط سلاط باتیں“ قرار دے رہے ہیں، لہذا میرٹھی صاحب کے معتقدین کو میرٹھی صاحب کی بات ماننے کی بجائے ان کی علمی حالت پر افسوس کرنا چاہیے!

اس حدیث کے ترجمہ میں میرٹھی صاحب نے دیانت علمی کو خیر باد کہہ دیا ہے، ❀
 کیونکہ صلینا مع النبی صلی اللہ علیہ وسلم ... کا ترجمہ یہ کرنا کہ: ”ہم نے آپ کی موجودگی میں نمازیں پڑھیں۔۔۔“

اور پھر کہنا کہ:

”اس کا مطلب یہ نہیں کہ خود حضور اکرم ﷺ نے بھی بیت المقدس کی طرف رُخ کر کے

مدینہ میں نماز پڑھی تھی، بلکہ یہ عمل مدینہ میں رہنے والے انصاری مسلمانوں کا تھا۔“

اسی طرح غلط ہے جس طرح کوئی صحیح بخاری کی ہی حدیث (۱۰۸۱) خیر جناح النبی

صلی اللہ علیہ وسلم من المدینة الى مكة ... (سیدنا انس رضی اللہ عنہ بیان فرماتے ہیں کہ ہم

نبی کریم ﷺ کے ساتھ مدینہ سے مکہ کی طرف نکلے) اس کا یہ ترجمہ کرے کہ:

”ہم نبی کریم ﷺ (کے ساتھ نہیں، بلکہ آپ ﷺ) کی زندگی میں مدینہ سے مکہ کی طرف

نکلے تھے۔“

اور پھر وہ کہہ دے کہ ”اس کا یہ مطلب نہیں کہ خود حضور اکرم ﷺ بھی مدینہ کی طرف نکلے

تھے، بلکہ یہ عمل مدینہ میں رہنے والے مسلمانوں کا تھا۔“

نیز میرٹھی صاحب کے معتقدین سے ہمارا سوال ہے کہ کیا سیدنا براء بن عازب اور دوسرے

تمام مدنی صحابہ کرام رضی اللہ عنہم رسول اللہ ﷺ کے طریقہ کے خلاف نمازیں ادا کرتے رہے؟

أعازنا الله من هذه الرفوات!

کسی قرینے و دلیل کے بغیر میرٹھی صاحب کا یہ معنی کیسے صحیح ہو سکتا ہے، جبکہ امت مسلمہ کا

اجماع بھی اس کو باطل قرار دے رہا ہے؟

③ اس حدیث کے ترجمہ میں میرٹھی صاحب کی ”دیانتِ علمی“ کا دوسرا شاہکار یہ

ترجمہ ہے کہ ”پھر اللہ نے آپ کو اصل قبلہ، یعنی خانہ کعبہ کی طرف پھیر دیا، یعنی جہاں حکم دے

دیا کہ کعبہ رُخ ہو کر نماز پڑھی جائے۔“ ❁

❁ ”صحیح بخاری کا مطالعہ“ ۱/۳۳

میرٹھی صاحب کے ہمنوا ہمیں بتائیں ثم صرّفه نحو القبلة... کا اجماع امت کے خلاف ”حتماً حکم دے دیا“ والے ترجمہ کا سراغ عربی کی کس منشور و منقول کلام یا لغت سے لگتا ہے؟

اس کا واضح اور صاف معنی وہی ہے جو ساری امت چودہ سو سالوں سے کرتی چلی آرہی ہے: ”پھر آپ ﷺ کو اللہ تعالیٰ نے (بیت المقدس سے) خانہ کعبہ کی طرف پھیر دیا (یعنی آپ کا قبلہ بدل دیا)۔“

اس کی سند پر چونکہ میرٹھی صاحب کوئی کلام نہیں کر پائے تھے، لہذا انہوں نے اس طرح کی بے بنی باتوں کے ذریعہ جان چھڑانے کی کوشش کی ہے۔

صحیح مسلم میں سیدنا انس بن مالک رضی اللہ عنہ کی حدیث، جس پر میرٹھی صاحب کوئی اعتراض نہیں کر پائے ہیں، اس میں موجود الفاظ میرٹھی کمپنی کے منہ پر زور دار طمانچہ ہیں کہ:

ان رسول اللہ صلی اللہ علیہ وسلم کان یصلی نحو بیت المقدس،

فلزلت ..

”رسول اللہ ﷺ بیت المقدس کی طرف منہ کر کے نماز ادا کرتے رہے، پھر یہ (تحویل قبلہ

والی) آیت نازل ہو گئی۔۔۔“ ❁

④ میرٹھی صاحب کے بقول رسول اللہ ﷺ کے مدینہ بھیجے ہوئے صحابی سیدنا

مصعب بن عمیر اور دوسرے مدنی صحابہ اس حکم سے واقف نہ تھے کہ نماز کعبہ رخ ہی پڑھنی چاہیے، ان حضرات نے اسلام اور یہود کے دین کو یکساں ہی خیال کیا تھا، میرٹھی صاحب کی اس بات کو صحیح سمجھ لینا کتنی بڑی جسارت کی بات ہے کہ رسول اللہ ﷺ مدینہ والوں کی تعلیم و تربیت کے لیے

ایسے صحابی کو بھیج دیا، جسے نماز کے قبلہ کا بھی علم نہیں تھا۔

نیز یہ کتنا بھاری کلمہ ہے کہ صحابہ کرام نے دین اسلام اور دین یہود کو یکساں خیال کر لیا تھا، کیا میرٹھی صاحب کے نزدیک صحابہ کرام رضی اللہ عنہم بلا سوچے سمجھے مسلمان ہو گئے تھے؟ پھر یہ کتنی نا انصافی کی بات ہے کہ اسلام اور دین یہود ملتا جلتا تھا، اس کا اندازہ صحیح مسلم وغیرہ کی اس حدیث سے ہو سکتا ہے:

سیدنا انس بن مالک رضی اللہ عنہ بیان کرتے ہیں کہ یہودی اپنی بیویوں کو ایام ماہواری میں اپنے گھروں سے باہر نکال دیتے تھے اور ان کے ساتھ کھانے پینے کو جائز نہیں سمجھتے تھے، رسول اکرم صلی اللہ علیہ وسلم نے فرمان جاری کیا کہ سوائے جماع کے ان کے ساتھ ہر طرح کا تعلق ان ایام میں روا ہے تو یہود نے کہا:

ما يريد هذا الرجل أن يدع من أمرنا شيئا إلا خالفنا فيه ...

”یہ شخص (نبی کریم صلی اللہ علیہ وسلم) تو صرف ہر معاملے میں ہماری مخالفت کرنا چاہتا ہے۔“

یہود تو پکار پکار کر یہ کہیں کہ رسول کریم صلی اللہ علیہ وسلم ہر معاملے میں ان کی مخالفت کرتے ہیں اور میرٹھی صاحب آپ صلی اللہ علیہ وسلم کے جاں نثار صحابہ کرام رضی اللہ عنہم کے بارے میں یہ حکم لگائیں کہ انہیں اسلام اور دین یہود یکساں لگتے تھے، اس لیے انہوں نے قبلہ ہی یہود کا اپنا لیا تھا، یہ بے تکلی کی انتہا ہے!

مسجدِ قبا اور مسجدِ نبوی کے اوّل روز سے ہی کعبہ رُخ ہونے کا دعویٰ!

”آپ نے اوائل ہجرت میں مقام قبا میں قیام کے زمانہ میں مسجد بنوائی تو وہ کعبہ رُخ ہی تھی، جیسے دنیا بھر کی تمام مسجدیں کعبہ رُخ ہوتی ہیں۔ پھر آپ مدینہ تشریف لے گئے تو چند روز بعد آپ نے وہ مسجد بنوائی جسے مسجدِ نبوی کہا جاتا ہے، وہ بھی اول روز سے کعبہ رُخ ہی

رہی ہے۔۔۔

اب ظاہر ہے کہ رسول اللہ ﷺ اس زمانہ میں بیت المقدس کی طرف رخ کر کے نماز پڑھتے ہوتے تو یہ دونوں مسجدیں بیت المقدس کے رخ پر تعمیر کی جاتیں، یعنی ان کی دیوارِ قبلہ سمتِ شمال ہوتی، پھر تحویل قبلہ کا حکم آ جانے پر وہ منہدم کی جاتی اور سمتِ جنوب تعمیر کی جاتی اور ایسا ہوا ہوتا تو ضرور منقول ہوتا، کیونکہ مسجدِ نبوی کے تمام تعمیری تغیرات آغازِ بنا سے لے کر آج تک بطریق متواتر منقول ہوتے چلے آئے ہیں۔ ❁

❁ میرٹھی صاحب اتنی سی بات بھی نہیں سمجھ سکے کہ مسجدِ نبوی اور مسجدِ نبوی میں پہلے بیت المقدس کی طرف نماز پڑھی جاتی تھی تو شمال والی دیوار کی طرف رخ کیا جاتا تھا اور پھر جب قبلہ خانہ کعبہ کی طرف تبدیل ہو گیا تو جنوب والی دیوار کی طرف رخ کیا جانے لگا۔ ان مسجدوں میں کون سے محراب یا مینار بنائے گئے تھے کہ جس سے کوئی دیوارِ قبلہ متعین ہوتی اور پھر اسے تبدیل کرنا پڑتا؟

❁ پھر میرٹھی صاحب نے مسجدِ نبوی کے تمام تعمیری تغیرات کا بطریق متواتر منقول ہونا ذکر کیا ہے اور کہا ہے کہ اگر دیوارِ قبلہ منہدم کر کے دوبارہ تعمیر کی گئی ہوتی تو یہ بات ضرور منقول ہوتی۔

ان کے معتمدین سے ہمارا سوال ہے کہ کیا تحویل قبلہ کے حق ہونے کے بارے میں امتِ مسلمہ کا چودہ سو سالہ تواتر ان کو نظر نہیں آیا جسے سب مفسرین و محدثین نقل کرتے آئے ہیں؟ یہ عجیب منطوق ہے کہ جو چیز تواتر سے منقول ہے، اس کو ماننے کے لیے تیار نہیں اور منہدم کر کے دیواریں دوبارہ بنانا، جس کا کسی کو دعویٰ ہی نہیں، اس پر تواتر کی دلیل کا مطالبہ کیا

جار ہا ہے!

قارئین کرام ہی بتائیں کہ یہ کس عدالت کا انصاف ہے؟

الحمد للہ! ہم نے قرآن، حدیث، عربی لغت و ادب اور عقل و فہم ہر طرح سے نبی کریم ﷺ کا پہلے بیت المقدس کی طرف رخ کر کے نماز پڑھنا اور تحویل قبلہ کے بعد خانہ کعبہ کی طرف رخ کرنا ثابت کر دیا ہے۔ لغت عرب، حدیث، اصول حدیث اور تفسیر سے اتنی ناواقفیت کے باوجود میرٹھی صاحب کی دعوت ہے کہ:

”آیات قبلہ کے صحیح تفسیر جاننے کے لیے ہر پڑھے لکھے شخص کو تفسیر مفتاح القرآن کا مطالعہ

ضرور کرنا چاہیے، اس میں تحویل قبلہ کے متعلق سیر حاصل کلام کیا گیا ہے۔“ ❁

اللہ تعالیٰ سے دعا ہے کہ وہ ہمیں حق کو سمجھنے اور اس پر ڈٹ جانے کی توفیق عطا فرمائے!

آمین!

بِسْمِ اللّٰهِ الرَّحْمٰنِ الرَّحِیْمِ



دوران حج یا بعد از حج گھروں کے پچھواڑے
سے داخل ہونے کی ممانعت والی
آیت کی تفسیر پر مبنی حدیثِ براء بن عازب

سورۃ البقرۃ (۱۸۹) میں مذکورہ بالا فرمان الہی موجود ہے، جس کا معنی لغت عرب کے مطابق یہ ہے کہ:

”تمہارا اپنے گھروں کو ان کی پچھلی جانب سے آنا نیکی نہیں ہے، بلکہ نیکی تو اس شخص کی ہے جو تقویٰ اختیار کرے، اپنے گھروں کو دروازوں کی طرف سے آیا کرو۔“

حدیث میں بھی یہی معنی بیان ہوا ہے، چنانچہ سیدنا براء بن عازب رضی اللہ عنہ سے روایت ہے:

نزلت هذه الآية فينا ، كانت الأنصار إذا حجوا ، فجاءوا ، لم يدخلوا من قبل أبواب بيوتهم ولكن من ظهورها ، فجاء رجل من الأنصار ، فدخل من قبل بابها ، فكانه غير بذلك ، فنزلت : ﴿وَلَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مَنِ اتَّقَى وَأْتُوا الْبُيُوتَ مِنْ أَبْوَابِهَا﴾ (البقرۃ: ۱۸۹) .

”یہ آیت کریمہ ہمارے (انصار کے) بارے میں نازل ہوئی، انصاری لوگ جب حج کرتے اور (واپس) آتے تو اپنے گھروں میں دروازوں سے داخل نہیں ہوتے تھے، بلکہ پچھلی جانب سے آتے، ایک انصاری آیا اور اپنے دروازے سے داخل ہو گیا، اسے گویا اس وجہ سے عیب دیا گیا، پھر یہ آیت کریمہ نازل ہو گئی: ﴿وَلَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مَنِ اتَّقَى وَأْتُوا الْبُيُوتَ مِنْ أَبْوَابِهَا﴾ (البقرۃ: ۱۸۹) (یہ نیکی نہیں کہ تم اپنے گھروں کو پچھواڑے سے آؤ، بلکہ نیکی تو اس شخص کی ہے جو تقویٰ اختیار

کرے، اپنے گھروں کو دروازے سے آیا کرو۔“

یہ تفسیر بالکل واضح ہے، مفسرین کرام بالتواتر اس آیت کریمہ کی تفسیر میں یہ حدیث پیش کرتے آئے ہیں، کسی مفسر نے اس تفسیر کو رد نہیں کیا۔ چودہ سو سال بعد میرٹھی صاحب کو سوچا ہے کہ ساری امت مسلمہ اس ”غلط تفسیر“ پر قائم رہی ہے اور اب وہ اس کی ”تصحیح“ کر چاہتے ہیں۔

آئیے اس حدیث پر ان کے عقلی و نقلی اعتراضات کا جائزہ لیں تاکہ یہ معلوم ہو سکے کہ آیت کریمہ کی وہ تفسیر معتبر ہے یا نہیں، جس کو امت مسلمہ خیر القرون سے لے کر آج تک صحیح سمجھتی آئی ہے؟

فصل اول: فتنی اعتراضات کا جائزہ

ابو اسحاق السبعمی کی ”مجنوب الحواسی“!

میرٹھی صاحب لکھتے ہیں:

”حضرت براء بن عازب رضی اللہ عنہما سے ابو اسحاق سبعمی کوئی نے، اس سے شعبہ بن حجاج و اسرائیل بن یونس نے یہ حدیث روایت کی ہے۔۔۔“

ابو اسحاق نے شعبہ سے کچھ بیان کر دیا تھا اور اسرائیل کو کچھ اور بتا دیا تھا، دونوں نے ابو اسحاق سے یہ حدیث اس کی مجنوب الحواسی کے زمانہ میں سنی تھی۔ رہے وہ اہل علم جنہوں نے ابو اسحاق سے اس کی جوانی یا کہولت کے زمانہ میں، یعنی مجنوب الحواسی سے پہلے استفادہ احادیث کیا تھا تو ان میں سے کسی نے بھی ابو اسحاق سے یہ حدیث روایت نہیں کی۔ اس کے

گھروں کے پچھواڑے سے دخول

140

صحیح بخاری کا مطالعہ اور فتنہ اکتار حدیث

معنی یہ ہیں کہ یہ حدیث حضرت براء بن عازب کی بیان کی ہوئی نہیں ہے، ابو اسحاق نے غلطی سے اسے براء بن عازب کی طرف منسوب کر دیا تھا۔ اس حدیث میں شعبہ و اسرائیل کی روایتوں کے ناقابل حل تعارض پر امام بخاری رحمۃ اللہ علیہ کی نظر نہیں پڑی۔ اسی لیے دونوں ہی روایتیں درج صحیح فرما دیں، حالانکہ دونوں ہی روایتیں نادرست و ناقابل التفات

ہیں۔“ ❁

ہم باب نمبر ① میں تحویل قبلہ والی صحیح حدیث کا دفاع کرتے

ہوئے بالتفصیل یہ بات ذکر چکے ہیں کہ امام شعبہ رحمۃ اللہ علیہ سب محدثین کے نزدیک بالاتفاق امام ابو اسحاق سبعمی سے ان کے ”مخبط الحواسی کے زمانہ“ سے پہلے روایت کرتے ہیں، قارئین تفتی کے لیے اس مقام کا مطالعہ ضرور کریں! آج تک یہ دعویٰ کسی محدث نے نہیں کیا، جو اصول حدیث کے بارے میں ناواقف میرٹھی صاحب نے کر دیا ہے کہ شعبہ نے ابو اسحاق سبعمی سے اختلاط کے بعد احادیث سنی ہیں!

اسی مقام پر ہم یہ بھی بیان کر آئے ہیں کہ اسرائیل نے بھی جمہور محدثین کے نزدیک ابو اسحاق سبعمی کے اختلاط سے پہلے ہی ان سے روایات بیان کی ہیں، ایک درجن سے زائد محدثین کے مقابلے میں اصول حدیث سے یکسر لاعلم لوگوں کا قول بھلا کیا حیثیت رکھتا ہے؟

معلوم ہوا کہ سند کے اعتبار سے یہ حدیث بالکل بے غبار اور صحیح ہے، لہذا ابو اسحاق سبعمی رحمۃ اللہ علیہ کے اختلاط کا بہانہ بنا کر اسے رد کرنا اور اس پر طرح طرح کے ”عقلی“ اعتراضات کرنا نہایت بے تکی بات ہے، آئیے اب میرٹھی صاحب کی طرف سے کیے گئے بے حقیقت ”عقلی“ اعتراضات کا جائزہ لیتے ہیں۔

فصل ثانی: عقلی اعتراضات کا جائزہ

✿ ابواسحاق السبعمی کے بیان میں ”نا قابل حل تعارض“!

”یہ حدیث براء بن عازب سے صرف ابواسحاق نے اور ابواسحاق سے شعبہ واسرائیل دو شخصوں نے روایت کی ہے۔ راوی صحابی ایک ہے اور اس سے روایت کرنے والا شخص ایک ہے، یعنی ابواسحاق۔ اس سے روایت کرنے والے دو شخص ہیں، شعبہ واسرائیل، پس ضروری ہے دونوں شخصوں کا بیان یکساں اور ہم آہنگ ہو۔ ان کے بیان میں اختلاف اور تناقض و تعارض نہ ہو۔ لیکن یہ دونوں روایتیں آپس میں مختلف بھی ہیں اور ان میں ٹکراؤ بھی ہے، شعبہ نے جو بیان کیا ہے، اسرائیل کا بیان اس سے الگ ہے اور دونوں کی روایتوں کے مضمون میں ایسا ٹکراؤ ہے، جسے دور کرنا ناممکن ہے۔

دیکھئے شعبہ کی روایت میں خاص انصار کا ذکر ہے کہ وہ حج کر کے وطن واپس آتے تو اپنے گھروں میں دروازوں سے داخل نہ ہوتے۔ ظاہر ہے کہ یہ احرام کی حالت نہ ہوتی تھی، کیونکہ احرام تو حج یا عمرہ ادا کرنے اور مکہ میں داخل ہونے کے لیے باندھا جاتا ہے، حج و عمرہ سے فارغ ہو کر احرام کھول دیا جاتا ہے، مکہ مکرمہ سے وطن واپس آنے کے لیے احرام نہیں باندھا جاتا، نہ آج تک کسی نے باندھا اور اسرائیل کی روایت میں عموم کے ساتھ اہل جاہلیت کا ذکر ہے کہ زمانہ جاہلیت میں لوگوں کا یہ دستور تھا کہ احرام باندھ لیتے تو پھر گھر میں دروازے سے داخل نہ ہوتے پشت سے آتے، پس یہ حج و عمرہ سے قبل اور حالت احرام کی بات ہوئی۔

وحدت مخرج (ابواسحاق) کے باوجود شعبہ واسرائیل کی روایتوں کا یہ ٹکراؤ یہ ناقابل حل تعارض اس بات کی دلیل ہے کہ ابواسحاق نے شعبہ سے کچھ بیان کر دیا تھا اور اسرائیل کو کچھ

اور بتا دیا تھا۔“ ❶

میرٹھی صاحب کے اعتراض کا حاصل یہ ہے کہ امام شعبہ کی روایت میں خاص انصار کا ذکر ہے، جبکہ اسرائیل بن یونس کی روایت میں عام اہل جاہلیت کا ذکر ہے، اس فرق کو انہوں نے ”نا قابل حل تعارض“ قرار دے کر صحیح بخاری کی اتفاقی طور پر صحیح حدیث، جسے چودہ سو سال تک مسلمان صحیح ہی مانتے آئے ہیں، پر بہت جسارت کے ساتھ ایک ”عقلی“ اعتراض کرنے کی بالکل ناکام کوشش کی ہے، حالانکہ یہ کوئی تعارض ہے ہی نہیں۔

وہ اس طرح کہ سب اہل جاہلیت کا یہ طرز عمل تھا اور انصار مدینہ کا بھی یہی طریق کار تھا۔ جب انصار اور مشرکین مکہ دونوں قسم کے لوگوں کا یہ رواج تھا تو دونوں کے بارے میں یہ آیت نازل ہو گئی اور یہ بات اصول تفسیر میں مسلم ہے کہ ایک آیت کے کئی سبب نزول ہو سکتے ہیں، جیسا کہ علوم قرآن کی مشہور و معروف اور مسلم کتاب ”مناہل العرفان“ کے مصنف علامہ عبدالعظیم زرقانی رحمۃ اللہ علیہ ایک آیت کے بارے میں احادیث میں دو یا زیادہ اسباب نزول بیان ہونے کے بارے میں لکھتے ہیں:

وأما الصورة الثالثة: وهي ما استوت الروایتان في الصحة، ولا مرجح لإحدهما، لكن يمكن الجمع بينهما بأن كلاً من السببين حصل ونزلت الآية عقب حصولهما معاً لتقارب زمنيتهما، فحكم هذه الصورة أن نحمل الأمر على تعدد السبب، لأنه الظاهر، ولا مانع يمنعه.

”تیسری صورت یہ ہے کہ (سبب نزول کے بارے میں موجود) دونوں روایات صحت میں برابر ہوں اور کسی ایک کو ترجیح دینے والا کوئی قرینہ بھی نہ ہو، بلکہ دونوں کے درمیان اس طرح

گھروں کے پچھواڑے سے دخول

سے تطبیق ممکن ہو کہ دونوں اسباب وقوع پذیر ہوئے اور آیت دونوں کے بعد ایک ہی دفعہ نازل ہوگئی، کیونکہ زمانہ قریب قریب تھا، اس صورت کا حکم یہ ہوگا کہ ہم اس آیت کے معاملہ کو تعدد اسباب نزول پر محمول کریں گے، کیونکہ یہی بات ظاہر ہے اور اس سے کوئی مانع بھی نہیں ہے۔“ ❶

آیت لعان کے بارے میں حدیث صحاح میں دو اسباب نزول موجود ہیں، ایک حدیث میں ہے کہ یہ آیت مبارکہ سیدنا عویمیر رضی اللہ عنہ کے بارے میں نازل ہوئی ❷، جبکہ دوسری حدیث میں ہے کہ یہ آیت مبارکہ سیدنا ہلال بن امیہ رضی اللہ عنہ کے بارے میں نازل ہوئی ❸۔ اس اختلاف کے بارے میں علامہ سیوطی رحمۃ اللہ علیہ (م ۹۱۱ھ) علوم تفسیر کے موضوع پر اپنی معروف کتاب ”الاتقان“ میں لکھتے ہیں:

جمع بینہما بأنّ أوّل وقع له ذلک ہلال وصادف مجيء عویمر أيضا .
فنزلت فی شأنہما معاً ، وإلی هذا جنح النّوی ، وسبقه الخطیب ، فقال :
لعلّہما اتفق لہما ذلک فی وقت واحد .

”دونوں اسباب نزول کے درمیان تطبیق یوں دی جائے گی کہ سیدنا ہلال رضی اللہ عنہ کو یہ معاملہ پہلے درپیش ہوا، پھر ساتھ ہی سیدنا عویمیر رضی اللہ عنہ بھی آگئے، چنانچہ دونوں کے بارے میں یہ آیت کریمہ ایک ہی بار نازل ہوگئی، علامہ نووی رحمۃ اللہ علیہ کا میلان بھی اسی طرف ہے، ان سے پہلے خطیب بغدادی نے فرمایا تھا کہ (عین) ممکن ہے کہ یہ آیت کریمہ ان دونوں صحابہ رضی اللہ عنہم کے بارہ میں ایک ہی وقت میں نازل ہوئی ہو۔“

❶ مناهل العرفان للزرقانی : ۹۹/۱

❷ صحیح بخاری : ۴۷۴۵، صحیح مسلم : ۱۴۹۲ ❸ صحیح بخاری : ۴۷۴۷

محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

گھروں کے پچھواڑے سے دخول

نیز لکھتے ہیں:

قال ابن حجر: لا مانع من تعدد الأسباب.

”حافظ ابن حجر رحمۃ اللہ علیہ کا کہنا ہے کہ (ایک آیت کریمہ کے) کئی اسباب نزول سے کوئی چیز

مانع نہیں ہے۔“ ❶

معلوم ہوا کہ ایک آیت کریمہ کے ایک سے زائد اسباب نزول ہونا کوئی بعید بات نہیں، نہ ہی ایسا ہونا حدیث میں کسی قسم کے کسی اعتراض کا کوئی سبب ہے، بلکہ محض اصولی تفسیر و علوم قرآن سے ناواقفیت کا نتیجہ ہے۔

اب قارئین انصاف کا خون کیے بغیر بتائیں کہ ابواسحاق کے ان دونوں بیانات میں کیا تضاد ہے؟ بھلا جو شخص علوم قرآن اور فن تفسیر کی بنیادی معلومات سے بھی تہی دست ہو، اسے قرآن کریم کی تفسیر کرنے کا کیا حق ہے؟

❷ رہی احرام باندھنے کی بات، جس پر میرٹھی صاحب نے یوں اعتراض کیا ہے کہ:

”شعبہ کی روایت میں خاص انصار کا ذکر ہے۔۔۔ احرام توجیح یا عمرہ ادا کرنے اور مکہ میں داخل ہونے کے لیے باندھا جاتا ہے، حج و عمرہ سے فارغ ہو کر احرام کھول دیا جاتا ہے، مکہ مکرمہ سے وطن واپس آنے کے لیے احرام نہیں باندھا جاتا، نہ آج تک کسی نے باندھا۔۔۔“

قارئین صحیح بخاری میں امام شعبہ رحمۃ اللہ علیہ کی روایت بار بار پڑھیں، ان کو انصار کے واقعہ میں احرام کا ذکر کہیں نہیں ملے گا کہ وہ احرام باندھے ہوئے گھروں میں داخل ہوتے تھے۔ احرام کا ذکر تو اسرائیل کی روایت میں ہے اور وہاں پر عام اہل جاہلیت کا ذکر ہے۔ معلوم ہوا کہ یہ امام

ابو اسحاق السبعمی رضی اللہ عنہ کا اختلاط نہیں، بلکہ یہ اعتراض میرٹھی صاحب کی اپنی نا سمجھی کی زبردست برہان ہے۔

اب شاید میرٹھی صاحب کے معتقدین کے ذہن میں یہ اعتراض ابھرے کہ:
 ”عام اہل جاہلیت کے ساتھ تو احرام کا ذکر ہے نا! اور عموم میں انصار بھی شامل ہیں۔ معلوم
 ہوا کہ ابو اسحاق السبعمی رضی اللہ عنہ نے انصار کے گھر داخل ہوتے وقت بھی احرام کا ذکر کیا ہے،
 جو کہ سراسر غلط ہے۔“

لیکن یہ سراسر ان کی خام خیالی ہے، جو صرف انکار حدیث کی وجہ سے پیدا ہوتی ہے، ورنہ
 قرآن کریم میں بھی بارہا مقامات پر عموم کے الفاظ سے خاص چیز مراد ہوتی ہے، ہم بطور نمونہ
 ایک مثال پیش کیے دیتے ہیں، فرمان باری تعالیٰ ہے:

﴿ شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ ﴾ ۱

”رمضان کا مہینہ وہ ہے، جس میں قرآن نازل کیا گیا، وہ لوگوں کے لیے ہدایت ہے۔“

دوسرے مقام پر ارشادِ باری ہے:

﴿ ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِيْنَ ﴾ ۲

”اس کتاب میں کوئی شک نہیں، یہ متقین کے لیے ہدایت ہے۔“

دیکھ لیں کہ اوّل الذکر فرمانِ باری تعالیٰ میں قرآن کو عمومی طور پر سب لوگوں کے لیے ہدایت
 قرار دیا گیا ہے، جبکہ دوسرے فرمانِ الہی میں قرآن کریم کو سب لوگوں میں سے صرف تقویٰ
 والے لوگوں کے لیے ہدایت بتایا گیا ہے۔ معلوم ہوا کہ قرآن کریم میں بھی بسا اوقات عموم کو کسی
 خارجی دلیل اور قرینہ سے خاص کر لیا جاتا ہے، کیونکہ یہ صرف عربی نہیں، بلکہ ہر زبان کا مسلم

قانون اور ضابطہ ہے، لہذا اس حدیث میں اہل جاہلیت کے عمومی الفاظ سے خاص اہل مکہ مراد ہیں، دلیل اور قرینہ اس اختصاص کا یہی ہے کہ اہل جاہلیت کے احرام کی حالت میں گھروں کی پچھلی جانب سے داخل ہونے کا ذکر ہے اور ایسا صرف مکہ والے ہی کر سکتے تھے، کیونکہ فریضہ حج ان کے اپنے شہر میں ادا ہوتا تھا، جبکہ انصار توحج سے فارغ ہو کر اور احرام اتار کر ہی گھروں کو جاتے تھے، اس لیے اہل جاہلیت سے مراد مکہ والے اہل جاہلیت ہی ہیں۔

اتنی سی بات تھی، جو میرٹھی صاحب کی سمجھ میں نہ آسکی اور انہوں نے ساری امتِ مسلمہ کے اتفاقی و اجتماعی فیصلے کو ٹھکرانے کی ٹھان لی!

فصلِ ثالث: تاریخی اعتراضات کا جائزہ

❁ یہ واقعہ کس سن ہجری میں پیش آیا؟ ایک تاریخی ”سقم“!

میرٹھی صاحب ایک تاریخی ”سقم“ بیان کرتے ہوئے لکھتے ہیں:

”علاوہ بریں شعبہ والی روایت میں مذکور ہے کہ ایک انصاری مسلمان حج کر کے آیا تو وہ پرانی رسم کے برخلاف گھر میں دروازے سے داخل ہو گیا۔ لوگوں نے اس کے اس فعل پر اعتراض کیا تو اس پر اللہ تعالیٰ کا یہ ارشاد نازل ہوا۔

سوال یہ ہے کہ یہ واقعہ کس سن میں پیش آیا تھا؟ جبکہ ہجرت کے بعد اہل اسلام پہلی بار ۹ ہجری میں مدینہ سے حج کے لیے گئے تھے اور ان کے امیر الحج حضرت ابو بکر صدیق رضی اللہ عنہ تھے، پس اگر یہ واقعہ اسی سال کا سمجھا جائے تو لازم آتا ہے کہ ۹ ہجری کے اواخر یا ۱۰ ہجری کے اوائل میں یہ آیت نازل ہوئی ہو، حالانکہ تمام مفسرین و اہل علم اس پر متفق ہیں کہ یہ آیات ۷ ہجری میں صلح حدیبیہ کے بعد نازل ہوئی تھیں۔ اس آیت کی صحیح تفسیر مفتاح القرآن تفسیر سورۃ البقرۃ میں پڑھنی چاہیے۔ یہاں میں صرف یہ کہنے پر اکتفا کرتا ہوں کہ گھر میں پشت کی

طرف سے آنا کنایہ ہے کسی کام کو بے ڈھنگے پن کے ساتھ کرنے سے اور گھر میں دروازے سے آنا کنایہ ہے کام کو صحیح ڈھنگ کے ساتھ انجام دینے سے۔“ ❶

❶ میرٹھی صاحب کا یہ اعتراض انتہائی بے جا ہے کہ:

”ہجرت کے بعد اہل اسلام پہلی بار ۹ ہجری میں مدینہ سے حج کے لیے گئے تھے۔۔۔ حالانکہ تمام مفسرین و اہل علم اس بات پر متفق ہیں کہ یہ آیات ۷ ہجری میں صلح حدیبیہ کے بعد نازل ہوئی تھیں۔“

کیونکہ اجتماعی طور پر واقعی مسلمان ۹ ہجری میں ہی مکہ گئے تھے، لیکن انفرادی طور پر تو اس سے پہلے بھی آتے ہی رہتے تھے، اس لیے کہ کفار مکہ کی طرف سے پابندی صرف ۶ ہجری کی تھی، ۷ ہجری سے تو مسلمانوں کو حج و عمرہ دونوں کے لیے آنے کی مکمل اجازت تھی، پھر بھلا کوئی مسلمان ۹ ہجری سے پہلے حج کرنے نہ گیا تھا، خود رسول اللہ ﷺ نے صلح حدیبیہ سے اگلے سال ذی القعدہ میں عمرہ فرمایا ہے۔ ❷

پھر میرٹھی صاحب کا یہ کہنا بھی بالکل بے حقیقت ہے کہ سب مفسرین و اہل علم اس بات پر متفق ہیں کہ یہ آیات ۷ ہجری میں صلح حدیبیہ کے بعد نازل ہوئیں۔۔۔

ان کے معتقدین سے التماس ہے کہ وہ اس آیت کریمہ کا زمانہ نزول ۷ ہجری قرار دینے

والے ”سب“ مفسرین اور اہل علم میں سے صرف سات متقدمین کے نام پیش کر دیں!

❷ رہی ان کی ”صحیح“ تفسیر تو عرض ہے کہ میرٹھی صاحب کے پاس وہ ”وحی“ کہاں سے آئی تھی، جس نے انہیں اس کی ”صحت“ اور صحیح بخاری میں موجود تفسیر کے ”ضعف“ کی خبر دی

❶ ”صحیح بخاری کا مطالعہ“: ۱/۳۹

❷ صحیح بخاری: ۴۱۴۸، صحیح مسلم: ۱۲۵۳

تھی؟ صحابہ و تابعین اور ائمہ دین سے لے کر مفسرین عظام اس آیت کریمہ کی یہ تفسیر کرتے آئے ہیں، کسی نے اسے غلط قرار نہیں دیا، جیسا کہ:

عظیم مفسر و محدث حافظ بغوی رحمۃ اللہ علیہ (م ۵۱۰ھ) لکھتے ہیں:

قال أهل التفسير: كان الناس في الجاهلية وفي أول الإسلام إذا أحرم الرجل منهم بالحج أو العمرة لم يدخل حائطا ولا بيتا ولا دارا من بابہ...
فأنزل الله تعالى هذه الآية...

”اہل تفسیر نے کہا ہے کہ دور جاہلیت اور شروع اسلام میں لوگوں کا معمول یہ تھا کہ جب ان میں سے کوئی آدمی حج یا عمرہ کا احرام باندھ لیتا تو باغ اور گھر میں دروازے سے داخل نہ

ہوتا۔۔۔ اس پر اللہ تعالیٰ نے یہ آیات نازل فرمائیں۔۔۔“ ❁

مفسر ابن عادل (م ۸۸۰ھ) لکھتے ہیں:

قال المفسرون سبب نزول الآية الكريمة: كان الناس في أول الإسلام، إذا أحرم الرجل منهم..... ولا يخرج ولا يدخل من الباب...

”مفسرین کا کہنا ہے کہ اس آیت کریمہ کا سبب نزول یہ ہے کہ لوگ شروع اسلام میں یوں کرتے تھے کہ جب ان میں سے کوئی آدمی احرام باندھ لیتا تو۔۔۔ دروازے سے نہ نکلتا نہ داخل ہوتا۔۔۔“ ❁

علامہ قرطبی رحمۃ اللہ علیہ (م ۶۷۱ھ) اس آیت کریمہ کے بارے میں کئی اقوال لکھ کر فرماتے ہیں:

القول الأول أصح هذه الأقوال، لما رواه البراء، قال: كان الأنصار إذا

❁ معالم التنزيل للبغوي: ۲۱۲/۱

❁ تفسير اللباب: ۵۸۵/۱

حجوا، فرجعوا لم يدخلوا البيوت من ابوابها ...

”ان سب اقوال میں سے پہلا قول ہی صحیح ترین ہے، کیونکہ سیدنا براء بن عازب رضی اللہ عنہ نے بیان کیا ہے کہ انصار جب حج کرتے اور لوٹتے تو گھروں کو دروازوں سے داخل نہ ہوتے تھے۔۔۔“

نیز لکھتے ہیں:

وهذا نصّ في البيوت حقيقة، خرّجه البخاريّ ومسلم ...


”یہ بخاری و مسلم کی حدیث اس بات پر دلیل قاطع ہے کہ یہاں حقیقی گھر مراد ہیں (یہ کسی اور امر سے کنایہ نہیں ہے)۔“

اللہ تعالیٰ سے ڈر کر فیصلہ کریں کہ پانچویں صدی ہجری کے عظیم مفسر حافظ بغوی رضی اللہ عنہ سب مفسرین سے یہی تفسیر بیان کر رہے ہیں، جو صحیح بخاری و مسلم میں موجود ہے، پھر نویں صدی ہجری کے مفسر بھی مفسرین کرام سے یہی تفسیر نقل کر رہے ہیں، معلوم ہوا کہ نویں صدی تک کسی نے اس تفسیر کا انکار نہیں کیا۔

اس کے ساتھ ساتھ ساتویں صدی ہجری کے نامور مفسر اسی تفسیر کو راجح قرار دے کر باقی تفسیروں کو مرجوح قرار دے رہے ہیں۔ پھر باقی سلف صالحین اور پوری امت مسلمہ کا اتفاق اس پر مستزاد ہے، لیکن افسوس ہے کہ بعض تجدد پسند لوگ پوری امت مسلمہ کو فہم سے کورا قرار دے کر من پسند اسلام متعارف کروانا چاہتے ہیں، کیا اتنے واضح حقائق کو دیکھ کر بھی کوئی ان لوگوں کی اندھی تقلید پر ڈنثار ہے گا؟

اللہ تعالیٰ ہمیں حق قبول کرنے کی توفیق عطا فرمائے!

بِسْمِ اللّٰهِ الرَّحْمٰنِ الرَّحِیْمِ



آیت تکمیل دین

﴿الْيَوْمَ أَكْمَلْتُ لَكُمْ دِينَكُمْ...﴾

کے محل نزول و روز نزول کے متعلق حدیث

سورۃ المائدہ میں دین اسلام کی تکمیل کی بشارت موجود ہے، فرمان باری تعالیٰ ہے:

﴿ الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي... ﴾ ❶

”آج کے دن میں نے تمہارے دین کو مکمل اور اپنی نعمت کو پورا کر دیا ہے۔“

صحابہ و تابعین سے لے کر تمام مسلمان اس آیت سے دین کی تکمیل کی بشارت سمجھتے

آئے ہیں۔

مفسرین کرام نے بھی اس آیت مبارکہ کی تفسیر میں بتایا ہے کہ یہ آیت کریمہ حجۃ الوداع کے موقع پر حجۃ المبارک کے دن مقام عرفہ میں نازل ہوئی، جیسا کہ صحیح بخاری ❷ اور صحیح مسلم ❸ وغیرہا میں موجود ہے۔

چودھویں صدی تک کسی مفسر نے اس حدیث کا انکار نہیں کیا۔

بلکہ امام طبری رحمۃ اللہ علیہ لکھتے ہیں:

وأولى الأقوال فى وقت نزول الآية القول الذى روى عن عمر بن الخطاب أنها نزلت يوم عرفة ، يوم الجمعة ، لصحة سنده ، وهو أسانيد غيره .

”اس آیت کریمہ کے وقت نزول کے بارے میں بہترین قول وہ ہے، جو سیدنا عمر بن خطاب رضی اللہ عنہ سے مروی ہے کہ یہ آیت یومِ عرفہ کو جمعہ کے دن نازل ہوئی۔ (اس قول کے راجح ہونے کی) وجہ یہ ہے کہ اس کی سند صحیح ہے اور دوسرے اقوال کی سندیں کمزور ہیں۔“ ❁

لیکن سب مسلمانوں کے اس اتفاقی فیصلے کے برعکس بعض لوگوں کو دین اسلام کی تکمیل کی یہ بشارت ایک آنکھ نہیں بھاتی، کیونکہ اسے تسلیم کر لینے کے بعد وہ دینی معاملات میں اپنی رائے کو داخل کرنے کے مجاز نہیں رہتے، لہذا انہوں نے اس یقیناً صحیح حدیث کا صاف انکار کر دیا ہے اور مؤمنوں کی راہ چھوڑتے ہوئے یہ موقف اختیار کیا ہے کہ یہ آیت کریمہ نبی اکرم صلی اللہ علیہ وسلم کی حیات مبارکہ کے آخری ایام میں نازل نہیں ہوئی، بلکہ یہ بہت پہلے نازل ہو چکی تھی اور اس سے تکمیل دین کی بشارت مراد لینا صحیح نہیں۔

صحیح بخاری و صحیح مسلم کی احادیث کے صحیح ہونے پر مسلمانوں کا اجماع و اتفاق ہے۔ سب مسلمانوں کے اتفاقی فیصلے کی مخالفت لامحالہ بہت بڑی غلطی ہے۔ آئیے اس صحیح حدیث پر ان کی طرف سے کیے گئے بے بنیاد اور بے تکے اعتراضات کا جائزہ لیں:

فصلِ اول: فتنی اعتراضات کا جائزہ

❁ صحابی رسول طارق بن شہاب رضی اللہ عنہ پر ”دروغ بانی“ کا الزام!

اس حدیث کے راوی طارق بن شہاب رضی اللہ عنہ کے بارے میں میرٹھی صاحب لکھتے ہیں:

”طارق بن شہاب کوئی تابعی ہے۔ حضرت عمر کے عہد میں جب کوفہ شہر بسا تو طارق کے والد شہاب نے کوفہ کی سکونت اختیار کر لی تھی۔ حضرت عمر رضی اللہ عنہ نے اپنی خلافت کے اواخر میں

حضرت عبداللہ بن مسعود رضی اللہ عنہ کو بیت المال کی دیکھ بھال اور اہل کوفہ کو تعلیم دین دینے کی خاطر کوفہ بھیج دیا تھا۔ حضرت عثمان رضی اللہ عنہ کے عہد میں بھی عبداللہ بن مسعود رضی اللہ عنہ کوفہ میں ہی رہے۔ طارق بن شہاب کا شمار بھی ان اصحاب کے تلامذہ میں ہوتا ہے اور ان کے علاوہ اور بھی متعدد صحابہ کرام سے اس نے حدیثیں روایت کی ہیں، لیکن حضرت عمر رضی اللہ عنہ سے اس نے نہ کوئی حدیث سنی ہے نہ ان سے اس کی ملاقات ثابت ہے۔ بقول خلیفہ بن خیاط ۸۲ھ اور بقول عمرو بن علی ۸۳ھ میں اور بقول ابن نمیر ۸۲ھ میں طارق کا انتقال ہوا۔ (تہذیب التہذیب)

طارق سے جو حدیثیں مروی ہیں، ان کا مطالعہ کرنے سے ثابت ہوتا ہے کہ یہ شخص بے اصل اور بے سرو پا اور غیر معقول باتیں صحابہ کرام کی طرف منسوب کر کے روایت کر ڈالتا تھا اور اپنے متعلق اس نے قیس بن مسلم سے یہ لاف زنی بھی کی تھی کہ میں نے رسول اللہ صلی اللہ علیہ وسلم کو دیکھا ہے اور ابو بکر و عمر رضی اللہ عنہما کے زمانہ خلافت میں چالیس سے زائد جہادوں میں شریک رہا ہوں۔۔۔ اب ظاہر ہے کہ جس شخص نے حضرت ابو بکر رضی اللہ عنہ کے عہد میں جہاد و قتال میں حصہ لیا ہو، وہ حضور اکرم صلی اللہ علیہ وسلم کی وفات کے وقت کم سے کم تیرہ سال کا ضرور ہوگا، کیونکہ پندرہ سال سے کم عمر والے لڑکے کو شرکت جہاد کی اجازت نہیں ملتی تھی اور یقیناً بارہ، تیرہ سال کا لڑکا باشعور ہوتا ہے۔ ایسی ہی کم عمر حضرت عبداللہ بن عباس کی تھی۔ پھر کیا وجہ ہے کہ طارق بن شہاب نے حضور اکرم صلی اللہ علیہ وسلم تو کیا حضرت ابو بکر رضی اللہ عنہ سے بھی کوئی حدیث روایت نہیں کی، نہ ہی حضرت عمر رضی اللہ عنہ سے اس کا کوئی حدیث سننا ثابت ہے۔ واقعہ یہ ہے کہ لوگوں میں اپنی قدر و قیمت بڑھانے کے لیے ہی اس نے یہ دروغ گوئی کی تھی۔۔۔ ❁

کسی راوی کے سچے یا جھوٹے ہونے کا معیار اس کے بارے میں موجود محدثین کے اقوال ہوتے ہیں نہ کہ ایسے شخص کی ذاتی رائے، جو اس علم سے یکسر ناواقف ہو! محدثین کرام نے بالاتفاق یہ صراحت کی ہے انہوں نے نبی اکرم ﷺ کو واقعی دیکھا تھا، لیکن آپ ﷺ سے احادیث نہیں سن سکے۔ کسی محدث نے بھی اس بات کا انکار ثابت نہیں۔

امام ابو زرہ رضی اللہ عنہ فرماتے ہیں:

طارق بن شہاب رأى النبي صلى الله عليه وسلم .

”طارق بن شہاب رضی اللہ عنہ نے نبی اکرم ﷺ کو دیکھا ہے۔“¹

امام ابو حاتم رضی اللہ عنہ فرماتے ہیں:

له رؤية . ”آپ کو نبی اکرم ﷺ کی زیارت ہوئی تھی۔“²

امام ابو داؤد رضی اللہ عنہ فرماتے ہیں:

طارق بن شہاب قد رأى النبي صلى الله عليه وسلم ولم يسمع منه شيئا .

”طارق بن شہاب رضی اللہ عنہ نے نبی اکرم ﷺ کی زیارت کی تھی، لیکن آپ ﷺ سے کوئی

حدیث نہیں سنی۔“³

امام حاکم رضی اللہ عنہ فرماتے ہیں:

وطارق بن شہاب ممن يعد في الصحابة .

”طارق بن شہاب ان لوگوں میں سے ہیں، جن کا شمار صحابہ کرام میں ہوتا ہے۔“⁴

1 المراسيل لابن ابى حاتم : ص : ۹۸

2

المراسيل لابن ابى حاتم : ص : ۹۸

3

سنن ابى داؤد ، تحت حدیث : ۱۰۶۷

4

المستدرک على الصحيحين للحاکم : ۲۸۸/۱

علامہ ذہبی رحمۃ اللہ علیہ بھی لکھتے ہیں:

رأى النبي صلى الله عليه وسلم .

”انہوں نے نبی اکرم صلی اللہ علیہ وسلم کو دیکھا ہے۔“^❶

یوں طارق بن شہاب رضی اللہ عنہ رسول اکرم صلی اللہ علیہ وسلم کے ایک صحابی ہیں، جن کی گستاخی کر کے میرٹھی صاحب نے اپنی عقبی گنوائی ہے۔ آج تک کسی ایک محدث نے بھی ان پر کوئی جرح نہیں کی، بلکہ کئی ایک محدثین نے ان کی ثقاہت کی تصریح کی ہے۔

جب وہ ہیں معتبر تو ان کی اس بات کا بھی اعتبار ہونا چاہیے جو امام ابن سعد رحمۃ اللہ علیہ نے بیان

کی ہے:

أخبرنا يحيى بن عباد وسليمان أبو داود الطيالسي ، قالأ : أخبرنا شعبة
عن قيس بن مسلم ، قال : سمعت طارق بن شهاب يقول : رأيت رسول
الله صلى الله عليه وسلم وغزوت في خلافة أبي بكر وعمر بضعا وأربعين
بين غزوة وسرية .

”میں نے اللہ کے رسول صلی اللہ علیہ وسلم کی زیارت کا شرف حاصل کیا ہے اور سیدنا ابو بکر و عمر رضی اللہ عنہما

کی خلافت میں قریباً چالیس غزوات و سرایا میں شریک ہوا ہوں۔“^❷

امام ابن سعد جو اس سلسلہ سند کی پہلی کڑی ہیں، ان کی ثقاہت میں کوئی اختلاف نہیں۔ یہاں ان کے دو استاذ ہیں، ایک یحییٰ بن عباد، جو کہ صدوق راوی ہیں، دوسرے امام ابو داؤد طیالسی رحمۃ اللہ علیہ ہیں، جو کہ حدیث کی مشہور کتاب مسند طیالسی کے مصنف ہیں، ان کی ثقاہت بھی مسلم ہے۔

❶ سیر اعلام النبلاء للذہبی : ۴۸۸/۳

❷ الطبقات الكبرى لابن سعد : ۴۶/۶ ، المراسيل لابن ابی حاتم : ص ۹۸ ، وسندہ صحیح

ان کے استاذ امام شعبہ بن حجاج، جو کہ امیر المؤمنین فی الحدیث کے لقب سے ملقب ہیں، وہ بھی سب مسلمانوں کے ہاں محترم و مکرم و معتبر شخصیت ہیں۔ ان کے استاذ اس روایت میں قیس بن مسلم ہیں، وہ بھی ثقہ ثبت راوی ہیں۔

پھر لطف یہ ہے کہ سب راویوں نے اپنے اساتذہ سے اس بات کے خود سننے کی صراحت کی ہے، سوائے امام شعبہ رضی اللہ عنہ کے اور وہ ”تدلیس“ (اپنے استاذ سے خود نہ سنی ہوئی بات اس کا نام لے کر بیان کرنے) کو بہت برا خیال کرتے تھے۔ ❁

میرٹھی صاحب قواعدِ حدیث سے ناواقفیت کی وجہ سے اکثر ”غیر مدلس“ راویوں کی بالاتفاق صحیح روایات بھی اس وجہ سے چھوڑ دیتے ہیں کہ انہوں نے اپنے استاذ سے سننے کی صراحت نہیں کی، لیکن کیا ان کے معتقدین اس صراحت والی سنہری کڑی کو قبول کرنے کے لیے تیار ہوں گے؟ جب طارق بن شہاب رضی اللہ عنہ بالاتفاق ”ثقہ“ ہیں تو ان کی یہ بات بالکل درست ہے کہ انہوں نے رسول کریم صلی اللہ علیہ وسلم کی زیارت کی سعادت حاصل کر کے شرفِ صحابیت حاصل کیا ہے۔ اب اس کو تسلیم نہ کرنا محض تعصب ہے، اس روش کو کوئی اور نام نہیں دیا جاسکتا۔

شاید میرٹھی صاحب نے کہیں سے امام ابو حاتم کا یہ قول پڑھ لیا ہو کہ :

لیست له صحبة

اور اس سے انہوں نے طارق بن شہاب رضی اللہ عنہ کے صحابی ہونے کی نفی سمجھ لی ہو، حالانکہ ہم بیان کر چکے ہیں کہ خود امام ابو حاتم رضی اللہ عنہ نے اسی قول سے متصل پہلے طارق رضی اللہ عنہ کے رسول اللہ صلی اللہ علیہ وسلم کو دیکھنے کی صراحت کی ہے۔ معلوم ہوا کہ اس قول سے مراد ہے کہ وہ نبی اکرم صلی اللہ علیہ وسلم کے ساتھ کچھ وقت نہ گزار سکے کہ احادیث سن لیتے۔

نہ معلوم میرٹھی صاحب کے پاس کونسا آگہ ہے، جس سے انہوں نے اس کی ”دروغ گوئی“ ماپ لی ہے؟ ورنہ بالاتفاق ”ثقتہ“ راوی، خصوصاً ایک صحابی رسول کو ”دروغ گو“ کہنا اور ان کے فرمودات کو ”لاف زنی“ قرار دینا بجائے خود دنیا کی بہت بڑی دروغ گوئی اور سب سے بڑھ کر عقلمندی کی خرابی ہے۔

رہا یہ ”عقلی ڈھگونسلہ“ کہ وہ اس روایت کے مطابق رسول کریم ﷺ کی وفات کے وقت سیدنا ابن عباس رضی اللہ عنہما کی طرح باشعور تھے، لیکن انہوں نے نبی اکرم ﷺ یا سیدنا ابو بکر رضی اللہ عنہما سے کوئی روایت بیان نہیں کی تو یہ اعتراض کوئی ذی شعور، صاحب فہم و فراست اور سلیم العقل آدمی نہیں کر سکتا۔ اس لیے کہ کسی کے شرف صحابیت کے ثبوت کے لیے ضروری نہیں کہ وہ آپ ﷺ یا سیدنا ابو بکر رضی اللہ عنہما سے کوئی روایت بھی بیان کرتا ہو۔

حجۃ الوداع کا منظر ہی ذہن میں لائیں اور سوچیں کہ کتنی تعداد میں صحابہ کرام رضی اللہ عنہم نے اس موقع پر آپ کی زیارت کی! لیکن کیا ان سب نے آپ ﷺ یا سیدنا ابو بکر رضی اللہ عنہما سے احادیث روایت کیں؟

صحیح بخاری ① صحیح مسلم ② میں سیدنا ثمامہ بن اثال رضی اللہ عنہ کے مسلمان ہونے اور صحیح مسلم ③ میں سیدنا ضمام ازدی رضی اللہ عنہ کے اپنی جوانی میں مسلمان ہونے اور صحابی بننے کا ذکر ہے، ان کے صحابی ہونے میں تو آج تک کسی مسلمان نے اختلاف نہیں کیا، لیکن کیا کوئی ”میرٹھی“ کسی ایسی حدیث کی طرف نشاندہی کر سکتا ہے، جو انہوں نے رسول کریم ﷺ اور سیدنا ابو بکر رضی اللہ عنہما سے بیان کی ہو؟

④ میرٹھی صاحب کا طارق بن شہاب پر اعتراض بالکل بودا ہے، کیونکہ یہی حدیث

عمار بن ابی عمار نے سیدنا ابن عباس رضی اللہ عنہما سے بھی بیان کی ہے۔ اس کے الفاظ ملاحظہ فرمائیں:

قرأ ابن عباس : ﴿ الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا ﴾ (المائدة : ۳/۵) ، وعنده يهودي ، فقال : لو أنزلت هذه علينا لاتخذنا يومها عيداً ، فقال ابن عباس : فانها نزلت في يوم عيد ، في يوم جمعة ويوم عرفة .

”سیدنا ابن عباس رضی اللہ عنہما نے اس آیت کریمہ کی قرأت کی: ﴿ الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا ﴾ (المائدة : ۳/۵) (آج میں نے تمہارے لیے تمہارا دین مکمل اور تم پر اپنی نعمت پوری کر دی ہے اور تمہارے لیے اسلام کو دین پسند کیا ہے) ، آپ رضی اللہ عنہما کے پاس ایک یہودی تھا، اس نے کہا، اگر یہ ہم پر نازل ہوتی تو ہم اس کے یومِ نزول کو عید بناتے۔ اس پر سیدنا ابن عباس رضی اللہ عنہما نے فرمایا، یہ آیت ہماری عید والے دن ہی نازل ہوئی تھی، یومِ عرفہ کو جمعہ کے دن۔“ ❁

میرٹھی صاحب کے نزدیک بھی اس کی سند صحیح ہے۔ دلیل کے طور پر اتنی بات ہی کافی ہے کہ میرٹھی صاحب نے اسے اپنی کتاب میں ذکر تو کیا ہے، لیکن ان سے اس پر کوئی اعتراض نہیں بنایا، لہذا چپ سادہ گئے ہیں۔

معلوم ہوا کہ صحیح بخاری کی اس حدیث پر اور رسول اکرم صلی اللہ علیہ وسلم کے صحابی سیدنا طارق بن شہاب رضی اللہ عنہ پر اعتراضِ ندامت بن کر قیامت تک میرٹھی صاحب کے ماتھے پہ سج گیا ہے۔ اس سے صحیح بخاری کے مقام و مرتبہ میں کوئی فرق نہیں آیا۔

✿ ”ارسال“ کا دعویٰ!

(یہ حدیث سند کے لحاظ سے متصل نہیں، بلکہ مرسل ہے) یہ سرخی جما کر شبیر احمد ازہر میرٹھی صاحب لکھتے ہیں:

”قیس بن مسلم سے یہ حدیث ① سفیان ثوری ② مسعر بن کدام ③ اور یس بن یزید اور ④ ابوالعمیس نے روایت کی ہے۔۔۔۔۔“

ثوری و مسعر و اددریس تینوں کی روایت سے معلوم ہوتا ہے کہ طارق بن شہاب نے چند یہودیوں یا ایک یہودی اور حضرت عمر کا یہ مکالمہ نقل کیا تھا، لیکن اس نے یہ نہیں بتایا کہ اسے یہ قصہ کس سے معلوم ہوا تھا؟ نہ یہ بتایا کہ میں اس وقت حضرت عمر کی مجلس میں حاضر تھا۔ پس طارق کا بیان کردہ یہ قصہ ان تینوں کی روایت کے مطابق ”مرسل“ ہے، یعنی طارق نے اسے کسی سے سنا تھا، مگر کس سے؟ اس کا اس نے کوئی ذکر نہیں کیا۔ اور ابوالعمیس کی روایت یہ ہے:

أخبرنا قيس بن مسلم عن طارق بن شهاب عن عمر أن رجلا من اليهود قال له ...

امام بخاری رحمہ اللہ نے اس کا مطلب یہ سمجھا کہ طارق نے یہ قصہ خود حضرت عمر سے سنا تھا۔ حضرت عمر نے اسے بتایا تھا کہ ایک یہودی نے ان سے کہا تھا۔۔۔ بخاری رحمہ اللہ نے اسی پر سفیان ثوری و مسعر و اددریس کی روایت کو حمل کر لیا تھا، لیکن امام بخاری کا یہ گمان اصول کے خلاف ہے۔ تین ثقہ راویوں کی روایت یہ بتا رہی ہے کہ یہ حدیث ”مرسل“ ہے اور طارق نے اس شخص کا نام ذکر نہیں کیا تھا، جس سے اسے یہ قصہ معلوم ہوا تھا اور ایک راوی نے اپنی اسناد میں عن عمر کہا ہے تو اس ایک شخص کی روایت کو تین اشخاص کی روایت پر حمل کرنا

چاہیے نہ کہ تین شخصوں کی روایت کو ایک کی روایت پر۔۔۔“ ❶

❶ قارئین کرام غور فرمائیں کہ میرٹھی صاحب اصول حدیث سے بالکل ناواقف ہیں۔ انہیں یہ بھی معلوم نہیں کہ ہر ایک راوی کی روایت کو قبول کرنے کے لیے یہ شرط نہیں کہ وہ اپنے استاذ سے بیان کرنے میں حدثنی یا سمعت جیسے صریح الفاظ کہے، بلکہ یہ شرط صرف ”مدلس“ راویوں کے لیے ہے، کیونکہ صرف ایسے راوی ہی کبھی اپنے استاذ سے بالواسطہ (Indirect) سنی ہوئی بات کو بلاواسطہ (Direct) بیان کرتے تھے۔ اگر باقی راوی بھی اس طرح کر دیتے تھے تو ”مدلیس“ والے اصول اور اس میں بعض راویوں کی تخصیص کا کیا مطلب؟؟؟

”غیر مدلس“ راوی کی ایسی روایت کو آج تک کسی محدث نے ”مرسل“ نہیں کہا، لہذا میرٹھی صاحب کا اسے ”مرسل“ قرار دینا بہت بڑی بے اصولی ہے، لیکن وہ ”چور بھی کہے چور چور“ کے صحیح مصداق بن کر اپنی بے اصولی امیر المومنین فی الحدیث امام بخاری رحمۃ اللہ علیہ کے، بلکہ پوری امت مسلمہ کے ذمہ تھوپنا چاہتے ہیں اور اس روایت کو ”اصول کے خلاف“ قرار دے رہے ہیں۔

کیا ساری امت مسلمہ، جو صحیح بخاری و صحیح مسلم کی صحت پر اجماع کر چکی ہے، وہ سب بے اصولی پر متفق ہو گئی تھی اور اس اصول کی سمجھ صرف میرٹھی صاحب کو آئی تھی؟

❷ رہا میرٹھی صاحب کا یہ کہنا کہ تین راوی اس روایت کو طارق بن شہاب سے عن کے علاوہ دوسرے لفظوں، اَنَّ اور قَالَ کے الفاظ سے ذکر کر رہے ہیں، جبکہ عَنْ سے بیان کرنے والا ایک راوی ہے، لہذا تین ثقہ راویوں کی روایت یہ بتا رہی ہے کہ یہ حدیث ”مرسل“ ہے۔۔۔

تو یہ بھی جہالت در جہالت ہے، کیونکہ ”غیر مدلس“ کی طرف سے اُن اور قان کے الفاظ سے بیان کی گئی حدیث عَنْ کے لفظ سے بیان کی گئی حدیث کی طرح اتفاقی طور پر ’موصول‘ اور ’صحیح‘ شمار کی جاتی ہے۔ کسی محدث نے آج تک ایسی روایت کو ”مرسل“ نہیں کہا۔ یہ اصول ”میرٹھی کمپنی“ کا اپنا وضع کردہ ہے۔

صرف صحیح بخاری و صحیح مسلم میں ہی ایسی احادیث کی تعداد ہزاروں میں ہے، جن کو صحابی اُن سُؤْلِ اللّٰهِ صَلَّى اللّٰهُ عَلَيْهِ وَسَلَّمَ کے الفاظ سے بیان کرتے ہیں۔ کیا میرٹھی صاحب کے نزدیک وہ ساری کی ساری صحابی نے اللہ کے رسول ﷺ سے نہیں سنی، بلکہ کسی اور سے سنی ہیں؟؟؟

✿ لَفْظِ عَنْ رَوَايَتِ كَيْفَ مَعْنَى فِيهِ نَهَى!

”عَنْ كَالْفَرْقِ كَيْفَ رَوَايَتِ كَيْفَ مَعْنَى فِيهِ آتَا بِهٖ اَوْ كَيْفَ ”متعلق“ کے معنی میں۔۔۔ ابو العیسیٰ کی روایت میں عَنْ عَمْرٍ اسی معنی میں ہے (یعنی سیدنا عمر رضی اللہ عنہ کے متعلق یہ واقعہ ہے)۔ امام بخاری سے چوک ہو گئی کہ اسے روایت کے معنی میں سمجھ لیا۔ پس طارق بن شہاب کی روایت کردہ یہ حدیث ”مرسل“ ہے۔ معلوم نہیں کہ اس نے یہ قصہ کس سے سنا تھا؟ اور کسی حدیث کے صحیح ہونے کی ایک ضروری شرط یہ بھی ہے کہ اس کی اسناد متصل ہو، مرسل یا منقطع نہ ہو۔ پس یہ حدیث صحیح الاسناد نہیں ہے۔ امام بخاری نے غلط فہمی کی وجہ سے اسے متصل الاسناد گمان کر لیا تھا۔“ ❶

❶ میرٹھی صاحب نے یہ بتانے کی زحمت گوارا نہیں کی کہ ان کو کس طرح سے معلوم ہوا تھا کہ ابو العیسیٰ کی روایت میں عَنْ ”متعلق“ کے معنی میں

ہے، روایت کے معنی میں نہیں؟؟؟ سند میں تو عَنْ روایت کے معنی میں ہی آتا ہے۔ اگر کوئی اس معنی کے خلاف کسی معنی کا مدعی ہو تو اسے کم از کم اپنی دلیل ذکر کرنا چاہیے، جس کی بنا پر اصلی معنی چھوڑ کر دوسرا معنی مراد لیا گیا!

② اسے امام بخاری رحمۃ اللہ علیہ کی ”چوک“ قرار دیتے وقت میرٹھی صاحب نے اتنا غور نہیں کیا کہ صرف امام بخاری ہی نہیں، بلکہ امام مسلم رحمۃ اللہ علیہ سمیت تمام محدثین اس کا یہی معنی لیتے ہیں، پھر پوری امت مسلمہ اسی معنی پر اجماع و اتفاق کر چکی ہے، لیکن حدیث اور اصول حدیث سے نا بلند میرٹھی صاحب اس کو امام بخاری کی ”چوک“ قرار دے رہے ہیں!

کیا پدی اور کیا پدی کا شور بہ!!!

کیا کوئی مسلمان فرد واحد کی اس ”چوری اور سینہ زوری“ کو تمام محدثین اور پوری امت مسلمہ کے خلاف صحیح قرار دے سکتا ہے؟

③ طارق بن شہاب رضی اللہ عنہ چونکہ صحابی ہیں، لہذا صحابہ کرام کی ”مرسل“ روایات بھی حجت ہوتی ہیں، جیسا کہ ہم گذشتہ صفحات میں تفصیلاً بیان کر چکے ہیں۔ اس کی وجہ یہ ہوتی ہے کہ صحابی اگر ارسال کرے تو ہمیشہ کسی صحابی کا واسطہ ہی چھوڑتا ہے اور صحابی کا معلوم نہ ہونا مضرت نہیں ہوتا۔

فصل ثانی: عقلی اعتراضات کا جائزہ

✿ روایات میں تعارض!

”پھر ابوالمعمیس اور مسعر کی روایت بتاتی ہے کہ حضرت عمر سے یہ بات کہنے والا ایک یہودی تھا اور ثوری کی روایت میں ہے کہ متعدد یہودی لوگ تھے۔ ادریس بن یزید کی روایت میں بھی بیضیہ جمع یہود کا ذکر ہے۔ یہ اختلاف قیس بن مسلم کی جہت سے ہے اور نہیں کہا جاسکتا

کہ دراصل طارق نے کیا ذکر کیا تھا، ایک یہودی کا یا چند یہودیوں کا؟ قیس نے کبھی کچھ کہہ دیا، کبھی کچھ۔ ❶

جب اس حدیث کی سند بالکل صحیح ہے اور میرٹھی صاحب کے اس پر کیے گئے تمام ”اصولی“ اعتراضات کو ہم نے ان کی بے اصولی ثابت کر دیا ہے تو اب اس پر عقلی اعتراضات کچھ حیثیت نہیں رکھتے، کیونکہ قرآن کریم، جس کی صحت میں کسی مسلمان کو ادنیٰ سا بھی شبہ نہیں، عقلی اعتراضات تو اس میں بھی منکرین نے کر دیئے ہیں اور کتنے ہی مقامات پر انہوں نے بزعم خود قرآن کریم میں تناقض اور اختلاف ثابت کرنے کی سعی لا حاصل کی ہے، لیکن اس کے باوجود قرآن مجید کی صحت میں کوئی شبہ پیدا نہیں ہو سکا۔ ایک مثال ملاحظہ فرمائیں:

روزِ قیامت کے بارے میں قرآن کریم نے ایک مقام پر فرمایا ہے:

﴿ كَانَ مِقْدَارُهُ أَلْفَ سَنَةٍ ﴾ ❷

یعنی اس کی مقدار ایک ہزار سال ہوگی، جبکہ دوسرے مقام پر فرمایا:

﴿ كَانَ مِقْدَارُهُ خَمْسِينَ أَلْفَ سَنَةٍ ﴾ ❸

یعنی اس دن کی مقدار پچاس ہزار سال ہوگی۔

جس طرح شبیر احمد ازہر میرٹھی صاحب نے حدیثِ نبوی پر اعتراض کیا ہے، اگر بجز یہ

اعتراض کوئی منکر قرآن، قرآن کریم پر کر دے اور کہہ دے کہ: (نقل کفر، کفر نہ باشد!)

”سورہ سجدہ بتاتی ہے کہ روزِ قیامت کی مقدار ہزار سال ہوگی، جبکہ سورہ معارج میں

پچاس ہزار سال کا ذکر ہے۔ یہ اختلاف صحابہ کرام کی جہت سے ہے اور نہیں کہا جاسکتا کہ

❶ ”صحیح بخاری کا مطالعہ“: ۵۵/۱

❷ المعارج: ۴/۷۰

❸ السجدة: ۵/۳۲

در اصل رسول اللہ ﷺ کے پاس کیا وحی آئی تھی، ایک ہزار سال یا پچاس ہزار سال؟ صحابہ کرام نے کبھی کچھ کہہ دیا، کبھی کچھ۔۔۔“ ❁

تو اس کفریہ اعتراض کا میرٹھی کمپنی کے پاس کیا جواب ہوگا؟ اگر وہ یہاں جمع و تطبیق کی کوئی صورت نکالیں گے تو حدیث میں ایسا کیوں نہیں کرتے کہ وہ بھی تو اللہ تعالیٰ کی طرف سے وحی ہوتی ہے؟ نبی اکرم ﷺ تو دینی معاملات میں اپنی خواہش سے بولتے ہی نہ تھے۔

قارئین کرام اللہ کے لیے غور کریں اور بتائیں کہ کیا قرآن پاک پر اس بے وقوفانہ اعتراض سے اس کتابِ ذی شان کی صحت میں ذرا برابر بھی کوئی شبہ پیدا ہوتا ہے؟ یقیناً ہر مسلمان کا جواب نفی میں ہوگا! پھر خود ہی غور کر لیں کہ حدیث پر اس طرح کے اعتراضات کیا حیثیت رکھتے ہیں؟ سیدھی سی بات ہے کہ سیدنا عمر بن خطاب رضی اللہ عنہما سے یہ بات تو ایک ہی یہودی نے کی تھی، لیکن اس ایک یہودی کی یہ بات سب یہودی نمائندگی تھی، یعنی اس نے تمام یہودی کی طرف سے یہ بات پیش کی تھی اور ادنیٰ سا شعور رکھنے والا آدمی بھی اس بات کو سمجھتا ہے کہ کسی قوم کا نمائندہ اگر کوئی بات کرتا ہے تو وہ ساری قوم کی بات شمار ہوتی ہے اور اسے پوری قوم کی بات قرار دیا جاتا ہے۔

اتنی سی بات بھی جس آدمی کی سمجھ میں نہیں آسکی، وہ لگا ہے پوری امت کے اتفاق فیصلے صحیح بخاری پر اعتراض کرنے!!!

❁ کیا یہ حدیث قرآن کریم میں بے ربطی کا موجب ہے؟

”رہا اس حدیث کا مضمون، جسے طارق بن شہاب و قبیسہ بن ذویب اور محمد بن کعب القرظی نے حضرت عمر اور یہودی کے مکالمہ کے طور پر اور عمار بن ابی عمار نے حضرت ابن عباس اور یہودی کے مکالمہ کے طور پر نقل کیا ہے تو یہ سراسر باطل اور اس المناک حقیقت کی دلیل

ہے کہ ان راویوں نے اللہ تعالیٰ کے ارشاد ﴿الْيَوْمَ أَكْمَلْتُ لَكُمْ دِينَكُمْ﴾ کو اس کے سیاق و سباق کے ساتھ مطالعہ کرنے اور اس آیت کو سمجھنے کی طرف ذرا بھی دھیان نہیں دیا تھا، جس میں یہ ارشاد مذکور ہے۔

یہ ارشاد کوئی مستقل آیت نہیں ہے، بلکہ ایک آیت کے درمیان کا ٹکڑا ہے۔۔۔ سورہ مائدہ کے نزول کا آغاز سن ۷ ہجری میں عمرۃ القضاء سے پہلے ہوا تھا۔ اس کے آغاز میں اہل ایمان کو خطاب کر کے ان معاہدوں کو وفا کرنے کا حکم دیا ہے، جو حضور اکرم ﷺ نے مختلف قبائل عرب سے کیے تھے، خصوصاً ناجنگی کا وہ دس سالہ معاہدہ، جو سن ۶ ہجری میں بمقام حدیبیہ مشرکین مکہ سے ان ہی کی پیش کردہ شرائط پر منعقد فرمایا تھا۔ اس حکم کی وجہ یہ تھی کہ فتح خیبر کے بعد بھرا اللہ مسلمانوں کو زبردست قوت و شوکت حاصل ہو چکی تھی اور ممکن تھا کہ اس قوت و شوکت کے پیش نظر مسلمانوں کو یہ خیال ہونے لگے کہ وہ معاہدے اس وقت کے ہیں، جب ہم اتنے قوی و زور آور نہ تھے۔ اب کیا ضرورت ہے کہ ہم ان سیاسی مصلحتوں پر مبنی معاہدوں کا لحاظ رکھیں۔ اللہ تعالیٰ کے اس ارشاد نے اس متوقع و سوسہ کو سر اٹھانے سے پہلے ہی کچل دیا۔۔۔ ﴿

﴿



ہم نے، بلکہ پوری امت مسلمہ نے جس روایت کی بنا پر اس آیت کریمہ کا محل نزول مقام عرفہ قرار دیا ہے، سب مسلمانوں کے برعکس اس کی صحت پر تو میرٹھی صاحب کو اعتراض ہے، لیکن افسوس ہے کہ میرٹھی صاحب نے اپنے اس دعویٰ پر کوئی دلیل پیش نہیں کی کہ یہ آیت کریمہ سن ۷ ہجری میں عمرۃ القضاء سے پہلے نازل ہوئی۔

میرٹھی صاحب کے ہم نواؤں کو چاہیے کہ ذرا اس پر ”بے غبار“ نہ سہی کوئی ”غبار دار“ سند ہی

پیش کر دیں !!!

آخر میرٹھی صاحب نے کونسا کشف لگایا ہے کہ اجماع امت کے خلاف بغیر دلیل کے ان کو ۷ ہجری میں اس کا نزول نظر آ گیا ہے؟ حالانکہ یہ لوگ کسی ایک مسلمان مفسر سے بھی یہ بات ثابت نہیں کر سکتے کہ اس نے عمرۃ القضاء سے پہلے سورۃ مائدہ کے نزول کا دعویٰ کیا ہو۔

اس کے برعکس اس طرح کی ایک روایت ذکر کرنے کے بعد علامہ قرطبی رحمۃ اللہ علیہ لکھتے ہیں:

وروی أنّھا نزلت منصرف رسول اللہ من الحدیبیۃ ، و ذکر النقاش عن
أبی سلمة ... قال ابن العربی : هذا حدیث موضوع ، لا یحلّ لمسلم
اعتقاده

”ایک روایت یہ بیان کی گئی ہے کہ یہ سورت رسول اللہ صلی اللہ علیہ وسلم کے حدیبیہ سے واپس آنے کے وقت نازل ہوئی۔ نقاش نے ابوسلمہ سے ذکر کیا ہے۔۔۔ علامہ ابن العربی رحمۃ اللہ علیہ فرماتے ہیں کہ یہ حدیث ”موضوع“ (من گھڑت) ہے۔ کسی مسلمان کے لیے حلال نہیں کہ وہ اس (کی صحت) کا اعتقاد رکھے۔“ **1**

مفسر ابن عطیہ اندلسی لکھتے ہیں:

وهذا عندی لا یشبه کلام النبی صلی اللہ علیہ وسلم ، ومن هذه السورة
ما نزل فی حجة الوداع ، ومنها ما نزل عام الفتح ...

”میرے نزدیک یہ (من گھڑت روایت) نبی کریم صلی اللہ علیہ وسلم کی کلام مبارک سے ملتی جلتی بھی نہیں۔ (بلکہ اس کے برعکس) اس سورت کا بعض حصہ حجۃ الوداع میں نازل ہوا اور بعض حصہ فتح مکہ کے موقع پر نازل ہوا تھا۔۔۔“ **2**

1 الجامع لاحکام القرآن للقرطبی : ۳۰/۶ **2** (المحرر الوجیز لابن عطیة : ۱۶۷/۲)

لیجیے! یہ ہے انکارِ حدیث کا انجام بے خیر کہ امت کے اتفاقی فیصلہ صحت کو چھوڑا اور ہاتھ میں وہ روایت آئی، جسے ائمہ مسلمین من گھڑت اور خود ساختہ قرار دے رہے ہیں اور جس کے الفاظ ہی ایسے ہیں کہ وہ رسول کریم ﷺ کی فصیح و بلیغ زبان سے ادا ہونا ہی ممکن نہیں ہیں۔

پھر میرٹھی صاحب کا یہ قول بھی بالکل باطل ہے کہ اس سورت کے آغاز میں ان معاہدوں کو وفا کرنے کا حکم ہے، جو مسلمانوں نے مختلف قبائل عرب سے کیے تھے، خصوصاً معاہدہ حدیبیہ، حالانکہ کسی مفسر نے اس سورت کے شان نزول کے بیان میں معاہدہ حدیبیہ کا ذکر تک نہیں کیا۔ یہ بات چودہ سو سال بعد صرف میرٹھی صاحب کو سوجھی ہے۔

اس کے برعکس اس سورت کے شروع میں جن ”عقود“ کو نبھانے اور وفا کرنے کا ذکر ہے، ان کے بارے میں امام طبری رحمۃ اللہ علیہ فرماتے ہیں:

وأولى الأقوال عندنا بالصواب ... وأن معناه أوفوا - يَا أَيُّهَا الَّذِينَ آمَنُوا -
بعقود الله التي أوجبها عليكم ، وعقدها فيما أحل لكم وحرّم عليكم ،
وألزمكم فرضه ، وبين لكم حدوده ، وأنما قلنا ذلك أولى بالصواب من
غيره من الأقوال ، لأنّ الله عزّ وجلّ أتبع ذلك البيان عمّا أحلّ لعباده
وحرّم عليهم ، وما أوجب عليهم من فرائضه ، فكان معلوماً بذلك أنّ قوله
: ﴿أَوْفُوا بِالْعُقُودِ﴾ أمر منه عباده بالعمل بما ألزمهم من فرائضه وعقوده
عقوب ذلك ، ونهى منه لهم عن نقض ما عقده عليهم منه ...

”سب اقوال میں سے ہمارے نزدیک راجح یہ ہے۔۔۔ اور اس کا معنی یہ ہے کہ اے ایمان والو! وہ عقود نبھادو، جو اللہ تعالیٰ نے تم پر فرض کیے ہیں، حلت و حرمت میں جو قیود تم پر لگائی ہیں، جو فرض تم پر عائد کیے ہیں اور جو حدود تمہارے لیے بیان کی ہیں۔ ہم نے اسے دوسرے اقوال کی نسبت قرین صواب اس لیے قرار دیا ہے کہ اللہ تعالیٰ نے اس کے بعد اپنے

بندوں پر حلال و حرام کی گئی چیزیں بیان کی ہیں اور اپنے عائد کیے ہوئے فرائض ذکر کیے ہیں۔ اس سے معلوم ہوا کہ فرمان باری تعالیٰ: ﴿أَوْفُوا بِالْعُقُودِ﴾ (اے ایمان والو! تم اپنے عہدوں کو نبھادو) اللہ تعالیٰ کی طرف سے اس کے بندوں کو حکم ہے کہ وہ اس کے ان فرائض و عقود کو پورا کریں جو اس حکم کے فوراً بعد بیان ہوئے ہیں اور یہ اللہ کی طرف سے اپنے مقرر کیے ہوئے فرائض کو پامال کرنے کی ممانعت ہے۔۔۔“ ❁

میرٹھی صاحب جو ”سیاق و سباق“ کی بہت رٹ لگاتے ہیں، ان کو امام طبری رضی اللہ عنہ کا بیان کردہ یہ فی الواقع سیاق و سباق سمجھ نہیں آیا کہ عقود کو پورا کرنے کا جو حکم اس سورت کے شروع میں دیا گیا ہے، اس سے مراد اللہ تعالیٰ کے حقوق و فرائض کی پابندی ہے، کیونکہ ساتھ ہی تو حلت و حرمت کا ذکر آ رہا ہے۔

ائمہ حدیث پر سیاق و سباق کو نہ سمجھ سکنے کا الزام رکھنے والے میرٹھی صاحب کی اپنی عقل یہاں پر بالکل شٹھا گئی ہے اور مفسرین کا بیان کردہ سیاق و سباق بھی ان کے خانہ عقل میں نہیں سما سکا اور انہوں نے ایسی بے بنیاد بات کہہ دی ہے، جو آج تک کسی مسلمان مفسر نے نہیں کہی، بلکہ ایسا کہنا ان کے نزدیک جائز ہی نہیں، جیسا کہ ہم مفسر ابن عطیہ کے بقول ذکر کر چکے ہیں!!!

آپ دیکھ چکے ہیں کہ مفسرین کرام کے مطابق اس سورت کا کچھ حصہ حجۃ الوداع کے موقع پر اور کچھ حصہ فتح مکہ کے موقع پر نازل ہوا، لیکن لغت عرب، قرآن کریم اور علم حدیث و تفسیر سے بالکل عاری اور تمام سلف صالحین کی مخالفت کرنے والے شخص کا یہ دعویٰ ہے کہ یہ سورت عمرہ القضاء سے پہلے ۷ ہجری میں نازل ہوئی۔ اب فیصلہ آپ پر ہے کہ آپ کس کی بات مانیں گے؟

❁ کیا آیت تکمیل دین عمرۃ القضاء کے زمانہ میں نازل ہوئی؟

”یہ تیسری آیت ہے، اسی کے ضمن میں اپنی یہ نعمت یاد دلائی کہ مشرکین کو دین اسلام سے سربسز نہ ہو سکنے کی جو آس لگی ہوئی تھی، اپنا دم توڑ چکی ہے اور اصول و فروع کے لحاظ سے تمہارا دین اپنے کمال کو پہنچ چکا ہے۔ اس طرح تم پر اللہ کا یہ انعام پورا ہو چکا ہے۔ اب تمہیں اس پورے دین کے تحت زندگی گزارنا اور ہمیشہ اپنے رب کا فرمانبردار رہنا ہے۔ یہ ہی روش تمہارے لیے پسندیدہ ہے۔ اس جملہ معترضہ کے بعد مضمون بالا کا تتمہ ارشاد ہوتا ہے کہ یہ جانور، جن کا گوشت کھانا تمہیں حرام ہے، حالت اضطرار میں بقدر ضرورت ان کا گوشت تناول کر لینے کی رخصت ہے۔۔۔

یہ ہم نسق آیات ایک ہی سلسلہ کی ہیں اور ان کا نزول اس وقت ہوا ہے، جب رسول اللہ ﷺ اپنے اصحاب کے ساتھ عمرۃ القضاء کے لیے تشریف لے جانے والے تھے۔ جب حقیقت یہ ہے تو اس بے ہودہ بکواس کی کیا تک ہے کہ ﴿الْيَوْمَ أَكْمَلْتُ لَكُمْ دِينَكُمْ...﴾ کا نزول سن ۱۰ ہجری میں نویں ذی الحجہ کو عرفات میں ہوا تھا۔ طارق بن شہاب و قبصہ بن ذؤیب و محمد بن کعب قرظی کی ذکر کردہ کہانی بھی قطعاً غلط ہے اور عمار بن ابی عمار کی بیان کردہ کہانی بھی باطل ہے۔ نہ حضرت عمر رضی اللہ عنہ نے یہ بات کہی تھی نہ حضرت ابن عباس نے۔ ان یا وہ گوراویوں نے نہ معلوم کس سے سنی ہوئی یہ غلط کہانی تو روایت کر ڈالی اور یہ نہ سوچا کہ اس سے لازم آتا ہے کہ تقریباً تین سال تک مسلمان اس آیت کو ناقص پڑھتے رہے ہوں۔۔۔

کیونکہ ان راویوں کے بقول ﴿الْيَوْمَ أَكْمَلْتُ لَكُمْ دِينَكُمْ...﴾ کا نزول ہوا ہی نہ تھا اور اسی ناقص طور سے لکھنے والوں نے یہ آیت لکھی ہو، پھر نویں ذی الحجہ کو رسول اللہ ﷺ

نے انہیں بتایا ہو کہ اس آیت کے درمیان میں یہ اضافہ کر لو اور ایسا ہوا ہوتا تو ضرور منقول ہوتا، حالانکہ صحیح تو کیا، کسی ضعیف روایت میں بھی اس کا ذکر نہیں ہے۔ نہ ہی ان راویوں نے یہ سوچا کہ اس آیت میں ﴿الْيَوْمَ أَكْمَلْتُ لَكُمْ دِينَكُمْ...﴾ سے پہلے متصل ﴿الْيَوْمَ يَئِسَ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنَ﴾ آیا ہے اور دونوں آیات ہم نسق ہیں۔ جب ارشادِ اوّل، یعنی ﴿الْيَوْمَ يَئِسَ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنَ﴾ سن ۷ ہجری میں نازل ہوا ہے تو ارشادِ ثانی، یعنی ﴿الْيَوْمَ أَكْمَلْتُ لَكُمْ دِينَكُمْ...﴾ کو سن ۱۰ ہجری میں نازل شدہ قرار دینے کی کیا تک ہے؟“ ❶

❶ قارئین کرام ذرا میرٹھی صاحب کی دوغلی پالیسی ملاحظہ فرمائیں کہ سلف صالحین کے خلاف اپنی بے تکی تفسیر کو ”جملہ معترضہ“ کا سہارا دے کر صحیح ثابت کرنے کی کوشش کی ہے، لیکن سب امت کی طرف سے کی گئی اتفاقی تفسیر میں ان کو اکثر یہی عیب نظر آیا ہے کہ اس سے ہم نسق آیات میں کوئی ربط نہیں رہتا!

تیری زلف میں پہنچی تو حسن کہلائی

وہ تیرگی جو میرے نامہ سیاہ میں تھی

حالانکہ صحیح بات یہ ہے کہ عقود کو پورا کرنے کا حکم دینے کے بعد حلت و حرمت کا ذکر جملہ معترضہ نہیں، بلکہ پچھلی بات کا ہی تسلسل ہے، یعنی جن عقود کی ایفاء کا حکم تھا، اب انہی کو بیان کیا جا رہا ہے۔ مشہور مفسر علامہ فخر الدین رازی (م ۶۰۶ھ) لکھتے ہیں:

إعلم أنه تعالى لما قرّر بالآية الأولى على جميع المكلفين أنه يلزمهم

الانقیاد لجميع تكاليف الله تعالى، وذلك كالأصل الكَلَى والقاعدة الجميلة، شرع بعد ذلك في ذكر التكاليف المفصلة، فبدأ بذكر ما يحلّ وما يحرم من المطعومات، فقال: ﴿أَحَلَّتْ لَكُمْ بَهِيمَةَ الْأَنْعَامِ﴾ (المائدة: ۱/۵).

”جان لیں کہ جب اللہ تعالیٰ نے آیت کے پہلے ٹکڑے کے ساتھ تمام مکلفین پر ایک کلی اصول اور بہترین قاعدے کے ذریعے اپنے تمام احکام تکلیفیہ کی پیروی لازم کی تو اب ان احکام تکلیفیہ کی تفصیل بیان کرنا شروع کی ہے۔ ابتدا کھانے کی چیزوں میں سے حلال و حرام کے ذکر سے کی ہے، لہذا فرمایا: ﴿أَحَلَّتْ لَكُمْ بَهِيمَةَ الْأَنْعَامِ﴾ (المائدة: ۱/۵) (تمہارے لیے چوپائے حلال کر دیئے گئے ہیں)۔“

علامہ آلوسی (م ۱۲۷۰ھ) بھی لکھتے ہیں:

﴿أَحَلَّتْ لَكُمْ بَهِيمَةَ الْأَنْعَامِ﴾ (المائدة: ۱/۵) شروع فی تفصیل الأحكام التي أمر بوفائها، وبدأ سبحانه بذلك، لأنه يتعلّق بضروریات المعاش ... ”﴿أَحَلَّتْ لَكُمْ بَهِيمَةَ الْأَنْعَامِ﴾ (المائدة: ۱/۵) (تمہارے لیے چوپائے حلال کر دیئے گئے ہیں) یہ ان احکام کی تفصیل کی ابتدا ہے، جن کے ایفاء کا حکم دیا گیا ہے۔ اللہ تعالیٰ نے اس کے ساتھ ابتدا اس لیے کی ہے کہ یہ معاشی ضروریات کے متعلق ہے۔“

معلوم ہوا کہ جن لوگوں نے امت مسلمہ کی متفقہ تفسیر کو سینے سے لگایا ہے، ان کو ”جملہ معترضہ“ کہہ کر جان چھڑانے کی ضرورت نہیں پڑی، بلکہ ان کے نزدیک یہ الفاظ آیت کے پہلے ٹکڑے سے بالکل ہم ربط ہیں۔

اب کوئی میرٹھی صاحب کے معتقدین سے پوچھے کہ کیا اس آیت میں ان کو ایک ہی آیت کے دو ٹکڑوں کی بے ربطی نظر نہیں آئی؟ کیا وہ اب بھی امت مسلمہ کی اتفاقی تفسیر کے خلاف میرٹھی صاحب کی اس بے تکی تفسیر کو چھوڑنے کے لیے تیار نہیں ہیں؟

② ہم گزشتہ صفحات میں تفصیلاً بیان کر چکے ہیں کہ اس آیت کے نزول کا وقت عمرہ القضاء سے پہلے ہونے کا دعویٰ کرنا زری خود سری اور علم تفسیر سے ناواقفیت کا نتیجہ ہے۔ کسی ایک مسلمان مفسر نے چودہ سو سال کے عرصہ میں آج تک یہ دعویٰ نہیں کیا، نہ ہی میرٹھی صاحب اور ان کے معتقدین کے پاس اس بات پر کوئی دلیل ہے، لہذا آیات کے ہم نسق ہونے کو بنیاد بنا کر صحیح بخاری پر یہ اعتراض اور راویان حدیث، خصوصاً صحابی رسول سیدنا طارق بن شہاب رضی اللہ عنہ کے خلاف یہ جسارت بالکل فضول ہے کہ انہوں نے قرآن کریم کو نہ سمجھا تھا۔ یہ تو خود میرٹھی صاحب کی اپنی علمی کم مائیگی اور علم قرآن سے دوری ہے کہ آیات قرآنیہ کا صحیح وقت نزول اور صحیح تفسیر ان کی سمجھ میں نہیں آسکی۔

بِسْمِ اللَّهِ الرَّحْمَنِ الرَّحِيمِ



پانچواں باب

سیدنا مقداد بن اسود رضی اللہ عنہ

کی منقبت میں

حدیث عبد اللہ بن مسعود رضی اللہ عنہ

سیدنا مقداد بن اسود رضی اللہ عنہ ایک جلیل القدر صحابی رسول ہیں، جو کہ نبی اکرم ﷺ کے ساتھ بدر، احد اور خندق سمیت تمام غزوات میں شریک ہوئے۔ صحیح بخاری میں ان کی شان میں ایک حدیث موجود ہے۔ سیدنا عبداللہ بن مسعود رضی اللہ عنہ بیان کرتے ہیں:

شهدت من المقداد مشهدا ، لأن أكون صاحبه أحب إلي مما عدل به ،
أتى النبي صلى الله عليه وسلم ، وهو يدعو على المشركين ، فقال : لا
نقول كما قال قوم موسى : ﴿ اذْهَبْ أَنْتَ وَرَبُّكَ فَقَاتِلَا ﴾ (المائدة :
٢٤/٥) ، ولكننا نقاتل عن يمينك وعن شمالك وبين أيديك وخلفك ،
فرايت النبي صلى الله عليه وسلم أشرق وجهه وسرّ ، يعني : قوله .

”میں نے مقداد بن اسود رضی اللہ عنہ کا وہ (رشک انگیز) مقام دیکھا ہے کہ میرا اس مقام والا ہونا مجھے اس کے برابر والے ہر عمل سے محبوب ہے۔ آپ رضی اللہ عنہ (غزوہ بدر والے دن) نبی کریم ﷺ کے پاس آئے۔ آپ ﷺ مشرکین کے خلاف بددعا کر رہے تھے۔ انہوں نے عرض کیا، ہم اس طرح نہیں کہیں گے، جیسا کہ موسیٰ علیہ السلام کی قوم نے کہا تھا: ﴿ اذْهَبْ أَنْتَ وَرَبُّكَ فَقَاتِلَا ﴾ (المائدة : ٢٤/٥) (آپ اور آپ کا رب جاؤ اور لڑائی کرو)، بلکہ ہم تو آپ کے دائیں، بائیں، آگے اور پیچھے لڑیں گے۔ (سیدنا ابن مسعود رضی اللہ عنہ بیان کرتے ہیں کہ) میں نے آپ ﷺ کو دیکھا کہ آپ کا چہرہ مبارک چمک اٹھا اور اس بات نے

آپ ﷺ کو خوش کر دیا۔“ ❶

لیکن بعض لوگوں کو صحابہ کرام کی منقبت سے چڑھوتی ہے۔ اور وہ ایسی احادیث پر زبانِ طعن کو دراز کرنا شروع کر دیتے ہیں۔

آئیے امت کے اس اتفاقی فیصلے پر شبیر احمد ازہر میرٹھی صاحب کی طرف سے کیے گئے اعتراضات کا جائزہ لیتے ہوئے فیصلہ کریں کہ حق پر کون ہے، پوری امتِ مسلمہ یا اکیلے میرٹھی صاحب؟

فصلِ اول: فتنی اعتراضات کا جائزہ

❶ صحابی رسول سیدنا طارق بن شہاب پر دروغ بانی کا الزام!

یہ طارق بن شہاب کی ہی دروغ بانی ہے اور سخت حیرت و افسوس ہے کہ امام بخاری تک بھی کسی راوی نے اس پر غور نہیں کیا اور امام بخاری نے بھی اس جھوٹی روایت کو درجِ صحیح

کر دیا۔“ ❷

ہم سابقہ حدیث کے دفاع میں بالتفصیل یہ ذکر کر چکے ہیں کہ سیدنا



طارق بن شہاب رضی اللہ عنہ صحابی رسول ہیں، لہذا اس صحابی رسول کو بار بار ”دروغ بانی“ کہہ کر ان کی گستاخی کی ہے اور اس ارتکاب سے میرٹھی صاحب نے اپنی عقبی گنوانے کے سوا کچھ فائدہ حاصل نہیں کیا۔

میرٹھی صاحب امام بخاری رضی اللہ عنہ اور دوسرے راویانِ حدیث پر افسوس کر رہے ہیں تو

❶ صحیح بخاری: ۳۹۵۲

❷ ”صحیح بخاری کا مطالعہ“: ۶۳/۱

درحقیقت ”چور بھی کہے چور چور“ کے مصداق بنے ہیں۔ اب میرٹھی صاحب کے معتقدین کو ان کی عقل پر انتہائی افسوس کرنا چاہیے کہ انہوں نے اپنی کم علمی کی وجہ سے صحابہ کرام اور ثقہ و معتبر محدثین کرام پر ناحق زبان درازی کر کے اپنے ہی ایمان کا نقصان کر لیا ہے۔

فصل ثانی: عقلی اعتراضات کا جائزہ

❁ پانچ برس بعد نازل ہونے والے قصہ کا علم صحابہ کرام کو کیسے ہوا؟

”یہ حدیث روایت کر کے طارق بن شہاب نے حضرت مقداد بن اسود رضی اللہ عنہ کی منقبت بیان کی تھی، لیکن حضرت مقداد کی جلالتِ قدر اس جھوٹی منقبت کی محتاج نہ تھی۔ میں اسے جھوٹی منقبت اس لیے کہہ رہا ہوں کہ بنی اسرائیل کا یہ واقعہ۔۔۔ اللہ تعالیٰ نے سورۃ المائدہ میں ذکر فرمایا ہے۔ اسی سے حضور اکرم ﷺ اور صحابہ کرام کو اور بعد کے مسلمانوں کو یہ واقعہ معلوم ہوا ہے اور بلاشبہ سورۃ المائدہ جنگِ بدر کے تقریباً ۵ برس بعد نازل ہوئی ہے۔ پھر ۲ ہجری میں مقداد بن اسود کو قرآن کا بیان فرمودہ قصہ قرآن کے الفاظ میں کیسے معلوم ہو سکتا تھا اور وہ اپنی اور مسلمانوں کی وفاداری و جاں نثاری کا ذکر کرتے ہوئے اس قصہ کا حوالہ کیسے دے سکتے تھے اور یقیناً یہ غلط بات حضرت عبداللہ بن مسعود رضی اللہ عنہ نے نہیں کہی۔۔۔“ ❁

❁ میرٹھی صاحب کا یہ کہنا کہ ”بلاشبہ یہ سورۃ المائدہ جنگِ بدر کے تقریباً ۵ برس بعد نازل ہوئی ہے۔“ بے دلیل بات ہے۔ اس پر کوئی دلیل ہوتی وہ ضرور ذکر کرتے۔ بلاشبہ میرٹھی صاحب تو اس سورت کے نزول کے وقت موجود نہیں تھے۔ پھر ان کو کیسے پتا چلا؟ میرٹھی صاحب کا کوئی معتقد اس سورت کے نزول کو جنگِ بدر کے ۵ برس بعد

ثابت کر دے، پھر صحیح بخاری پر اعتراض کرے!

اگر اسے مان بھی لیا جائے تو بھی کوئی اعتراض والی بات نہیں، کیونکہ جب باتفاق مفسرین کی سورتوں میں مدنی آیات اور مدنی سورتوں میں کی آیات ہو سکتی ہیں تو پھر ایک مدنی سورت میں جنگ بدر سے پہلے اور ۵ برس بعد والی آیات کیوں نہیں ہو سکتیں؟ قرآن کریم کا نزول قریباً تیس برس میں مکمل ہوا ہے اور بہت سی سورتیں ایسی بھی تھیں، جن کا نزول کئی کئی برس تک تدریجاً ہوتا رہا ہے۔

اگر بغیر دلیل کے یہ مان بھی لیا جائے کہ یہ سورت جنگ بدر کے ۵ برس بعد نازل ہوئی ہے تو بہت سے تاریخی واقعات ایسے بھی تھے، جن کا ذکر قرآن کریم نے کیا تھا، لیکن وہ پہلے بھی زبانِ نزول میں تھے، مثلاً اصحاب الفیل کا واقعہ سب عربوں کے علم میں تھا اور قرآن کریم نے بھی اس کا ذکر کیا ہے۔ اسی طرح کیا یہ ناممکن بات ہے کہ یہ واقعہ بھی تاریخی حوالے سے لوگوں کو پہلے ہی معلوم ہو اور سیدنا محمد ابن اسود رضی اللہ عنہ نے اس کا ذکر کیا ہو اور اصحابِ موسیٰ کا مقولہ جن الفاظ سے عربوں میں معروف تھا، اللہ تعالیٰ نے انہی الفاظ کے ساتھ اسے نقل کر دیا ہو؟

کیا میرٹھی صاحب کے معتقدین کو اس بات سے انکار ہے کہ اصحاب الفیل کا واقعہ قرآن کریم کے نزول سے پہلے بھی لوگوں کو معلوم تھا؟

اب تو قارئین کرام، خصوصاً شبیر احمد ازہر میرٹھی صاحب کے معتقدین کو معلوم ہو گیا ہو گا کہ اس حدیث کو ”جھوٹی روایت“ کہنا خود میرٹھی صاحب کا بدترین --- ہے۔

ہمارے اس منصفانہ تجزیہ سے یہ بھی ثابت ہو گیا ہے کہ امت مسلمہ کے اتفاق کو ٹھکرانے والا شخص لاکھ عقلی دعوؤں کے باوجود عقلی میدان میں ہتھی ہوتا ہے، کیونکہ عقل مندی اجماع امت کو تسلیم کر لینے میں ہی تو ہے۔

بِسْمِ اللّٰهِ الرَّحْمٰنِ الرَّحِیْمِ



سیدنا علی رضی اللہ عنہ کی منقبت میں

سیدنا براء بن عازب رضی اللہ عنہ کی بیان کردہ

حدیثِ صالح حدیبیہ

آپ گزشتہ اوراق، خصوصاً سابقہ حدیث کے مطالعہ سے، بخوبی یہ جان چکے ہیں کہ صحابہ کرام رضی اللہ عنہم کی شان میں گستاخی شبیر احمد ازہر میرٹھی صاحب کی مرغوب عادت ہے، جسے وہ بہانے بہانے سے پورا کرتے رہتے ہیں۔ بات یہیں نہیں رکتی، بلکہ اگر کوئی روایت کسی صحابی کی شان بیان کر رہی ہو تو ان کی طبیعت خراب ہونے لگتی ہے اور وہ اس میں کوئی اعتراض کیے بغیر چین سے نہیں بیٹھ سکتے۔

صحیح بخاری کی زیر بحث حدیث (۲۶۹۹، ۲۲۵۱) میں تین باتیں بیان ہوئی ہیں:

① صلح حدیبیہ کا قصہ

② رسول اللہ ﷺ کی مکہ سے واپسی کے وقت سیدنا حمزہ رضی اللہ عنہ کی بیٹی کا چچا چچا

پکارتے ہوئے رسول اللہ ﷺ کے پیچھے لگنا اور پھر اس کی کفالت میں اختلاف کا پورا واقعہ۔

③ سیدنا علی رضی اللہ عنہ کا آپ ﷺ سے سیدنا حمزہ رضی اللہ عنہ کی بیٹی سے نکاح کے بارے میں

رائے معلوم کرنا اور آپ ﷺ کا رضاعی بہن کہہ کر اس نکاح سے انکار کر دینا۔

بات یہیں تک ہوتی تو شاید میرٹھی صاحب کو بھا جاتی، لیکن ہوا یوں کہ اس حدیث میں تین

صحابہ کرام رضی اللہ عنہم کی فضیلت و منقبت بیان ہوئی ہے۔

❁ سیدنا علی رضی اللہ عنہ کے بارے میں رسول اللہ ﷺ نے فرمایا:

((أنت منی و أنا منک))

”آپ مجھ سے اور میں آپ سے ہوں۔“

✽ سیدنا جعفرؑ سے آپ ﷺ نے یوں اظہارِ تعلق فرمایا:

((أشبهت خُلُقِي وَخُلُقِي))

”آپ سیرت و صورت میں مجھ سے مشابہ ہیں۔“

✽ اور سیدنا زید بن حارثہؑ سے فرمایا:

((أنت أخونا ومولانا))

”آپ ہمارے بھائی اور مولیٰ ہیں۔“

میرٹھی صاحب کے عنوان سے ہی آپ اندازہ لگا سکتے ہیں کہ اس حدیث پر اعتراض کی وجہ یہی ہے کہ اس میں صحابہ کرامؓ کی فضیلت و منقبت کا بیان ہے اور وہ اس سے ان کو بہت چڑ ہے۔

آئیے ان کے اس متفق علیہ صحیح حدیث پر کیے گئے اعتراضات کی علمی حیثیت معلوم کریں!

فصلِ اول: فتنی اعتراضات کا جائزہ

✽ راوی حدیث عبید اللہ بن موسیٰ کا تعارف!

میرٹھی صاحب اس حدیث میں امام بخاریؒ کے استاذ عبید اللہ بن موسیٰ عیسیٰ پر جرح کرتے ہوئے لکھتے ہیں:

”اس حدیث پر کلام کرنے سے پہلے میں عبید اللہ بن موسیٰ عیسیٰ کا تعارف کر دینا چاہتا ہوں، جس سے امام بخاری نے یہ حدیث سنی تھی۔ عبید اللہ بن موسیٰ عیسیٰ کثیر الحدیث شخص تھا۔ کثرتِ احادیث کی بنا پر اس کا شمار حافظانِ حدیث میں ہوتا ہے۔ اسے دیکھنے اور چند روز اس سے ملاقات کے لیے آنے والوں پر اس کے علم اور زہد و عبادت اور تقشف کا بڑا گہرا

اثر پڑتا تھا اور وہ اس کے عقیدت مند بن جاتے تھے، لیکن شیعہ فکر و نظر کا حامل اور اس میں غلو و کج روی میں مبتلا تھا۔ یعقوب بن سفیان نے اس کے متعلق کہا ہے: شیعہ، وان قال قائل: رافض، لم أنکر علیہ، وهو منکر الحدیث. (وہ شیعہ ہے اور اگر کوئی اسے رافضی بتائے تو میں اس کی تردید نہ کروں گا اور وہ غلط بیان شخص ہے)۔ ابواسحاق جوزجانی کا قول ہے، عبید اللہ بن موسیٰ أغلی وأسوأ مذہبا وأروی للعجائب. (عبید اللہ مسلک کے لحاظ سے بہت برا اور غلو کا را اور عجیب، یعنی غیر معقول روایات کو کثرت سے بیان کرنے والا ہے)، حافظ ابو مسلم بغدادی نے کہا ہے: عبید اللہ بن موسیٰ من المتروکین، ترکہ أحمد لتشیعہ. (عبید اللہ ان راویوں میں سے ہے، جن کی بیان کردہ حدیثوں کو اہل حق نے بیان کرنا چھوڑ دیا ہے، امام احمد نے اس کے غالی شیعہ، یعنی رافضی ہونے کی وجہ سے اسے چھوڑ دیا ہے، یعنی اس کی روایات کو ناقابل قبول قرار دے دیا تھا)۔ ساجی کی تحقیق یہ ہے، عبید اللہ صدوق، کان یفرط فی التشیع.

امام بخاری اور اوائل طلب میں اس کے پاس گئے اور اس سے حدیثیں سنی اور یاد کی تھیں۔ اس کے زہد و تعبد اور کثرت روایات سے بخاری بھی فریب کھا گئے۔ یہ حدیث عبید اللہ بن موسیٰ نے بخاری کو ایسی تلپیس اور عیاری کے ساتھ سنائی تھی کہ بخاری اسے براء بن عازب رضی اللہ عنہ کی بیان کردہ حدیث صحیح گمان کر بیٹھے اور اپنی کتاب میں اسے مثبت کرنے کی غلطی کر گزرے۔ ❁

قارئین! شبیر احمد ازہر میرٹھی صاحب کا عبید اللہ بن موسیٰ العیسیٰ پر یہ جرح نقل کرنا ان کی اصول حدیث اور علم رجال سے ناواقفیت کی روشن دلیل ہے، کیونکہ

عبید اللہ بن موسیٰ ثقہ ہیں

عبید اللہ بن موسیٰ کو بہت سے محدثین نے ثقہ و معتبر قرار دیا ہے، جن کا ذکر میرٹھی صاحب ”دیانت“ سے کام لیتے ہوئے ذکر کئے ہیں۔ آئیے ملاحظہ فرمائیں:

① امام یحییٰ بن معین رحمۃ اللہ علیہ (۱۵۸-۲۳۳ھ) فرماتے ہیں کہ یہ ثقہ راوی تھے۔ ❁

② امام ابو حاتم رحمۃ اللہ علیہ (۱۹۵-۲۷۷ھ) ان کے بارے میں فرماتے ہیں:

صدوق ، کوفی ، حسن الحدیث ، وأبو نعیم أتقن منه ، وعبید اللہ أثبتهم فی إسرائيل ، وهو ثقة ..

”یہ سچے آدمی تھے، کوفہ کے رہائشی تھے، ان کی حدیث (کم از کم) حسن ہوتی ہے۔ ابو نعیم ان سے پختہ تھے، لیکن اسرائیل سے بیان کرنے میں تو عبید اللہ سب سے بڑھ کر معتبر ہوتے ہیں، وہ ثقہ راوی ہیں۔“ ❁

③ امام احمد بن عبد اللہ العجلی رحمۃ اللہ علیہ (۱۸۱-۲۶۱ھ) فرماتے ہیں:

کوفی ، ثقة ، عالم بالقرآن ، صدوق .

”وہ کوفہ کے رہنے والے، ثقہ تھے، قرآن کریم کے عالم اور سچے تھے۔“ ❁

④ امام ابن سعد رحمۃ اللہ علیہ (۱۶۸-۲۳۰ھ) لکھتے ہیں:

وكان ثقة ، صدوقا ، إن شاء الله ...

”وہ ثقہ اور سچے تھے، ان شاء اللہ!“ ❁

① الجرح والتعديل لابن ابی حاتم : ۳۳۴/۵ ، وسندہ صحیح

② الجرح والتعديل لابن ابی حاتم : ۳۳۴/۵ ، وسندہ صحیح

③ الثقات للعجلی : ۱۴۴/۲ ④ الطبقات الکبریٰ لابن سعد : ۶/۴۰۰

⑤ امام عمر بن احمد، ابن شاہین رحمۃ اللہ علیہ (۲۹۷-۳۸۵ھ) فرماتے ہیں:

صدوق، ثقة، وکان يضطرب فی حدیثه عن سفیان اضطرابا قبیحا .
”وہ صدوق اور ثقہ تھے، البتہ سفیان (ثوری) کی احادیث میں سخت اضطراب میں پڑتے تھے۔“ ❁

⑥ امام ابن حبان رحمۃ اللہ علیہ (م ۳۵۴ھ) بھی ان کو ثقہ قرار دیتے ہیں۔ ❁

⑦، ⑧ امام بخاری رحمۃ اللہ علیہ (۱۹۴-۲۵۶ھ) اور امام مسلم رحمۃ اللہ علیہ (۲۰۴-۲۶۱ھ) کا ان سے روایات بیان کرنا ان دونوں کے نزدیک عبید اللہ بن موسیٰ کے ثقہ ہونے کی دلیل ہے، کیونکہ انہوں نے صحت کی شرط کو ملحوظ رکھا ہے۔

⑨ امام ابن خزمیہ رحمۃ اللہ علیہ (۲۲۳-۳۱۱ھ) نے بھی اپنی کتاب میں صحت کی شرط لگائی ہے اور عبید اللہ بن موسیٰ سے کثرت کے ساتھ روایات بیان کر کے یہ ثابت کیا ہے کہ وہ ان کے نزدیک بھی ثقہ ہیں۔

⑩ امام ابن الجارود رحمۃ اللہ علیہ (م ۳۰۷ھ) نے اپنی بھی کتاب الممشقی میں ان سے کئی ایک مقامات پر روایت لے کر ان کی توثیق کی ہے، کیونکہ انہوں نے بھی اپنی کتاب میں صحت کی شرط رکھی ہے۔
تلك عشرة كاملة!

اس کے علاوہ امت مسلمہ کے تمام محدثین و ناقدین کا صحیح بخاری و مسلم کی صحت پر اتفاق کرنا عبید اللہ بن موسیٰ العنسی کی ثقاہت پر زبردست دلیل ہے۔

پھر توثیق و جرح کے ان سب اقوال کو مد نظر رکھ کر ناقدِ رجال علامہ ذہبی رحمۃ اللہ علیہ نے عبید اللہ

ابن موسیٰ کو ثقہ اور بڑے بڑے علمائے حدیث میں سے ایک کہا ہے۔ ❶

حافظ ابن حجر رضی اللہ عنہ بھی عبید اللہ بن موسیٰ کے بارے میں سب اقوال کا خلاصہ یہ نکالتے ہیں:
ثقة، کان ینشیع .

”ثقہ تھے، شیعیت میں مبتلا تھے۔“ ❷

اب قارئین کرام ہی بتائیں کہ اتنے محدثین کی طرف سے عبید اللہ بن موسیٰ کے ثقہ ہونے کی صراحت کے بعد میرٹھی صاحب کی بات کا کیا اعتبار رہ جاتا ہے؟ کیا کسی راوی کے بارے میں ناقدین رجال کی آراء کو علامہ ذہبی رضی اللہ عنہ اور حافظ ابن حجر رضی اللہ عنہ اور باقی ساری امت مسلمہ بہتر سمجھتی ہے یا فقہ رجال سے یکسر جانا واقف لوگ؟
فیصلہ خود کریں!

عبید اللہ بن موسیٰ پر جرح کی حقیقت، شیعہ ہونا کوئی جرح نہیں!

محدثین کا عبید اللہ بن موسیٰ کو شیعہ کہنا کوئی جرح نہیں، کیونکہ متقدمین کی اصطلاح میں ”شیعہ“ کا مطلب صرف سیدنا علی رضی اللہ عنہ کی فضیلت کا اعتقاد ہے، جیسا کہ حافظ ابن حجر رضی اللہ عنہ لکھتے ہیں:

التَّشِيعُ فِي عَرَفِ الْمُتَقَدِّمِينَ هُوَ اعْتِقَادُ تَفْضِيلِ عَلِيِّ عَلِيٍّ عُمَانَ ، وَأَنَّ عَلِيًّا كَانَ مَصِيبًا فِي حُرُوبِهِ ، وَأَنَّ مَخَالَفَهُ مَخْطِئٌ ، مَعَ تَقْدِيمِ الشَّيْخِينَ وَتَفْضِيلِهِمَا ، وَرَبَّمَا اعْتَقَدَ بَعْضُهُمْ أَنَّ عَلِيًّا أَفْضَلَ الْخَلْقِ بَعْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ ، وَإِذَا كَانَ مُعْتَقِدٌ ذَلِكَ وَرِعًا ، دِينًا ، صَادِقًا ، مُجْتَهِدًا ، فَلَا تَرُدُّ رَوَايَتَهُ بِهَذَا ، لِاسْمَا إِنْ كَانَ غَيْرَ دَاعِيَةٍ .

”متقدمین کی اصطلاح میں تشیع سے مراد سیدنا ابوبکر رضی اللہ عنہ اور سیدنا عمر رضی اللہ عنہ کی فضیلت کا قائل ہونے کے ساتھ ساتھ سیدنا علی رضی اللہ عنہ کو سیدنا عثمان رضی اللہ عنہ پر فضیلت دینا ہے، نیز یہ کہ سیدنا علی رضی اللہ عنہ اپنی جنگوں میں حق پر تھے اور آپ کے مخالفین غلطی پر تھے۔ ان (متقدمین کی اصطلاح میں شیعہ لوگوں) میں سے کوئی (تمام صحابہ کرام رضی اللہ عنہم) کا احترام کرنے کے ساتھ ساتھ (بسا اوقات یہ بھی عقیدہ بھی رکھ لیتا ہے کہ سیدنا علی رضی اللہ عنہ رسول کریم ﷺ کے بعد سب مخلوق سے افضل ہیں۔ جب اس اعتقاد والا آدمی پر ہیزگار، دین دار، سچا اور مجتہد ہو تو اس کی روایت کو رد نہیں کیا جائے گا۔“ ❁

معلوم ہوا کہ متقدمین دشمن صحابہ کو شیعہ نہیں کہتے تھے، بلکہ رافضی کہتے تھے، لہذا جب راوی سچا ہو تو شیعہ ہونا اس کی روایت میں کوئی جرح نہیں۔ اب ہر منصف مزاج آدمی خود ہی اندازہ لگالے کہ بھلا میرٹھی صاحب جیسے شخص کا عبید اللہ بن موسیٰ پر یہ اعتراض کرنا اور اس وجہ سے صحیح بخاری کی صحت کو مشکوک سمجھنا کہاں کا انصاف ہے؟

رہا میرٹھی صاحب کا ابواسحاق جوزجانی کی عبید اللہ بن موسیٰ پر جرح نقل کرنا تو یہ بھی ان کے اقوال محدثین اور علم رجال کی ابجد سے بھی ناواقف ہونے کی صریح دلیل ہے۔ اولاً تو قریباً ایک درجن کے قریب محدثین کی توثیق کے مقابلے میں ابواسحاق جوزجانی کی جرح کچھ حیثیت نہیں رکھتی، ثانیاً یہ جرح اصولاً بھی مردود ہے۔

اگر میرٹھی صاحب حافظ ابن حجر رضی اللہ عنہ کی درج ذیل عبارت ہی پڑھ لیتے تو ان کی تسلی ہو جاتی اور وہ اتنی بڑی غلطی نہ کرتے۔ حافظ ابن حجر رضی اللہ عنہ لکھتے ہیں:

وَمَنْ يَنْبَغِي أَنْ يَتَوَقَّفَ فِي قَبُولِ الْجَرَحِ مِنْ كَانِ بَيْنَهُ وَبَيْنَ مَنْ جَرَحَهُ

عداوة سببها الاختلاف في الاعتقاد ، فإن الحاذق إذا تأمل ثلب أبي اسحاق الجوزجاني لأهل الكوفة رأى العجب ، وذلك لشدة انحرافه في النصب وشهرة أهلها بالتشيع ، فتراه لا يتوقف في من ذكره منهم بلسان ذلقة وعبارة طليقة ، حتى إنه يلين مثل الأعمش وأبي نعيم وعبيد الله بن موسى وأساطين الحديث وأركان الرواية ، فهذا إذا عارضه مثله أو أكبر منه ، فوثق رجلا ضعفه قبل التوثيق ...

”جن لوگوں کے جرح والے قول کو قبول کرنے میں توقف کرنا ضروری ہے، ان میں سے وہ شخص بھی ہے، جس کی مجروح راوی سے بسبب اختلاف عقیدہ عداوت ہو، چنانچہ جب کوئی ماہر (رجال) آدمی ابواسحاق جوزجانی کی اہل کوفہ کے خلاف جرح پر غور کرے گا، وہ عجیب طرز دیکھے گا، اس کی وجہ یہ ہے کہ وہ عقیدہ نصب (سیدنا علیؑ سے عداوت) میں سخت انحراف کا شکار ہیں، جبکہ کوفہ والے تشیع (سیدنا علیؑ سے زیادہ محبت) میں مشہور ہیں، لہذا آپ دیکھیں گے کہ اہل کوفہ میں سے جس کو بھی ابواسحاق جوزجانی نے ذکر کیا ہے، اس پر تیز زبان اور سخت عبارت کے ساتھ جرح کرنے میں توقف نہیں کیا، یہاں تک کہ وہ امام اعمش، ابو نعیم اور عبید اللہ بن موسیٰ (عبسی)، جیسے حدیث کے پایوں اور روایت کے ستونوں پر بھی جرح کرنا شروع ہو گئے تھے۔ چنانچہ جب جوزجانی کے مقابلے میں جب ان کا ہم پلہ امام یا ان سے بڑا امام اس آدمی کو ثقہ کہہ دے، جس کو جوزجانی کے ضعیف کہا ہو تو وثیق کو قبول کیا جائیگا۔۔۔“ ❶

اسی طرح امام یعقوب بن سفیان الفسوی کا عبید اللہ بن موسیٰ کو رافضی کہنا ❷

ان کی غلط فہمی ہے اور جمہور کے خلاف ہونے کی وجہ سے اصلاً مردود ہے، نیز اس وجہ سے بھی قابل التفات نہیں کہ رافضی لوگ تو صحابہ کرام رضی اللہ عنہم، خصوصاً شیخین، یعنی سیدنا ابوبکر اور سیدنا عمر بن خطاب رضی اللہ عنہما کو بہت برا بھلا کہتے ہیں، جبکہ عبید اللہ بن موسیٰ سے ابوبکر و عمر رضی اللہ عنہما کی فضیلت میں سیدنا علی رضی اللہ عنہ کا ایک بہت ہی زبردست قول مروی ہے۔

امام ابوبکر الشافعی، جن کے بارے میں مشہور ناقدِ رجال امام دارقطنی رضی اللہ عنہ فرماتے ہیں:

جبل ، ثقة ، مأمون ، ما كان في ذلك الزمان أوثق منه -

”یہ (حافظے اور ضبط) کے پہاڑ تھے، ثقہ و مأمون تھے، ان کے زمانہ میں ان سے بڑھ کر

ثقہ کوئی نہ تھا۔“¹

یہ جبل الحفظ والعلم امام ابوبکر الشافعی رضی اللہ عنہ اپنی غیلا نیات میں اس قول کو یوں باسند بیان کرتے

ہیں:

حدثنا محمد بن سليمان بن الحارث الواسطي ، ثنا عبید اللہ بن موسیٰ

العبسی ، ثنا مالك بن مغول عن عون بن أبي جحيفة عن أبيه ، قال : قال :

علی : خيرنا بعد نبينا أبو بكر وعمر -

”ہمیں محمد بن سلیمان بن حارث واسطی² نے حدیث بیان کی، وہ کہتے ہیں، ہمیں

عبید اللہ بن موسیٰ عبسی نے حدیث بیان کی، وہ کہتے ہیں، ہمیں مالک بن مغول³ نے

حدیث بیان کی، وہ عون بن ابی جحیفہ⁴ سے حدیث بیان کرتے ہیں، وہ اپنے والد (صحابی)

رسول سیدنا ابوجحیفہ رضی اللہ عنہ سے بیان کرتے ہیں کہ سیدنا علی رضی اللہ عنہ نے فرمایا، ہمارے نبی

¹ سوالات حمزة بن يوسف السهمي : ٤٠٣

² ثقة ، انظر : سير اعلام النبلاء : ٢٨٧/١٢ ³ ثقة ، ثبت ، حجة ⁴ ثقة

اکرم ﷺ کے بعد ہم میں سے سب سے بہتر سیدنا ابو بکر اور سیدنا عمر رضی اللہ عنہما ہیں۔“ ﴿۱۰﴾
اب بھی کوئی ”میرٹھی“ اگر عبید اللہ بن موسیٰ کو رافضی کہہ کر صحیح بخاری پر اعتراض کرنے کی
جسارت کرے تو یہ نہایت بے اصولی ہے!

اب تو قارئین کرام کو یقین ہو جانا چاہیے کہ حافظ ابن حجر رضی اللہ عنہ کے بقول میرٹھی صاحب فتنہ
رجال میں ماہر نہیں ہیں، ورنہ انہیں یہ بات معلوم ہونی چاہیے تھی کہ عبید اللہ بن موسیٰ کوئی ہیں اور
سیدنا علی رضی اللہ عنہ کی زیادہ محبت کی وجہ سے جو زجانی نے ان پر جرح کی ہے، کیونکہ یہ ناصبی (سیدنا
علی رضی اللہ عنہ سے نفرت کرنے والے) تھے۔ اور یعقوب بن سفیان کی جرح ان کی غلط فہمی ہے۔

پھر اگر اصولاً اس جرح کے مقابلے میں کوئی ایک بھی امام عبید اللہ بن موسیٰ کو ثقہ کہہ دیتا تو اس
کی بات قبول کی جانی ضروری تھی، ہم نے تو قریباً ایک درجن محدثین و نقاد رجال کے اقوال سے
موسیٰ بن عبید اللہ کی توثیق ثابت کر دی ہے۔ کیا اب بھی کوئی شخص میرٹھی صاحب کو صحیح بخاری کی
اتفاقی طور پر صحیح احادیث پر اعتراضات میں حق بجانب ہے؟

مزے کی بات تو یہ ہے کہ ہماری بیان کی ہوئی صراحت محدثین کے مطابق عبید اللہ بن موسیٰ
اپنے شیخ اسرائیل بن یونس سے بیان کرنے میں سب سے پختہ کار و معتبر ہیں اور صحیح بخاری کی اس
حدیث میں بھی عبید اللہ اپنے اسی شیخ اسرائیل بن یونس سے ہی بیان کر رہے ہیں، لیکن میرٹھی
صاحب نے اپنی علمی بے مائیگی کی بنا پر اس حدیث پر اعتراض کر کے اپنی کم علمی پر مہر ثبت کر
دی ہے۔

رہا امام ساجی کا ان کے بارے میں یہ کہنا کہ:

كان يفرط في التشيع .

﴿۱۱﴾ کتاب الفوائد (الغیلابیات) لابی بکر الشافعی، ۱۱۴۶ھ، رقم: ۷۱، وسندہ صحیح کما تری

”یہ تشیع میں بڑھے ہوئے تھے۔“ ❁

اؤلاً تو اس کی کوئی سند ہمیں نہیں مل سکی، جس سے معلوم ہو کہ حافظ ابن حجر رحمہ اللہ کو امام ساجی کا یہ قول کس ذریعے سے پہنچا تھا؟

ثانیاً ان الفاظ سے پہلے امام ساجی کا عبید اللہ بن موسیٰ کو ”صدوق“ کہنا خود میرٹھی صاحب نقل کر چکے ہیں، لہذا اگر امام ساجی سے یہ قول ثابت ہو بھی جائے تو ان کے نزدیک تشیع میں بڑھنے سے مراد رافضی ہونا اور حدیث میں غیر معتبر ہو جانا قطعاً نہیں ہو سکتا۔

متقدمین محدثین کے نزدیک بھی شیعیت میں غلو سے مراد رافضیت نہیں ہوتی، لہذا میرٹھی صاحب کا یہ سمجھنا بالکل غلط ہے کہ غالی شیعہ رافضی ہوتا ہے، بلکہ جب متقدمین کسی راوی کے بارے میں غالی شیعہ کے الفاظ استعمال کریں تو اس سے مراد سیدنا علی رضی اللہ عنہ کی شان میں غلو کرتے ہوئے ان کا مقام و مرتبہ سیدنا ابوبکر و عمر رضی اللہ عنہما سے بڑھانا اور سیدنا علی رضی اللہ عنہ کے مخالفین کو غلطی پر قرار دینا ہوتا ہے، جیسا کہ حافظ ذہبی رحمہ اللہ نے اس کی صراحت کی ہوئی ہے۔ ❁

کاش کہ میرٹھی صاحب اصول حدیث کا کچھ علم حاصل کر لیتے!
امام احمد رحمہ اللہ کا اس کے غالی شیعہ، ”یعنی رافضی“ ہونے کی وجہ سے اسے چھوڑ دینا بھی باسند ثابت نہیں ہو سکا۔

امام احمد رحمہ اللہ نے اس بات کا اظہار کہاں کیا ہے؟ میرٹھی صاحب کے معتقدین اس کی سند تلاش کر کے بتائیں، پھر ہم اس کا جواب اصول حدیث کے مطابق یہ دے دیں گے کہ تشیع کوئی جرح نہیں ہے۔ نیز ہم یہ بھی کہیں گے کہ اس غیر ثابت جرح کے خلاف امام احمد رحمہ اللہ سے یہ قول بالکل صحیح ثابت ہے کہ :

ربما أخرجت عنه ، وربما ضربت عليه ، حدث عن قوم غير ثقات ، فإن كان من حديث الأعمش فعلى ذلك .

”میں نے کبھی ان کی حدیث بیان کی ہے اور کبھی چھوڑ دی ہے۔ انہوں نے غیر معتبر لوگوں

سے احادیث بیان کی ہے۔ اگر اعمش سے اس کی حدیث ہو تو وہ اسی طرح (منکر) ہوگی۔“ ❁

معلوم ہوا کہ امام احمد رحمۃ اللہ علیہ بھی عبید اللہ بن موسیٰ کو ”ضعیف“ نہیں سمجھتے تھے، بلکہ ان کے شیوخ کی وجہ سے ان کی روایات چھوڑتے تھے، اسی لیے ان کی وہ روایات لے لیتے تھے، جو انہوں نے ثقہ راویوں سے بیان کی ہوتی تھیں۔

رہا میرٹھی صاحب کا اپنی مطلب برآری کرتے ہوئے ”یعنی رافضی“ کے الفاظ بڑھانا تو اس کا ردّ ہماری بیان کردہ اس روایت سے بخوبی ہو جائے گا، جس میں عبید اللہ بن موسیٰ ابو بکر و عمر رضی اللہ عنہما کی فضیلت میں سیدنا علی رضی اللہ عنہ کا قول روایت کر رہے ہیں۔

نیز ہم گذشتہ سطروں میں یہ وضاحت کر چکے ہیں کہ اصول حدیث کے مطابق بھی متقدمین کی طرف سے عالی شیعہ کا معنی رافضی نہیں ہو سکتا۔

یہ ہے میرٹھی صاحب کی اپنی علمی و مطالعاتی قابلیت اور وہ اعتراض کرتے ہیں امیر المؤمنین فی الحدیث امام بخاری رحمۃ اللہ علیہ کی اس کتاب پر جسے پوری امت نے اتفاق کے ساتھ قبول کر لیا ہے۔

صحیح بخاری پر اعتراض کرنے کی پاداش میں اتنی سبکی اور شرمندگی اٹھانے کے بعد میرٹھی صاحب کے ہم نواؤں کو چاہیے کہ اب ہی تاب ہو جائیں اور آئندہ ایسی جسارت سے قیامت تک کے لیے سچی اور پکی توبہ کر لیں۔ اگر وہ اس سے باز نہ آئیں گے تو محدثین کے حقیقی وارث اہل الحدیث ان کی تلبیسوں اور جہالتوں کو آشکار کرتے رہیں گے۔ ان شاء اللہ !

✿ عبید اللہ بن موسیٰ پر ”تلیس“ کا الزام اور ثقہ راویوں پر ناحق زبان درازی!

”پس بخاری کی روایت کے مطابق عبید اللہ بن موسیٰ کی بیان کردہ یہ حدیث تین حدیثوں پر مشتمل ہے۔ (۱) صلح حدیبیہ کا قصہ (۲) جب حضور ﷺ مکہ سے روانہ ہوئے تو حمزہ کی بیٹی کا یاعم، یاعم پکارتے ہوئے آپ کے پیچھے لگ جانا۔۔۔ (۳) حضرت علی کا آپ سے درخواست کرنا کہ حمزہ کی بیٹی کو اپنی زوجیت میں لے لیں اور آپ کا یہ فرمانا کہ رضاعی رشتہ سے میری بھتیجی ہونے کی وجہ سے وہ میرے لیے جائز نہیں ہے۔

عبید اللہ بن موسیٰ نے یہ تینوں حدیثیں بخاری کو ایک ہی سیاق و سندی کے ساتھ سنائی تھیں، جس سے بخاری نے سمجھ لیا کہ تینوں قصوں پر مشتمل یہ ایک ہی حدیث ہے، جو براء بن عازب صحابی سے مروی ہے۔ اور امام بخاری کے علاوہ محمد بن سعد اور حافظ احمد بن حازم بن ابی غرزہ غفاری نے بھی عبید اللہ بن موسیٰ سے یہ حدیث روایت کی ہے، مگر ان دونوں کی روایت میں صلح حدیبیہ کا قصہ نہیں ہے۔۔۔

اور عبید اللہ بن موسیٰ کے علاوہ اسرائیل بن یونس سے یہ حدیث اسود بن عامر، یحییٰ بن آدم، حجاج بن محمد اور اسماعیل بن جعفر نے بھی روایت کی ہے۔ ان میں سے کسی کی روایت میں صلح حدیبیہ کا قصہ نہیں، صرف حمزہ کی بیٹی کا قصہ مذکور ہے۔۔۔

پس اسرائیل کے اس حدیث میں پانچ تلامذہ ہیں: ① اسود بن عامر ② یحییٰ بن آدم ③ حجاج بن محمد ④ اسماعیل بن جعفر اور ⑤ عبید اللہ بن موسیٰ۔

اڈل الذکر چار اشخاص کی روایت میں بس دختر حمزہ کا ذکر ہے، صلح حدیبیہ کا نہیں اور ان کی اسناد بتاتی ہے کہ ابواسحاق کو دختر حمزہ کا یہ قصہ بہیرہ بن یریم اور ہانی بن ہانی سے معلوم ہوا تھا اور یہ دونوں شخص غیر ثقہ، ضعیف و مجروح اور رافضی ہیں۔ دونوں نے متعدد اناپ شاپ

باتیں حضرت علی کی طرف منسوب کر کے لوگوں میں پھیلانے کا جرم کیا تھا۔ عبید اللہ بن موسیٰ نے اپنے رفض و بداعتقادی کو زہد اور تقیہ کے ذریعہ چھپانے کی بلیغ کوشش کی تھی اور وہ اس بات سے واقف تھا کہ اہل علم ہمیرہ بن یریم اور ہانی بن ہانی کو غیر ثقہ سمجھتے ہیں، مگر ان کی روایت میں مذکور ہے کہ رسول اللہ ﷺ نے حضرت علی سے أنت منی و أنا منک (تو مجھ سے اور میں تجھ سے ہوں) فرمایا تھا۔ عبید اللہ نے اسے صحیح ثابت کرنے کی غرض سے دو طرح کی تلبیس کی تھی۔

ایک یہ ہمیرہ اور ہانی کے ساتھ حضرت براء بن عازب کا بھی ذکر کر دیا، چنانچہ اس نے محمد بن سعد کو یہی بتایا تھا کہ ابواسحاق نے یہ دختر حمزہ کا قصہ حضرت براء بن عازب سے بھی روایت کیا ہے اور ہمیرہ بن یریم اور ہانی سے بھی اور ان دونوں (ہمیرہ و ہانی) نے حضرت علی سے۔ مقصد یہ تھا کہ ہمیرہ و ہانی کے ضعیف و غیر ثقہ ہونے کو نظر انداز کر دیا جائے۔ یہ سمجھ کر کہ جو بات ان دو ضعیف شخصوں نے بیان کی ہے، وہی حضرت براء بن عازب صحابی نے بھی بیان کی ہے۔ دوم یہ کہ اسناد سے ہمیرہ و ہانی کا نام ہی سرے سے حذف کر دیا اور ابواسحاق نے حضرت براء بن عازب سے صلح حدیبیہ کے متعلق جو حدیث روایت کی ہے اور ابواسحاق نے ہمیرہ و ہانی سے دختر حمزہ کے متعلق جو حدیث روایت کی ہے، دونوں کو ملا کر ایک حدیث براء بن عازب کی بیان کردہ حدیث بنا دیا۔ امام بخاری کو عبید اللہ نے یہی دھوکا دیا تھا۔

امام بخاری کے علم میں اسرائیل بن یونس کے دیگر تلامذہ کی روایات آگئی ہوتیں تو شاید وہ یہ دھوکا نہ کھاتے اور زکریا بن ابی زائدہ کی روایت نے تو عبید اللہ بن موسیٰ کی تلبیس کا پردہ چاک کر دیا ہے۔

یحییٰ بن زکریا بن ابی زائدہ کہتے ہیں: حدثنا ابی وغیرہ عن ابی اسحاق عن البراء بن عازب ... اس روایت سے روز روشن کی طرح واضح ہو جاتا ہے کہ ابواسحاق

نے دختر حمزہ کا قصہ ہمیرہ بن یریم وہانی بن ہانی سے سنا تھا نہ کہ براء بن عازب سے اور عبید اللہ بن موسیٰ عیسیٰ نے فریب دینے کی خاطر جھوٹ بول کر اُسے براء بن عازب کی طرف منسوب کر دیا تھا اور عبید اللہ بن موسیٰ کی بیان کردہ یہ حدیث صحیح بخاری میں جگہ پانے کے لائق نہ تھی۔ ❀

❀ ① میرٹھی صاحب کے اس دعویٰ کو آپ دوبارہ پڑھ لیں کہ اسرائیل کے اس حدیث میں پانچ اساتذہ ہیں اور اسرائیل بن یونس سے صلح حدیبیہ والا واقعہ صرف عبید اللہ بن موسیٰ نے بیان کیا ہے، کسی اور راوی نے نہیں۔

لیکن یہ دونوں باتیں خلاف حقیقت ہیں۔ پہلی بات یوں کہ اس حدیث میں اسرائیل کے صرف پانچ شاگرد نہیں ہیں، بلکہ میرٹھی صاحب اگر انکار حدیث کی عینک اتار کر کتب احادیث کا مطالعہ کرتے تو انہیں اسرائیل کے دو اور شاگرد حنین بن شنی اور محمد بن یوسف فریابی، مسند احمد (۲۹۸/۴) اور سنن دارمی (۲۵۰۷) میں نظر آجاتے۔

دوسری بات کہ اسرائیل بن یونس سے صلح حدیبیہ والا قصہ صرف عبید اللہ بن موسیٰ نے بیان کیا ہے، یوں غلط ہے کہ مذکورہ دونوں شاگردوں، حنین بن شنی اور محمد بن یوسف فریابی نے اسرائیل ابن یونس سے صلح حدیبیہ والا قصہ ہی بیان کیا ہے۔ اب تو کوئی شبہ نہیں رہا کہ میرٹھی صاحب کا عبید اللہ بن موسیٰ پر اعتراض بے جا ہے۔

اور یہاں ایک مزے کی بات آپ کو بتاتے چلیں کہ میرٹھی صاحب کو اس اعتراض کے بعد معلوم ہو گیا تھا کہ اسرائیل کے اس حدیث میں دو اور شاگرد بھی موجود ہیں اور وہ یہی صلح حدیبیہ والا قصہ بیان کرتے ہیں، جیسا کہ انہوں نے اس کا تذکرہ بھی کیا ہے۔ ❀

لیکن افسوس کہ انہوں نے اپنی اس صریح غلطی کو جانتے بوجھتے برقرار رکھا ہے۔ اس سے رجوع کر کے اسے اپنی کتاب سے خارج کرنے کی ہمت نہیں کر سکے۔

② میرٹھی صاحب کا ہمیرہ بن یریم اور ہانی بن ہانی کو غیر ثقہ، ضعیف اور مجروح قرار

دینا بھی غلط ہے۔

ہمیرہ بن یریم ثقہ ہیں

ہمیرہ بن یریم کے بارے میں:

۱۔ امام احمد بن حنبلؒ فرماتے ہیں:

لا بأس بحديثه ، هو أحسن استقامة من غيره .

”اس کی حدیث میں کوئی حرج نہیں ہے۔ وہ اپنے علاوہ دوسرے راویوں سے بہتر

استقامت والا ہے۔“

۲۔ امام ابن عدیؒ لکھتے ہیں:

وأرجو أن لا بأس به .

”اور مجھے امید ہے کہ اس میں کوئی حرج نہیں ہے۔“

۳۔ امام عجلیؒ اسے ثقہ قرار دیتے ہیں۔

۴۔ امام ترمذیؒ نے اس کی حدیث کو ”حسن صحیح“ کہا ہے، جو کہ اصول محمدین

کے مطابق اس کی توثیق کو مستلزم ہے۔

① الجرح والتعديل لابن ابی حاتم : ۱۰۹/۹، وسندہ صحیح

② الكامل فی ضعفاء الرجال لابن عدی : ۱۳۳/۷

③ معرفة الثقات للعجلی : ۱۸۸۵ ④ جامع الترمذی : ۲۸۰۸، ۷۹۵

۵. امام ابن حبان رضی اللہ عنہ نے بھی اسے اپنی کتاب الثقات میں ذکر کر کے ثقہ قرار دیا ہے۔

۶. امام حاکم رضی اللہ عنہ نے اس کی حدیث کو بخاری و مسلم کی شرط پر ”صحیح“ قرار دیا ہے۔

نیز اس کی سند کو ”صحیح“ بھی کہا ہے۔ حافظ ذہبی رضی اللہ عنہ نے ان کی موافقت کی ہے۔

۸. علامہ بیہقی رضی اللہ عنہ لکھتے ہیں:

وهو ثقة . ”وہ ثقہ ہیں۔“

۹. سب اقوال کو مد نظر رکھ کر حافظ ابن حجر رضی اللہ عنہ کا اس کے بارے میں فیصلہ یہ ہے

کہ:

لا بأس به ، وقد عيب بالتشيع .

”اس میں کوئی حرج نہیں، اس میں شیعہ ہونے کا عیب بیان کیا گیا ہے۔“

ہبیرہ بن یریم پر جرح کی حقیقت

یہ وضاحت تو ہم قارئین کرام کی نظر کر ہی چکے ہیں کہ محض شیعہ (سیدنا عثمان رضی اللہ عنہ پر سیدنا

علی رضی اللہ عنہ کی فضیلت کا قائل) ہونا محدثین کی نظر میں حدیث میں کسی ضعف کا سبب نہیں بنتا۔

عبدالرحمن بن یوسف بن خراش کا اس راوی کو ”ضعیف“ قرار دینا کوئی حیثیت نہیں رکھتا،

کیونکہ ابن خراش خود راوی خبیث تھا۔

۱ الثقات لابن حبان: ۵۹۸۹ ۲ المستدرک للحاکم: ۳۷۷۳، ۸۰۰۳

۳ المستدرک للحاکم: ۶۴۱۴ ۴ مجمع الزوائد: ۲/۲۰۸، ۳/۲۰۳، ۲۹۷

۵ تقریب التہذیب لابن حجر: ۷۲۶۸

۶ لسان المیزان لابن حجر: ۳/۴۴۴

میرٹھی صاحب کے معتقدین کسی محدث سے ہمیرہ بن یریم کو ”رافضی“ کہنا ثابت نہیں کر سکتے!

اب قارئین کرام ہی بتائیں کہ اقوالِ محدثین سے بالکل بے خبر ہو کر ہمیرہ بن یریم کو بلا دلیل غیر ثقہ، ضعیف و مجروح اور رافضی کہنے والے میرٹھی صاحب کی بات مانی جائے گی یا اقوالِ محدثین کے مطابق فیصلہ کر کے ہمیرہ بن یریم کو قابل اعتبار کہنے والے، ماہر فن علامہ بیٹھی رضی اللہ عنہ اور حافظ ابن حجر رضی اللہ عنہ کی؟ فیصلہ خود کریں!

ہانی بن ہانی ثقہ راوی ہیں

ہانی بن ہانی کے بارے میں:

۱۔ امام عجمی رضی اللہ عنہ فرماتے ہیں:

کوفی، تابعی، ثقہ.

”کوفہ کے رہنے والے تابعی ہیں۔ ثقہ (قابل اعتبار) آدمی تھے۔“

۲۔ امام ترمذی رضی اللہ عنہ نے اس کی حدیث کو ”حسن صحیح“ کہا ہے، جو کہ اصولِ محدثین

کے مطابق اس کی توثیق کو سلتزم ہے۔

۳۔ امام الضیاء المقدسی رضی اللہ عنہ نے بھی اس کی حدیث کو صحیح قرار دے کر اس کی توثیق کی

ہے۔

۴۔ امام ابن حبان رضی اللہ عنہ بھی اس کو ثقہ قرار دیتے ہیں۔

۱۔ معرفة الثقات: ۱۸۸۳ ۲۔ جامع الترمذی: ۳۷۷۹، ۳۷۹۸

۳۔ الاحادیث المختارة للضیاء المقدسی: ۷۸۸، ۷۹۱

۴۔ الثقات لابن حبان: ۵۹۷۹

۶۵۔ امام حاکم رضی اللہ عنہ نے اس کی حدیث کو ”صحیح الاسناد“ قرار دیا ہے۔ حافظ

ذہبی رضی اللہ عنہ نے ان کی موافقت کی ہے۔ ❶

۷۔ علامہ بیہقی رضی اللہ عنہ فرماتے ہیں:

وهو ثقة. ”وہ ثقہ ہے۔“ ❷

۸۔ علامہ ذہبی رضی اللہ عنہ کے نزدیک بھی یہ راوی ”حسن الحدیث“ ہے۔ ❸

ہانی بن ہانی پر جرح کی حقیقت

امام ابن مدینی رضی اللہ عنہ کا اسے ”مجہول“ اور امام ابن سعد رضی اللہ عنہ کا اسے ”مفکر الحدیث“ کہنا جمہور کی توثیق کے مقابلے میں قابل التفات نہیں ہے۔

آج تک کسی ناقدِ رجال محدث نے ہانی بن ہانی کو ”رافضی“ نہیں کہا۔ اگر میرٹھی صاحب کی کسی معتقد میں ہمت ہے تو آزمائے!

اب قارئین کرام ہی بتائیں کہ راویانِ حدیث کے بارے میں بات ائمہ حدیث اور محدثین کی مانی جائے گی یا میرٹھی صاحب کی؟

ہم پوری وضاحت سے ثابت کر چکے ہیں کہ عبید اللہ بن موسیٰ کو رافضی و بدعتیہ کہنا میرٹھی صاحب کی اپنی کم علمی کی مثال ہے۔

نیز یہ بات بھی میرٹھی صاحب کے اعتراف کے ساتھ مکمل طور پر واضح ہو چکی ہے کہ صرف عبید اللہ بن موسیٰ نے ہی اس طرح روایت بیان نہیں کی، بلکہ دو اور راوی بھی صلح حدیبیہ والا قصہ

❶ المستدرک علی الصحیحین للحاکم: ۴۷۷۳، ۴۷۸۳

❷ مجمع الزوائد: ۱۰۲/۸

❸ الکاشف للذہبی: ۵۹۳۸

اسرائیل سے بیان کرتے ہیں، لہذا اسے عبید اللہ بن موسیٰ کی تلمیس، دھوکا دہی اور عیاری کہنا بجائے خود میرٹھی صاحب کی اپنی کم علمی و کم ظرفی ہے!

زکریا بن ابی زائدہ کی اس روایت نے تو الثامیرٹھی صاحب کی تلمیس کا پردہ چاک کیا ہے، کیونکہ انہوں نے ابواسحاق کی سند سے صلح حدیبیہ اور دختر حمزہ دونوں کا قصہ بیان کیا ہے اور وہ سیدنا براء بن عازبؓ سے ہی بیان کر رہے ہیں۔ یہ تو اس بات کی زبردست دلیل ہے کہ اس پر عبید اللہ بن موسیٰ کی وجہ سے اعتراض کرنا انتہائی بے جا ہے اور عبید اللہ بن موسیٰ عیسیٰ کی یہ حدیث صحیح بخاری میں جگہ پانے کے بالکل قابل تھی۔

ہاں! البتہ میرٹھی صاحب کی علمی قابلیت امت مسلمہ کے اتفاقی فیصلے صحیح بخاری پر اعتراض کرنے کے قابل نہیں تھی۔

ابواسحاق کے اختلاط کا اعتراض باطل تھا

سچ ہے کہ باطل ایک صورت میں قائم نہیں رہ سکتا، بلکہ ہمیشہ شکل بدلتا ہی رہتا ہے۔ میرٹھی صاحب نے ابواسحاق کی حدیث تحویل قبلہ پر ابواسحاق کے اختلاط کا اعتراض کیا تھا، لیکن اب اس کا نام تک نہیں لیا، بلکہ عبید اللہ بن موسیٰ، ہبیرہ بن ریم اور ہانی بن ہانی پر بلا دلیل طبع آزمائی کر کے اس حدیث کو ”ضعیف“ قرار دینے کی کوشش میں ہیں۔ حدیث تحویل قبلہ میں بھی ابواسحاق کے ایک شاگرد اسرائیل بن یونس تھے، جن کے بارے میں میرٹھی صاحب کا اصرار تھا کہ انہوں نے ابواسحاق سے اختلاط کے بعد احادیث سنی تھیں، لیکن ہم نے بفضل اللہ ایک درجن محدثین سے ان کا اختلاط سے قبل سننا ثابت کیا تھا۔ اب وہی اسرائیل یہاں اسی ابواسحاق سے بیان کر رہے ہیں، مگر میرٹھی صاحب نے ان کا نام تک نہیں لیا۔ معلوم ہوا کہ میرٹھی صاحب کا وہ اعتراض بے بنیاد تھا۔ اگر ابواسحاق کے اختلاط والا اعتراض کوئی علمی حیثیت رکھتا ہوتا تو وہ یہاں

بھی اسے ضرور ذکر کرتے! وہاں اگر یہ حدیث کے ”ضعف“ کا سبب تھا تو یہاں کیوں نہیں؟
 اللہ سے ڈر کر فیصلہ کریں کہ حق کس کے ساتھ ہے؟ امام بخاریؒ، پوری امتِ مسلمہ اور
 صحیح بخاری کا دفاع کرنے والوں کے ساتھ یا محدثین اور پوری امتِ مسلمہ کے اتفاقی فیصلے صحیح
 بخاری اور پر بلا دلیل اعتراض کرنے والے میرٹھی صاحب کے ساتھ؟

اس حدیث میں صحابہ کرام کا قص کرنا ثابت نہیں

صحیح بخاری صحیح مسلم کے برعکس بعض کتبِ حدیث میں اس حدیث کی دو سندوں میں رسول
 اللہ ﷺ سے بشارت سن کر سیدنا علیؑ، سیدنا زید اور سیدنا جعفر کے ناپنے کا ذکر ہے۔ ❁
 اس کی تین سندیں ہیں، ایک مسند احمد میں اور دو بیہقی میں، لیکن یہ سب کی سب
 ”ضعیف“ ہیں۔

امام احمدؒ والی سند ابواسحاق السبعمی کی ”تدلیس“ کی بنا پر ”ضعیف“ ہے۔ امام
 بیہقیؒ نے اس کی دو سندیں پیش کی ہیں۔ پہلی سند (۶۰۸/۱) میں اگرچہ ابواسحاق السبعمی نے
 سماع کی تصریح کی ہے، مگر اس سند کا ایک راوی عبد اللہ بن محمد (بن سعید) بن ابی مریم سخت
 ”ضعیف“ ہے۔

امام ابن عدیؒ اس کے بارے میں فرماتے ہیں:

عبد اللہ بن محمد بن سعید بن ابی مریم مصری، یحدث عن الفریابی
 وغیرہ بالبواطیل...

”عبد اللہ بن محمد بن سعید بن ابی مریم مصری ہے۔ یہ فریابی وغیرہ سے باطل روایات بیان
 کرتا ہے۔“

نیز لکھتے ہیں:

و عبد اللہ بن محمد بن سعید بن ابی مریم هذا إما أن يكون مغفلاً لا يدري ما يخرج من رأسه أو يتعمد ، فإنني رأيت له غير حديث مما لم أذكره أيضا ها هنا غير محفوظ .

”یہ عبداللہ بن محمد بن سعید بن ابی مریم راوی یا تو اتنا غیر حاضر دماغ تھا کہ یہ بھی نہیں جانتا تھا کہ اس کے سر سے کیا نکل رہا ہے یا پھر یہ جان بوجھ کر جھوٹ بولتا تھا، کیونکہ میں نے جو احادیث یہاں ذکر نہیں کیں، ان میں بھی اس کی کئی غیر محفوظ احادیث دیکھی ہیں۔“^❶

علامہ بیٹھی رحمۃ اللہ علیہ لکھتے ہیں:

وهو ضعيف جدًا . ”یہ سخت ضعیف راوی ہے۔“^❷

اس میں دوسری علت یہ ہے کہ ابواسحاق السبئی آخری عمر میں اختلاط کا شکار ہو گئے تھے، ان سے بیان کرنے والے راوی زکریا بن ابی زائدہ ہیں، جو کہ ان سے اختلاط کے بعد بیان کرتے ہیں۔

اور دوسری سند^❸ میں ان سے اختلاط سے پہلے بیان کرنے والے راوی اسرائیل ابن یونس بیان کرتے ہیں، لیکن وہاں ابواسحاق ”عن“ سے بیان کر رہے ہیں اور وہ ”مدلس“ بھی ہیں، لہذا یہ واقعہ تمام سندوں سے مردود ہے۔
والحمد لله!

❶ الكامل فی ضعفاء الرجال لابن عدی : ۲۵۵/۴

❷ مجمع الزوائد : ۳۸۹/۲

❸ المسند الکبری للبیہقی : ۲۶۶/۱۰

فصل ثانی: عقلی اعتراضات کا جائزہ

✿ عبید اللہ بن موسیٰ کی روایت اور صلح حدیبیہ والے سال مکہ میں قیام!

”اس حدیث کے مضامین کا جائزہ“ کی سرخی جما کر میرٹھی صاحب لکھتے ہیں:

”عبید اللہ کی بیان کردہ حدیث تین قصوں پر مشتمل ہے۔

پہلا قصہ صلح حدیبیہ کا ہے، جو جھوٹ اور سچ اور صحیح و غلط کا ملغوبہ ہے۔ اس روایت میں جو کمیاں اور غلط بیانیاں ہیں، اس کے ترجمہ میں جگہ جگہ بین القوسین میں نے ان کی تصحیح کر دی ہے۔ ان غلط بیانیوں کی تفصیل یہ ہے:

(۱) عبید اللہ بن موسیٰ کی اس حدیث میں ہے: حتی قاضاھم علیٰ ان یقیم بھا ثلثة آیام۔ اس سے یہی مفہوم ہوتا ہے کہ حدیبیہ میں کہن سنن کے بعد نبی ﷺ نے اہل مکہ سے اسی سال کے لیے مکہ مکرمہ میں داخل ہونے کی بات طے کر لی تھی، بشرطیکہ تین دن سے زائد قیام نہ کریں۔ اور پرتلوں میں تلواروں کے علاوہ اور ہتھیار لے کر داخل نہ ہوں اور اہل مکہ میں سے کوئی ساتھ جانا چاہے تو اسے نہ روکیں۔ آپ نے یہ شرطیں منظور فرمائیں اور مع اصحاب مکہ تشریف لے گئے۔ تین دن مکہ میں رہے۔ اہل مکہ نے حضرت علی سے کہا کہ اپنے صاحب سے کہدو کہ مدت پوری ہوگئی، لہذا یہاں سے چلے جائیں۔ آپ نے ان کی بات مان لی اور مکہ سے نکل گئے۔

یقیناً یہ بات غلط ہے۔ مکہ والوں سے تو حضور ﷺ نے دس سال تک کے لیے ناجنگی کا معاہدہ کیا تھا۔ اس کے لیے انہوں نے متعدد شرطیں رکھی تھیں۔ ان میں سے ایک اہم شرط یہ تھی کہ اس سال اہل اسلام یہیں سے واپس چلے جائیں۔ آئندہ سال آسکتے ہیں۔ آپ نے انہیں ہر طرح سمجھایا کہ ہم لڑائی کی غرض سے نہیں آئے، ہم تو خانہ کعبہ کی زیارت کرنا اور

لائے ہوئے جانوروں کی قربانی کرنا چاہتے ہیں، عمرہ ادا کرتے ہی واپس ہو جائیں گے، لیکن مکہ والوں نے ایک نہ سنی اور کہا کہ اگر یہ بات آپ نہیں مانتے تو ہم صلح نہیں کر سکتے اور مکہ جانے کے لیے آپ کو ہماری لاشوں پر سے گزرنا ہوگا۔ آخر آپ نے ان کی یہ شرط مان لی اور حدیبیہ میں ہی قربانیاں کر کے سرمنڈوا کر احرام کھول کر واپس ہو گئے۔ ﴿۱﴾

میرٹھی صاحب نے صحیح بخاری کے جن الفاظ سے ”مفہوم“ نکال کر اعتراض کیا ہے، ان سے ہرگز ہرگز یہ ”مفہوم“ نہیں نکلتا۔ میرٹھی صاحب کے پیش کیے ہوئے صحیح بخاری کے الفاظ اور عربی قواعد کے مطابق ان کا صحیح ترجمہ پیش خدمت ہے:

اعتمر النبى صلى الله عليه وسلم فى ذى القعدة ، فابى اهل مكة ان يدعوه يدخل مكة حتى قاضاهم على ان يقيم بها ثلاثة ايام ...

”نبی اکرم ﷺ نے ذی قعدہ میں عمرہ (کا ارادہ) کیا۔ اہل مکہ نے آپ کو تین دن قیام کا معاہدہ کرنے تک مکہ میں داخل ہونے کی اجازت دینے سے انکار کر دیا۔“

اب قارئین کرام ہی بتائیں کہ اس عبارت میں کون سے الفاظ ہیں، جن سے ”مفہوم ہوتا ہے“ کہ آپ ﷺ نے اسی سال مکہ میں داخل ہونے کی بات طے کر لی تھی؟ بات صرف اتنی ہے کہ مکہ والوں نے یہ کہا تھا کہ اس وقت تک مکہ میں داخلے کی اجازت نہیں دی جاسکتی، جب تک ان سے صرف تین دن قیام کا معاہدہ نہ کیا جائے۔ جب آپ ﷺ نے تین دن سے زائد قیام نہ کرنے کا معاہدہ کر لیا تو مکہ والوں نے آپ ﷺ کو مکہ میں داخلے کی اجازت دے دی تھی۔ یہ مکہ میں داخلے کے لیے ایک شرط تھی، جیسا کہ انہوں نے یہ شرط بھی لگائی تھی کہ مسلمان مکہ میں اس سال داخل نہیں ہوں گے۔

صحیح بخاری کے ان الفاظ میں ان شرطوں میں سے کسی کی بھی نفی نہیں ہے۔ یہ محض انکارِ حدیث کا پروردہ اعتراض ہے، ورنہ آج تک کسی مسلمان نے اس حدیث سے یہ بات نہیں سمجھی۔ اس کے برعکس حافظ ابن حجر رحمۃ اللہ علیہ لکھتے ہیں:

قوله: حتى قاضاهم على أن يقيم بها ثلاثة أيام، أي من العام المقبل، وصرح به في حديث ابن عمر بعده ...

”سیدنا براء بن عازب رضی اللہ عنہما کا جو قول ہے کہ آپ صلی اللہ علیہ وسلم نے اہل مکہ سے تین دن قیام کرنے کا معاہدہ کر لیا، اس سے مراد ہے کہ اگلے سال میں۔ اس کی صراحت اس کے متصل بعد والی حدیث ابن عمر رضی اللہ عنہما میں کر دی گئی ہے۔“ ❁

اب قارئین کرام ہی بتائیں کہ صحیح بخاری کا درست مفہوم سمجھنے کے لیے حافظ ابن حجر رحمۃ اللہ علیہ جیسے نابغہ روزگار شارحین حدیث کی بات مانی جائے گی یا عربی دانی میں بالکل فیل ہونے جانے والے میرٹھی صاحب کی؟ میرٹھی صاحب کی عربی دانی کا پورا اندازہ قارئین کرام اگلے اعتراض کے جواب میں بخوبی کر لیں گے۔ ان شاء اللہ!

باقی رہا میرٹھی صاحب کا یہ کہنا کہ ”یہ قصہ جھوٹ اور سچ اور صحیح و غلط کا ملغوبہ ہے“ تو یہ دراصل میرٹھی صاحب کی اپنی غلط فہمی ہے۔ اس کی مکمل تشریح آئندہ اعتراضات کے ضمن میں ہو جائے گی۔ ان شاء اللہ!

❁ کیا قرآن کریم کے الفاظ عربیت کے لحاظ سے غلط ہیں؟

”(۲) عبید اللہ کی روایت میں ہے کہ اہل مکہ نے کہا تھا: لو نعلم انک رسول

اللہ. لو نعلم عربیت کے لحاظ سے غلط ہے، صحیح لفظ لو علمنا ہے۔“ ❁

انکارِ بخاری دراصل انکارِ قرآن ہے!

ہم جو وقتاً کہتے رہتے ہیں کہ انکارِ حدیث دراصل انکارِ قرآن ہے، وہ محض ایک لفظی جملہ نہیں ہے، بلکہ ایک ناقابلِ تردید حقیقت ہے۔ اتمامِ حجت کے لیے اس حقیقت کا اثبات اللہ تعالیٰ منکرینِ حدیث کے قلم سے کرواتے رہتے ہیں۔ میرٹھی صاحب کا مذکورہ اعتراض بھی اسی سلسلہ کی ایک کڑی ہے۔

میرٹھی صاحب نے جو اعتراض صحیح بخاری پر کیا ہے، وہی قرآنِ کریم پر بھی آگیا ہے۔

میرٹھی صاحب کا کہنا ہے کہ لو نعلم عربیت کے لحاظ سے غلط ہے، صحیح لفظ لو علمنا ہے۔ گویا وہ کہنا یہ چاہتے تھے کہ لَوْ جو کہ عربی میں حرفِ شرط ہے، وہ مضارع پر نہیں، بلکہ ماضی پر داخل ہوتا ہے۔ لیکن ان کی وسعتِ علمی اور عربی دانی کی داد دیجیے کہ جسے انہوں نے غلطی کہا ہے، وہ قرآنِ کریم اور حدیثِ نبوی میں بکثرت موجود ہے۔

اگرچہ لَوْ کا ماضی پر داخل ہونا زیادہ ہے، لیکن اس کا یہ مطلب نہیں کہ مضارع پر اس کا داخل ہونا ممنوع ہے۔ ایسا کہنا جہالت و نادانی کے سوا کچھ بھی نہیں۔ قرآنِ کریم میں ہی بہت سے مقامات پر لَوْ مضارع پر داخل ہوا ہے۔ تسلی کے لیے مثال کے طور پر درج ذیل مقامات کا مشاہدہ کر لیا جائے۔

سورة البقرة (۱۶۵/۲)، سورة الأنعام (۹۳،۳۰،۲۷/۶)، سورة الأنفال

(۵۰/۸)، سورة يونس (۱۱/۱۰)، سورة النحل (۶۱/۱۶)، سورة السجدة

(۱۲/۳۲)، سورة سبا (۵۱،۳۱/۳۴)، سورة فاطر (۴۵/۳۵)، سورة يس

(۶۷،۶۶/۳۶)، سورة الزخرف (۶۰/۴۳)، سورة محمد (۳۰،۴/۴۷)۔

پھر اس پر طرہ یہ کہ جن الفاظ کو میرٹھی صاحب نے غلط کہا ہے، بالکل وہی الفاظ بعینہ قرآن

کریم میں موجود ہیں۔ ہم وہ الفاظ بھی ہدیہ قارئین کرتے ہیں تاکہ منکرین حدیث کوئی پس و پیش نہ کر سکیں اور ان کے پاس غلطی تسلیم کرنے کے سوائے کوئی چارہ نہ رہے۔ سورہ آل عمران میں فرمان باری تعالیٰ ہے:

﴿ قَالُوا لَوْ نَعْلَمُ قِتَالًا لَاتَّبَعْنَاكُمْ... ﴾ ❁

دیکھ لی آپ نے میرٹھی صاحب کی عربی دانی کہ جو چیز قرآن کریم میں بھی بکثرت مستعمل ہے، وہ اتنے بھی عربیت کے لحاظ سے غلط قرار دے رہے ہیں۔ یہ اعتراض کر کے میرٹھی صاحب نے کتاب ہدایت قرآن کریم اور عربی زبان سے اپنی جہالت پر قیامت تک کے لیے مہر ثبت کر دی ہے۔

اللہ کے لیے غور کریں وہ لوگ جو میرٹھی صاحب کو ”مفسر قرآن“ کے لقب سے یاد کرتے ہیں! اور غور کریں وہ لوگ جو ان کے جاہلانہ اعتراضات کی بھینٹ چڑھ کر پوری امت کے اتفاقی فیصلوں کو بھی ٹھوکرا دیتے ہیں! کیا کسی اس قدر جاہل شخص کو اس صحیح بخاری پر اعتراضات کرنے کا حق ہے، جو خود اس کے نزدیک بھی تحقیق و صحت کا شاہکار ہے؟ ❁

معلوم ہوا کہ حدیث پر، خصوصاً صحیح بخاری پر اعتراض ہٹ دھرمی، جہالت، شقاوت اور انکار قرآن ہے۔ جو اعتراض صحیح بخاری اور کسی بھی صحیح حدیث پر کیا جائے گا، بعینہ وہی اعتراض قرآن کریم پر بھی آجائے گا، لہذا امت کے اس اتفاقی فیصلے کو تسلیم کر لینے میں ہی عافیت ہے۔

❁ رسول اللہ ﷺ کے اپنے دست مبارک سے لکھنے کی حقیقت!

” (۳) اس میں ہے کہ خود رسول اللہ ﷺ نے صلح نامہ میں لکھا تھا، حالانکہ آپ اچھی

❁ آل عمران : ۱۶۷/۳

❁ دیکھیں ”صحیح بخاری کا مطالعہ“ : ۱۵/۱

طرح نہ لکھ سکتے تھے: هذا ما قاضی محمد بن عبد اللہ لا یدخل ...

صحیح بات یہ ہے کہ آپ نے پوچھا تھا کہ رسول اللہ کہاں لکھا ہے۔ آپ کو بتایا گیا تو آپ نے اس لفظ کو قلم زد کر دیا، کیونکہ حضرت علی نے اسے قلم زد کرنے سے انکار کر دیا تھا اور پھر محمد بن عبد اللہ لکھوایا۔ ﴿۱﴾

اس حدیث میں کسی لفظ کا وہ معنی و مفہوم نہیں، جو میرٹھی صاحب نے بیان کیا ہے کہ ”خود رسول اللہ ﷺ نے صلح نامہ میں لکھا تھا۔“

فکتب کا یہ معنی ہرگز نہیں کہ آپ ﷺ نے خود لکھا، بلکہ اس کا معنی یہ ہے کہ آپ ﷺ نے لکھوایا۔ اس کا حقیقی معنی اگرچہ لکھنا ہی ہے، لیکن یہاں مجازی معنی لکھوانا مقصود ہے۔

اگر میرٹھی صاحب کا کوئی معتقد اس پر اعتراض کرے کہ یہاں حقیقی معنی ہی مراد ہے، مجازی معنی مراد لینا درست نہیں تو یہ اس کی کم علمی اور جہالت ہے، ورنہ اس سے پچھلی حدیث، جسے میرٹھی صاحب نے بھی صحیح تسلیم کیا ہے، اس میں بھی یہی مجازی معنی موجود ہے۔ اس کے الفاظ ہیں:

فقال المشركون: لا تكتب محمد رسول الله، لو كنت رسولا لم نقاتلك.

”مشرکین نے (رسول اللہ ﷺ سے کہا)، آپ محمد رسول اللہ نہ لکھیں، کیونکہ اگر آپ

(ہمارے نزدیک) رسول ہوتے تو ہم آپ سے لڑائی نہ کرتے۔“ ﴿۲﴾

اب کیا منکرین حدیث اپنے تئیں اس صحیح پر یہ اعتراض کریں گے کہ مشرکین نبی اکرم ﷺ کو کیسے لکھنے سے روک سکتے تھے، حالانکہ آپ ﷺ تو پڑھنا لکھنا جانتے ہی نہ تھے؟

﴿۱﴾ ”صحیح بخاری کا مطالعہ“: ۱/۴۳-۴۴

﴿۲﴾ صحیح بخاری: ۲۶۹۸

اسی حدیث کے شروع میں اگر میرٹھی صاحب غور کر لیتے تو شاید اس اعتراض سے باز رہ جاتے۔ الفاظ ملاحظہ فرمائیں:

فلما كتبوا الكتاب كتبوا ...

”جب ان (مسلمانوں) نے عہد نامہ لکھا تو انہوں نے لکھا کہ۔۔۔“ ﴿۱﴾

اگر کوئی شخص اس پر یہ اعتراض کر دے کہ لکھا تو ایک آدمی نے تھا، سب نے تو نہیں لکھا تھا، لہذا یہ غلطی ہے تو اس کی جہالت پر کوئی شبہ نہیں کیا جاسکتا، کیونکہ یہاں مراد یہ ہے کہ سب نے رضامندی سے لکھوایا تھا، لہذا سب کی طرف منسوب کر دیا گیا تھا۔

اسی طرح صحیح مسلم (۱۷۷۴) کی حدیث میں ہے:

((أن نبي الله صلى الله عليه وسلم كتب إلى كسرى وإلى قيصر وإلى النجاشي وإلى بكتل جبار يدعوهم إلى الله تعالى))

”آپ ﷺ نے اللہ تعالیٰ کی طرف دعوت دیتے ہوئے کسری، قیصر، نجاشی اور ہر جابر بادشاہ کی طرف خط لکھا۔“

کیا منکرین حدیث اس حدیث پر یہی اعتراض کر کے مختلف بادشاہوں کو رسول اللہ ﷺ کی طرف سے دعوت اسلام کے لیے لکھے گئے خطوط کا بھی انکار کر دیں گے کہ آپ ﷺ تو لکھنا نہیں جانتے تھے، پھر کیسے لکھا تھا؟ حالانکہ معلوم ہے کہ یہاں لکھنے سے مراد لکھوانا ہے۔

اسی طرح قرآن کریم میں تیس سے زائد مقامات پر فرمان الہی ہے:

﴿ تَجْرِي مِنْ تَحْتِهَا الْأَنْهَارُ ﴾ ﴿۲﴾

”اس (جنت) کے نیچے سے نہریں چلتی ہیں۔“

اب اگر کوئی منکر قرآن کہہ دے کہ نہریں تو خود نہیں چلتیں، بلکہ ان کے اندر پانی چلتا ہے تو اس کا یہ اعتراض اس کی اپنی عقل کا قصور ہے۔

اسی طرح فرمانِ باری تعالیٰ ہے:

﴿وَاسْئَلِ الْقَرْيَةَ الَّتِي كُنَّا فِيهَا وَالْعَيْرَ الَّتِي أَقْبَلْنَا فِيهَا﴾ ❁

” (یوسف علیہ السلام) کے بھائیوں نے اپنے والد سے کہا) آپ اس بستی سے پوچھ لیں جس میں ہم تھے اور اس قافلے سے پوچھ لیں جس میں ہم آئے ہیں۔۔۔“

کیا کسی منکر قرآن کا یہ اعتراض درست ہوگا کہ:

”اس میں ہے کہ آپ اس بستی سے پوچھیں اور اس قافلے سے پوچھیں، حالانکہ پوچھا اس بستی کے باشندوں اور قافلے کے افراد سے جاسکتا ہے، خود بستی اور قافلے سے نہیں، صحیح یہ ہے کہ بستی کے باشندوں سے پوچھیں اور قافلے کے افراد سے استفسار کریں۔۔۔“؟؟؟

حالانکہ سیدھی سی بات ہے کہ یہاں حقیقی معنی نہیں، بلکہ مجازی معنی مراد ہے اور ہرزبان میں یہی کیفیت موجود ہے۔ بھلا جس شخص کو اتنی معمولی سی بات سمجھ نہ آئے، جو کہ ہرزبان میں روزمرہ مستعمل ہے، اسے صحیح بخاری پر اعتراض کرنے کی کیا ضرورت ہے؟

❷ یہ الفاظ صرف عبید اللہ بن موسیٰ عیسیٰ نے نہیں کہے، بلکہ صحیح مسلم ❁ میں اسحاق بن ابراہیم الحنظلی، جو کہ بالاتفاق ثقہ و معتبر امام ہیں، نے بھی عیسیٰ بن یونس سے بیان کیے ہیں۔ لہذا لغتِ عرب سے اپنی جہالت کی وجہ سے ان الفاظ کو آڑ بنا کر عبید اللہ بن موسیٰ پر اعتراض کرنا زری ہٹ دھرمی ہے۔ اب منکرین حدیث کس کس راوی کو رافضی اور بداعتقاد کہیں گے؟

عبداللہ کی ”غلط بیانی“!

” (۴) یہ صلح نامہ چار دفعات پر مشتمل تھا، جیسا کہ میں نے بین القوسین لکھ دیا ہے۔ عبداللہ نے ان میں سے بس کچھ تیسری اور چوتھی دفعہ کا ذکر کیا ہے، وہ بھی غلط، کیونکہ چوتھی دفعہ یہ تھی کہ مکہ والوں میں سے کوئی شخص مدینہ چلا جائے تو اسے آپ اپنے پاس نہ رہنے دیں گے اور مسلمانوں میں سے کوئی شخص اسلام چھوڑ کر مکہ آجائے تو اسے ہم سے طلب نہ کریں گے۔ عبداللہ نے اسے ٹھیک بیان نہیں کیا۔“

کلام میں اجمال و تفصیل کا ہونا ایک مسلم امر ہے، یعنی بعض دفعہ ایک شخص ایک واقعہ کو اجمالاً اختصار سے بیان کرتا ہے اور دوسری دفعہ اس کو تفصیل سے کھول کر بیان کر دیتا ہے۔ اگر سب شروط کا ذکر عبداللہ بن موسیٰ نے نہیں کیا تو اس کا یہ مطلب نہیں کہ وہ شروط انہوں نے حذف کی ہیں، بلکہ انہوں نے اپنے استاذ سے سنی ہی اسی طرح تھیں۔

جو دفعات اس معاہدے میں ثابت ہیں، وہ دوسری صحیح احادیث میں موجود ہیں، لہذا یہ تفصیل دوسری حدیثوں میں دیکھی جاسکتی ہے۔ اس حوالے سے ہم ایک مثال پیش کر کے بات سمجھاتے ہیں:

سورہ اعراف (۱۱-۱۲) وغیرہ میں ذکر ہے کہ اللہ تعالیٰ نے سیدنا آدم علیہ السلام کو پیدا کیا تو فرشتوں کو سجدہ کا حکم دیا۔ ابلیس کے سوائے سب نے سجدہ کیا۔ اللہ تعالیٰ نے ابلیس سے سجدہ نہ کرنے کی وجہ پوچھی تو اس نے جواب دیا، مجھے تو نے آگ سے پیدا کیا اور اُسے مٹی سے، لہذا میں اسے سجدہ نہیں کروں گا۔۔۔ جبکہ سورہ بقرہ (۳۴) وغیرہ میں شیطان کے آدم علیہ السلام کو سجدہ نہ

کرنے کا ذکر تو ہے، لیکن یہ نہیں بتایا گیا کہ اللہ تعالیٰ نے شیطان سے اس بارے میں پوچھ گچھ بھی کی تھی۔

کیا کسی منکر قرآن کا سورہ بقرہ کی مذکورہ آیت پر یہ اعتراض کرنا صحیح ہوگا کہ وہ (مسئلہ اللہ) ناقص ہے؟ اگر وہاں نہیں تو حدیث رسول ﷺ بھی توجی ہے، اس پر کیوں اس طرح کے بے تکے اعتراضات کیے جا رہے ہیں؟

② رہی بات غلط بیان کرنے کی تو گزشتہ اعتراضات کے جوابات میں ہم نے بڑی تفصیل سے واضح کر دیا ہے کہ وہ دراصل میرٹھی صاحب کی کم علمی پر مبنی اپنی غلطیاں ہیں، جنہیں وہ ”چور بھی کہے چور چور“ کا مصداق بن کر عبید اللہ بن موسیٰ کے ذمہ تھوپنا چاہتے ہیں۔ تفصیل کے لیے گزشتہ صفحات ملاحظہ فرمائیں۔

عبید اللہ کی حدیث اور چھ ہجری میں دخول مکہ!

” (۵) عبید اللہ کی روایت میں ہے: فلما دخلها ومضى الأجل .

سیاق روایت سے اس کا مطلب یہ نکل رہا ہے کہ حدیبیہ کے سال ہی سن ۶ ہجری میں آپ صلح نامہ کے مطابق مکہ میں داخل ہوئے، حالانکہ یہ غلط ہے۔ اس سال تو آپ صلح نامہ کے مطابق حدیبیہ سے ہی مدینہ واپس ہو گئے تھے۔ سن ۷ ہجری میں عمرۃ القضاء کے لیے صحابہ مکہ تشریف لے گئے ہیں۔۔۔“

میرٹھی صاحب نے ”تحقیق و تنقید“ کے نام سے خام مال اپنی کتاب میں لوڈ کیا ہے۔ بالکل یہی اعتراض پہلے بھی میرٹھی صاحب نے کیا تھا، جسے ہم گزشتہ صفحات میں ذکر کر چکے ہیں، لیکن اگلے ہی صفحہ انہوں نے پھر وہی اعتراض دہرایا ہے۔

”صحیح بخاری کا مطالعہ“ ۱/۴۱

قارئین خود فیصلہ کریں کہ کیا تحقیق و تنقید اسی روش کا نام ہے؟ نامعلوم میرٹھی صاحب کا حافظہ ہی کام چھوڑ گیا تھا یا پھر انہوں نے محض کتاب کا حجم بڑھانے کے لیے ایسی کاروائی کی ہے؟

تحقیق و تنقید یا بازی گری؟

قارئین کرام یہ دیکھتے آرہے ہیں کہ میرٹھی صاحب نے صحیح بخاری کی اس متفقہ طور پر صحیح حدیث پر مذکورہ سارے اعتراضات صرف عبید اللہ بن موسیٰ رضی اللہ عنہ کو آڑ بنا کر کیے ہیں۔ ان کو رافضی، بد عقیدہ، غالی شیعہ، عیار، دھوکہ باز، غلوکار، کج رو اور نامعلوم کیا کیا کہا ہے۔ لیکن گر گٹ کی طرح ان کا رنگ بدلنا دیکھیں کہ اس پراپرٹی چوٹی کا پورا زور صرف کر کے اب خود ہی اقرار کر لیا ہے کہ:

”لیکن ان غلط بیانیوں کا ذمہ دار عبید اللہ بن موسیٰ انہیں، کیونکہ حجین بن ثمی (مسند:

۲۹۸/۴) اور محمد بن یوسف فریابی نے بھی اسرائیل سے اس طرح کی روایت کی ہے۔ (مسند

دارمی، کتاب السیر، پس یہ غلط بیانیاں اسرائیل بن یونس کی ہیں۔“ ❁

معلوم ہوا کہ قصور نہ بے چارے عبید اللہ بن موسیٰ کا ہے نہ ہی اسرائیل بن یونس کا، بلکہ ان منکرین حدیث کی اپنی عقل کا ہے، جو حدیث اور اجماع امت کو تسلیم کرنے کی بجائے اس طرح کی بے وقوفیاں ہانکتی رہتی ہے۔ اب میرٹھی صاحب کے معتقدین کو چاہیے کہ وہ تمام القابات جو اس حدیث پر اعتراض کرنے کے لیے انہوں نے عبید اللہ بن موسیٰ کو دیئے تھے، خود ہی اپنے پیشوا کے ساتھ فٹ کر لیں، کیونکہ خود انہوں نے اعتراف کر لیا ہے کہ یہ غلطیاں اس کی نہیں، لہذا ان کی ساری کوشش بالکل رائیگاں اور فضول رہی۔

انصاف پسند لوگ خود ہی سوچیں کہ یہ تحقیق و تنقید ہے یا بازی گری؟

✽ والدہ کے ہوتے ہوئے دختر حمزہ کی کفالت خالہ کے ہاں کیوں؟

”دوسرا قصہ دختر حمزہ کا ہے کہ مکہ سے روانگی کے وقت وہ یاعتم، یاعتم پکارتی ہوئی آپ کے پیچھے ہوئی اور علی نے اسے حضرت فاطمہ کے حوالے کر دیا، پھر مدینہ پہنچنے پر اس کی کفالت کے تین دعوے دار ہوئے۔ علی اور ان کے بڑے بھائی جعفر اور زید بن حارثہ۔ آپ نے اس کا فیصلہ حضرت جعفر کے حق میں فرمایا، کیونکہ ان کی بیوی اسماء بنت عمیس اس لڑکی کی خالہ تھیں اور آپ نے تینوں حضرات کے متعلق ایک ایک بات کہی، جسے سن کر ان پر وجد طاری ہو گیا اور فرطِ مسرت سے رقص کرنے لگے۔ علی سے آپ نے اُنْتِ مَنْیِ وَاَنَا مَنْکِ، زید سے اُنْتِ اُخُوْنَا وَاَنَا اُخُوْنَا، جعفر سے اُسْبَهْتِ بِنِیْ خُلُقَا وَاَنَا خُلُقَا فرمایا تھا۔

یہ قصہ ابواسحاق نے ہیرہ بن یریم اور ہانی بن ہانی سے سنا تھا، جو قطعاً گھڑا ہوا اور شروع سے آخر تک محض جھوٹ ہے۔ اسماء بنت عمیس اور سلمیٰ بنت عمیس دونوں بہنیں قدیمہ الاسلام صحابیہ ہیں۔ اسماء کی شادی حضرت جعفر بن ابی طالب سے ہوئی تھی اور حضرت اسماء رضی اللہ عنہا اپنے شوہر حضرت جعفر کے ساتھ حبشہ ہجرت کر کے گئیں، پھر سن ۷ ہجری میں ان ہی کے ساتھ حبشہ سے مدینہ آئیں اور حضرت سلمیٰ رضی اللہ عنہا اپنے شوہر حضرت حمزہ کے ساتھ مدینہ ہجرت فرما گئیں۔ حضرت حمزہ کی بیٹی، جس کا اس روایت میں ذکر ہے، یقیناً سلمیٰ بنت عمیس کے لطن سے تھی۔ اس لڑکی کے والدین، یعنی حضرت حمزہ و سلمیٰ نے جب مکہ سے ہجرت کی ہے تو کیا وہ اپنی کسن بیٹی کو مکہ میں چھوڑ سکتے تھے؟ حضرت حمزہ غزوہ احد میں شہید ہو گئے، ان کے بعد حضرت شداد بن الہادیشی رضی اللہ عنہ سے سلمیٰ کا نکاح ہو گیا۔ عبداللہ بن شداد بن الہاد مشہور تابعی، سلمیٰ کے لطن سے ہی پیدا ہوئے تھے اور شداد بن الہاد مہاجر صحابی ہیں۔ بقول ابن سعد

غزوہ خندق اور بعد کے تمام غزوات میں شریک رہے تھے۔

الغرض حضرت حمزہ کی یہ بیٹی جس کا اکثر محدثین نے عمارہ نام بنایا ہے، حضرت حمزہ کے بعد باپ کے سایہ سے محروم ہو گئی تھی، لیکن اس کی ماں سلمیٰ بنت عمیس تو موجود تھی۔ ماں کے ہوتے ہوئے خالہ کی کفالت کا سوال ہی نہیں اٹھتا۔ حضرت حمزہؑ کی بیٹی کے متعلق ہمیرہ ابن یریم اور ہانی بن ہانی سے جو قصہ مروی ہے، جس کی ان دونوں نے بقول ابواسحاق سمیعہ حضرت علیؑ سے روایت کی ہے۔ اس کے برخلاف خود حضرت علی سے نافع بن عجمیر نے روایت کی ہے۔۔۔

سنداً یہ حدیث مضطرب ہے اور اس کا راوی نافع بن عجمیر مجہول الحال ہے۔ اس پر بھی وہی اشکال وارد ہوتا ہے کہ دختر حمزہ کا مکہ میں رہ جانا غیر معقول ہے اور بالفرض وہ رہ ہی گئی تھی اور عمرۃ القضاء کے بعد زید بن حارثہ اسے جا کر لائے تھے تو مدینہ میں اس کی والدہ سلمیٰ بنت عمیس تو موجود تھیں۔ ان کے ہوتے ہوئے خالہ کی کفالت بے معنی بات تھی۔

بہر کیف حضرت حمزہؑ کی بیٹی کا یہ قصہ بڑی غپ شب ہے اور عبید اللہ بن موسیٰ نے تو اسے حضرت براء بن عازب کی طرف منسوب کر کے کڑوا کر یلا پھر نیم چڑھا بنا دیا اور دروغ گوئی کو دو آتشہ کر دیا تھا۔ ❁

❁ ① اس حدیث میں رقص کرنے کا ذکر صحیح بخاری میں قطعاً

موجود نہیں، بلکہ اس کی وضاحت ہم تفصیلاً کر چکے ہیں۔

❁ ② میرٹھی صاحب نے صحیح بخاری کی صحت پر امت مسلمہ کے اتفاق کولات مارنے

کے لیے جو بہانہ بنایا ہے، وہ بالکل بودا ہے۔ ان کے اعتراض کا حاصل دو باتیں ہیں، اول یہ کہ

ہجرت کے وقت سیدنا حمزہ رضی اللہ عنہ اور ان کی بیوی سلمیٰ بنت عمیس نے اپنی بیٹی کو مکہ میں کیسے چھوڑ دیا تھا اور ثانی یہ کہ ماں کے ہوتے ہوئے خالہ کی کفالت کا سوال کیسے پیدا ہوتا ہے؟
حافظ ابن حجر رضی اللہ عنہ لکھتے ہیں:

وهذا يشعر بأن أمها إما لم تكن أسلمت ... وإما أن تكون ماتت ...

”اس سے معلوم ہوتا ہے کہ اس (دختر حمزہ) کی ماں یا تو (اس وقت تک) مسلمان نہیں ہوئی تھی یا پھر وہ فوت ہو چکی تھی۔“ ❁

اس سے میرٹھی صاحب کے دونوں اعتراض رفع ہو گئے ہیں۔ پہلے حمزہ رضی اللہ عنہ نے ہجرت کے وقت اپنی بیٹی کو مکہ میں اس لیے چھوڑا تھا کہ اس کی ماں ابھی مسلمان نہیں ہوئی تھی اور بچی ابھی چھوٹی تھی، لہذا ماں مدینہ میں نہ آئی اور بچی کو اس کے ساتھ رہنا پڑا۔

پھر ماں کے ہوتے ہوئے خالہ کی کفالت کا بھی سوال اسی لیے پیدا ہوا کہ ماں اس وقت تک مسلمان نہیں ہوئی تھی، اب لڑکی باشعور ہو رہی تھی، لہذا آپ ﷺ اور آپ کے صحابہ نے اس بات کو مناسب نہیں سمجھا کہ وہ اپنی مشرک ماں کے ساتھ رہے۔ یا پھر ماں مسلمان ہو کر فوت ہو چکی تھی، لہذا خالہ کو کفالت سونپنا پڑی۔

اب میرٹھی صاحب کے معتقدین کو چاہیے کہ وہ اس صحیح حدیث پر میرٹھی صاحب کے ان دو اعتراضات کو صحیح ثابت کرنے کے لیے قدیمۃ الاسلام ہونا تو دور کی بات ہے، ہجرت مدینہ کے وقت تک بھی سلمیٰ بنت عمیس کا مسلمان ہونا ثابت کر دیں اور پھر فتح مکہ کے وقت ان کا مسلمان ہو چکنا اور زندہ رہنا کسی مستند ذریعہ سے دکھادیں۔ ورنہ جان لیں کہ یہ سب انکار حدیث کے بہانے ہیں، حقیقت نہیں۔

① ہمیرہ بن یریم اور ہانی بن ہانی دونوں ثقہ راوی ہیں۔ ان پر تفصیلی بحث ہم گزشتہ صفحات میں کر چکے ہیں، پھر وہ دونوں صحیح بخاری کی سند میں موجود بھی نہیں ہیں، لہذا اپنی مرضی سے ان کو یہاں ٹھونس کر اور ان پر جرح کر کے اس قصہ کو گھڑا ہوا اور جھوٹ قرار دینا بجائے خود کائنات کا بدترین جھوٹ ہے اور منکرین حدیث کی بے اصولی و ہٹ دھرمی کا منہ بولتا ثبوت ہے۔

② نافع بن عجمیر کا سیدنا علی رضی اللہ عنہ سے اس قصہ کو روایت کرنا اس بات کی دلیل نہیں کہ ابواسحاق کا سیدنا براء بن عازب رضی اللہ عنہ سے اسے بیان کرنا غلط ہے، بلکہ اس سے تو معلوم ہوتا ہے کہ سیدنا علی رضی اللہ عنہ سے بھی یہ قصہ مروی ہے اور سیدنا براء بن عازب رضی اللہ عنہ سے بھی۔

نافع بن عجمیر صحابی ہیں!

رہا نافع بن عجمیر کو مجہول الحال کہنا تو یہ اور بڑی جہالت ہے، کیونکہ بہت سے محدثین مثلاً ابوالقاسم بغوی، ابو نعیم، ابن حبان وغیرہ رضی اللہ عنہم نے ان کو صحابہ میں شمار کیا ہے۔
صحابہ کرام سب کے سب عادل و ضابط ہیں، صحت سند کے لیے ان کے حالات معلوم کرنے کی قطعاً ضرورت نہیں ہوتی۔

بالفرض ان کو صحابی تسلیم نہ کیا جائے تو بھی وہ ثقہ ہیں، کیونکہ امام ابن حبان رضی اللہ عنہ نے ان کو ثقات میں ذکر کیا ہے اور امام حاکم رضی اللہ عنہ نے ان کی حدیث کے بارے میں ”صحیح علی شرط مسلم“ فرما گئے ہیں، جو کہ ان کی توثیق ہے۔

حافظ ذہبی رضی اللہ عنہ نے بھی وثیق کہہ کر ان کی توثیق کی طرف اشارہ کیا ہے۔

① تہذیب التہذیب لابن حجر: ۴۰۸/۱۰

② المستدرک: ۳/۲۱۱

③ الکاشف للذہبی: ۵۷۸۴

اضطراب کیا ہے؟

④ نافع بن عجمیر کی حدیث کو سنداً ”مضطرب“ کہنا بھی بہت بڑی لاعلمی ہے، کیونکہ میرٹھی صاحب کے نزدیک نافع بن عجمیر ”مجهول الحال“ ہیں، لہذا ان کے نزدیک ان کی روایت ہی ”ضعیف“ ہے، جبکہ اضطراب ہمیشہ ایسی سندوں میں ہو سکتا ہے جو صحت میں برابر ہوں، ایک صحیح اور ایک ضعیف سند کی صورت بھی مضطرب نہیں بن سکتیں۔

حافظ ابن الصلاح رحمۃ اللہ علیہ اصول حدیث کے بارے میں اپنی مشہور زمانہ کتاب میں لکھتے ہیں:

المضطرب من الحدیث : هو الذی تختلف الروایة فیہ ، فیروہ بعضهم علی وجه وبعضهم علی وجه آخر مخالف له ، وإنما نسمیہ مضطربا إذا تساوت الروایتان ، أما إذا ترجحت إحداهما بحيث لا تقاومها الأخری بأن راویها أحفظ أو أكثر صحبة للمروی عنه أو غیر ذلك من وجوه الترجیحات المعتمدة فالحكم للراجحة ، ولا یطلق علیہ حينئذ وصف المضطرب ولا له حکمہ .

”مضطرب حدیث وہ ہوتی ہے، جس کی روایت مختلف ہو جائے، بعض راوی کسی طرح بیان کریں اور بعض اس کے خلاف کسی اور طرح بیان کریں۔ ہم (محدثین) حدیث کو مضطرب صرف اسی وقت کہتے ہیں، جب دونوں (مختلف روایات قوت میں) برابر ہوں۔ لیکن جب ایک روایت دوسری روایت پر ترجیح پا جائے اور دوسری اس کا مقابلہ نہ کر سکے، اس طرح کہ ایک کاراوی زیادہ حافظہ والا اور اپنے استاذ سے زیادہ صحبت رکھنے والا ہو یا قابل اعتماد وجوہ ترجیح میں سے کوئی موجود ہو تو حکم راجح روایت کا ہی ہوگا۔ اس وقت ہم اس حدیث پر مضطرب کے وصف کا اطلاق نہیں کریں گے، نہ ہی اس کا حکم محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

مضطرب والا ہوگا۔“ ❁

جب دو ایسے ثقہ راویوں کی ایک دوسرے کے مخالف روایت بھی ”مضطرب“ نہیں ہو سکتی، جن میں سے ایک حافظے میں دوسرے سے بڑھ کر ہو تو اس راوی کی روایت ثقہ راویوں کی روایت کے مقابلے میں آکر ”مضطرب“ کیسے ہو سکتی ہے، جس کو خود میرٹھی صاحب ”مجہول الحال“ قرار دے رہے ہیں؟

یہ ہے میرٹھی صاحب کا مبلغ علم اور وہ اعتراضات کرتے ہیں امت مسلمہ کے اتفاقی فیصلے صحیح بخاری پر! بلاشبہ انکار حدیث کا بڑا سبب اصول حدیث سے لاعلمی ہے۔ کسی دانشور نے سچ کہا ہے:

إِنَّمَا النَّاسُ أَعْدَاءُ لِمَا يَجْهَلُونَ .

”لوگ جس چیز کو نہ جان سکیں، یقیناً اس کے مخالف ہو جاتے ہیں۔“

”میں نہ مانوں“ کا علاج تو کسی کے پاس بھی نہیں ہے۔ منصف مزاج آدمی کے سامنے سارے حقائق رکھ دیئے گئے ہیں۔ ہر ذی شعور سمجھ سکتا ہے کہ میرٹھی صاحب کا کبھی عبید اللہ بن موسیٰ کو ”دروغ گو“ وغیرہ کہہ کر مطعون کرنا اور کبھی تھوک چاٹ کر فوراً ساری ”غلط بیانیوں“ کا ذمہ دار اسرائیل بن یونس کو بنانا محض ہٹ دھرمی پڑتی ہے، تحقیق و تنقید قطعاً نہیں۔

قارئین کرام سے ہماری اپیل ہے وہ دلائل کو پرکھیں، حقائق کو دیکھیں اور حق کے پیرو بنیں۔ اللہ تعالیٰ ہمیں حق سمجھنے اور اس پر ڈٹ جانے کی توفیق عطا فرمائے! آمین!

بِسْمِ اللّٰهِ الرَّحْمٰنِ الرَّحِیْمِ



ساتواں باب

مالِ تجارت کو دیکھ کر صحابہ کرام کے خطبہ جمعہ کو
چھوڑ کر جانے کے متعلق حدیث جابر رضی اللہ عنہ

صحیح بخاری (۶۳۶، ۵۸، ۲۰، ۶۴، ۲۰، ۶۴، ۹۹، ۴۸) صحیح مسلم (۸۶۳) وغیرہما کی درج ذیل صحیح حدیث آپ نے بارہا سنی ہوگی اور امت مسلمہ بالاتفاق اسے صحیح ہی سمجھتی آئی ہے۔ صحابہ کرام رضی اللہ عنہم سے لے کر آج تک کے تمام مسلمان اس صحیح حدیث کے مطابق سورہ جمعہ کی آیت (۱۱/۶۲) کی تفسیر یہی کرتے رہے ہیں کہ:

نبی اکرم صلی اللہ علیہ وسلم ایک دفعہ جمعہ کا خطبہ ارشاد کر رہے تھے کہ ایک تجارتی قافلہ مدینہ میں داخل ہوا۔ شروع میں جس طرح نماز میں ایک دوسرے کے ساتھ کلام کی گنجائش تھی، بعد میں کلام کی ممانعت ہوئی، اسی طرح خطبہ میں بھی اتنی سخت پابندیاں عائد نہیں کی گئی تھیں، لہذا سامعین میں سے بارہ آدمیوں کے علاوہ باقی تمام لوگ اس قافلے کی طرف چلے گئے، خطبہ کی کوئی پرواہ نہ کی، اس پر اللہ تعالیٰ نے یہ آیت نازل فرمائی اور مسلمانوں کو سمجھا دیا کہ جمعہ کا خطبہ تمہارے لیے تجارت اور وغیرہ سے بہتر ہے۔ رہا تمہارا یہ اندیشہ کہ جمعہ پڑھتے پڑھتے ہم سامانِ خورد و نوش سے محروم ہو جائیں گے تو اللہ تعالیٰ سب سے بڑا رزاق ہے، وہ تمہیں ضرور سب کچھ مہیا کر دے گا، لہذا آئندہ ایسا کرنا تمہارے لیے قابلِ مواخذہ جرم ہوگا۔

لیکن چودہ سو سال سے ساری امت مسلمہ کی اس متفقہ تفسیر اور پھر صحیح بخاری و مسلم کی صحت پر پوری امت کے اجماع و اتفاق کے خلاف پندرہویں صدی میں پیدا ہونے والے شبیر احمد ازہر میرٹھی صاحب اس پر اعتراضات کر کے صحابہ کرام رضی اللہ عنہم سے لے کر آج تک کے تمام محدثین محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

مفسرین کو جاہل و اعظ اور کہیں ہانکنے والے راوی قرار دے کر اس کا انکار کر دیا ہے۔ ان کی ”گل افشائیاں“ پیش خدمت ہیں:

”ان وجوہ کی بنا پر میں کہتا ہوں کہ یہ حدیث باطل ہے اور اس میں جو قصہ مذکور ہے قطعاً بے اصل ہے۔ جاہل و اعظوں اور اناپ سناپ بکنے والے راویوں نے قرآن کریم کی ہر آیت کا الگ الگ شان نزول بیان کرنے کی جو بے ہودہ بدعت تابعین و اتباع تابعین کے دور میں پھیلا دی تھی، وہی اس قصہ کے گھڑنے کا باعث ہے جو اس حدیث میں مذکور ہے۔“ ❁

آئیے ان وجوہ کا جائزہ لیں، جن کو بنا پر میرٹھی صاحب نے اس حدیث کو باطل اور بے ہودہ قرار دیا ہے، تاکہ قارئین کو میرٹھی صاحب کی جہالت و حماقت کا یقین بھی ہو جائے اور اس بات کا صحیح اندازہ بھی ہو جائے کہ صحیح بخاری و صحیح مسلم کی صحت پر امت مسلمہ کا اتفاق قطعی طور پر ناقابلِ تسخیر ہے۔

فصلِ اول: فتنی اعتراضات کا جائزہ

میرٹھی صاحب نے اس حدیث پر روایت کے لحاظ سے جو اعتراضات کیے ہیں، وہ درحقیقت ان کے ”روایتی“ اعتراضات ہیں، علمی نہیں۔ ان کی علمی حیثیت ملاحظہ فرمائیں:

❁ متن کے لحاظ سے ”اختلاف“!

”پس حصین بن عبدالرحمن سے یہ حدیث (۱) زائدہ (۲) خالد بن عبداللہ الطحان (۳) جریر بن عبدالحمید (۴) ہشیم بن بشیر اور (۵) عبداللہ بن ادریس نے روایت کی ہے۔“

ان پانچوں کی روایت میں متن و اسناد کے لحاظ سے اختلاف ہے۔ متن کا اختلاف یہ ہے کہ زائدہ کی روایت کے مطابق تجارتی قافلہ کی آمد پر بارہ شخصوں کے علاوہ تمام صحابہ کرام نماز پڑھنے کی حالت میں آپ کو چھوڑ کر نماز توڑ کر نکل گئے تھے اور خالد و جریر و عبد اللہ بن ادریس کی روایت کے مطابق خطبہ چھوڑ کر چلے گئے تھے۔ اس وقت آپ خطبہ دے رہے تھے۔ اسی پر ہشیم کی روایت محمول ہے، اس میں صراحتاً نہ خطبہ کا ذکر ہے نہ نماز کا، بس یہ ہے کہ اس وقت رسول اللہ ﷺ کھڑے ہوئے تھے۔

اصولاً چار ثقہ راویوں کی روایت ایک ثقہ کی روایت پر راجح ہے اور باور کرنا چاہیے کہ زائدہ کو وہم ہو گیا تھا کہ خطبہ کی بجائے نماز کا ذکر کر دیا۔ ❁

یہ تھی پہلی وجہ جس کی بنا پر میرٹھی صاحب نے اس بالاتفاق صحیح حدیث کا انکار کیا ہے، لیکن اس اعتراض کا باعث میرٹھی صاحب کی علمی تنگدستی ہے۔

شاذ کی تعریف

اپنے سے بڑے ثقہ راوی یا زیادہ ثقہ راویوں کے خلاف کسی ثقہ راوی کی روایت کو ”شاذ“ کہتے ہیں۔ اس کی تعریف محدثین کی زبانی سن لیں اور پھر دیکھیں کہ زائدہ کی روایت کو ”شاذ“ کہنا اصول حدیث کی موافقت ہے یا مخالفت!

حافظ ابن الصلاح رحمۃ اللہ علیہ، امام شافعی رحمۃ اللہ علیہ سے نقل کرتے ہوئے لکھتے ہیں:

ليس من الشاذ أن يروى الثقة ما لا يروى غيره ، إنما الشاذ أن يروى الثقة
حدیثا یخالف ما روى الناس .

”شاذ یہ نہیں کہ ثقہ راوی وہ (حدیث یا الفاظ) بیان کرے جو دوسرے بیان نہیں کرتے،

بلکہ شاذ تو صرف یہ ہے کہ ثقہ راوی ایسی حدیث بیان کرے جو دوسرے (ثقہ) لوگوں کی روایت کردہ کے مخالف ہو۔“

معلوم ہوا کہ اگر ایک ثقہ راوی اور زیادہ ثقہ راویوں کی بیان کردہ بات میں اختلاف ہو تو ایک ثقہ راوی کی بات ”شاذ“ اور غیر مقبول ہوگی، لیکن اگر سب کی بات ایک ہی ہو، اس میں کوئی حقیقی اختلاف نہ ہو، بلکہ صرف ایک آدمی کو اپنی کم علمی و کم فہمی کی وجہ سے اس میں اختلاف نظر آتا ہو تو اسے باطل کہنا خود باطل ہوگا۔ تمہید کے طور پر اتنی بات ذہن نشین کر لینے کے بعد ہم قارئین کو بتانا چاہتے ہیں کہ زائدہ کی روایت اور ان کے علاوہ چار راویوں کی روایت ایک ہی ہے، اس میں کوئی اختلاف نہیں۔

خطبہ نماز ہی ہے!

زائدہ راوی نے خطبہ کی جگہ نماز کا لفظ بولا ہے اور یہ اختلاف نہیں، بلکہ اتفاق ہے، کیونکہ:

(۱) خطبہ نماز جمعہ کا ہی حصہ ہے، نماز ظہر کی دو رکعت کم کر کے ان کی جگہ خطبہ رکھا گیا ہے، گویا خطبہ انہی دو رکعتوں کا بدل ہے، جو جمعہ کے دن نماز ظہر سے ختم کی گئی ہیں۔ یہی وجہ ہے کہ نماز کی طرح خطبہ جمعہ میں بھی آپس کی کلام اور دیگر مصروفیات مثلاً خرید و فروخت وغیرہ سے سختی کے ساتھ روک دیا گیا ہے۔ اس حدیث میں خطبہ کو نماز قرار دے کر اسی بات کی تعلیم دی گئی تھی، جسے میرٹھی صاحب نے اپنی کم عقلی کی وجہ سے رد کیا ہے۔

(۲) رسول اللہ ﷺ اور صحابہ کرام نماز کے انتظار کو نماز ہی شمار کرتے تھے، جیسا کہ:

❁ سیدنا انس رضی اللہ عنہ بیان کرتے ہیں کہ ایک رات صحابہ کرام رضی اللہ عنہم نے نماز عشاء کے لیے تقریباً آدھی رات تک رسول اللہ ﷺ کا انتظار کیا، پھر آپ ﷺ تشریف لائے اور یہ فرمان جاری کیا:

((ألا إنَّ النَّاسَ قد صلَّوا، ثم رقدوا، وإنكم لم تزالوا في صلاة ما انتظرتم

الصلاة))

”خبردار! یقیناً (مدینہ سے باہر رہنے والے مسلمان) لوگ نماز پڑھ چکے، پھر سو بھی چکے، بلاشبہ تم جب تک نماز کا انتظار کرتے رہے ہو، نماز میں ہی رہے ہو۔“

سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

((لا يزال العبد في صلاة ما كان في المسجد ينتظر الصلاة،

ما لم يحدث))

”بندہ جب تک با وضو ہو کہ مسجد میں نماز کے انتظار میں بیٹھا رہتا ہے، نماز میں ہی ہوتا ہے۔“

سیدنا سہل بن سعد الساعدي رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((من كان في المسجد ينتظر الصلاة، فهو في الصلاة))

”جو نماز کے انتظار میں مسجد کے اندر ہو، وہ نماز میں ہی ہوتا ہے۔“

اس حدیث کو امام ابن حبان رضی اللہ عنہ (۱۷۵۲) نے ”صحیح“ قرار دیا ہے۔ کتب حدیث میں اس

حدیث کے کئی اور شواہد بھی موجود ہیں۔

یہ آپ صلی اللہ علیہ وسلم کی تعلیم تھی، اس کا اثر یہ تھا کہ صحابہ کرام رضی اللہ عنہم بھی نماز کے انتظار کو

نماز ہی شمار کرتے تھے، جیسا کہ سیدنا ابو ہریرہ رضی اللہ عنہ سے روایت ہے، انہوں نے سیدنا عبد اللہ بن

1 صحیح بخاری: ۶۰۰، صحیح مسلم: ۶۴۰

2 صحیح بخاری: ۱۷۶، صحیح مسلم: ۶۴۹

3 مسند الامام احمد: ۳۳۱/۵، سنن النسائی: ۷۳۴، وسندہ حسن

سلام ﷺ سے نماز جمعہ کے دن قبولیت والے وقت کے بارے میں پوچھا تو انہوں نے بتایا کہ یہ وقت عصر سے مغرب کے درمیان ہوتا ہے، آگے سیدنا ابو ہریرہ رضی اللہ عنہ کی زبانی سنئے:

فقلت : إن رسول الله صلى الله عليه وسلم قال : في صلاة ، وليست بساعة صلاة ، قال : أو لم تعلم أن رسول الله صلى الله عليه وسلم قال : ((منتظر الصلاة في صلاة)) ، قلت : بلى هي ، والله ! هي .

”میں نے (عبداللہ بن سلام رضی اللہ عنہ سے) کہا، بلاشبہ اللہ کے رسول ﷺ نے تو فرمایا ہے کہ (یہ وقت) نماز میں ہوتا ہے اور یہ (عصر سے مغرب تک کا وقت) تو نماز کا وقت نہیں ہے، انہوں نے فرمایا، کیا آپ کو معلوم نہیں کہ آپ ﷺ نے فرمایا تھا کہ نماز کا انتظار کرنے والا نماز میں ہی ہوتا ہے؟ میں نے کہا، ہاں! یہ وہی وقت ہے، اللہ کی قسم! یہ وہی وقت ہے۔“

اس حدیث کو امام ابن حبان رضی اللہ عنہ (۷۱۷، ح : ۲۷۷۲) نے ”صحیح“ کہا ہے، امام حاکم (۲۷۹/۱) نے اسے ”بخاری و مسلم کی شرط پر صحیح“ قرار دیا ہے۔ حافظ ذہبی رضی اللہ عنہ نے ان کی موافقت بھی کی ہے۔ حافظ نووی رضی اللہ عنہ نے اس کی سند کو ”بخاری و مسلم کی شرط پر صحیح“ کہا ہے۔

جب خطبہ نماز جمعہ کا حصہ ہے، نیز رسول اللہ ﷺ اور تمام صحابہ کرام رضی اللہ عنہم نماز کے لیے بیٹھنے کو بھی نماز ہی شمار کرتے تھے تو پھر زندہ کا نماز اور باقی راویوں کا خطبہ کہنا مخالفت کیسے بن گئی؟ کیا خطبہ سننے والا نماز کے لیے بیٹھا نہیں ہوتا؟ معلوم ہوا کہ نماز سے مراد بھی خطبہ ہی ہے، لہذا قطعاً یہ مخالفت نہیں ہے۔

امام بیہقی رضی اللہ عنہ (م ۴۵۸ھ) فرماتے ہیں:

مسند الامام احمد : ۴۵۰/۵ ، مسنن ابی داؤد : ۱۰۴۶ ، سنن الترمذی : ۴۹۱ ، سنن

وقول من قال : نصلّي معه الجمعة أراد به الخطبة ، وكأنه عبّر بالصلاة عن الخطبة ...

”جن راویوں نے یہ کہا ہے کہ ہم آپ ﷺ کے ساتھ جمعہ کی نماز پڑھ رہے تھے، انہوں نے خطبہ ہی مراد لیا ہے، گویا کہ انہوں نے خطبہ کو نماز سے تعبیر کر لیا ہے۔“^❶

حافظ ابن رجب رضی اللہ عنہ (۷۹۵ھ) لکھتے ہیں:

وقوله في الرواية التي خرّجها البخاري : بينما نحن نصلّي مع النبي ، لم يرد به أنهم انفضوا عنه في نفس الصلاة ، إنما أراد به - والله أعلم - أنهم كانوا مجتمعين للصلاة ، فانفضوا وتركوه .

”راوی کا امام بخاری کی بیان کردہ ایک روایت میں یہ کہنا کہ ہم نبی کریم ﷺ کے ساتھ نماز پڑھ رہے تھے، اس سے راوی کی مراد یہ نہیں کہ وہ آپ ﷺ کو نماز کے اندر چھوڑ کر بھاگ گئے تھے، بلکہ اس کی مراد یہ ہے کہ وہ نماز کے لیے جمع ہو چکے تھے، پھر وہ بھاگ گئے اور آپ ﷺ کو چھوڑ گئے۔“^❷

حافظ ابن حجر رضی اللہ عنہ (۷۷۳-۸۵۲ھ) لکھتے ہیں:

فقوله : نصلّي ، أي ننتظر الصلاة ، وقوله : في الصلاة ، أي في الخطبة ...

”راوی کا کہنا کہ ہم نماز پڑھ رہے تھے، اس سے مراد یہ ہے کہ ہم نماز کا انتظار کر رہے تھے اور راوی کا کہنا کہ ہم نماز میں تھے، اس سے مراد یہ ہے کہ ہم خطبہ میں تھے۔۔۔“^❸

❶ السنن الكبرى للبيهقي : ۱۸۲/۳

❷ فتح الباری لابن رجب : ۴۲۴/۵

❸ فتح الباری لابن حجر : ۴۲۳/۲

اتنی سی بات میرٹھی صاحب کی سمجھ میں نہیں آسکی اور انہوں نے امت مسلمہ کے اتفاقی فیصلے صحیح بخاری پر اعتراضات شروع کر دیئے ہیں۔ اب تو یہ بات ثابت ہو چکی ہے کہ ہر منکر حدیث، حدیث اور اصول حدیث سے جاہل ہوتا ہے۔ کاش کہ میرٹھی صاحب صحیح بخاری پر اعتراضات کرنے کی بجائے اپنے مطالعہ حدیث کو وسعت دیتے!

② میرٹھی صاحب کا یہ کہنا بھی بہت بڑی بھول ہے کہ حصین بن عبدالرحمن سے اس حدیث کو پانچ شاگرد بیان کرتے ہیں، کیونکہ صحیح بخاری (۶۰۶۴) میں ہی حصین سے ایک اور شاگرد محمد بن فضیل (ثقة) بھی ان سے یہی حدیث روایت کر رہے ہیں۔ اسی طرح مسند عبد بن حمید (۳۳۵/۱، ح: ۱۱۱۰) میں ساتویں شاگرد سلیمان بن کثیر (صالح الحدیث فی غیر الزہری) بھی حصین سے یہی روایت بیان کر رہے ہیں۔

البتہ وہ دونوں بھی زائدہ کی طرح خطبہ کی بجائے نماز کا ذکر کرتے ہیں۔ شاید اسی وجہ سے میرٹھی صاحب اسے ڈکار گئے ہیں کہ اس طرح یہ کہنا صحیح نہیں رہے گا کہ صرف زائدہ نے یہ الفاظ بیان کیے ہیں، بلکہ اب تو تین راوی اسی طرح بیان کر رہے ہیں!

جب زائدہ کے ساتھ ساتھ محمد بن فضیل اور سلیمان بن کثیر بھی نماز ہی کا ذکر کر رہے ہیں تو میرٹھی صاحب اب کس کس راوی کو وہی قرار دے کر اپنا مدعا حاصل کریں گے؟
اب قارئین خود اندازہ کر لیں کہ ان کے سب سے بڑے اعتراض کا یہ حال ہے، بعد والوں میں کتنی علمی جان ہوگی؟

✿ اسناد کا "اختلاف"!

”اور اسناد کا اختلاف یہ ہے کہ زائدہ کی روایت کے مطابق سالم بن ابی الجعد نے حدیثنا جابر کہا تھا۔ پس سالم نے یہ حدیث حضرت جابر سے سنی تھی، لیکن خالد و جریر

وہشیم وابن ادریس چاروں کی روایت میں عن جابر ہے، جو اتصال و انقطاع دونوں کا احتمال رکھتا ہے۔ پس یہ سمجھنا بے جا نہیں کہ جیسے زائدہ کو اس کے متن میں وہم ہو گیا تھا، اسی طرح وہ اس کی اسناد میں بھی وہم کا شکار ہو گئے تھے کہ عن جابر کی بجائے حدیثنا جابر کہہ دیا۔ اور معلوم ہے کہ سالم بن ابی الجعد کثیر الارسال تابعی تھے۔ سالم نے حضرت عمر و عثمان و علی و ثوبان و عبداللہ بن مسعود و ام المومنین عائشہ صدیقہ رضی اللہ عنہا اور عمرو بن عبسہ و ابوالدرداء و جابان و زیاد بن لبید رضی اللہ عنہم سے حدیثیں روایت کی ہیں اور وہ سب مرسل ہیں۔ سالم نے ان حضرات میں سے کسی سے کوئی حدیث نہیں سنی۔ پس یہ حدیث بھی سالم نے حضرت جابر سے براہ راست نہیں سنی، کسی نے ان سے بیان کر دی تھی۔ موصوف نے اس کا نام ذکر نہیں کیا۔۔۔“ ❁

میرٹھی صاحب کا کہنا ہے کہ جس طرح زائدہ کو متن میں ❁ ❶ ❁
وہم ہو گیا تھا، اسی طرح اسناد میں بھی وہ وہم کا شکار ہو گئے ہیں، لیکن آپ بخوبی جان چکے ہیں کہ زائدہ کو متن میں کوئی وہم نہیں ہوا، بلکہ وہ میرٹھی صاحب کی اپنی علمی بے مائیگی تھی، لہذا جیسے زائدہ کو متن میں وہم نہیں ہوا تھا، اسی طرح اسناد میں بھی وہ وہم کا شکار نہیں ہوئے۔ یہاں بھی میرٹھی صاحب کی اپنی عقل ہی چکرائی ہے۔

❶ اب میرٹھی صاحب کی اصول حدیث سے جہالت ملاحظہ فرمائیں کہ:

غیر مدلس راویوں کا عنعنہ اتصال ہوتا ہے

❶) وہ صیغہ ”عن“ کو اتصال و انقطاع دونوں کا محتمل قرار دے کر اس حدیث کے ضعف کا سبب بنا رہے ہیں، حالانکہ ہم گزشتہ صفحات میں اصول محدثین کی روشنی میں بارہا یہ واضح

کر چکے ہیں کہ صرف ”مدلس“ راویوں کی طرف سے بولا گیا یہ لفظ اتصال و انقطاع دونوں کا احتمال رکھتا ہے، لیکن اگر یہ لفظ ”غیر مدلس“ راویوں کی طرف سے بولا گیا ہو تو بالاجماع اتصال ہی کے لیے ہوتا ہے، دوسرا کوئی احتمال اس میں نہیں ہوتا۔ سالم بن ابی الجعد کثیرالارسال تو ہیں، مگر ”مدلس“ نہیں ہیں، لہذا ان کے عن کہنے کو انقطاع پر محمول کرنا صریح جہالت ہے، کوئی علمی کاوش نہیں!

اب بالفرض زائدہ راوی کو وہم بھی ہوا ہو تو اصولِ محدثین کے مطابق یہ حدیث بالکل صحیح ہے۔

میرٹھی صاحب کے معتقدین سے عرض ہے کہ اگر وہ میرٹھی صاحب کے اس قانون کو صحیح سمجھتے ہیں تو اسے اصولِ حدیث کی روشنی میں ثابت کر دیں، ورنہ انکارِ حدیث سے توبہ کر لیں۔

کثیرالارسال راوی کی تمام روایات مرسل نہیں ہوتیں!

(ب) کسی کثیرالارسال راوی کا کچھ لوگوں سے ارسال کرنا اس بات کی دلیل نہیں کہ اس کی ہر روایت ”مرسل“ ہی شمار ہوگی، بلکہ جن اساتذہ سے اس کے سماع کے نہ ہونے پر کوئی دلیل قائم ہو جائے، ان سے اس کی روایت ”مرسل“ ہوتی ہے اور باقی سب اساتذہ سے ان کی حدیث بالکل صحیح ہوگی۔ اسے ”مرسل“ کہنا انتہائی بے اصولی ہے۔

محدثین کرام رضی اللہ عنہم نے اس موضوع پر مستقل کتابیں تصنیف کی ہیں، جن میں انہوں نے کثیرالارسال راویوں کے ان اساتذہ کے نام ذکر کر دیئے ہیں، جن سے انہوں نے ”مرسل“ احادیث بیان کی ہیں، مثلاً المراسیل لابن ابی حاتم، جامع التحصیل لأحكام المراسیل للعلائی، تحفة التحصیل لأحكام المراسیل للمحافظ العراقي، وغیرها من الكتب اب اگر ان کتب میں محدثین جابر رضی اللہ عنہ کے بارے میں بھی صراحت کر دیں کہ سالم بن

ابی الجعد کی ان سے روایت ”مرسل“ ہے تو سر آنکھوں پر، لیکن اگر وہ ایسا نہ کریں، تو پھر بھی ان احادیث کو ”مرسل“ کہنا بہت بڑی جہالت ہے۔

اس پر مستزاد یہ کہ محدثین نے سیدنا جابر رضی اللہ عنہ سے سالم بن ابی الجعد کے خود سننے کی صراحت بھی کر دی ہے، امام ترمذی رحمۃ اللہ علیہ نے امام بخاری رحمۃ اللہ علیہ سے پوچھا تو انہوں نے فرمایا:

ولم یسمع من ثوبان ، وسمع من جابر بن عبد اللہ و أنس بن مالک .

”اس (سالم بن ابی الجعد) نے ثوبان رضی اللہ عنہ سے نہیں سنا، البتہ سیدنا جابر بن عبد اللہ اور سیدنا

انس ابن مالک رضی اللہ عنہ سے احادیث سنی ہیں۔“

قارئین کرام خود فیصلہ کریں کہ اتنی صراحت کے بعد بھی جو شخص سالم بن ابی الجعد کی سیدنا جابر رضی اللہ عنہ سے روایت کو ”مرسل“ قرار دیتا ہے، اس کی علمی اہلیت کتنی ہوگی؟

ہر سلیم القلب شخص خود سوچ لے کہ وہ محدثین کرام کی بات مان کر اس حدیث کو ”متصل“ مانے گا یا فن حدیث سے بالکل ناواقف شخص کی بات مان کر اسے ”مرسل“ قرار دے گا!

اس پر طرہ یہ ہے کہ اس حدیث میں سالم بن ابی الجعد نے سیدنا جابر رضی اللہ عنہ سے اپنے سننے کی صراحت بھی کی ہوئی ہے، جسے وہم قرار دینے کی میرٹھی کاوش بار آور نہیں ہوئی۔

پھر اس پر طرہ در طرہ یہ ہے کہ اس حدیث کو سیدنا جابر رضی اللہ عنہ سے صرف سالم بن ابی الجعد اکیلے بیان نہیں کر رہے، بلکہ ایک اور راوی ابوسفیان طلحہ بن نافع (حسن الحدیث) بھی سیدنا جابر رضی اللہ عنہ سے یہی حدیث بیان کر رہے ہیں۔ (صحیح مسلم: ۸۶۳) میرٹھی صاحب نے اس پر

العمل الک... ترمذی بحوالہ تحفة التحصیل لأحكام المراسیل لأبی زرعة العراقی :

ی اپنی الٹی منطق چلانے کی کوشش کی ہے، جس کا بھرپور رد ہم اگلے اعتراض کے جواب میں کریں گے۔ ان شاء اللہ!

اللہ کے لیے میرٹھی صاحب کے معتقدین ہی بتائیں کہ کیا تحقیق و تنقید اسی کا نام ہے؟؟؟

✿ طلحہ بن نافع کے ”ارسال“ کی حقیقت!

”اور حصین کے تلامذہ میں سے ہشیم و خالد بن عبد اللہ نے اس کی اسناد میں سالم بن ابی الجعد کے ساتھ ابوسفیان طلحہ بن نافع کا بھی ذکر کیا ہے، لیکن ابوسفیان کی حضرت جابر سے روایت کردہ اکثر احادیث ”مرسل“ ہیں۔ شعبہ و علی بن المدینی نے کہا ہے کہ ابوسفیان نے حضرت جابر سے بس چار حدیثیں سنی تھیں۔۔۔“ ✿

✿ ① اکثر احادیث ”مرسل“ ہونے سے تمام احادیث کا ”مرسل“ ہونا تو لازم نہیں آتا۔ چار احادیث کے سننے کا تو میرٹھی صاحب کو بھی اعتراف ہے، وہ پارکون سی تھیں؟

آئیے حافظ ابن حجر رحمۃ اللہ علیہ سے پوچھتے ہیں کہ وہ چار احادیث کون سی تھیں، وہ لکھتے ہیں:

قلت: لم يخرج البخاری له سوى أربعة أحاديث عن جابر، وأظنها التي عناهما شيخه علي بن المديني، منها حديثان في الأشربة قرنه بأبي صالح، وفي الفضائل حديث ((اهتز العرش))، كذلك، والرابع في تفسير سورة الجمعة، قرنه بسالم ابن أبي الجعد.

”امام بخاری رحمۃ اللہ علیہ نے اس (ابوسفیان طلحہ بن نافع) کی صرف چار احادیث ہی بیان کی ہیں، میرے خیال میں یہ وہی چار حدیثیں ہیں، جو امام موصوف کے استاذ علی بن المدینی

نے مراد لی ہیں۔ ان میں سے دو حدیثیں کتاب الاثر بہ میں ہیں، جنہیں امام صاحب نے ابوصالح کے ساتھ ملا کر بیان کیا ہے اور اسی طرح ایک فضائل میں ہے اور چوتھی (زیر بحث) حدیث سورہ جمعہ کی تفسیر میں ہے، اس کو امام صاحب نے سالم بن ابی الجعد کی حدیث کے ساتھ ملا کر بیان کیا ہے۔ ❀

معلوم ہوا کہ امام بخاری رحمۃ اللہ علیہ کے استاذ علی بن المدینی نے طلحہ بن نافع کے سماع والی جو چار حدیث بتائیں تھیں، امام بخاری نے صرف انہی کو اپنی صحیح میں پیش کیا ہے، کیونکہ امام صاحب صحت حدیث میں بہت ہی احتیاط سے کام لیتے تھے۔ امام موصوف کی اس باریک بینی کو خود میرٹھی صاحب بھی تسلیم کرتے ہیں، وہ لکھتے ہیں:

”صحت حدیث کا التزام کر کے عالی مرتبہ شیخین (بخاری و مسلم) نے علمائے معاصرین اور بعد میں آنے والے مصنفین و محدثین کے لیے نہایت اچھی مثال پیش کر دی تھی اور تحقیق کی وہ صحیح راہ دکھادی تھی، جس پر چلنے سے سنت نبویہ کی غل و غش سے حفاظت ہو سکتی تھی۔“ ❀

ساری دنیا کو تحقیق کی راہ دکھانے والے امام بخاری رحمۃ اللہ علیہ کو بھلا اپنے استاذ کی وہ بات معلوم نہ ہوئی ہوگی، جو میرٹھی صاحب کو بھی معلوم ہوگئی ہے اور انہوں نے خود تحقیق کی راہ پر چل کر بھلا اپنے استاذ کی بتائی ہوئی چار حدیث کا خیال نہیں کیا ہوگا؟

پوری امت مسلمہ نے صحیح بخاری و صحیح مسلم کی صحت پر جو اتفاق کیا ہے، وہ خود اس بات کی بڑی ٹھوس دلیل ہے کہ یہ حدیث انہی چاروں حدیثوں میں سے ہے، جو ابوسفیان طلحہ بن نافع نے اپنے استاذ سیدنا جابر بن عبد اللہ رضی اللہ عنہما سے سنی ہیں۔ اس کے برعکس میرٹھی صاحب اپنے موقف کی

تائید میں کوئی دلیل پیش نہیں کر پائے۔

اس بارے میں بھلا امام بخاری اور پوری امت کے بڑے بڑے علمائے کرام کی بات مانی جائے گی، جو اس فن میں مہارت تامہ رکھتے تھے یا میرٹھی صاحب کی بات مانی جائے گی، جو کہ حدیث اور اصول حدیث کی ابجد سے بھی واقف نہیں ہیں؟

فصل ثانی: عقلی اعتراضات کا جائزہ

✿ صحابہ کرام کا خطبہ چھوڑ کر جانا ”عقلاً“ محال!

”درایت کے لحاظ سے دیکھیے تو اس کے باطل ہونے میں کوئی شبہ نہیں کیا جاسکتا۔ اس لیے کہ:

(اللعن) آیت شریفہ میں تجارۃً أو لھوًا ہے۔ پس اگر یہ سمجھا جائے کہ اس میں ذکر مسلمانوں کا ہے، جو جمعہ کے دن رسول اللہ ﷺ کو خطبہ دیتے ہوئے چھوڑ کر مسجد سے باہر نکل گئے تھے تو ماننا پڑے گا کہ یہ حادثہ کم از کم دو بار پیش آیا تھا۔ ایک بار خطبہ کے دوران مسجد سے باہر غلہ فروش آگئے تھے اور ایک بار مسجد سے باہر خطبہ کے وقت کھیل کود اور تفریح کا سامان ہو گیا تھا۔ دونوں دفعہ مسجد میں خطبہ سننے والے مسلمان دیوانہ وار باہر نکل گئے۔ اور

یقیناً یہ غلط ہے، لہذا یہ سمجھنا ہی غلط ہے کہ اس آیت میں مسلمانوں کا ذکر ہے۔۔۔“ ✿

یقیناً دو بار سے بھی زائد دفعہ یہ واقعہ پیش آیا تھا کہ صحابہ کرام خطبہ چھوڑ



کر چلے گئے تھے، جیسا کہ زیر بحث حدیث کے راوی سیدنا جابر بن عبد اللہ رضی اللہ عنہما خود ہی بیان کرتے ہیں:

كان الجوارى إذا نكحوا، كانوا يمرّون بالكبّر والمزامر، ويتركون
النبيّ صلى الله عليه وسلم قائما على المنبر، وينفضون إليها، فانزل الله:

﴿وَإِذَا رَأَوْا تِجَارَةً أَوْ لَهْوًا انفَضُوا إِلَيْهَا وَتَرَكُوكَ قَائِمًا﴾

”جب وہ مدینہ والے نکاح کرتے تو چھوٹی بچیاں یا لونڈیاں ڈھول اور مزامیر لے کر
گزرتیں تو لوگ نبی ﷺ کو منبر پر خطبہ دیتے چھوڑ کر اس طرف نکل جاتے تھے، اس پر اللہ
تعالیٰ نے یہ آیت نازل فرمائی: ﴿وَإِذَا رَأَوْا تِجَارَةً أَوْ لَهْوًا انفَضُوا إِلَيْهَا وَتَرَكُوكَ
قَائِمًا﴾ (جب وہ کوئی تجارت یا کوئی کھیل دیکھتے ہیں تو اس طرف چلے جاتے ہیں اور آپ
کھڑا چھوڑ جاتے ہیں)۔“

یعنی جس طرح پہلے نماز کے اندر صحابہ کرام ﷺ آپس میں روزمرہ کی بات چیت کر لیا
کرتے تھے، لیکن نبی اکرم ﷺ نے ان پر اس وقت تک نکیر نہیں کی، جب تک اللہ تعالیٰ نے وحی
نازل کر کے اس سے روک نہیں دیا، اسی طرح صحابہ کرام ﷺ خطبہ کو معمولی سے معمولی کام کی
وجہ سے چھوڑ کر چلے جاتے، جب تک اللہ تعالیٰ نے یہ آیت نازل نہیں کی، تب تک ایسا کرنا کوئی
جرم نہیں تھا، اسی لیے نبی اکرم ﷺ اس سے روکتے نہیں تھے۔ پھر جب اللہ تعالیٰ نے اس سے
روک دیا تو صحابہ کرام ﷺ رک بھی گئے تھے۔ اس میں اعتراض والی کون سی بات ہے؟

حافظ ابن حجر رحمہ اللہ لکھتے ہیں:

ولا بعد في أن تنزل في الأمرين معا أو أكثر.

”کوئی بعید بات نہیں ہے کہ یہ آیت دو یا دو سے زیادہ واقعات کے بارے میں نازل ہوئی

ہو۔“

باب نمبر ۳، یعنی وَلَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا ... کی تفسیر میں وارد ہونے والی صحیح بخاری کی حدیث کے دفاع میں ہم یہ بات بالتحصیل بیان کر چکے ہیں کہ ایک آیت ایک سے زائد واقعات کے بارے میں نازل ہو سکتی ہے۔ قارئین کرام وہاں ملاحظہ فرمائیں۔

جب ایک ہی آیت کئی واقعات کے بارے میں نازل ہو سکتی ہے اور ممانعت سے پہلے صحابہ کرام نماز میں بھی بارہا باتیں کر سکتے ہیں تو پھر ممانعت سے پہلے دو یا زائد بار خطبہ چھوڑ کر جانے میں بھلا کون سا کفر لازم آجاتا ہے اور کون سی درایت اس سے مانع ہے؟

④ اصل اشکال جو اس حدیث پر آتا تھا، وہ میرٹھی صاحب پیش نہیں کر سکے، شاید کہ ان کو خبر ہوگئی ہوگی کہ اس کا جواب پہلے دیا جا چکا ہے۔

چنانچہ حافظ ابن حجر رحمۃ اللہ علیہ لکھتے ہیں:

وقد استشكل الأصيلي حديث الباب ، فقال : إن الله تعالى وصف أصحاب محمد صلى الله عليه وسلم بأنهم : ﴿ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ ﴾ (النور : ۲۴ / ۳۷) ، ثم أجاب باحتمال أن يكون هذا الحديث كان قبل نزول الآية . انتهى

وهذا الذي يتعين المصير إليه مع أنه ليس في آية النور التصريح بنزولها في الصحابة .

”اصیلی نے اس حدیث میں یہ اشکال بیان کیا ہے کہ اللہ تعالیٰ نے اپنے نبی ﷺ کے صحابہ کی صفت یہ بیان کی ہے کہ ان کو تجارت اور خرید و فروخت اللہ کے ذکر سے نہیں روکتی (جبکہ یہ حدیث اس کے خلاف ہے)، پھر انہوں نے خود اس کا جواب دیا ہے کہ ممکن ہے یہ حدیث اس آیت (النور : ۲۴ / ۳۷) کے نزول سے پہلے کی ہو۔

اسی بات (جو اصیلی نے بیان کی ہے) کو لینا ضروری ہے، لیکن اس کے ساتھ ساتھ یہ بات بھی ہے کہ سورہ نور کی اس آیت میں اس کے صحابہ کرام کے بارے میں نازل ہونے کی صراحت نہیں۔“ ❁

❁ کیا مدینہ میں صرف مسلمان آباد تھے؟

” (ب) مدینہ دارالاسلام تھا۔ وہاں مسلمانوں کے علاوہ کوئی اور قوم نہ تھی اور سب ہی عاقل بالغ لوگ جمعہ میں حاضر ہوتے تھے اور جمعہ کی نماز مسجد نبوی کے علاوہ مدینہ میں اور کسی جگہ نہ ہوتی تھی۔ اس لیے یہ اندیشہ نہ تھا کہ ہم تو یہاں مسجد میں ہیں، ایسا نہ ہو کہ سارا غلہ دوسرے لوگ خرید کر لے جائیں اور جب ہم فارغ ہو کر مسجد سے باہر نکلیں تو ہمارے ہاتھ کچھ نہ آئے۔ اس صورتِ حال میں مسلمانوں کا بے صبری کے ساتھ غلہ فروشوں کی آمد پر مسجد سے نکل جانا بالکل غیر معقول ہے۔“ ❁

❁ میرٹھی صاحب کی اطلاع کے لیے عرض ہے کہ مدینہ میں منافقین بھی رہتے تھے۔ ضروری نہیں کہ وہ بھی سب کے سب خطبہ جمعہ میں حاضر ہوئے ہوں۔ اگر حاضر بھی تھے تو قافلے کا سن کر سب سے پہلے وہ اٹھ گئے ہوں گے اور پھر صحابہ کرام رضی اللہ عنہم کے ذہن میں یہ خیال آیا ہوگا کہ کہیں سارا مال منافقین ہی نہ خرید لیں، پھر ابھی تک خطبہ کے بارے میں سخت احکام بھی نہ آئے تھے اور صحابہ کرام اس میں رخصت ہی سمجھتے تھے، لہذا ان کا مسجد سے نکل جانا بالکل معقول تھا۔

❁ نیز ہو سکتا ہے کہ مدینہ میں سامانِ خورد و نوش کم ہو اور صحابہ کرام رضی اللہ عنہم کے ذہن میں یہ خیال آیا ہو کہ کہیں خطبہ ختم ہونے تک قافلہ واپس ہی نہ چلا جائے۔

۳) عورتوں پر جمعہ فرض نہیں تھا اور وہ خرید و فروخت بھی کر سکتی تھیں، اسی طرح بچے بھی سامان تجارت خرید سکتے تھے، لہذا صحابہ کرام رضی اللہ عنہم کو اس خیال کا آجانا کوئی بعید نہ تھا کہ کہیں سامان تجارت ختم ہی نہ ہو جائے۔

لہذا یہ میرٹھی صاحب کا اپنا درایتی تصور ہے، حدیث نبوی کا نہیں۔

✿ ان آیات میں مسلمانوں کا ذکر نہیں!

” (۸) اس آیت سے پہلے اہل ایمان کو خطاب کر کے ارشاد ہوا ہے۔۔۔ ”اے اہل ایمان! جمعہ کے دن جب نماز جمعہ کی اذان ہو تو اللہ کے ذکر کی طرف لپکو اور خرید و فروخت چھوڑ دو، یعنی اس وقت دنیوی مشغلوں سے دست برداری تمہارے لیے بہتر ہے، اگر تم جانتے ہو۔ پس جب نماز جمعہ سے فراغت ہو جائے تو اپنے مشاغل کے لیے زمین میں پھیل جاؤ اور اللہ کا کچھ فضل تلاش کرو، یعنی مال و رزق حلال حاصل کرنے کی دوڑ دھوپ کرو اور اللہ کو بکثرت یاد کرتے رہو۔ امید ہے کہ تم فلاح پاؤ گے۔“

اس کے بعد آیت ﴿وَإِذَا رَأَوْا تِجَارَةً﴾ ہے۔ اگر اس آیت میں بھی مسلمانوں کا ہی ذکر اور ان کے عمل شنیع پر جس کا اس حدیث میں ذکر ہے، انکار مقصود ہوتا تو وَاِذَا رَأَوْا تِجَارَةً أَوْ لَهْوًا انفضضتم إليها وترکتتم الرسول قائما ہوتا، یعنی خطاب کے صیغے لائے جاتے۔“ ✿

① گزشتہ حدیث کے دفاع میں ہم بیان کر چکے ہیں کہ میرٹھی

صاحب نے حدیث میں ایک ”غلطی“ نکالنے کی ناکام کوشش کرتے ہوئے کہا تھا کہ:

”لو نعلم عربیت کے لحاظ سے غلط ہے، صحیح لفظ لو علمنا ہے۔“

حالانکہ قرآن کریم میں بھی لَوْ نَعْلَمُ موجود ہے۔ ہم نے وہاں بتایا تھا کہ جو اعتراض حدیثِ نبوی میں کیا جائے گا، بعینہ وہی قرآن کریم میں آجائے گا، کیونکہ دونوں ایک ہی ذات، یعنی اللہ تعالیٰ کی وحی ہیں، لہذا اگر میرٹھی صاحب اس کام سے باز ہی رہتے تو اچھا تھا۔ ان کو عربی زبان و ادب سے اتنی واقفیت تو ہے نہیں، لیکن وہ ”ناگ آڑنے“ سے رہتے نہیں ہیں۔

ان کا یہ اعتراض بھی بالکل اسی طرز کا ہے۔ حالانکہ بات واضح سی ہے کہ پہلے مسلمانوں کو خطاب تھا اور اب رسول اللہ ﷺ کو خطاب کیا گیا کہ آپ بھی ان سے کہہ دیجیے کہ اللہ تعالیٰ کے پاس جو اجر و ثواب ہے، وہ تمہاری تجارت اور کھیل کود سے بہت بہتر ہے۔ اگر یہ خطاب بھی عام مسلمانوں کو ہوتا تو وہ اشکال آتا جو میرٹھی صاحب نے پیش کیا ہے۔

انکارِ حدیث نے منکرینِ حدیث کے دماغ سے سوچ و فکر کی صلاحیت ہی ختم کر دی ہے۔ کوئی باشعور بچہ بھی ایسی بے ٹکی بات نہیں کہہ سکتا۔

✿ قرآن کریم میں بے ربطی کا شبہ!

” (9) اس آیت میں مسلمانوں کا ذکر سمجھا جائے تو اس کا آیاتِ سابقہ سے کوئی ربط نہیں رہتا۔ ایسی بے ربطی تو انسانوں کے کلام میں بھی نہیں ہوتی، پھر اللہ تعالیٰ کے کلام میں اس کا

کیا امکان ہے؟“ ✿

لیجیے وہی ہوا جو ہم ابھی بتا رہے تھے کہ میرٹھی صاحب انکارِ

①



حدیث کے نشے میں بے خود ہو گئے ہیں۔ بھلا اس آیت میں مسلمانوں کا ذکر ہونے سے بے ربطی کیسے آگئی۔ پچھلی آیات میں بھی اہل ایمان کو خطاب ہے کہ جمعہ کی اذان سن کر خطبہ کی طرف جلدی جلدی آ جاؤ اور خرید و فروخت چھوڑ دو۔ جب نمازِ جمعہ ادا ہو چکے تو پھر دوبارہ اپنے کام

کاج میں مشغول ہو جاؤ۔ ان کا ترجمہ گزشتہ اعتراض میں میرٹھی صاحب خود پیش کر چکے ہیں، قارئین وہاں سے پڑھ لیں اور اس سے اگلی آیت یہی ہے۔ اس آیت میں اللہ تعالیٰ نے اپنے نبی سے فرمایا ہے کہ آپ ان مسلمانوں سے کہہ دیں کہ جو اجر و ثواب اللہ تعالیٰ کے پاس ہے، وہ تجارت اور کھیل تماشے سے بہت بہتر ہے۔ بھلا اس سے بے ربطی کیسے آگئی؟

یہ ہے میرٹھی صاحب کی تحقیق و تنقید! نہ معلوم ایسے شخص کو صحیح بخاری پر اعتراض کرنے کا مشورہ کس نے دیا تھا؟

② بے ربطی تو میرٹھی صاحب کی بیان کردہ تفسیر سے آتی ہے، کیونکہ ان کے نزدیک اس آیت میں یہود کا تذکرہ ہے۔ اب قارئین خود ہی فیصلہ کر کے بتائیں کہ اہل ایمان کے خطاب کے ساتھ بغیر کسی فاصلے اور بغیر کسی صراحت کے یہود کا تذکرہ بے ربطی ہے یا اہل ایمان کو خطاب کے بعد مسلمانوں کا تذکرہ بے ربطی ہے؟

✿ ان آیات میں صحابہ کرام کا ذکر ”عقلاً“ محال ہے!

” (ہ) اس حدیث میں صحابہ کرام کی طرف جو عمل شنیع منسوب کیا گیا ہے، عصر حاضر کے جاہل مسلمانوں سے بھی اس کا صدور نہیں ہو سکتا، صحابہ کرام کا تو ذکر ہی کیا۔ ان واضح وجوہ کی بنا پر میں کہتا ہوں کہ یہ حدیث باطل ہے اور اس میں جو قصہ مذکور ہے، قطعاً بے اصل ہے۔۔۔ یہاں میں یہ بتانے پر اکتفا کرتا ہوں کہ اس آیت میں ذکر یہود کا ہے۔۔۔“ ✿

یہ ہے آخری زور جو میرٹھی صاحب نے پوری امت مسلمہ کے اتفاق فیصلے صحیح بخاری کے خلاف لگایا ہے، لیکن یہ بھی عقل کی کمی کا پروردہ ہے، کیونکہ:

① جب تک خطبہ سننے کی پابندی نہیں آئی تھی، اس وقت تک ایسا کرنا کوئی جرم نہ تھا کہ

اس سے صحابہ کرام رضی اللہ عنہم کی شان میں کمی کا سبب بنے۔

② نماز میں کلام کی ممانعت آنے سے پہلے صحابہ کرام رضی اللہ عنہم نماز کے اندر آپس میں بات چیت کر لیتے تھے۔ اگر کوئی جاہل کہہ دے کہ ”عصر حاضر کے جاہل مسلمانوں سے بھی اس کا صدور نہیں ہو سکتا، صحابہ کرام کا تو ذکر ہی کیا۔“ تو کیا اس سے اس حقیقت کا بھی انکار کر دیا جائے گا؟

③ اگر کوئی منکرِ قرآن اسی طرح کا اعتراض قرآن کریم پر کر دے اور کہہ دے کہ: ”سورۃ القصص (۱۰۱/۲۸) میں ذکر ہے کہ موسیٰ علیہ السلام کے سامنے دو آدمی لڑ رہے تھے۔ ایک ان کی قوم کا تھا اور دوسرے کا تعلق ان کے دشمنوں سے تھا۔ آپ علیہ السلام کی قوم کے آدمی نے موسیٰ علیہ السلام سے مدد کی درخواست کی۔ موسیٰ علیہ السلام نے اپنے دشمنوں کے آدمی کو مٹا مار کر اس کا کام تمام کر دیا، پھر اس کام پر نادم ہوئے اور اللہ تعالیٰ سے معافی مانگی۔۔۔

قرآن کریم کی اس آیت میں موسیٰ علیہ السلام نے یہ تحقیق نہیں کی کہ قصور کس کا ہے اور حق پر کون ہے، بلکہ محض تعصب کی بنا پر اسے قتل کر دیا۔۔۔

یہ کام تو عصر حاضر کے کسی منصف مزاج کافر سے بھی ممکن نہیں، موسیٰ علیہ السلام کا تو ذکر ہی کیا۔۔۔

اس وجہ سے میں اس آیت کو باطل سمجھتا ہوں اور اس میں جو قصہ مذکور ہے، وہ قطعاً بے اصل ہے۔“ (نقل کفر کفر نہ باشد)

تو منکرینِ حدیث کا اس کے پاس کیا جواب ہے؟ کیا اس اعتراض سے قرآن کریم کی صحت پر کوئی حرف آئے گا؟

جو جواب اس قرآنی آیت کا منکرینِ حدیث دیں گے، وہی ہماری طرف سے قبول کر لیں۔ آخر میں قارئین کرام سے ہماری استدعا ہے کہ وہ حقائق کو تسلیم کرنے والے بنیں اور محض

لوگوں کی چکنی چوڑی باتوں سے مرعوب نہ ہوں۔

اللہ تعالیٰ سے دعا ہے کہ وہ حق کو سمجھ کر اس پر عمل کرنے کی توفیق دے اور باطل کو سمجھ کر اس

سے بچنے کی ہمت عطا فرمائے!

آمین!

بِسْمِ اللّٰهِ الرَّحْمٰنِ الرَّحِیْمِ



آٹھواں باب

منافقین کے بارے میں صحابہ کرام کی دو آراء

پر قرآنی تنبیہ کے متعلق عدی بن ثابت کی بیان کردہ حدیث

سورۃ النساء میں فرمانِ باری تعالیٰ ہے:

﴿فَمَا لَكُمْ فِي الْمُنَافِقِينَ فِتْنَةٍ وَاللَّهُ أَرَّكَسَهُمْ بِمَا كَسَبُوا أَتَرِيدُونَ أَنْ تَهْتَدُوا مَنْ أَضَلَّ اللَّهُ وَمَنْ يُضِلِّ اللَّهُ فَلَنْ تَجِدَ لَهُ سَبِيلًا﴾ ❁

”(اے مسلمانو!) تمہیں کیا ہے کہ منافقین کے بارے میں دو گروہ ہو رہے ہو، حالانکہ اللہ تعالیٰ نے ان کو ان کے اعمال (بد) کی وجہ سے (سابقہ حالت کفر میں) لوٹا دیا ہے؟ کیا جس شخص کو اللہ نے گمراہ کر دیا ہے، تم اس کو ہدایت دینا چاہتے ہو؟ جس شخص کو اللہ تعالیٰ گمراہ کر دے، تو اس کے لیے (ہدایت کی) کوئی راہ نہیں پائے گا۔“

غزوہ احد کے موقع پر مسلمانوں کے فوج مدینہ سے قریباً ایک ہزار کی تعداد میں مقام احد کی طرف نکلی تھی، لیکن کچھ منافقین راستے سے ہی واپس ہو گئے۔ اس پر بعض مسلمانوں نے نبی اکرم ﷺ سے عرض کی کہ یہ کافر ہو گئے ہیں، لہذا ان سے قتال کیا جائے، لیکن بعض نے ان کے کلمہ گو ہونے کی وجہ سے قتال نہ کرنے کی تجویز پیش کی، اس پر اللہ تعالیٰ نے یہ آیت مبارکہ نازل فرما کر وضاحت فرمادی کہ منافقین کے بارے میں تمہاری دو آراء نہیں ہونی چاہئیں، بلکہ ایک ہی رائے ہو اور وہ یہ کہ اگر وہ کھلم کھلا اعلانِ بغاوت کر دیں تو ان سے قتال کیا جائے۔

اس آیت کریمہ کی یہی تفسیر صحیح بخاری کی حدیث میں موجود ہے، لیکن شبیر احمد ازہر میرٹھی صاحب نے اپنی دیرینہ ”روایت“ کے مطابق بغیر کسی معقول وجہ کے اس کا انکار کر دیا ہے۔ آئیے ان کے اعتراضات کا منصفانہ جائزہ لیتے ہیں۔

فصلِ اول: فتنی اعتراضات کا جائزہ

❁ عدی بن ثابت پر رافضی ہونے کا الزام!

”عدی بن ثابت غلو کا رشیعہ، یعنی رافضی تھا اور موقوف روایات کو مرفوع بیان کر دینے کا خوگر۔ بہت سی صحیح حدیثیں بھی اس نے روایت کی ہیں۔ ان ہی کی وجہ سے کچھ لوگوں نے اسے ثقہ قرار دیا ہے اور رافضی ہونے کی وجہ سے حضرت علی اور ان کی آل کے متعلق بے سرو پا روایات بھی اس نے ذکر کی ہیں۔ بقول امام ابو حاتم شیعوں کی مسجد کا امام اور ان کا واعظ تھا کان امام مسجد الشیعة وقاصہم۔ یحییٰ بن معین نے اسے شیعئی مفرط (غالی شیعہ) اور ابواسحاق جوزجانی نے مائل عن القصد (اعتدال سے ہٹا ہوا) بتایا ہے۔ شعبہ نے کہا: کان من الرّفّاعین (موقوف روایات کو مرفوع بیان کر دینے والا تھا)۔“ ❁

❁ ہم پہلے بھی باب نمبر ⑥ میں یہ بات بہت واضح طور پر بیان کر چکے ہیں کہ متقدمین جس راوی کو غالی شیعہ کہیں، اس کو رافضی قرار دینا زری جہالت ہے، کیونکہ بصرحت محدثین ایسا راوی رافضی نہیں ہوتا۔ افسوس کہ ہمارا پالا ایسے لوگوں سے پڑا ہے! ہم طوالت کے خوف سے قارئین کو باب نمبر ⑥ کے مطالعہ کا مشورہ دیں گے۔

② موقوف روایات کو مرفوع بنا کر بیان کرنے کا مطلب یہ ہوتا ہے کہ کسی قول یا فعل کو بجائے صحابی کے رسول اللہ ﷺ کی طرف منسوب کر دینا۔ ٹھ ہے ایسی سوچ سمجھ پر! جو یہ بھی نہ بھانپ سکے کہ اس بات کا تعلق سرے سے اس حدیث سے نہیں ہے، کیونکہ اس حدیث میں آیت کریمہ کا شان نزول سیدنا زید بن ثابت رضی اللہ عنہما ہی نے بیان کیا ہے۔ اگر اس شان نزول کے بیان کو رسول کریم ﷺ کی طرف منسوب کیا جاتا تو عدی بن ثابت پر یہ اعتراض ہو سکتا تھا کہ ممکن ہے اس نے کسی صحابی کا قول رسول اللہ ﷺ کی طرف منسوب کر دیا ہو۔

اگر میرٹھی صاحب کے کسی معتقد کے ذہن میں یہ بات آئے کہ اُحد کی طرف نکلنے کی بات تو رسول اللہ ﷺ کی طرف منسوب ہے نا! تو اس سے بڑی جہالت اور کوئی نہیں، کیونکہ یہ کسی صحابی کا فعل ہو ہی نہیں ہو سکتا کہ عدی بن ثابت نے اسے رسول اللہ ﷺ کی طرف منسوب کر دیا ہو، بلکہ اتفاقی طور پر صحابہ کرام رضی اللہ عنہم کو لے کر رسول اللہ ﷺ خود ہی اُحد کی طرف نکلے تھے۔

موجودہ صورت حال میں عدی بن ثابت پر یہ جرح نقل کرنا سوائے ورق سیاہ کر کے کتاب کا حجم بڑھانے کے اور کچھ بھی نہیں۔

③ خود میرٹھی صاحب نے اقرار کر لیا ہے کہ بہت سی صحیح احادیث بھی اس نے بیان کی تھیں۔ یقیناً یہ حدیث بھی ان بہت سی صحیح حدیثوں میں سے ایک ہے، کیونکہ اگر یہ ان میں سے نہ ہوتی تو امیر المومنین فی الحدیث امام بخاری رحمہ اللہ اور دیگر کبار محدثین کو ضرور معلوم ہو جاتا اور وہ ضرور اس کی وضاحت کر دیتے۔

حیرت ہے کہ فن حدیث کے امام تو اس سے بے خبر ہے اور شیعہ اور رافضی کا فرق بھی نہ سمجھ سکنے والے میرٹھی صاحب اس سے واقف ہو گئے!

④ میرٹھی صاحب کا یہ فرمان بھی کبریٰ کو اونٹ کہنے کے مترادف ہے کہ کچھ لوگوں نے اسے ثقہ قرار دیا ہے، کیونکہ محدثین کی ایک بڑی جماعت نے ان کی توثیق کی ہے۔

۱۔ امام احمد بن حنبل رحمۃ اللہ علیہ فرماتے ہیں کہ عدی بن ثابت ثقہ ہیں۔ **❶**

۲۔ امام ابو حاتم رحمۃ اللہ علیہ فرماتے ہیں:

”وہ سچے راوی ہیں۔“ **❷**

۳۔ امام احمد بن عبد اللہ العجمی رحمۃ اللہ علیہ فرماتے ہیں:

عدی بن ثابت الأنصاری ثقہ ثبت فی الحدیث ... وکان شیخا عالیا فی عداد الشیوخ ...

”عدی بن ثابت انصاری حدیث میں بہت ہی زیادہ قابل اعتماد تھے۔۔۔ شیوخ میں سے وہ بڑے عالی قدر شیخ تھے۔۔۔“ **❸**

۴۔ امام دارقطنی رحمۃ اللہ علیہ فرماتے ہیں:

وعدی ثقہ . ”اور عدی (بن ثابت) ثقہ راوی ہیں۔“ **❹**

۵۔ امام نسائی رحمۃ اللہ علیہ نے بھی ثقہ کہا ہے۔ **❺**

۶۔ امام ابن شاہین رحمۃ اللہ علیہ نے بھی اسے ثقہ قرار دیا ہے۔ **❻**

۷۔ امام ابن حبان رحمۃ اللہ علیہ نے اسے ثقہ کہا ہے۔ **❼**

❶ الجرح والتعديل لابن ابی حاتم : ۲/۷، وسندہ صحیح

❷ الجرح والتعديل لابن ابی حاتم : ۲/۷

❸ الثقات للعجمی : ۱۲۲۲

❹ سوالات البرقانی للدارقطنی : ۳۹۹

❺ سیر اعلام النبلاء للذہبی : ۱۸۹/۵

❻ تاریخ اسماء الثقات : ۱۰۷۱

❼ الثقات لابن حبان : ۴۷۸۵

۸۔ امام مسلم رضی اللہ عنہ نے بھی اپنی کتاب صحیح مسلم میں ان کی بہت سی احادیث پیش کر کے

ان کی ثقاہت پر مہر لگائی ہے۔ ❊

۹۔ امام ابن خزمیرہ رضی اللہ عنہ کے نزدیک بھی عدی بن ثابت ثقہ ہیں، کیونکہ انہوں نے بھی

اپنی کتاب صحیح ابن خزمیرہ میں ان کی کئی احادیث پیش کی ہیں، جو کہ ان کی طرف سے توثیق ہیں۔ ❊

۱۰۔ امام ابن الجارود رضی اللہ عنہ نے بھی ان کی توثیق ضمنی کی ہے۔ ❊

۱۱۔ امام حاکم رضی اللہ عنہ نے ان کی احادیث کو ”بخاری و مسلم کی شرط پر صحیح“ قرار دے کر ان

کی توثیق کی ہے۔ ❊

۱۲۔ امام الضیاء المقدسی رضی اللہ عنہ نے بھی ان کی احادیث کو صحیح قرار دے کر ان کی توثیق کی

ہے۔ ❊

۱۳۔ مسند ابی عوانہ میں بھی ان کی احادیث موجود ہیں، جو کہ امام ابو عوانہ کے نزدیک ان

کے ثقہ ہونے کی دلیل ہیں۔ ❊

۱۴۔ ناقد رجال حافظ ذہبی رضی اللہ عنہ نے سارے اقوال کو مد نظر رکھ کر لکھا ہے:

ثقة، لكنه قاصص الشيعة وإمام مسجدهم بالكوفة.

❊ صحیح مسلم : ۷۵، ۷۸، ۴۶۴، ۶۶۶، ۱۰۱۵، ۱۰۲۰، وغیرھا

❊ صحیح ابن خزمیرہ : ۵۲۲، ۹۲۵، ۱۴۳۶، ۱۵۹۰، وغیرھا

❊ المنتقى لابن الحارود : ۶۸۱

❊ المستدرک علی الصحیحین للحاکم : ۸۹۳، ۳۳۰۳، وغیرھا

❊ المختارة للضیاء المقدسی : ۲۵۱، وغیرھا

❊ مسند ابی عوانہ : ۱۱۵۴، ۱۷۷۳، وغیرھا

”وہ ثقہ تھے، لیکن شیعہ کے داعظ اور کوفہ میں ان کی مسجد کے امام تھے۔“^❶

۱۵۔ حافظ ابن حجر رحمۃ اللہ علیہ نے بھی سب محدثین کے اقوال کا خلاصہ بیان کرتے ہوئے

لکھتے ہیں:

ثقة، رمی بالتشیع . ”ثقہ تھے، ان پر شیعہ ہونے کا الزام ہے۔“^❷

ان کے علاوہ بھی بہت سے ماہرین رجال حدیث کے اقوال پیش کیے جاسکتے ہیں، لیکن وہ طوالت کا باعث ہوں گے۔

اب قارئین کرام خود ہی فیصلہ کر لیں کہ حدیث کے اماموں اور ماہرین فن لوگوں کی بات معتبر ہوگی یا میرٹھی صاحب کی، جن کو متقدمین اور متاخرین کی اصطلاح ”شیعہ“ میں موجود فرق کا بھی علم نہیں؟

رہی یہ بات کہ امام طبری رحمۃ اللہ علیہ فرماتے ہیں:

عدی بن ثابت ممن يجب التثبت فی نقله .

”عدی بن ثابت ان لوگوں میں سے ہیں، جن کی نقل کردہ روایات کی تحقیق کرنا ضروری

ہے۔“^❸

اولاً تو اس کی سند معلوم نہیں، نہ ہی ہمیں امام طبری رحمۃ اللہ علیہ کی کسی کتاب میں یہ قول ملا ہے۔

ثانیاً یہ کوئی ایسی جرح نہیں، جس سے عدی بن ثابت کا رافضی یا جھوٹا ہونا لازم آتا ہو۔

رہا امام دارقطنی کا ان کو عالی رافضی کہنا (سوالات السلمی للدارقطنی: ۲۰۱) تو وہ ثابت نہیں

❶ الکاشف للذہبی: ۳۷۵۸

❷ تقریب التہذیب لابن حجر: ۴۵۳۹

❸ تہذیب التہذیب لابن حجر: ۱۶۵/۷

ہے، کیونکہ ان سے یہ قول بیان کرنے والا راوی ابو عبد الرحمن محمد بن حسین السلمی خود گمراہ صوفی تھا۔

اس کے بارے میں خطیب بغدادی رحمۃ اللہ علیہ، محمد بن یوسف القطان سے نقل کرتے ہیں:

كان أبو عبد الرحمن السلمی غیر ثقة ... وكان يضع للصوفیة الأحادیث.

”ابو عبد الرحمن السلمی ثقہ نہیں تھا، یہ صوفیوں کے لیے احادیث گھڑتا تھا۔“ ❁

نیز وہ اس حسین بن منصور الحلاج صوفی کا معتقد تھا، جس کے بارے میں حافظ ذہبی رحمۃ اللہ علیہ خبردار کرتے ہوئے لکھتے ہیں:

فندبر یا عبد اللہ! نحلة الحلاج الذی هو من رؤوس القرامطة، ودعاة الزندقة، وأنصف، وتورّع، واتق ذلك، وحاسب نفسك، فإن تبرهن لك أن شمائل هذا المرء شمائل عدو للإسلام، محب للرتاسة، حريص على الظهور بباطل وبحق، فتبرأ من نحلته، وإن تبرهن لك - والعياذ بالله - أنه كان - والحالة هذه - محققاً، هادياً، مهدياً، فجدد إسلامك، واستغث بربك أن يوفقك للحق، وأن يثبت قلبك على دينه، فإنما الهدى نور يقذفه الله في قلب عبده المسلم، ولا قوة إلا بالله ...

”اے اللہ کے بندے! آپ اس حلاج کے مذہب پر غور کریں، جو کہ قرامطہ (غالی اور خطرناک قسم کے رافضی لوگوں) کا ایک سردار اور الحاد و بے دینی کا زبردست داعی تھا۔ آپ انصاف وغیر جانبداری سے کام لیں، اس سے بچ جائیں اور اپنے نفس کا محاسبہ

کریں۔ اگر آپ کے لیے واضح ہو جائے کہ اس شخص کے خصائل اسلام دشمن، حکومت پسند اور باطل و حق کے اختلاط کے ساتھ غلبہ حاصل کرنے کے خواہش مند شخص کے خصائل ہیں تو فوراً اس کے مذہب سے دستبردار ہو جائیے! اور اللہ نہ کرے، اگر اس صورتِ حال کے باوجود آپ کو وہ حق بجانب، ہدایت یافتہ اور ہدایت کنندہ نظر آئے تو اپنے اسلام کی تجدید کیجیے اور اپنے رب سے مدد مانگیے کہ وہ آپ کو حق کی توفیق دے اور آپ کے دل کو اپنے دین پر ثابت رکھے، کیونکہ ہدایت تو ایک نور ہے، جسے اللہ تعالیٰ اپنے مسلمان بندے کے دل میں جاگزیں کر دیتا ہے۔ گمراہی سے بچنے اور حق کو پانے کی قوت و طاقت صرف اللہ تعالیٰ دیتا ہے۔۔۔“ ❁

اسی لیے خود حافظ ذہبی رحمۃ اللہ علیہ ابو عبد الرحمن السلمی کے بارے میں لکھتے ہیں:

وما هو بالقوی فی الحدیث .

”یہ حدیث میں قوی نہیں تھا۔“ ❁

ان وجوہ کی بنا پر امام دارقطنی کا عدی بن ثابت کو رافضی کہنا یا یہ ثبوت کو نہیں پہنچ پایا، البتہ ان کا عدی بن ثابت کو ثقہ کہنا ہم ثابت کر چکے ہیں۔
والحمد للہ!

اگر کوئی امام دارقطنی رحمۃ اللہ علیہ کے اس قول کو ثابت ہی سمجھے تو بھی یہ قول عدی بن ثابت کے ضعف پر دلالت نہیں کرتا، کیونکہ امام موصوف نے ان کو غالی رافضی کہنے کے متصل پہلے ان کو ثقہ بھی قرار دیا ہے، جبکہ غالی رافضی تو کافر ہوتے ہیں۔ بھلا امام دارقطنی رحمۃ اللہ علیہ جیسا شخص ایک کافر کو ثقہ کیسے قرار دے سکتا ہے؟ اگر یہ قول تسلیم کیا جائے تو اس کو مبالغہ پر محمول کیا جائے گا۔

❁ سیر اعلام النبلاء للذہبی : ۳۴۵/۱۴

❁ سیر اعلام النبلاء للذہبی : ۲۵۱/۱۷

⑤ جب میرٹھی صاحب عدی بن ثابت کا رافضی ہونا ہی ثابت نہیں کر سکے تو یہ کہنا سینہ زوری ہے کہ:

”رافضی ہونے کی وجہ سے حضرت علی اور ان کی آل کے متعلق بے سرو پا روایات بھی اس نے ذکر کی ہیں۔“

محدثین کرام کی ایک بڑی جماعت ان کو حدیث میں قابل اعتماد قرار دے رہی ہے۔ ان سب کے خلاف میرٹھی صاحب کی خود ساختہ بات کوئی وقعت نہیں رکھتی۔

شیعہ ہونا روایت میں کوئی جرح نہیں

⑥ میرٹھی صاحب نے امام ابو حاتم رضی اللہ عنہ کا قول پیش کرنے میں دیانت سے کام نہیں لیا، وہ اس طرح کہ ان کا یہ قول تو پیش کر دیا ہے کہ وہ شیعہ کے امام اور واعظ تھے، لیکن اس سے پہلے الفاظ ذکر نہیں کیے، کیونکہ وہ ان کے خلاف تھے۔ ہم باحوالہ نقل کر چکے ہیں کہ امام ابو حاتم رضی اللہ عنہ نے شیعہ کا امام و واعظ کہنے سے پہلے عدی بن ثابت کو ”صدوق“ یعنی سچا راوی قرار دیا ہے۔

یہ بات میرٹھی صاحب کے معتقدین کی اصلاح کے لیے کافی ہے کہ امام ابو حاتم رضی اللہ عنہ شیعہ ہونے کے باوجود اسے سچا قرار دے رہے ہیں، جس سے معلوم ہوتا ہے کہ شیعہ ہونا اصول حدیث میں کوئی جرح نہیں ہے اور میرٹھی صاحب کا اس پر بے سرو پا روایات بیان کرنے کا الزام لگانا بہت بڑا بہتان ہے۔

⑦ رہا امام یحییٰ بن معین رضی اللہ عنہ کا عدی کو غلو کا شیعہ کہنا تو اولاً اس کی کوئی سند ہمیں نہیں مل سکی۔ ثانیاً اس کا معنی رافضی ہونا نہیں، لہذا یہ کوئی جرح نہیں، جیسا کہ ہم بارہا بیان کر چکے ہیں۔

⑧ اور رہا ابواسحاق جوز جانی کا انہیں مائل عن القصد (اعتدال سے ہٹے ہوئے) قرار دینا تو یہ کونسی جرح ہے؟ متقدمین کی اصطلاح میں جن کو شیعہ کہا جاتا تھا، وہ واقعی اعتدال سے ہٹے ہوئے ہوتے تھے، لیکن ان کا اعتدال سے ہٹنا انہیں کفر تک نہیں لے جاتا تھا، نہ ہی اس بے اعتدالی میں وہ جھوٹ بولتے تھے، لہذا اس کا ان کی حدیث پر کوئی اثر نہیں پڑتا۔

نیز ہم باب نمبر ⑥ میں بیان کر چکے ہیں کہ ابواسحاق جوز جانی نا صبی ہیں۔ شیعہ راویوں کے خلاف جرح میں وہ خود اعتدال سے ہٹ جاتے ہیں، لہذا ان کی یہ جرح اصولاً بھی مردود ہے۔

⑨ رہا امام شعبہ رضی اللہ عنہ کا ان کے بارے میں یہ کہنا کہ یہ موقوف روایات کو مرفوع بیان کر دینے والے تھے تو ہم پہلے بھی بیان کر چکے ہیں کہ اس جرح کا تعلق اس حدیث سے ہے ہی نہیں، یہ بات میرٹھی صاحب کی کم عقلی کو ظاہر کرنے کے سوا کوئی فائدہ نہیں دیتی۔

یہ تھے میرٹھی صاحب کے عدی بن ثابت پر اعتراضات و الزامات جن کا حشر آپ نے دیکھ لیا ہے۔ اب آپ خود انصاف سے کام لے کر فیصلہ کریں کہ مھلا اس وجہ سے حدیث صحیح بخاری کا انکار کرنا عدل و انصاف کا خون کرنے کے مترادف ہے یا نہیں؟

فصل ثانی: عقلی اعتراضات کا جائزہ

✽ ”نا معقولیت“ کا دعویٰ اور امام بخاری سمیت تمام محدثین کی

قرآن فہمی پر کڑی تنقید!

جب اس حدیث کی سند میں کوئی قابل التفات اعتراض نہیں ہے تو پھر اس پر عقلی اعتراضات کرنا تو بالکل اسی طرح ہے، جیسے بعض نا عاقبت اندیش لوگ قرآن کریم پر اعتراضات کر دیتے ہیں۔ اس سے نہ قرآن کریم کی صحت پر کچھ اثر پڑتا ہے اور نہ حدیث نبوی صلی اللہ علیہ وسلم کی صحت مشکوک ہوتی ہے۔

آئیے ان کے اس ”عقلی“ اعتراض کا علمی و تحقیقی جائزہ لیں۔ میرٹھی صاحب لکھتے ہیں:

”میں کہتا ہوں کہ حضرت زید بن ثابت رضی اللہ عنہما نہایت ذہین و فہیم اور حافظِ قرآن و کاتبِ وحی صحابی تھے۔ یقیناً یہ نامعقول اور قطعاً غلط بات انہوں نے نہیں کہی، کیونکہ المنافقین سے اس آیت میں عبد اللہ بن ابی اور اس کے ساتھیوں کو جو جنگِ احد کے موقع پر رسول اللہ صلی اللہ علیہ وسلم کے ساتھ ہی مدینہ سے نکلے تھے اور راستہ سے ہی واپس ہو گئے تھے، یہ کہہ کر کہ لَوْ نَعْلَمُ قِتَالًا لَا تَبْعُنَاكُمْ اور اپنے اسی عملِ شنیع سے انہوں نے باقی ماندہ سات سو مسلمانوں میں پست ہمتی پیدا کرنی چاہی تھی، وہی بے وقوف شخص مراد سمجھ سکتا ہے، جس کے علم و حفظ میں بعد کی آیت نہ ہو۔ بعد کی آیت یہ ہے۔۔۔۔

یعنی ان منافقین کی آرزو ہے کہ تم بھی کافر ہو جاؤ، جیسے وہ کافر ہو گئے۔ اس طرح تم سب برابر ہو جاؤ۔۔۔ لہذا تم اہل ایمان ان میں سے دوست نہ بنانا یہاں تک کہ وہ اللہ کی راہ میں ہجرت کریں۔۔۔

لفظ حتیٰ یہاں جروا فی سبیل اللہ باغ و دہل اعلان کر رہا ہے کہ ذکرِ مدینہ میں رہنے والے منافقین عبد اللہ بن ابی کے ساتھیوں کا نہیں، جو جنگِ احد کے موقع پر مدینہ واپس ہو گئے تھے اور پورا رُکوعِ مطالعہ کر جائے تو قطعاً واضح ہو جائے گا کہ فَمَا لَكُمْ فِي الْمُنَافِقِينَ فِتْنِينَ میں منافقین سے مراد وہ لوگ ہیں، جو مدینہ سے باہر مختلف قبائل میں سے مسلمان ہو گئے تھے۔ ان سے کہا گیا تھا کہ ہجرت کر کے مدینہ آ جاؤ تاکہ اسلام کو اچھی طرح سمجھ سکو، قرآن کو یاد کر سکو اور صحیح معنوں میں اسلامی زندگی گزارنا جان جاؤ، مگر ان نو مسلم لوگوں نے اس حکم کی قصدِ تعمیل نہ کی اور یہ خیال کر کے ہجرت سے باز رہے کہ مدینہ پہنچ کر کیا کریں گے، کیا کھائیں گے، کیا پیئیں گے؟

سیاسی و جنگی ضرورت کے تحت ان قبائل کو مزادنے کی ضرورت تھی، جن میں اس طرح کے محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

اِکادُکا نام نہاد مسلمان تھے۔ ان مسلمانوں کے ساتھ کیا معاملہ کیا جائے، ہجرت نہ کرنے کی وجہ سے وہ بھی پورے قبیلہ کی طرح محل قتل و قتال ہیں اور ان کا اسلام غیر معتبر ہے یا انہیں مسلمان سمجھا جائے اور ان سے جنگ کرنے اور انہیں قتل کرنے سے گریز کیا جائے! کچھ مسلمانوں کا خیال وہ تھا اور کچھ کا یہ۔

انہیں کے متعلق فرمایا کہ ایسے نام نہاد مسلمانوں کو اپنا نہ سمجھو اور تم سب بہ اتفاق رائے انہیں گمراہ و کشتنی ہی مانو۔۔۔

یہ غلط روایت عدی بن ثابت کی ساختہ پر داختہ ہے۔ راویان حدیث کو قرآن یاد کرنے، اسے سمجھنے اور اس میں غور و تدبر کرنے کی فرصت ہی نہ تھی۔ امام بخاری نے آیت **فَمَا لَكُمْ فِي الْمُنَافِقِينَ فِتْنَةٍ** کو بعد کی آیات کے ساتھ ملا کر پڑھا اور سمجھا ہوتا تو زید بن ثابت کی طرف منسوب اس حدیث کو ہرگز درج صحیح نہ فرماتے۔❶

❶ سب سے پہلے تو ہم میرٹھی صاحب کی سب سے آخری بات کا جواب دیتے ہیں، کیونکہ عدی بن ثابت کے بارے میں تو قارئین کرام مزید کسی تفصیل کے محتاج نہیں رہے۔

اب رہا میرٹھی صاحب کا راویان حدیث اور خصوصاً امام بخاری رضی اللہ عنہ کے خلاف قرآن کو یاد نہ کرنے، نہ سمجھنے اور غور و تدبر نہ کرنے کی بات کرنا تو اس بات نے خود انہی کو قیامت تک کے لیے رسوا کیا ہے، کیونکہ قارئین باب نمبر ❶ میں ملاحظہ فرما چکے ہیں کہ میرٹھی صاحب نے قرآن کریم کے الفاظ **لَوْ نَعْلَمُ** کو عربیت کے لحاظ سے غلط کہہ کر اپنی عقلمندی خراب کر لی تھی۔ اب ملاحظہ فرمائیں کہ یہاں پر انہوں نے خود وہی لفظ لکھ دیئے ہیں کہ منافقین نے **لَوْ نَعْلَمُ** فقالوا

لَاتَّبَعْنَاكُمْ ہی کہا تھا!

میرٹھی صاحب کی ان دونوں متناقض عبارتوں میں (۷۳-۸۵) صرف بارہ صفحات کا فاصلہ ہے۔ اب ہر انصاف پسند قاری فیصلہ کر سکتا ہے کہ قرآنِ راویانِ حدیث اور امام بخاری رحمۃ اللہ علیہ کو یاد نہ تھا یا بھلکد میرٹھی صاحب کو، جنہیں بارہ صفحات قبل لکھی ہوئی اپنی بات بھی یاد نہیں رہ سکی؟ کسی کی پگڑی اچھا لٹا بہت آسان ہے اور اپنی۔۔۔

ثُف ہے ایسے اعتقاد پر، جو میرٹھی صاحب کی اتنی ”عزت افزائی“ کے باوجود قائم رہے!

② اس حدیث میں عبداللہ بن ابی اور اس کے ساتھیوں کا کوئی ذکر نہیں۔ میرٹھی صاحب نے اپنی طرف سے صحیح بخاری پر یہ افترا کیا ہے کہ اس میں ان کی بات ہو رہی ہے۔ صحیح بخاری میں صرف اتنا بیان ہے کہ کچھ منافقین جو جنگ کے لیے پہلے مسلمانوں کے ساتھ شامل ہوئے تھے، پھر مسلمان فوج سے جدا ہوئے گئے تھے اور ان کے بارے میں صحابہ کرام مختلف الحیال ہوئے تھے۔ صحیح بخاری کے علاوہ جن روایات میں اس آیتِ کریمہ کا مصداق عبداللہ بن ابی اور اس کے ساتھیوں کو ٹھہرایا گیا ہے، وہ یا تو بے سند ہیں یا ان میں ضعف و انقطاع ہے۔ فتح الباری (۳۵۶/۷) میں اگرچہ حافظ ابن حجر رحمۃ اللہ علیہ کا بھی رجحان اسی طرف ہے کہ یہاں عبداللہ بن ابی اور اس کے ساتھی مراد ہیں، لیکن انہوں نے اس بات کی وضاحت کی ہے کہ عبداللہ بن ابی منافق اور اس کے ساتھیوں کے بارے میں اس آیت کے نزول کا قصہ صحیح بخاری میں نہیں، بلکہ اور کتب میں ہے۔ یہی علمی دیانت کا تقاضا ہے، لہذا میرٹھی صاحب کا اسے صحیح بخاری کی طرف منسوب کر کے اس پر اعتراضات کرنا نا انصافی ہے، کوئی علمی کاوش نہیں ہے۔

③ ہجرت کا مطلب ہر جگہ اور ہر وقت مکہ چھوڑ کر مدینہ چلے جانا نہیں ہوتا، بلکہ یہ ایک جامع لفظ ہے، خود رسول اللہ صلی اللہ علیہ وسلم نے فرما دیا ہے:

((والمهاجر من ہجر ما نہی اللہ عنہ))

”اور مہاجر وہ ہے جو اللہ کی منع کردہ چیزوں کو چھوڑ دے۔“ ❁

لہذا اگر عبد اللہ بن ابی اور اس کے ساتھی بھی اس آیت کریمہ کے مصداق قرار دیئے جائیں تو کوئی اعتراض نہیں آتا، کیونکہ اس کا مطلب یہ ہوگا کہ جب تک منافقین اللہ کے منع کردہ کام، یعنی نفاق کو اللہ کے رضا کے لیے چھوڑ نہ دیں، اس وقت تک ان سے دوستی نہ کرو، اگر وہ نفاق سے باز نہ آئیں تو پھر ان سے لڑائی کرو۔۔۔

❷ اب میرٹھی صاحب کے وہ معتقدین، جن کے ذہن میں اب بھی ان کا کچھ اعتقاد باقی ہے، ان سے سوال ہے کہ صحیح بخاری کی اس اتفاقی طور پر صحیح حدیث کا انکار کر کے جو تفسیر میرٹھی صاحب نے خود کی ہے، اس کی کیا دلیل ہے؟ میرٹھی صاحب خود تو غزوہ اُحد میں موجود نہ تھے۔ آخر کسی ذریعہ سے ان کو یہ بات پہنچی ہوگی کہ اس آیت میں ”نام نہاد مسلمانوں“ کا ذکر ہے۔

اصل بات یہ ہے کہ صحیح بخاری و صحیح مسلم وغیرہما کی اس صحیح حدیث کے علاوہ جتنے بھی شان نزول اس آیت کریمہ کے ذکر کیے گئے ہیں، سب کے سب بے اصل اور سخت ضعیف ہیں، ان کی ایک جھلک ملاحظہ فرمائیں:

❶ ① حدیث زید بن ثابت رضی اللہ عنہ ❁

اس کی سند سخت ”ضعیف“، بلکہ موضوع ہے، کیونکہ اس میں جابر بن یزید الجعفی ”متروک“ راوی ہے، نیز جابر جعفی اور امام سفیان کی ”تدلیس“ بھی اس میں موجود ہے۔

❁ صحیح بخاری: ۶۴۸۴، ۱۰

❁ المعجم الكبير للطبرانی: ۱۲۰/۵، ح: ۴۸۰۵

② حدیث عبد الرحمن بن عوف رضی اللہ عنہ

علامہ بیہقی رحمۃ اللہ علیہ اس کے بارے میں لکھتے ہیں:

رواہ أحمد ، وفيه ابن إسحاق ، وهو مدلس ، وأبو سلمة لم يسمع من أبيه .

”اسے امام احمد نے بیان کیا ہے، اس میں محمد بن اسحاق ہیں اور وہ مدلس ہیں، نیز ابوسلمہ نے اپنے والد سے سماع نہیں کیا۔“

اور جس روایت پر اعتماد کر کے میرٹھی صاحب نے یہ تفسیر کی ہے، اس کا حال بھی ملاحظہ فرمائیں:

③ حدیث ابن عباس رضی اللہ عنہما

اس کی سند مسلسل بالضعفاء ہے۔ سند کا سلسلہ یوں ہے:

حدثنی محمد بن سعد ، قال : حدثنی أبي (سعد بن محمد) ، قال :

حدثنی عمی (الحسين بن الحسن بن عطية) ، قال : حدثنی أبي (الحسن

بن عطية) ، عن أبيه (عطية بن سعد بن جنادة) ، عن ابن عباس ...

اب ترتیب وار اس سند کے سارے راویوں کے حالات ملاحظہ فرمائیں، جس پر میرٹھی صاحب نے اعتماد کر کے صحیح بخاری کی اتفاقی طور پر صحیح حدیث کا انکار کیا ہے:

① مسند الامام احمد : ۱۹۲/۱

② مجمع الزوائد : ۶۴/۷

③ تفسیر ابن ابی حاتم : ۱۰۲۳/۳ ، تفسیر الطبری : ۱۰/۸

۱۔ محمد بن سعد العوفی:

خطیب بغدادی رضی اللہ عنہ اس کے بارے میں فرماتے ہیں:
 كان لينا في الحديث . "وہ حدیث میں کمزور تھا۔" ❶

۲۔ سعد بن محمد العوفی:

امام احمد رضی اللہ عنہ اس کے بارے میں فرماتے ہیں:

ذاک جهمی ... لو لم یکن هذا ایضا لم یکن ممن یتأهل أن یکتب

عنه.

"یہ چمبی راوی ہے، اگر یہ ایسا نہ بھی ہو تو ان لوگوں میں سے نہیں، جن کی حدیث لکھنے کے قابل سمجھی جاتی ہے۔" ❷

۳۔ الحسین بن الحسن بن عطیہ العوفی:

امام ابو حاتم رضی اللہ عنہ اس کے بارے میں فرماتے ہیں:

ضعیف الحدیث . "اس کی حدیث ضعیف ہوتی ہے۔" ❸

امام یحییٰ بن معین رضی اللہ عنہ نے اسے "ضعیف" قرار دیا ہے۔ ❹

امام ابن عدی رضی اللہ عنہ فرماتے ہیں:

❶ تاریخ بغداد للخطیب : ۳۲۲/۵

❷ تاریخ بغداد للخطیب : ۱۲۶/۹، وسندہ حسن ان شاء اللہ

❸ الحرح والتعديل لابن ابی حاتم : ۴۸/۳

❹ الکامل لابن عدی نے قرین متنوع و منفرد موضوعات پر مشتمل مفت آن لائن مکتبہ

وللحسین بن الحسن أحادیث عن أبيه عن الأعمش وعن أبيه وعن غيرهما وأشياء لا يتابع عليه .

”حسین بن حسن کی اپنے والد کے واسطے سے اعمش سے اور اپنے والد سے اور ان کے علاوہ سے احادیث اور کئی دوسرے منکر آثار ہیں، جن پر اس کی کوئی موافقت نہیں کرتا۔“¹

امام ابن سعد رضی اللہ عنہ لکھتے ہیں:

سمع سماعا كثيرا، وكان ضعيفا في الحديث ...

”اس نے (احادیث کا) بہت زیادہ سماع کیا تھا، لیکن حدیث میں ضعیف تھا۔“²

امام عقیلی رضی اللہ عنہ نے بھی اسے ”ضعیف“ راویوں میں شمار کیا ہے۔³

امام ابن حبان رضی اللہ عنہ فرماتے ہیں:

منكر الحديث ... ولا يجوز الاحتجاج بخبره .

”یہ منکر الحدیث تھا۔۔۔ اس کی حدیث سے حجت لینا جائز ہی نہیں۔“⁴

علامہ ابن الجوزی رضی اللہ عنہ نے اسے ”ضعیف و متروک“ راویوں میں شمار کیا ہے۔⁵

۲۔ الحسن بن عطیہ بن سعد:

امام بخاری رضی اللہ عنہ اس کے بارے میں فرماتے ہیں:

1 الکامل فی ضعفاء الرجال لابن عدی : ۲/۳۶۴

2 الطبقات الکبریٰ لابن سعد : ۷/۳۳۱

3 الضعفاء للعقيلي : ۱/۲۵۰

4 المجروحین لابن حبان : ۲۲۶

5 کتاب الضعفاء و المتروکین لابن الجوزی : ۱/۲۱۱

لیس بذاک . ”یہ اس (حدیث) کے قابل نہیں۔“ ❶

امام ابو حاتم رضی اللہ عنہ فرماتے ہیں:

ضعیف الحدیث . ”اس کی حدیث ضعیف ہوتی ہے۔“ ❷

امام ابن حبان رضی اللہ عنہ کا فرمان ہے:

وأحادیث الحسن بن عطیة لیست بنقیة .

”حسن بن عطیہ کی احادیث صاف (صحیح) نہیں ہیں۔“ ❸

نیز لکھتے ہیں:

منکر الحدیث ... ووجب تركه .

”یہ منکر الحدیث راوی ہے۔۔۔ اس (کی احادیث) کو چھوڑ دینا واجب ہو گیا ہے۔“ ❹

علامہ ابن الجوزی رضی اللہ عنہ نے اسے ”ضعیف و متروک“ راویوں میں شمار کیا ہے۔ ❺

۵۔ عطیہ بن سعد العونی:

جمہور کے نزدیک ”ضعیف“ ہے، نیز ”مدلس“ بھی ہے۔

حافظ نووی رضی اللہ عنہ لکھتے ہیں:

ضعیف عند الجمهور .

❶ التاريخ الكبير للبخاری: ۲۰۴۲

❷ الجرح والتعديل لابن ابی حاتم: ۲۶/۳

❸ الثقات لابن حبان: ۱۷۰/۶

❹ المحروحین لابن حبان: ۲۳۴/۱

❺ کتاب الضعفاء والمتروکین لابن الجوزی: ۲۰۵/۱

”جمہور کے نزدیک یراوی ضعیف ہے۔“¹

حافظ عراقی رحمۃ اللہ علیہ لکھتے ہیں:

ضعفه الجمهور . ”اسے اکثر محدثین نے ضعیف قرار دیا ہے۔“²

حافظ ہیثمی رحمۃ اللہ علیہ لکھتے ہیں:

والأكثر على تضعيفه . ”اکثر ائمہ اس کو ضعیف قرار دیتے ہیں۔“³

حافظ ابن الملقن رحمۃ اللہ علیہ اسے ”ضعیف“ قرار دے کر لکھتے ہیں:

والجمهور على تضعيفه . ”جمہور اس کی تضعیف کرتے ہیں۔“⁴

امام ہشیم بن بشیر اور امام سفیان ثوری رحمۃ اللہ علیہ نے اسے ”ضعیف“ قرار دیا ہے۔

امام احمد بن حنبل رحمۃ اللہ علیہ فرماتے ہیں:

ضعيف الحديث . ”یہ ضعیف حدیث والا ہے۔“⁵

امام ابو زرہ رازی نے اسے ”لین“ کہا ہے اور امام ابو حاتم الرازی رحمۃ اللہ علیہ فرماتے ہیں:

ضعيف الحديث ، يكتب حديثه .

”ضعیف الحدیث ہے، اس کی حدیث (متابعات و شواہد میں) لکھی جائے گی۔“⁶

امام دارقطنی رحمۃ اللہ علیہ نے اسے ”ضعیف“ قرار دیا ہے۔⁷

¹ تہذیب الاسماء واللغات للنووی : ۴۸/۱

² طرح التریب لابن العراقی : ۴۲/۳

³ مجمع الزوائد : ۱۰/۱۲۱

⁴ البدر المنیر لابن الملقن : ۴۶۳/۷

⁵ الحرج والتعدیل : ۳۸۳/۶

⁶ سنن الدارقطنی : ۳۹/۴

⁷ الحرج والتعدیل لابن ابی حاتم : ۳۸۳/۶

نیز فرماتے ہیں کہ ”مضطرب الحدیث“ ہے۔¹

امام بخاری رحمۃ اللہ علیہ فرماتے ہیں:

کان یحییٰ یتکلم فی عطیة .

”امام یحییٰ عطیہ پر کلام (جرح) کرتے تھے۔“²

نیز فرماتے ہیں:

کان یحییٰ لا یروی عن عطیة .

”امام یحییٰ عطیہ بن سعد العوفی سے روایت نہیں کرتے تھے۔“³

امام یحییٰ بن معین رحمۃ اللہ علیہ فرماتے ہیں:

ضعیف ، ألا أنه یکتب حدیثہ .

”یہ راوی ضعیف ہے، البتہ اس کی روایت (متابعات و شواہد) میں لکھی جائے گی۔“⁴

امام نسائی رحمۃ اللہ علیہ نے ”ضعیف“ کہا ہے۔⁵

امام ابن عدی رحمۃ اللہ علیہ فرماتے ہیں:

وہو مع ضعفہ یکتب حدیثہ .

”ضعیف ہونے کے باوجود اس کی حدیث (متابعات و شواہد) میں لکھی جائے گی۔“⁶

¹ العلل للدارقطنی : ۲۹۱/۴

² التاريخ الكبير للامام البخاری : ۸۳/۴

³ التاريخ الكبير للامام البخاری : ۱۲۲/۵

⁴ الكامل لابن عدی : ۳۶۹/۵ ، وسندہ حسن

⁵ میزان الاعتدال : ۸۰/۳

امام ساجی رحمۃ اللہ علیہ کہتے ہیں:

1. لیس بحجۃ . ”قابل حجت نہیں ہے۔“

حافظ ابن حزم رحمۃ اللہ علیہ لکھتے ہیں:

2. ”سخت ضعیف ہے۔“

3. حافظ نووی رحمۃ اللہ علیہ نے بھی ”ضعیف“ کہا ہے۔

حافظ ابن حجر رحمۃ اللہ علیہ اس کے بارے میں لکھتے ہیں:

ضعیف الحدیث ، مشہور بالتدلیس القبیح .

4. ”یہ راوی ضعیف الحدیث اور بری تدلیس کے ساتھ مشہور ہے۔“

5. حافظ ذہبی رحمۃ اللہ علیہ نے اسے ”ضعیف“ لکھا ہے۔

6. حافظ ابن کثیر رحمۃ اللہ علیہ بھی ”ضعیف“ قرار دیتے ہیں۔

لہذا امام عجمی، امام ابن سعد اور امام ترمذی رحمۃ اللہ علیہ کا اسے ”ثقة“ کہنا جمہور کے خلاف ہونے کی وجہ سے قابل قبول نہیں ہے۔

اب قارئین کرام ہی فیصلہ فرمائیں کہ عدی بن ثابت جیسے ثقہ راوی پر میرٹھی صاحب کا جرح کرنا، جس کو کسی ایک محدث نے بھی ”ضعیف“ قرار نہیں دیا تھا، لیکن دوسری طرف اس طرح

1. تہذیب التہذیب : ۲۰۲/۷

2. المحلی لابن حزم : ۸۶/۱۱

3. خلاصة الاحکام للنووی : ۵۷۲/۱

4. طبقات المدلسین لابن حجر : ۵۰

5. میزان الاعتدال للذہبی : ۸۰/۳

6. تفسیر ابن کثیر : ۸۹/۶

کے راوی پر اعتماد کرنا، جسے درجنوں محدثین نے واضح طور پر ”ضعیف“ قرار دیا ہے! یہ کہاں کا انصاف ہے؟

اب قارئین ہی بتائیں کہ اس میں قصور صحیح بخاری کا ہے یا میرٹھی صاحب کی ”سمجھ داری“ کا؟

بِسْمِ اللّٰهِ الرَّحْمٰنِ الرَّحِیْمِ



نواں باب

سیدنا علی رضی اللہ عنہ کی منقبت میں

سیدنا بریدہ بن حصیب رضی اللہ عنہ کی حدیث

صحیح بخاری میں سیدنا بريدہ بن حصیب اسلمیؓ سے یہ حدیث مروی ہے کہ:

بعث النبي صلى الله عليه وسلم عليًا إلى خالد يقبض الخمس ، و كنت أبغض عليًا ، وقد اغتسل ، فقلت لخالد : ألا ترى إلى هذا ، فلما قدمنا على النبي صلى الله عليه وسلم ذكرت ذلك له ، فقال : يا بريدة ! أبغض عليًا ؟ فقلت : نعم ! قال : لا تبغضه ، فإن له في الخمس أكثر من ذلك .

”نبی اکرم ﷺ نے سیدنا علیؑ کو سیدنا خالدؓ کی طرف بھیجا تا کہ وہ مالِ خمس کو قبضہ میں لیں۔ میں سیدنا علیؑ سے نفرت رکھتا تھا۔ آپؑ نے (رات کو مالِ خمس کی ایک لوٹھی سے جماع کیا اور صبح کو) غسل کیا۔ میں نے کہا، اے خالد! کیا آپ اس کی طرف نہیں دیکھتے؟ جب ہم نبی اکرم ﷺ کے پاس آئے تو میں نے آپ ﷺ سے یہ واقعہ ذکر کیا۔ آپ ﷺ نے فرمایا، کیا آپ علیؑ (جو اللہ سے نفرت کرتے ہیں؟ میں نے کہا، جی ہاں! آپ ﷺ نے فرمایا، آپ ان سے بغض نہ رکھیں، کیونکہ ان کا مالِ خمس میں اس سے بھی زیادہ حصہ ہے۔“ ❁

ایک روایت میں ہے کہ رسول اللہ ﷺ نے فرمایا:

فلا تبغضه ، وإن كنت تحبه فازدد له حبا ، فوالذی نفس محمد بیدہ
لنصیب آل علیؑ فی الخمس أفضل من وصیفة ...

” (اے بریدہ!) آپ ان (علیؑ) سے بغض نہ رکھیں اور اگر ان سے محبت ہے تو ان
سے محبت میں اضافہ کر لیں ، اس ذات کی قسم ہے ، جس کے ہاتھ میں محمد (ﷺ) کی جان
ہے! علیؑ کی آل کا مال خمس میں حصہ ایک لونڈی سے زیادہ ہے۔۔۔“ ❶

ایک روایت ان الفاظ سے ہے:

فقال : ((لا تقع فی علیؑ ، فإنه منی وأنا منه ، وهو ولیکم بعدی ، وإنه منی
وأنا منه ، وهو ولیکم بعدی))

” آپ ﷺ نے فرمایا، (اے بریدہ) آپ علیؑ کی شان میں گستاخی نہ کریں ،
کیونکہ وہ مجھ سے اور میں ان سے ہوں اور وہ میرے بعد تمہارے ولی ہیں۔ یقیناً وہ مجھ سے
ہیں اور میں ان سے ہوں اور وہ میرے بعد تمہارے ولی ہیں۔“ ❷

اس حدیث میں چونکہ سیدنا علیؑ کی فضیلت بیان ہوئی ہے ، لہذا شبیر احمد ازہر میرٹھی
صاحب کو برداشت نہیں ہوئی اور انہوں غلط و صحیح باتوں کو ملا کر صحیح بخاری پر اعتراضات شروع
کردیئے ہیں۔

آئیے ان کے اعتراضات کا علمی محاسبہ کریں تاکہ دودھ کا دودھ اور پانی کا پانی ہو سکے۔

❶ مسند الامام احمد : ۳۵۰/۵ ، وسندہ صحیح

❷ مسند الامام احمد : ۳۵۶/۵ ، وسندہ حسن

فصلِ اوّل: فتنی اعتراضات کا جائزہ

✿ علی بن سوید بن منجوف پر رافضی اور کذاب ہونے کا الزام!

اس حدیث کو ”ضعیف“ قرار دینے کے لیے میرٹھی صاحب کے پاس کوئی فتنی اعتراض نہیں ہے، اسی لیے وہ لکھتے ہیں:

”مگر یہ تو ایک فرضی قصہ ہے، جو کسی بد بخت راوی، غالباً علی بن سوید بن منجوف کا گھڑا

ہوا ہے۔“ ❶

نیز لکھتے ہیں:

”اور میرا خیال ہے کہ علی بن سوید بن منجوف کوئی رافضی اور غالی شیعہ تھا۔ یہ حدیث اس

انداز سے اسی کی ساختہ پر داختہ ہے۔۔۔“ ❷

❶ ”غالباً“ اور ”میرا خیال ہے“ کے الفاظ سے

ہر ذی شعور آدمی اس حدیث پر اعتراض میں میرٹھی صاحب کے غیر علمی انداز اور خود اعتمادی کے فقدان کا اندازہ بخوبی کر سکتا ہے۔ انہوں نے اس حدیث کے ایک راوی علی بن سوید بن منجوف کو بغیر کسی دلیل کے صرف اپنے باطل زعم و خیال کو کام میں لاتے ہوئے کوئی ”رافضی“ اور ”غالی شیعہ“ قرار دے دیا ہے اور اس پر اس حدیث کے گھڑنے کا بے بنیاد الزام لگا دیا ہے۔

لیکن سوچنے کی بات ہے کہ یہ الزام تو علی بن سوید کا کوئی ہم عصر یا کوئی ماہر فن محدث ہی اس کے حالات سے واقف ہو کر اس پر لگا سکتا ہے۔ دسیوں صدیاں گزر جانے کے بعد میرٹھی صاحب

❶ ”صحیح بخاری کا مطالعہ“: ۹۳/۱

❷ ”صحیح بخاری کا مطالعہ“: ۹۳/۱

جیسا شخص اگر اس کے بارے میں کوئی ایسی بات کرتا ہے تو وہ دیوانے کی بڑ سے زیادہ حیثیت نہیں رکھتی۔

علی بن سوید بن منجوف ثقہ راوی ہے

آج تک کسی ایک محدث نے بھی علی بن سوید بن منجوف کو رافضی یا غالی شیعہ نہیں کہا، بلکہ سب نے بیک زبان ان کی تعریف و توثیق کی ہے، جیسا کہ:

۱۔ امام احمد بن حنبل رضی اللہ عنہ فرماتے ہیں:

ما أرى به بأسا .

”میں ان میں کوئی حرج (خرابی) محسوس نہیں کرتا۔“¹

۲۔ امام یحییٰ بن سعید القطان رضی اللہ عنہ ان سے روایات بیان کرتے تھے² اور وہ صرف

ثقہ سے ہی روایات لیتے تھے، لہذا ان کے نزدیک بھی علی بن سوید ثقہ راوی ہیں۔

۳۔ امام یحییٰ بن معین رضی اللہ عنہ فرماتے ہیں:

علی بن سوید بن منجوف السدوسی ، ثقة .

”علی بن سوید بن منجوف سدوسی ثقہ راوی ہیں۔“³

۴۔ امام احمد بن عبداللہ العجلی رضی اللہ عنہ ان کے بارے میں فرماتے ہیں:

بصری ، ثقة .

”یہ بصرہ کے رہنے والے ثقہ راوی تھے۔“⁴

1 العلل ومعرفة الرجال لابن حنبل : ۲/ ۴۹۴، ت : ۳۲۶۳

2 الجرح والتعديل لابن ابی حاتم : ۱۸۷/۶ 3 الجرح : ۱۸۷/۶، وسندہ صحیح

4 معرفة الثقات للعجلی : ۲/ ۱۵۴، ت : ۱۲۹۹

- ۵۔ امام دارقطنی رضی اللہ عنہ بھی انہیں ثقہ قرار دیتے ہیں۔ ❶
 - ۶۔ امام بخاری رضی اللہ عنہ نے ان سے اپنی صحیح میں روایت لے کر ان کی توثیق کی ہے۔
 - ۷۔ امام ابن خزمیہ رضی اللہ عنہ نے ان کی حدیث کو صحیح قرار دے کر ان کی توثیق کی ہے۔ ❷
 - ۸۔ امام ابو عوانہ رضی اللہ عنہ نے بھی ان کی توثیق ضمنی کی ہے۔ ❸
 - ۹۔ امام ابن حبان رضی اللہ عنہ نے بھی ان کو ثقہ راویوں میں شمار کیا ہے۔ ❹
 - ۱۰۔ حافظ ابن حجر رضی اللہ عنہ فرماتے ہیں: لا بأس به .
- ”ان میں کسی قسم کی کوئی خرابی نہیں ہے۔“ ❺

تلك عشرة كاملة . یہ پوری دس توثیقتیں ہیں۔

دیکھا قارئین آپ نے کہ جس راوی کو محدثین بیک زبان ثقہ قرار دے رہے ہیں، اسے میرٹھی صاحب رافضی، غالی شیعہ، حدیث گھڑنے والا وغیرہ کہہ کر حدیث سے جان چھڑانے کی کوشش کر رہے ہیں، حالانکہ علی بن سوید بن منجوف رضی اللہ عنہ پر جرح کا ادنیٰ ترین کلمہ بھی ثابت نہیں۔ راویان حدیث کے بارے میں محدثین کی انصاف پر مبنی بات مانی جائے گی یا میرٹھی صاحب کا سفید جھوٹ تسلیم کیا جائے گا؟

میرٹھی صاحب کے معتقدین توجہ فرمائیں!

میرٹھی صاحب کے معتقدین کو چیلنج ہے کہ وہ کسی ایک محدث سے علی بن سوید بن منجوف کا

❶ سوالات الحاکم للدارقطنی : ۴۱۴

❷ صحیح ابن خزمیہ : ۲/۲۰۶، ح : ۱۱۹۳، ۲/۲۹۵، ح : ۱۳۴۸

❸ مسند ابی عوانة : ۴۷۳۳ ❹ الثقات لابن حبان : ۲۱۰/۷

رافضی، غالی شیعہ یا احادیث گھڑنے والا ہونا ثابت کر دیں، ورنہ اعتراف کر لیں کہ صحیح بخاری پر میرٹھی صاحب کی طرف سے کیے گئے اعتراضات کی کوئی وقعت نہیں۔

② پھر اس حدیث کو بیان کرنے میں علی بن سوید بن منجوف اکیلے نہیں ہیں کہ ان پر اس کو گھڑنے کا الزام درست ہو سکے، بلکہ کئی اور ثقہ راویوں مثلاً عبد الجلیل بن عطیہ ❶ اور الالح الكنذی ❷ نے بھی یہی واقعہ عبد اللہ بن بریدہ سے بیان کیا ہے، لہذا علی بن سوید بن منجوف پر میرٹھی صاحب کی یہ جرح بالکل بے بنیاد ہے۔

قارئین! جب میرٹھی صاحب کو علم ہوا کہ اس حدیث کے بیان میں علی بن سوید بن منجوف اکیلے نہیں ہیں، بلکہ مذکورہ راوی بھی علی بن سوید بن منجوف کی طرح یہی حدیث بیان کرتے ہیں تو انہوں نے اپنی سابقہ روایت پر عمل پیرا ہوتے ہوئے ان کی طرف بھی بلا دلیل طعن و تشنیع کے تیر پھینکنا شروع کر دیئے ہیں اور اپنے آپ کو امام الجرح والتعدیل خیال کرتے ہوئے یہ ”فرمان“ جاری کر دیا ہے:

”اس (علی بن سوید بن منجوف) کے علاوہ الح کنذی، عبد الجلیل بن عطیہ اور سعد بن عبیدہ نے بھی عبد اللہ بن بریدہ سے اسی مضمون کی روایت ہے۔ یہ سب لوگ بھی روافض تھے۔“ ❸

اب میرٹھی صاحب کا کوئی منصف مزاج معتقد ہمت کرے اور عبد الجلیل بن عطیہ اور سعد بن عبیدہ کے رافضی ہونے کے ثبوت میں دنیائے جرح و تعدیل میں سے کسی ایک معتبر امام کا کوئی ایک ثابت شدہ قول ہمیں دکھا کر اپنے صاحب کی عزت بچالے!

❶ مسند الامام احمد: ۳۵۱/۵، وسندہ صحیح

❷ مسند الامام احمد: ۳۵۶/۵، وسندہ حسن

❸ ”صحیح بخاری کا مطالعہ“ ۹۳/۱

حالانکہ حقیقت یہ ہے کہ سعد بن عبیدہ ”ثقة“ اور عبد الجلیل بن عطیہ ”صدوق“ راوی ہیں۔ ان کے رافضی ہونے کے بارے میں کسی معتبر امام کا کوئی ثابت شدہ قول تو درکنار، کسی غیر معتبر امام کا کوئی ایک غیر ثابت قول بھی نہیں ملتا۔

الحج بن عبد اللہ الکندی ثقة راوی ہے

رہی بات الحج بن عبد اللہ الکندی کی تو وہ جمہور کے نزدیک ثقة ہے، جیسا کہ:

❁ علامہ بیہقی رحمۃ اللہ علیہ لکھتے ہیں:

واختلف فی الأجلح ، والأكثر علی توثيقه .

”الاجلح (بن عبد اللہ الکندی) کے بارے میں اختلاف ہے، لیکن جمہور نے اس کی توثیق

کی ہے۔“ ❁

علامہ بیہقی رحمۃ اللہ علیہ کا یہ فیصلہ بالکل برحق ہے، کیونکہ:

۱۔ امام یحییٰ بن معین رحمۃ اللہ علیہ فرماتے ہیں کہ یہ ثقة ہے۔ ❁

۲۔ امام عجل رحمۃ اللہ علیہ بھی اسے ثقة قرار دیتے ہیں۔ ❁

۳۔ ناقد رجال و حدیث، امام ابوالاحمد عبد اللہ بن عدی رحمۃ اللہ علیہ فرماتے ہیں:

وأجلح بن عبد اللہ له أحاديث صالحة ، غير ما ذكرته ، يروى عنه

الكوفيون وغيرهم ، ولم أجد له شيئا منكرا مجاوزا الحد ، لا إسنادا ولا

متنا ، وهو أرجوا أنه لا بأس به إلا أنه يعد في شعبة الكوفة ، وهو عندي

مستقيم الحديث ، صدوق .

”جو روایات میں نے ذکر کی ہیں، ان کے علاوہ انا جلیح بن عبد اللہ کی احادیث حسن ہیں۔ اس سے کوئی وغیرہ راوی روایات بیان کرتے ہیں۔ میں نے اس کی کوئی روایت ایسی منکر نہیں دیکھی جو (صحت کی) حد سے تجاوز کرنے والی (ضعیف) ہو، نہ سند کے اعتبار سے اور نہ متن کے اعتبار سے۔ میں امید کرتا ہوں کہ اس میں کوئی حرج نہیں، ہاں! یہ بات ہے کہ وہ کوفہ کے شیعہ میں شمار ہوتا تھا۔ میرے نزدیک اس کی حدیث درست ہے اور وہ صدوق درجہ کاراوی ہے۔“ ❁

ہم باب نمبر ⑥ میں بالتفصیل بیان کر چکے ہیں کہ شیعہ ہونا کوئی حرج نہیں ہے، جیسا کہ یہاں بھی امام ابن عدی باوجود اسے شیعہ قرار دینے کے ”مستقیم الحدیث“ اور ”صدوق“ بھی کہہ کر اس کی توثیق بھی کر رہے ہیں۔

۴۔ امام احمد بن حنبل رضی اللہ عنہ نے اس کے بارے میں فرمایا ہے:

ما أقرب الأجلح من فطر بن خليفة .

”الاجلح، فطر بن خلیفہ کے بہت قریب ہے!“ ❁

یہ توثیق نسبی ہے۔

توثیق نسبی کے لیے اصول

اس میں اصول یہ ہے کہ کوئی امام جس کی نسبت کسی راوی پر حکم لگائے، اسی کا حکم تلاش کر کے فیصلہ کیا جاتا ہے، مثلاً یہاں امام احمد رضی اللہ عنہ نے الاجلح کو فطر بن خلیفہ کے ہم مرتبہ قرار دیا ہے۔ اب ہم فطر بن خلیفہ کا حکم امام احمد رضی اللہ عنہ کے نزدیک معلوم کریں گے۔ امام موصوف نے فطر بن خلیفہ

❁ الکامل فی ضعفاء الرجال لابن عدی : ۴۲۸/۱

❁ العلل لاحمد بن حنبل : ۲۸۴۹

محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

کو ”ثقة، صدوق“ قرار دیا ہے۔ ❶

لہذا ان کے نزدیک الایح بن عبداللہ کندی بھی ”صدوق، حسن الحدیث“ ہے۔

رہا امام احمد رضی اللہ عنہ کا یہ کہنا کہ اس کی کئی احادیث ”منکر“ ہیں ❷ تو اس کی تمام ”منکر“ روایات امام ابن عدی رضی اللہ عنہ نے ذکر کر دی ہیں اور صحیح بخاری والی زیر بحث حدیث ان میں نہیں ہے۔

۵. امام عمرو بن علی الفلاس رضی اللہ عنہ فرماتے ہیں:

وهو رجل من بجيلة ، مستقيم الحديث صدوق .

”وہ بجیلہ سے تعلق رکھنے والا آدمی ہے، اس کی حدیث درست ہے اور وہ صدوق درجہ کا

راوی ہے۔“ ❸

۶. امام یعقوب بن سفیان الفسوی رضی اللہ عنہ فرماتے ہیں:

كوفي ، ثقة ، في حديثه لين .

”یہ کوفی ہے اور ثقہ راوی ہے، اس کی حدیث میں کچھ کمزوری ہے۔“ ❹

جن روایات میں کمزوری ہے، وہ ”منکر“ روایات امام ابن عدی رضی اللہ عنہ نے بیان کر دی ہیں،

باقی روایات بالکل صحیح ہیں، ان میں سے ایک زیر بحث حدیث بھی ہے۔

۷. امام حاکم رضی اللہ عنہ نے اس کی حدیث کو ”صحیح الاسناد“ کہہ کر اس کی توثیق کی ہے

اور حافظ ذہبی رضی اللہ عنہ نے بھی ان کی موافقت کی ہے۔ ❺

❶ العلل لاحمد بن حنبل : ۹۹۳

❷ الجرح والتعديل لابن ابی حاتم : ۳۴۶/۲

❸ الكامل لابن عدی : ۴۲۷/۱ ، تہذیب الکمال : ت : ۲۸۲ ، واللفظ لہ

❹ المعرفة والتاریخ للفسوی : ۱۸۸/۳ ❺ المستدرک علی الصحیحین : ۲۴۱/۲

محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

۸۔ حافظ الضیاء المقدسی رضی اللہ عنہ نے بھی اس کی حدیث کو صحیح کہہ کر اس کی توثیق ضمنی کی ہے۔

۱۔

۹۔ مسند ابی عوانہ **2** میں بھی اس کی حدیث موجود ہے، لہذا یہ راوی امام ابو عوانہ کے

دیک بھی ثقہ ہے۔

۱۰۔ حافظ ذہبی رضی اللہ عنہ نے اس کو ان راویوں میں ذکر کیا ہے، جن پر جرح تو کی گئی ہے،

لیکن وہ جرح قابل اعتبار نہیں، حقیقت میں وہ ثقہ ہی ہیں۔ **3**

تِلْكَ عَشْرَةٌ كَامِلَةٌ . "یہ پوری دس توثیقات ہیں۔"

جلح بن عبداللہ پر جرح کی حقیقت

۱۔ امام نسائی رضی اللہ عنہ کا اسے "ضعیف" کہنا **4** ثابت نہیں ہو سکا، کیونکہ امام موصوف

کی کتاب الضعفاء والمتروكون میں یہ قول نہیں مل سکا، نہ ہی کسی دوسری کتاب میں اس کی کوئی سند ہمیں ملی ہے۔

۲۔ امام ابوداؤد رضی اللہ عنہ کا اسے "ضعیف" قرار دینا **5** بھی ثابت نہیں ہے، کیونکہ اس

کی بھی کوئی سند نہیں، اس کے برعکس امام موصوف نے خود جلح کنڈی کی روایات **6** پیش کر کے ان پر سکوت کیا ہے۔

۲۰۹۶ **2**

1 المختارة للضیاء المقدسی: ۱۲۲۶

3 من تکلم فیہ وهو موثق للذہبی: ۳۴/۱

4 تہذیب الکمال للزمی: ۲۷۸/۲

5 تہذیب التہذیب لابن حجر: ۱۶۵/۱

6 سنن ابی داؤد: (۵۲۲۲، ۵۲۱۴، ۳۹۸۳، ۲۲۷۱)

۳۔ ابواسحاق ابراہیم بن یعقوب الجوزجانی کا اسے مفتری، یعنی جھوٹا کہنا ❶ تو ہم باب نمبر ⑥ میں یہ وضاحت کر چکے ہیں کہ جوزجانی خود ناہی تھا اور سیدنا علی رضی اللہ عنہ کی فضیلت کے قائل شیعہ راویوں پر بھی یہ ”رافضیوں“ کے القابات تھوپ دیتا تھا، لہذا ائمہ دین کے نزدیک شیعہ راویوں کے خلاف اس کی جرح بالکل مقبول نہیں ہوتی، بلکہ اس کو پیش کرنا اصول حدیث سے ناواقفیت کی علامت ہے۔

۴۔ امام ابن سعد رضی اللہ عنہ کا اسے سخت ”ضعیف“ کہنا ❷ جمہور کے خلاف ہونے کی وجہ سے قابل قبول نہیں۔

۵۔ باقی رہا امام یحییٰ بن سعید القطان رضی اللہ عنہ کا یہ کہنا کہ:
فی نفسی منہ شیء ۵۔

”میرے دل میں اس کے بارے میں کوئی کھٹک ہے۔“ ❸

اور امام ابو حاتم رضی اللہ عنہ کا اسے کمزور قرار دینا ❹ اور امام ابن حبان رضی اللہ عنہ کا اس کے بارے میں یہ کہنا کہ:

لا یدری ما یقول ... ”وہ جو کہتا تھا، اسے سمجھتا نہ تھا۔“ ❺

تو یہ ان ائمہ کے تشدد پر محمول ہے (یعنی راویوں پر حکم لگانے میں زیادہ سختی سے کام لینے کی وجہ سے ہے)۔

❶ احوال الرجال للجوزجانی : ص ۵۲، ت : ۳۲

❷ الطبقات الکبریٰ لابن سعد : ۶/۳۵۰

❸ الجرح والتعديل لابن ابی حاتم : ۲/۳۴۶، وسندہ صحیح

❹ الجرح والتعديل : ۲/۳۴۶

❺ المنجرحون لابن حبان : ۱/۱۷۵، محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

امام ابو حاتم، امام ابن القطان اور امام ابن حبان کی راویوں کے بارے سخت احتیاط اصول حدیث کا ادنیٰ سا طالب علم بھی امام ابو حاتم رضی اللہ عنہ، امام یحییٰ بن سعید القطان رضی اللہ عنہ اور امام ابن حبان رضی اللہ عنہ کے راویوں کے بارے میں سخت رویے سے بخوبی آشنا ہے۔

✽ امام ابو حاتم رضی اللہ عنہ کے بارے میں حافظ ذہبی رضی اللہ عنہ فرماتے ہیں:

إذا وثق أبو حاتم رجلا فتمسك بقوله ، فإنه لا يوثق إلا رجلا صحيح الحديث ، وإذا لين رجلا أو قال فيه : لا يحتج به ، فتوقف حتى ترى ما قال غيره فيه ، فإن وثقه أحد ، فلا تبني على تجريح أبي حاتم ، فإنه متعنت في الرجال ، قد قال في طائفة من رجال الصحاح : ليس بحجة ، ليس بقوي ، أو نحو ذلك .

”جب امام ابو حاتم رضی اللہ عنہ کسی راوی کو ثقہ قرار دیں تو ان کی بات کو مضبوطی سے پکڑ لیجیے، کیونکہ وہ صرف صحیح حدیث والے راوی کی ہی توثیق کرتے ہیں اور جب وہ کسی راوی کو کمزور قرار دیں یا اس کے بارے میں یہ کہہ دیں کہ اس کی حدیث سے حجت نہیں لی جائے گی تو آپ توقف کریں حتیٰ کہ اس راوی کے بارے میں دوسرے ائمہ کی رائے دیکھ لیں، اگر کسی نے اس راوی کی توثیق کی ہو تو پھر امام ابو حاتم کی جرح پر اعتماد نہ کریں، کیونکہ امام ابو حاتم رضی اللہ عنہ راویوں (پر جرح) کے بارے میں سخت ہیں، انہوں نے صحاح (صحیح بخاری و مسلم وغیرہما) کے بہت سے راویوں کے بارے میں یہ کہہ دیا ہے کہ وہ حجت نہیں ہیں، قوی نہیں ہیں وغیرہ۔۔۔“ ✽

✽ امام یحییٰ بن سعید القطان رضی اللہ عنہ کے بارے میں حافظ ذہبی رضی اللہ عنہ کے الفاظ یہ ہیں:

كان يحيى بن سعيد متعنًا في نقد الرجال ، فإذا رأيتَه قد وثق شيخًا ، فاعتمد عليه ، أما إذا لَينَ أحدًا فتانَ في أمره حتى ترى قول غيره فيه ، فقد لَينَ مثل إسرائيل وهمام وجماعة احتج بهم الشيخان ...

”امام یحییٰ بن سعید نقدِ رجال میں بہت سخت تھے، جب آپ دیکھیں کہ انہوں نے کسی شیخ کو ثقہ کہا ہے تو ان پر اعتماد کر لیں، لیکن جب وہ کسی کو کمزور قرار دیں تو اس کے بارے میں غور و فکر کریں، حتیٰ کہ اس کے بارے میں دوسرے محدثین کے اقوال دیکھ لیں، کیونکہ انہوں نے اسرائیل، ہمام اور بہت سے ان راویوں کو بھی کمزور قرار دے چھوڑا ہے، جن سے امام بخاری و مسلم نے حجت لی ہے۔“

امام ابن حبان رحمۃ اللہ علیہ بھی بعض ثقہ راویوں پر سختی کی وجہ سے جرح کر دیتے ہیں، ایک راوی احم بن سعید القبائی کے بارے میں حافظ ذہبی رحمۃ اللہ علیہ لکھتے ہیں:

صدوق ، بالغ ابن حبان فی المحط علیہ . ”یہ صدوق (حسن الحدیث)

راوی ہے، امام ابن حبان رحمۃ اللہ علیہ نے اس پر جرح کرنے میں مبالغہ سے کام لیا ہے۔“

دیکھا قارئین آپ نے کہ احم الکندی کے بارے میں دس ائمہ کی واضح توثیق ہم پیش کر چکے ہیں، جبکہ اس کے مقابلے میں جرح کے جو اقوال ملتے ہیں، ان میں سے کئی اقوال ان ائمہ سے ثابت ہی نہیں ہیں اور جو ثابت ہیں، ان میں سے جو زبانی کا قول تعصب اور امام ابو حاتم، امام یحییٰ بن سعید القطان و امام ابن حبان رحمۃ اللہ علیہ کے اقوال تشدد کی وجہ سے ہیں۔ اور اصولی طور پر ان مردود اقوال میں سے بھی اکثر اقوال جرح میں صریح نہیں ہیں۔ باقی رہ گیا صرف امام ابن

سیر اعلام النبلاء للذہبی : ۱۸۳/۹

من تکلم فیہ وهو موثق للذہبی : ص ۵۰ ، ت : ۴۵

محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

سعد رضی اللہ عنہ کا ایک قول تو وہ جمہور ائمہ کے مقابلے میں کوئی حیثیت نہیں رکھتا۔

ثابت ہوا کہ علی بن سوید بن منجوف کے علاوہ عبد الجلیل بن عطیہ اور ارجح الکندی سے بھی یہی حدیث مروی ہے اور وہ دونوں ثقہ راوی ہیں۔ ان کو رافضی کہنے کا میرٹھی الزام بالکل غلط ہے۔

③ مسند الامام احمد (۴/۴۳۷) اور جامع ترمذی (۳۷۱۲) وغیرہما میں اس حدیث کا

”حسن“ درجہ کا ایک شاہد بھی موجود ہے۔

اس کے راوی جعفر بن سلیمان الضبعی کے بارے میں میرٹھی صاحب کا تبصرہ یہ ہے:

”اس کا راوی جعفر بن سلیمان رافضی تھا۔ حضرت معاویہ کا ذکر ہوتا تو انہیں گالیاں بکتا تھا۔ حضرت علی رضی اللہ عنہ کا ذکر ہوتا تو رونے بیٹھ جاتا تھا۔ لوگوں نے اس سے پوچھا کہ کیا تو شیخین ابو بکر و عمر رضی اللہ عنہما کو برا کہتا اور گالی بکتا ہے، بولا زبان سے انہیں برا نہیں کہتا اور دل میں جو ان کا بغض ہے، اس سے انکار نہیں کرتا۔ (تہذیب التہذیب)۔“

حالانکہ

جعفر بن سلیمان ضبعی ثقہ تھے

جعفر بن سلیمان رضی اللہ عنہ قطعاً رافضی نہیں تھے، نہ ہی سیدنا ابو بکر و عمر رضی اللہ عنہما سے بغض رکھتا تھے، بلکہ یہ بات میرٹھی صاحب نے علم رجال سے اپنی صریح جہالت کی بنا پر لکھ دی ہے، جیسا کہ ہم ابھی تفصیل سے مہمب کچھ بتانے والے ہیں۔ حقیقت یہ ہے کہ یہ ثقہ راوی تھے، کیونکہ:

۱۔ امام علی بن المدینی رضی اللہ عنہ فرماتے ہیں:

ثقة عندنا . ”وہ ہمارے ہاں ثقہ ہیں۔“

① ”صحیح بخاری کا مطالعہ“: ۱/۱۰۱

سوالات ابن ابی شیبہ لعلی بن المدینی: ص ۵۳، رقم: ۹۴

محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

- ۲۔ امام ابن معین رحمۃ اللہ علیہ اسے ثقہ قرار دیتے ہیں۔ **1**
 - ۳۔ امام حماد بن زید رحمۃ اللہ علیہ بھی ان سے حدیث بیان کرنے سے نہیں روکتے تھے۔ **2**
 - ۴۔ امام احمد رحمۃ اللہ علیہ فرماتے ہیں:
- جعفر بن سلیمان ، لا بأس به ... انما كان يتشيع .
- ”جعفر بن سلیمان میں کوئی خرابی نہیں۔۔۔ وہ صرف تشیع میں مبتلا تھے۔“ **3**
- ۵۔ امام عبدالرحمن بن مہدی رحمۃ اللہ علیہ ان سے روایات لیتے تھے اور ان کا یہ دطیرہ تھا کہ وہ صرف ثقہ راویوں سے روایات بیان کرتے تھے۔ **4**
 - ۶۔ امام ابن عدی رحمۃ اللہ علیہ رقمطراز ہیں:
- ولجعفر حديث صالح وروایات كثيرة ، وهو حسن الحديث ، وهو معروف في التشيع ...
- ”جعفر (بن سلیمان) کی حدیث قابل قبول ہے اور بہت سی روایات انہوں نے بیان کی ہیں، وہ حسن الحدیث ہیں۔ تشیع میں معروف تھے۔“ **5**
- نیز لکھتے ہیں:
- وأحاديثه ليست بالمنكرة ، وما كان منها منكرا ، فلعَلَّ البلاء فيه من الراوى عنه ، وهو عندى ممن يجب أن يقبل حديثه .

1 تاریخ ابن معین للدوری : ۱۳۰/۴

2 البحر والتعديل لابن ابی حاتم : ۱۷۸/۱-۱۷۹، وسنده صحيح

3 الكامل في ضعفاء الرجال لابن عدی : ۱۴۵/۲، وسنده صحيح

4 البحر والتعديل لابن ابی حاتم : ۴۸۱/۲، وسنده صحيح

5 الكامل في ضعفاء الرجال لابن عدی : ۱۴۹/۲

”ان کی احادیث منکر نہیں ہیں اور جو منکر ہیں، شاید ان میں خرابی ان سے بیان کرنے والے کسی راوی کی وجہ سے ہے۔ وہ (جعفر بن سلیمان) میرے نزدیک ان لوگوں میں سے ہیں، جن کی روایات کو قبول کرنا واجب و ضروری ہے۔“ ❶

۷۔ امام عجلیؑ فرماتے ہیں:

جعفر بن سلیمان الضبعی ثقة، وکان یتشیع.

”جعفر بن سلیمان ضبعی ثقہ راوی اور شیعہ تھے۔“ ❷

۸۔ امام ابن شہینؑ سے نقل کرتے ہوئے حافظ ابن حجرؑ فرماتے ہیں:

إنما تكلم فيه لعلّة المذهب، وما رأيت من طعن في حديثه إلا ابن عمار

بقوله: جعفر بن سليمان ضعيف.

”ان پر مذہب (شیعہ) کی وجہ سے کلام کی گئی ہے، میں نے کسی کو ان کی حدیث میں جرح کرتے ہوئے نہیں دیکھا، سوائے ابن عمار کے کہ انہوں نے انہیں ضعیف (?) کہہ دیا ہے۔“ ❸

۹۔ امام ابن سعدؑ نے بھی انہیں ثقہ قرار دیا ہے۔ ❹

۱۰۔ جوزجانی لکھتے ہیں:

وهو ثقة متماسك. ”وہ ضبط رکھنے والے ثقہ راوی تھے۔“ ❺

❶ الکامل فی ضعفاء الرجال لابن عدی: ۱۴۹/۲

❷ معرفة الثقات للعجلی: ۲۱۱

❸ المختلف فیہم: ۴۴/۱

❹ تہذیب التہذیب لابن حجر: ۹۷/۲

❺ الطیقات الکبریٰ: ۲۰۸/۷ احوال الرجال للحوزجانی: ت ۱۷۳

- ۱۱۔ امام مسلم رضی اللہ عنہ نے کئی ایک مقامات پر جعفر بن سلیمان رضی اللہ عنہ سے حدیث بیان کر کے ان کی ثقاہت ثابت کی ہے۔ **❶**
- ۱۲۔ امام ابن خزیمہ رضی اللہ عنہ نے بھی ان کی احادیث کو ”صحیح“ قرار دے کر ان کی توثیق کی ہے۔ **❷**
- ۱۳۔ امام حاکم رضی اللہ عنہ نے ان کی حدیث کو امام مسلم کی شرط پر ”صحیح“ قرار دیا ہے اور حافظ ذہبی رضی اللہ عنہ نے ان کی موافقت کی ہے۔ **❸**
- ۱۴۔ امام ابو عوانہ رضی اللہ عنہ نے بھی ان کی بہت سی احادیث کو ”صحیح“ کہا ہے، جو کہ توثیق کی واضح علامت ہے۔ **❹**

۱۵۔ امام ابن حبان رضی اللہ عنہ فرماتے ہیں:

وكان جعفر بن سليمان من الثقات المتقين في الروايات ، غير أنه ينتحل الميل إلى أهل البيت ، ولم يكن داعية إلى مذهبه ، وليس بين أهل الحديث من أئمتنا خلاف أن الصدوق المتقن إذا كان فيه بدعة ، ولم يكن يدعو إليها أن الاحتجاج بأخباره جائز ...

”جعفر بن سلیمان روایات بیان کرنے میں پختہ اور ثقہ راویوں میں شمار ہوتے ہیں، ہاں! وہ اہل بیت کی طرف میلان (شیعیت) کی طرف منسوب تھے، لیکن وہ اپنے مذہب کی

❶ صحیح مسلم: ۱۱۹/۱۸۸، ۱۳۱/۲۰۸، ۲۵۸/۵۱ وغیرہا

❷ صحیح ابن خزیمہ: ۴۶۷، ۲۵۳۲، ۲۶۸۰

❸ المستدرک للحاکم: ۲۳۸۸، ۲۶۸۶، ۲۸۹۲، وغیرہا

❹ مسند ابی عوانہ: ۲۴۰۶، ۲۵۰۴، ۶۸۷۴، وغیرہا
محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

طرف دعوت دینے والے نہیں تھے اور ہمارے اہل حدیث (محدثین) ائمہ کرام کے درمیان اس بات پر کوئی اختلاف نہیں ہے کہ قول کے سچے اور حافظے کے پکے راوی میں اگر کوئی بدعت ہو، لیکن وہ اس کی طرف دعوت دینے والا نہ ہو تو اس کی احادیث سے دلیل لینا جائز ہوتا ہے۔۔۔“ ❶

۱۶۔ امام الضیاء المقدسی رحمۃ اللہ علیہ نے بھی بہت سے مقامات پر ان کی توثیق ضمنی کی

ہے۔ ❷

۱۷۔ علامہ بیہقی نے بھی جعفر بن سلیمان کو صحیح مسلم کا راوی قرار دے کر ان کی توثیق کی

ہے۔ ❸

۱۸۔ حافظ ذہبی رحمۃ اللہ علیہ نے سب اقوال کو مد نظر رکھ کر جعفر بن سلیمان کو ان راویوں میں

ذکر کیا ہے، جن پر کلام تو کی گئی ہے، لیکن درحقیقت وہ ثقہ ہیں۔ ❹

۱۹۔ حافظ ابن حجر رحمۃ اللہ علیہ فرماتے ہیں:

صدوق، زاہد، لکنہ کان بتشیع.

”وہ سچے اور عبادت گزار تھے، لیکن شیعہ مذہب سے تعلق رکھتے تھے۔“ ❺

❻ امام بزاز رحمۃ اللہ علیہ فرماتے ہیں:

لم نسمع أحداً يطن عليه في الحديث، ولا في خطأ فيه، إنما ذكرت

❶ الثقات لابن حبان: ۱۴۰/۶

❷ الاحادیث المختارة للضیاء المقدسی: ۲۳۶، ۱۵۸، ۱۱۴، ۱۰، وغیرھا

❸ مجمع الزوائد: ۶۰۱/۱

❹ من تکلم فیہ وهو موثق للذہبی: ۶۰

❺ تقرب التهذیب لابن حجر: ۹۴۴

شیعیتہ ، واما حدیثہ فمستقیم .

”ہم نے کسی کو حدیث کے معاملہ میں ان (جعفر بن سلیمانؑ) پر جرح کرتے ہوئے نہیں سنا، نہ ہی اس (ان کی حدیث) میں کسی غلطی کے بارے میں (کسی نے اس پر کلام کی ہے)۔ صرف ان کی شیعیت کا ذکر کیا گیا ہے۔ رہی ان کی حدیث تو وہ بالکل صحیح ہے۔“¹

جعفر بن سلیمان پر جرح کی حقیقت

مذکورہ اقوالِ محدثین سے یہ بات بھی معلوم ہوگئی ہے کہ بعض ائمہ مثلاً سلیمان بن حربؑ²، امام احمد بن سنانؑ³، جوزجانی⁴، یحییٰ بن سعید القطانؑ⁵، یزید بن زریعؑ⁶ نے جعفر بن سلیمان پر جو کلام کی ہے یا ان سے روایات لینے سے احتراز کیا ہے، وہ صرف ان کے مذہب کی بنا پر ہے، رہی ان کی حدیث تو اس میں کوئی حرج نہیں ہے۔ پھر کچھ ائمہ مثلاً امام بخاریؑ⁷، امام علی بن المدینیؑ⁸، امام ابن سعدؑ⁹

1 تہذیب التہذیب لابن حجر : ۹۷/۲

2 الحرح والتعدیل لابن ابی حاتم : ۴۸۱/۲، وسندہ صحیح

3 الحرح والتعدیل لابن ابی حاتم : ۴۸۱/۲، وسندہ صحیح

4 احوال الرجال للحوزجانی : ت ۱۷۳

5 تاریخ ابن معین بروایۃ الدوری : ۱۳۰/۴، ت ۳۵۳۳

6 الضعفاء الکبیر للعقیلی : ۱۸۸/۱، ان صحّ سندہ

7 التاريخ الكبير للبخاری : ۱۹۲/۲

8 الحرح والتعدیل لابن ابی حاتم : ۴۸۱/۲، وسندہ صحیح

9 الطبقات الكبرى لابن سعد : ۲۸۸/۷

نے جعفر بن سلیمان کی حدیث پر جو کلام کی ہے، وہ صرف ثابت بن اسلم البنانی سے بیان کردہ روایات کے بارے میں ہے، نہ کہ تمام روایات کے بارے میں، جیسا کہ امام علی بن المدینی رضی اللہ عنہ فرماتے ہیں:

أكثر جعفر، یعنی ابن سلیمان، عن ثابت، وكتب مراسيل، وفيها أحاديث من أكبر عن ثابت عن النبي صلى الله عليه وسلم.

”جعفر بن سلیمان نے ثابت البنانی سے بہت زیادہ روایات بیان کی ہیں اور مرسل روایات بھی لکھی ہیں۔ ان میں کچھ منکر روایات بھی ہیں، جو ثابت البنانی (تابعی ڈائریکٹ) نبی اکرم صلی اللہ علیہ وسلم سے بیان کرتے ہیں۔“ ❁

امام بخاری رضی اللہ عنہ کا قول بھی اسی طرف اشارہ کرتا ہے، وہ فرماتے ہیں:

يخالف في بعض حديثه.

”وہ (ساری میں نہیں، بلکہ) کچھ حدیثوں میں (دوسرے ثقہ راویوں کی) مخالفت کرتا ہے۔“ ❁

اب تو قارئین کرام کو یقین ہو گیا ہوگا کہ جعفر بن سلیمان کی تمام احادیث پر کلام نہیں کی گئی، بلکہ صرف ان روایات میں سے بعض ”منکر“ ہیں، جو جعفر بن سلیمان اپنے شیخ ثابت البنانی سے مرسل بیان کرتے ہیں، جبکہ سیدنا علی رضی اللہ عنہ کی منقبت کے بارے میں یہ حدیث جعفر بن سلیمان نے اپنے شیخ ثابت البنانی سے نہیں، بلکہ یزید الرشک سے بیان کی ہے، لہذا اسے ”ضعیف“ قرار دینے کی کوئی معقول وجہ نہیں ہے۔

❁ الجرح والتعديل لابن أبي حاتم: ٤٨١/٢، وسنده صحيح

❁ التاريخ الكبير للبخاري: ١٩٢/٢

جعفر بن سلیمان پر رافضی ہونے کے الزام کی حقیقت

رہا ان کے بارے میں میرٹھی صاحب کا یہ کہنا کہ وہ سیدنا ابوبکر و عمر رضی اللہ عنہما سے دلی بغض رکھتے تھے تو یہ دراصل میرٹھی صاحب کے مطالعہ کی کمی کا شاخسانہ ہے۔ اگر میرٹھی صاحب کتب رجال میں جعفر بن سلیمان کے مکمل حالات پڑھ لیتے تو شاید ایسی جہالت کا منہ نہ دیکھتے، کیونکہ:

امام ساجی رضی اللہ عنہ فرماتے ہیں:

وأما الحکایة التي رويت عنه ، یعنی هذه الحکایة التي ذکرتها ، إنما عنی به جارین کانا له ، وقد تأذی بهما ، یکنی أحدهما أبا بکر ویسمی الآخر عمر ، فسئل عنهما ، فقال : السب لا ، ولكن بغضا بآلک ، ولم یعن به الشیخین ...

”یہ جو حکایت ذکر کی گئی ہے، اس میں (ابوبکر و عمر سے) مراد جعفر بن سلیمان کے دو پڑوسی تھے، جن سے وہ تنگ آچکے تھے۔ ان میں سے ایک کی کنیت ابوبکر اور دوسرے کا نام عمر تھا۔ جعفر بن سلیمان سے ان کے بارے میں (ان کے کسی رشتہ دار کی طرف سے) سوال کیا گیا تو فرمایا، میں ان کو گالیاں تو نہیں دیتا، البتہ تیرے رشتہ داروں کے ساتھ بغض رکھتا ہوں۔ جعفر بن سلیمان نے اس سے سیدنا ابوبکر و عمر رضی اللہ عنہما کو مراد نہیں لیا تھا۔“

ان کے رافضی ہونے کی نفی کرتے ہوئے امام ابن عدی رضی اللہ عنہ فرماتے ہیں:

وقد روی فی فضائل الشیخین ایضا کما ذکرنا بعضها .

”اور انہوں نے سیدنا ابوبکر و عمر رضی اللہ عنہما فضائل میں بھی روایات بیان کی ہیں، جیسا کہ ان میں سے کچھ میں نے ذکر کر دی ہیں۔“

امام احمد بن حنبل رضی اللہ عنہ سے جب کہا گیا کہ سلیمان بن حرب، جعفر بن سلیمان سے حدیث ہننے سے منع کرتے تھے تو آپ رضی اللہ عنہ نے فرمایا:

إِنَّمَا كَانَ يَتَشَبَّعُ ، وَكَانَ يَحَدِّثُ بِأَحَادِيثَ ، يَعْنِي فِي فَضْلِ عَلِيٍّ كَرَّمَ اللَّهُ وَجْهَهُ ، وَأَهْلِ الْبَصْرَةِ يَغْلَوْنَ فِي عَلِيٍّ رَضِيَ اللَّهُ عَنْهُ ... رَوَى عَنْهُ عَبْدُ الرَّحْمَنِ بْنُ مَهْدِيٍّ وَغَيْرُهُ .

”وہ (جعفر بن سلیمان) صرف شیعہ تھے (راضی نہیں تھے) اور بہت سی احادیث سیدنا علی رضی اللہ عنہ کی فضیلت میں انہوں نے بیان کی تھیں۔ اہل بصرہ (اہل کوفہ کی مخالفت کرتے ہوئے) سیدنا علی رضی اللہ عنہ (سے محبت میں کمی کرنے میں) غلو سے کام لیتے تھے (اور سلیمان بن حرب بھی بصرہ سے تعلق رکھتے تھے، اسی لیے انہوں نے جعفر بن سلیمان پر جرح کر دی تھی)، حالانکہ ان (جعفر بن سلیمان) سے امام عبدالرحمن ابن مہدی رضی اللہ عنہ اور دیگر ائمہ نے روایات لی ہیں (جس سے ثابت ہوتا ہے کہ وہ راضی نہیں تھے)۔“

امام ابن عدی رضی اللہ عنہ نے جو روایات ذکر کی ہیں، ان میں سے ایک درج ذیل ہے:

فتح مکہ سے پہلے کی بات ہے کہ نبی اکرم ﷺ عمرہ کے لیے مکہ میں داخل ہوئے۔ سیدنا عبداللہ بن رواحہ رضی اللہ عنہ آپ ﷺ کے آگے آگے چل رہے تھے اور شعر پڑھ رہے تھے۔ سیدنا عمر رضی اللہ عنہ نے ان کو کہا کہ کیا حرم کے اندر اور رسول اللہ ﷺ کے سامنے یہ شعر پڑھ رہے ہو؟ اس پر آپ ﷺ نے فرمایا:

خَلَّ عَنْهُ يَا عُمَرُ ! فَوَالَّذِي نَفْسِي بِيَدِهِ لِكَلَامِهِ أَشَدُّ عَلَيْهِمْ مِنْ وَقَعِ النَّبْلِ .

”عمر! اس کو چھوڑ دو، اس ذات کی قسم ہے، جس کے ہاتھ میں میری جان ہے! اس کی کلام

ان (کافروں) پر تیروں کی بوچھاڑ سے بھی سخت ہے۔“ ❁

اس صحیح حدیث مبارکہ سے ثابت ہوتا ہے کہ سیدنا عمر رضی اللہ عنہ رسول اللہ ﷺ کے سچے محبت تھے حتیٰ کہ انہوں نے آپ ﷺ کے سامنے شعر پڑھنا بھی آپ ﷺ کی شانِ رسالت کے خلاف سمجھ لیا اور فوراً سختی سے منع کیا۔ سیدنا عمر رضی اللہ عنہ کی یہ فضیلت جعفر بن سلیمان ضبعی نے ہی بیان کی ہے۔ اگر وہ رافضی ہوتے تو سیدنا عمر رضی اللہ عنہ کی فضیلت و منقبت اور ان کی حبِ رسول پر مبنی حدیث کبھی بیان نہ کرتے۔

حافظ ذہبی رضی اللہ عنہ لکھتے ہیں:

ویروای أن جعفرًا كان يترقص ... وهذا غير صحيح عنه ...

”یہ بیان کیا گیا ہے کہ جعفر بن سلیمان رافضی تھے۔۔۔ لیکن یہ بات ان کے بارے میں ثابت نہیں ہے۔۔۔“ ❁

اب بھی کوئی اگر جعفر بن سلیمان کو سیدنا ابو بکر و عمر رضی اللہ عنہما کا دشمن سمجھے تو اس کی اپنی سمجھ کا قصور ہے! ورنہ حقیقتِ حال پوری طرح واضح ہو چکی ہے۔

امام ترمذی پر میرٹھی تنقید

اپنی جہالت کے باوجود میرٹھی صاحب کا یہ قول امام ترمذی رضی اللہ عنہ کی صریح گستاخی ہے کہ:

”نہ معلوم ترمذی نے یہ حدیث اپنی کتاب میں ذکر کر کے کس اجر و ثواب کی توقع کی تھی،

پھر اسے موصوف نے غریب بتانے پر اکتفا کر لی، حالانکہ یہ قطعاً جعفر بن سلیمان کی گھڑی

❁ صحیح ابن حزمہ: ۴/ ۱۹۹، ح: ۲۶۸۰، مسند ابی یعلیٰ: ۶/ ۱۲۳، ح: ۳۳۹۴،

صحیح ابن حبان: ۱۳/ ۱۰۵، ح: ۵۷۸۸، وسندہ صحیح

❁ سیر اعلام النبلاء للذہبی: ۸/ ۱۹۸

ہوئی ہے۔ نہ یزید الرشک نے اسے بیان کیا تھا، نہ مطرف نے، نہ عمران بن حصین نے۔“ ﴿۱﴾ ہم اس پر اتنا ہی تبصرہ کریں گے کہ میرٹھی صاحب کی آنکھیں بند ہوتے ہی ان کو معلوم ہو گیا ہوگا کہ صحیح بخاری پر اعتراضات کر کے اور محدثین کرام کی صریح گستاخیاں کر کے انہوں نے کس اجر و ثواب کی توقع کی تھی؟

اس ساری بحث سے معلوم ہوا کہ میرٹھی صاحب کا علی بن سوید بن منجوف پر اعتراض کر کے صحیح بخاری کی اس صحیح حدیث کا انکار کرنا ان کی اپنی جہالت ہے، جسے وہ امام بخاریؒ اور پوری امت مسلمہ پر ٹھونس دینا چاہتے ہیں۔

جب دو اور ثقہ راویوں سے بھی یہی حدیث ثابت ہے تو محض اپنی عقل کو معیار بنا کر بیچارے علی بن سوید بن منجوف کو مورد الزام ٹھہرانا ناحق ظلم ہے۔

یہ تو تھی صحیح بخاری کی اس اتفاق طور پر صحیح حدیث پر ان کے ”اصولی“ اعتراض کی اصولی حیثیت۔ آئیے اب ان کے ”عقلی“ اعتراضات کی عقلی حیثیت معلوم کرتے ہیں!

فصل ثانی: عقلی اعتراضات کا جائزہ

﴿۱﴾ مالِ غنیمت میں سیدنا علیؑ کا کوئی حق نہ تھا!

”اول یہ کہ اس مالِ غنیمت میں حضرت علیؑ کا کوئی حق نہ تھا، کیونکہ جس جنگ یا جن جنگوں کے نتیجے میں یہ مال حاصل ہوا تھا، علیؑ ان میں شریک نہ تھے۔ وہ مالِ غنیمت حضرت خالد اور ان کے ساتھی مجاہدین نے حاصل کیا تھا۔ حضرت علیؑ کو خس میں سے حصہ مل سکتا تھا، مگر نبی کریم ﷺ کے عطا فرمانے کے بعد۔ آپ کی تقسیم سے پہلے علیؑ خس میں سے کسی چیز کو اپنے

تصرف میں نہیں لاسکتے تھے۔ ایسے کسی مال میں تقسیم سے قبل اور اپنی ملک میں آجانے سے پہلے تصرف کرنا غلول ہے، جو زبردست کبیرہ گناہ ہے۔ مال غنیمت میں یقیناً مجاہدین کا حصہ ہوتا ہے، لیکن تقسیم سے پہلے کوئی مجاہد اس میں سے کوئی چیز، خواہ کیسی ہی حقیر اور معمولی ہو، اپنے استعمال و تصرف میں نہیں لاسکتا۔ جو مجاہد ایسا کرے گا، وہ غلول کا مرتکب اور سزا کا مستحق ہوگا۔ کسی محلہ میں عید الفطر کے موقع پر مسلمانوں نے صدقہ فطر کا غلہ جمع کیا ہو تو کسی بھی فقیر یا مسکین کو جائز نہیں ہے کہ تقسیم سے قبل وہ اس غلہ کے ڈھیر میں سے کچھ لے لے۔ جو شخص ایسا کرے گا، وہ غلول کا مرتکب ہوگا۔

مال غنیمت کے خمس میں اللہ تعالیٰ نے رسول اللہ ﷺ کے ضرورت مند رشتہ دار کا، یتیموں کا، مسکینوں کا، ضرورتمند مسافر کا بھی حق رکھا ہے، لیکن آپ کے تقسیم فرمانے سے پہلے کسی یتیم یا مسکین یا مسافر یا آپ کے کسی رشتہ دار کو اس میں سے کچھ لینا جائز نہ تھا۔

اب یہ سمجھئے کہ وہ لڑکی، جس کا اس حدیث میں ذکر ہے، مال غنیمت کے ان چار حصوں میں شامل ہو سکتی تھی، جو مجاہدین میں تقسیم ہونے تھے یا مال خمس میں سے تھی؟ پہلی صورت مانی جائے تو علی کو اس کے لینے کا حق ہی نہ تھا اور دوسری صورت مانی جائے تو علی کا اسے اپنے تصرف میں لانا اسی وقت جائز ہوتا جب رسول اللہ ﷺ وہ لڑکی انہیں عطا فرمادیتے۔ اس حدیث کو گھڑنے والے نے یہ نہ سوچا کہ وہ کیسے سخت کبیرہ گناہ کی حضرت علی کی طرف نسبت کر رہا ہے۔ ❁

یہ بات اتنی لمبی تھی نہیں، جتنی لمبی میرٹھی صاحب نے رنگ آمیزی کرتے ہوئے کر دی ہے، کیونکہ مال غنیمت میں سیدنا علی رضی اللہ عنہ کا حصہ ہونے کا اس حدیث

میں کوئی ذکر نہیں، بلکہ اس حدیث میں تو صرف یہ ذکر ہے کہ سیدنا علیؑ کو رسول اللہ ﷺ نے صرف مالِ خمس کی طرف بھیجا تھا، مالِ غنیمت کی طرف نہیں، نیز مالِ خمس میں سیدنا علیؑ کا حصہ ایک لونڈی سے بھی زیادہ تھا، جیسا کہ اس حدیث کے الفاظ ہیں:

بعث النَّبِيُّ صَلَّى اللَّهُ عَلَيْهِ وَسَلَّمَ عَلِيًّا إِلَى خَالِدٍ لِيَقْبِضَ الْخُمْسَ ...

”نبی اکرم ﷺ نے سیدنا علیؑ کو سیدنا خالد (بن ولیدؓ) کی طرف بھیجا تاکہ آپ

مالِ خمس کو اپنے قبضہ میں لے لیں۔۔۔“

نیز آپ ﷺ نے فرمایا:

فَإِنَّ لَهُ فِي الْخُمْسِ أَكْثَرَ مِنْ ذَلِكَ ...

”یقیناً ان (سیدنا علیؑ) کے لیے مالِ خمس میں اس (لونڈی) سے بھی زیادہ حصہ

ہے۔۔۔“

لہذا میرٹھی صاحب کا بار بار مالِ غنیمت سے سیدنا علیؑ کے حصہ کی نفی کرنے پر اپنا زور صرف کرنا اور اس پر دیگر تفریعات کرتے ہوئے دو صورتیں بناتے پھر نالایعنی تطویل کے سوا کچھ بھی نہیں۔

② رہی بات مالِ خمس کی تقسیم سے پہلے سیدنا علیؑ کا ایک لونڈی اپنے لیے منتخب کرنے کی تو یہ کوئی اعتراض والی بات نہیں ہے، کیونکہ سیدنا علیؑ کو رسول اللہ ﷺ نے مالِ خمس تقسیم کرنے کے لیے ہی تو بھیجا تھا، جیسا کہ مسند احمد میں اسی حدیث کے الفاظ ہیں:

بعث رسول الله صَلَّى اللَّهُ عَلَيْهِ وَسَلَّمَ عَلِيًّا إِلَى خَالِدِ بْنِ الْوَلِيدِ لِيَقْسِمَ

الْخُمْسَ.

”رسول اللہ ﷺ نے سیدنا علی رضی اللہ عنہ کو سیدنا خالد بن ولید رضی اللہ عنہ کی طرف بھیجا تا کہ آپ مالِ خمس کو تقسیم کریں۔“ ﴿۱﴾

جب سیدنا علی رضی اللہ عنہ کے پاس تقسیم کا اختیار تھا اور انہوں نے اس اختیار کو استعمال کرتے ہوئے اپنا حصہ ایک لونڈی کی صورت میں مقرر کر لیا تھا تو اعتراض کس بات کا؟

رہی یہ بات کہ سیدنا علی رضی اللہ عنہ نے دوسرے لوگوں میں مالِ خمس تقسیم کرنے سے پہلے اپنا حصہ کیوں نکال لیا تھا تو اس کا جواب واضح ہے کہ مالِ خمس میں سیدنا علی رضی اللہ عنہ کا حصہ سب سے پہلے تھا، کیونکہ مالِ خمس کی تقسیم کی جو ترتیب قرآن کریم میں بیان ہوئی ہے، وہ یوں ہے:

﴿وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِلَّذِي الْقُرْبَىٰ
وَالْيَتَامَىٰ وَالْمَسَاكِينِ وَابْنِ السَّبِيلِ...﴾ ﴿۲﴾

”(اے لوگو!) جان لو کہ جو کچھ تم غنیمت میں حاصل کرتے ہو، اس کا پانچواں حصہ اللہ، اس کے رسول، (آپ ﷺ کے) رشتہ داروں، یتیموں، مسکینوں اور مسافروں کے لیے ہے۔۔۔“
جو شخص سیدنا علی رضی اللہ عنہ کو بھیجنے والے فیصلے میں رسول اللہ ﷺ کو سو فیصد درست تسلیم کرتا ہے، اسے اس حدیث پر اعتراض کا ایک فیصد بھی حق نہیں۔

آپ ﷺ نے وحی الہی سے سیدنا علی رضی اللہ عنہ کو مالِ خمس کی تقسیم میں اپنا نائب بنا دیا تھا، گویا کہ یہ تقسیم بحکم الہی آپ ﷺ خود ہی فرما رہے تھے، پھر چونکہ اللہ و رسول کے بعد حصہ رسول اللہ ﷺ کے قریبی رشتہ داروں کا تھا اور کون نہیں جانتا کہ سیدنا علی رضی اللہ عنہ آپ ﷺ کے بہت ہی قریبی رشتہ دار تھے؟ ایک تو آپ رضی اللہ عنہ رسول کریم ﷺ کے چچا زاد تھے اور دوسرے آپ ﷺ کی لختِ جگر سیدہ فاطمہ رضی اللہ عنہا کے خاوند بھی تھے، لہذا سیدنا علی رضی اللہ عنہ لونڈی کی صورت میں حصہ لینے کے مکمل مجاز تھے۔

عبدالجلیل بن عطیہ کی روایت میں اس بات کی صراحت ہے کہ جب سیدنا علیؑ پر اس بات کا اعتراض کیا گیا کہ انہوں نے وہ لونڈی اپنے حصہ میں کیوں لی ہے تو آپؑ نے مقررین سے فرمایا تھا:

ألم ترو إلى الوصيفة التي كانت في السبي ، فإني قسّمت وخمّست ، فصارت في الخمس ، ثم صارت في أهل بيت النبي صلى الله عليه وسلم ، ثم صارت في آل عليّ ووقعت بها ...

”کیا تم نے اس لونڈی کے بارے میں غور نہیں کیا، جو کفار کی قیدی عورتوں میں تھی کہ میں نے مالِ غنیمت کو تقسیم کر کے خمس (پانچواں حصہ) نکالا۔ یہ لونڈی خمس میں آگئی، پھر رسول اللہ ﷺ کی آل کے حصہ میں آئی، پھر علیؑ کی آل کے حصہ میں آئی اور میں نے اس سے جماع کر لیا۔۔۔“ ❁

حافظ ابن حجرؒ فرماتے ہیں:

وقد استشكل ... قسمته لنفسه ... وأما القسمة فجائزة في مثل ذلك ممن هو شريك فيما يقسمه كالإمام إذا قسم بين الرعية وهو منهم ، فكذلك من نصبه الإمام قام مقامه ...

” (اس حدیث میں) سیدنا علیؑ کے اپنے لیے (لونڈی) تقسیم کرنے پر اشکال پیش کیا گیا ہے۔۔۔ اس جیسی صورت حال میں اس شخص کی اپنے لیے تقسیم جائز ہے، جو تقسیم شدہ مال میں خود بھی شریک ہو، جیسا کہ کوئی امام اپنی رعیت میں کوئی مال تقسیم کرے اور وہ خود بھی ان کے ساتھ حصہ دار ہو، اسی طرح اس شخص کا حال ہے، جسے امام اپنا قائم مقام بنا

دے۔۔۔“ ❶

معلوم ہوا کہ سیدنا علی رضی اللہ عنہ کا اپنے لیے ایک لونڈی منتخب کرنا بالکل قانونی عمل تھا، اس میں اعتراض والی کوئی بات نہیں ہے۔

اب قارئین خود فیصلہ فرمائیں کہ یہ اعتراض بے عقلی کی علامت ہے یا عقل مندی کی؟

❷ استبرائے رحم سے پہلے لونڈی سے جماع کیوں کیا گیا؟

”دوسری شرعی حقیقت یہ ہے کہ حضرت علی کو یمن بھیجنے کا واقعہ حجۃ الوداع سے قبل ۱۰ ہجری میں ہوا ہے اور اس سے بہت پہلے آپ نے تمام مسلمانوں کو سخت تاکید فرمادی تھی کہ جس شخص کے حصہ میں گرفتار شدہ عورتوں میں سے کوئی عورت آئے تو جب تک اسے اس کے یہاں ایک حیض نہ آجائے، اس سے صحبت نہ کرے۔ اس کا اصطلاحی نام استبراء ہے۔ حیض آنے سے ثابت ہو جائے گا کہ وہ پہلے سے حاملہ نہیں ہے۔ حاملہ ہوگی تو حیض نہ آئے گا اور اس مدت میں اس کا حمل بھی نمایاں ہو جائے گا۔ حاملہ ثابت ہو تو وضع حمل، پھر نفاس ختم ہونے کے بعد ہی اس سے صحبت کرنا جائز ہوگا۔ حضرت علی رضی اللہ عنہ بھی یقیناً اس حکم شرعی سے واقف تھے، پھر یہ کیسے مان لیا جائے کہ حضرت علی نے استبراء کے بغیر اس لونڈی سے صحبت کی ہو۔۔۔؟“ ❷

① حافظ ابن حجر رضی اللہ عنہ لکھتے ہیں:



وقد استشكل وقوع علي الجارية بغير استبراء... فمحمول علي أنها كانت بكرًا غير بالغ، ورأى أن مثلها لا يستبرأ، كما صار إليه غيره

❶ فتح الباری لابن حجر: ۶۷/۸

❷ ”صحیح بخاری کا مطالعہ“: ۹۱/۱

من الصحابة، ويجوز أن تكون حاضرت عقب صبر ورتها له، ثم طهرت بعد يوم وليلة، ثم وقع عليها، وليس ما يدفعه...

”سیدنا علی رضی اللہ عنہ کے بغیر استبراء کے لونڈی سے جماع کرنے پر اشکال وارد کیا گیا ہے۔۔۔ اسے اس بات پر حمل کیا جائے گا کہ وہ لونڈی کنواری تھی اور نابالغ تھی، چنانچہ سیدنا علی رضی اللہ عنہ کا خیال یہ تھا کہ ایسی لونڈی کا استبراء نہیں کیا جائے گا (کیونکہ نابالغ ہونے کی صورت میں رحم میں حمل ہونے کا کوئی خدشہ نہیں ہوتا کہ استبرائے رحم ضروری ہو)، جیسا کہ یہی مذہب ان کے علاوہ کئی اور صحابہ کا بھی ہے۔۔۔ یہ بھی ممکن ہے کہ وہ لونڈی سیدنا علی رضی اللہ عنہ کے حصہ میں آنے کے بعد حیض میں مبتلا ہوئی ہو اور ایک دن اور ایک رات کے بعد حیض سے پاک ہو گئی ہو، پھر سیدنا علی رضی اللہ عنہ نے اس سے جماع کر لیا ہو۔ اس احتمال سے کوئی چیز مانع بھی نہیں ہے۔۔۔“ ❶

علامہ خطابی رضی اللہ عنہ نے بھی اس اشکال کا یہی جواب ذکر کیا ہے۔ ❷

اب میرٹھی صاحب کے معتقدین کوئی چاہیے کہ اس اعتراض کو برقرار رکھنے کے لیے اس لونڈی کا سیدنا علی رضی اللہ عنہ کے حصہ میں آنے سے پہلے شادی شدہ اور بالغ ہونا ثابت کریں، پھر اگر یہ ثابت ہو جائے تو پھر اس بات کی نفی بھی پیش کریں کہ سیدنا علی رضی اللہ عنہ کے حصہ میں آجانے کے بعد اور سیدنا علی رضی اللہ عنہ کے اس سے جماع کرنے سے پہلے اسے حیض نہ آیا تھا۔

یہ لوگ ان سب باتوں کو تو کجا، ان میں سے کسی بات کو بھی ثابت نہیں کر سکتے، لہذا میرٹھی صاحب کا یہ اعتراض انتہائی بے جا ہے۔ اگر وہ صحیح بخاری کی شرح فتح الباری ہی پڑھ لیتے تو یہ

❶ فتح الباری لابن حجر: ٦٧/٨

❷ فتح الباری لابن حجر: ٦٧/٨

اعتراض کرنے کی ضرورت محسوس نہ کرتے۔

جب اس لوٹڈی کے نابالغ اور غیر شادی شدہ ہونے کا احتمال موجود ہے تو پھر یہ اعتراض بالکل ہی ختم ہو جاتا ہے، کیونکہ ہمارے علم کے مطابق کسی صحیح حدیث میں کنواری اور نابالغ لوٹڈی کے لیے استبرائے رحم کا ضروری ہونا ثابت نہیں ہے، بلکہ یہ حکم شادی شدہ اور حاملہ لوٹڈی کے لیے ہے۔ اس بارے میں وارد مرفوع احادیث درج ذیل ہیں:

۱۔ سیدنا ابوسعید خدری رضی اللہ عنہ بیان کرتے ہیں:

((لا توطأ حامل حتى تضع ، ولا غیر ذات حمل حتى تحيض حیضة واحدا))

”حاملہ لوٹڈی سے اس وقت تک جماع نہ کیا جائے، جب تک وہ بچہ نہ جن لے، نہ ہی ایک حیض گزارنے سے پہلے غیر حاملہ لوٹڈی سے جماع کیا جائے۔“

پہلی بات تو یہ ہے کہ اس میں کنواری یا نابالغہ کا استبراء ضروری ہونے کی کوئی دلیل نہیں۔ دوسری بات یہ ہے کہ اس کی سند ”ضعیف“ ہے۔ حافظ ابن القطان رحمہ اللہ فرماتے ہیں:

شریک بن عبد اللہ ، فإنه یرویه عن قیس بن وہب عن أبی الوداک ، وشریک مختلف فیہ ، وهو مدلس ...

”شریک بن عبد اللہ سے قیس بن وہب سے بیان کرتے ہیں اور وہ ابوالوداک سے، شریک مختلف فیہ (راجح قول کے مطابق حسن الحدیث) راوی ہیں اور وہ مدلس ہیں۔۔۔“

میرٹھی صاحب اکثر صحیح بخاری کی صحیح احادیث پر یہ اعتراض کر دیتے ہیں کہ راوی اپنے شیخ

سے بصیغہ عن راویت کر رہا ہے، حالانکہ وہ راوی ”مدلس“ بھی نہیں ہوتا، لیکن یہاں انہوں نے یہ نہیں سوچا کہ جس روایت کو وہ خود دلیل بنا رہے ہیں، اس میں ایک ”مدلس“ راوی انہی الفاظ سے بیان کر رہا ہے۔ یہ تو ان کے نزدیک بالاولیٰ غیر مقبول ہونی چاہیے!

۲۔ اسی طرح سیدنا علی رضی اللہ عنہ سے مروی حدیث ﴿۱﴾ بھی ”ضعیف“ ہے، کیونکہ:

۱۔ اس میں علی بن زید بن جدعان راوی سخت مجروح اور ”منکر الحدیث“ ہے۔

۲۔ حفص بن غیاث بھی ”مدلس“ راوی ہے۔

۳۔ حجاج بن ارطاة بھی ”ضعیف، مدلس، مختلط“ ہے۔

۴۔ اس حدیث میں کنواری اور نابالغہ کا کوئی ذکر نہیں۔

۳۔ سیدنا ابن عباس رضی اللہ عنہما سے مروی ہے:

((نہی رسول اللہ صلی اللہ علیہ وسلم أن توطأ حامل حتى تضع ، او

حائل حتى تحيض))

”رسول اللہ ﷺ نے حاملہ سے حمل وضع کرنے تک اور غیر حاملہ سے ایک حیض گزارنے

تک جماع کرنے سے منع فرمایا ہے۔“ ﴿۲﴾

اس کی سند بھی سفیان بن عیینہ رضی اللہ عنہ کی ”تدلیس“ کی وجہ سے ”ضعیف“ ہے۔

نیز یہ حدیث بھی کنواری اور نابالغہ کے بارے میں نہیں ہے۔

۴۔ امام شعبی رضی اللہ عنہ بیان کرتے ہیں:

((نہی رسول اللہ صلی اللہ علیہ وسلم يوم أو طاس أن توطأ حامل حتى

تضع ، أو حابل (حائل؟) حتی تستبری))

”رسول اللہ ﷺ نے او طاس والے دن اس بات سے منع فرمایا تھا کہ حاملہ عورت سے حمل

وضع کرنے تک اور غیر حاملہ سے استبراء تک جماع کیا جائے۔“

اس کی سند ”مرسل“ ہونے کی وجہ سے ”ضعیف“ ہے۔ امام شعیبہ نے رسول اللہ ﷺ کا

زمانہ نہیں پایا۔

دوسری بات یہ ہے کہ اس میں بھی کنواری اور نابالغہ کا استبراء ضروری ہونے کی کوئی دلیل

نہیں ہے۔

۴۔ اس بارے میں صرف یہ حدیث ”صحیح“ ہے کہ سیدنا روایف بن ثابت انصاری رضی اللہ عنہ

بیان کرتے ہیں کہ میں نے رسول اللہ ﷺ کو یہ فرماتے ہوئے سنا:

((لا یحلّ لامرئ یمن باللہ والیوم الآخر أن یسقی مائہ زرع غیرہ ، یعنی

ایمان الحجابی ، ولا یحلّ لامرئ یمن باللہ والیوم الآخر أن یقع علی امرأة

من السبی حتی یتبرئھا ...))

”اللہ تعالیٰ اور یوم آخرت پر ایمان رکھنے والے کسی مرد کے لیے حلال نہیں کہ وہ اپنا پانی

کسی غیر کی کھیتی کو پلائے ، (آپ ﷺ مراد کسی کی حاملہ عورت سے جماع کرنا تھا)۔ اللہ

تعالیٰ اور روز آخرت پر ایمان رکھنے والے کسی آدمی کے لیے یہ بھی حلال نہیں کہ قیدی عورتوں

میں سے کسی سے جماع کرے ، یہاں تک کہ وہ استبراء کر لے۔۔۔“

یہ حدیث ”صحیح“ ہے، لیکن اس میں بھی یہ صراحت نہیں کہ کنواری اور نابالغ عورتیں بھی اس حکم

مصنف ابن ابی شیبہ : ۲۸/۴

سنن ابی داؤد : ۲۱۵۸ ، وسندہ صحیح

میں شامل ہیں، نیز ہمارے رجحان کے مطابق کنواری اور خصوصاً نابالغ عورت کا استبرائے رحم کوئی معنی نہیں رکھتا، کیونکہ ایسی صورت میں حمل کا کوئی شائبہ نہیں ہو سکتا، جبکہ حدیثِ رسول میں استبرائے رحم کی جو علت بیان کی گئی ہے، وہ یہی ہے کہ یہ شخص پہلے سے موجود حمل میں حصہ دار نہ ہو جائے اور یوں بچے کا نسب خراب نہ ہو جائے۔

نیز سیدنا ابن عمر رضی اللہ عنہما کا فتویٰ بھی ہے کہ:

إذا اشتراها عذراء، فإن شاء لم يستبرئها.

”جب کوئی آدمی کنواری لونڈی خریدتا ہے، وہ چاہے تو کا استبراء نہ کرے۔“

تو جب کنواری اور نابالغہ کے بارے میں استبرائے رحم کا حکم رسول اللہ ﷺ سے ثابت ہی نہیں اور سیدنا ابن عمر رضی اللہ عنہما اس کو ضروری نہیں سمجھتے تو پھر صحیح بخاری پر اعتراض کا ہے کا؟

③ اگر یہ حکم شرعی موجود بھی ہو تو سیدنا علی رضی اللہ عنہ تک اس حکم کا پہنچنا ثابت نہیں۔ میرٹھی صاحب کا کوئی معتقد میرٹھی صاحب کے اس قول کو ثابت کرے کہ:

”حضرت علی رضی اللہ عنہ بھی یقیناً اس حکم شرعی سے واقف تھے۔“

حالانکہ ہم واضح کر چکے ہیں کہ اس کی سند سخت ”ضعیف“ ہے۔ پھر میرٹھی صاحب کو کونسا ”الہام“ ہوا تھا کہ سیدنا علی رضی اللہ عنہ اس حکم شرعی سے واقف تھے؟

جب سیدنا علی رضی اللہ عنہ کو یہ قول معلوم ہونا معلوم نہیں ہے تو پھر یہ اعتراض میرٹھی صاحب کی اپنی نادانی ہے۔

① المطالب العالی لابن حجر، باب الاستبراء والترغیب فی الإماء، الرقم: ۱۷۲۶،

وسندہ صحیح

② ”صحیح بخاری کا مطالعہ“: ۹۱/۱

❁ لونڈی سیدہ فاطمہ کے علم میں کیوں نہ آئی؟

”تیسری بات یہ ہے کہ تمام اہل علم اس پر متفق ہیں کہ یمن سے حضرت علی رضی اللہ عنہ حج کے موقع پر مکہ پہنچے ہیں۔ یمن سے ہی حضرت علی نے رسول اللہ ﷺ کے حکم کے مطابق قربانی کے اونٹ خریدے تھے اور بوقتِ احرام نیت کر لی تھی کہ رسول اللہ ﷺ نے جس قسم کا احرام باندھا ہے، وہی خدا یا میرا بھی ہے۔ افراد ہو یا تمتع ہو یا قرآن ہو، چنانچہ جب علی مکہ پہنچے اور آپ نے پوچھا کہ تم نے کس قسم کا احرام باندھا ہے اور علی نے جواب دیا کہ میں کوئی قسم متعین نہیں کی تھی، بس آپ کے احرام جیسا احرام میں نے باندھا ہے۔ فرمایا: چونکہ تم اپنے ساتھ قربانی کے جانور لائے ہو، جیسے میں لایا ہوں، اس لیے تم بھی میری طرح اپنے احرام پر برقرار رہو، یہاں تک کہ دسویں ذی الحجہ کو قربانی سے فارغ ہو جاؤ۔ احادیث میں تصریح ہے کہ حضرت فاطمہ رضی اللہ عنہا بھی حج میں رسول اللہ ﷺ کے ساتھ تھیں۔

سوال یہ ہے کہ اگر حضرت علی رضی اللہ عنہ نے ایک لونڈی اپنے لیے منتخب فرمائی تھی اور اس سے صحبت و جماع کا تعلق بھی قائم کر لیا تھا تو وہ کہاں گئی۔ اگر ہوتی تو علی رضی اللہ عنہ کے ساتھ ہی وہ بھی مکہ پہنچتی اور حضرت سیدہ فاطمہ اور رسول اللہ ﷺ اور سب لوگوں کے علم میں آجاتا کہ علی اپنی دلہنگی اور سیدہ فاطمہ کا دل دکھانے کے لیے ایک حسین چھوکری بھی لائے ہیں۔

ظاہر ہے کہ یہ تو جب ہوتا کہ واقعی حضرت علی نے لطفِ صحبت اٹھانے کے لیے کوئی چھوکری منتخب کی ہوتی۔ یہ کوئی واقعی بات ہوتی تو حضرت فاطمہ وغیرہا کے علم میں آجاتی، مگر یہ تو ایک فرضی قصہ ہے، جو کسی بد بخت راوی غالباً علی بن سوید بن مخوف کا گھڑا ہوا ہے۔ ❁



ہم بیان کر چکے ہیں انکل پچو سے کام لیتے ہوئے میرٹھی ①

صاحب کا ”عالمبا علی بن سوید بن منجوف“ پر الزام دھر کر اس حدیث کو ”فرضی“ قصہ قرار دینا ان کا ایسا مفروضہ ہے، جو حدیث اور اصول حدیث سے ان کی ناواقفیت پر روشن دلیل ہے، کیونکہ نہ علی بن سوید بن منجوف میں کوئی ایسی جرح موجود ہے، جس سے اس پر یہ الزام دھرا جاسکے اور نہ ہی ان دیگر راویوں میں کوئی ایسی خرابی ہے، جو اس معنی حدیث بیان کر کے اس کی متابعت کر رہے ہیں۔ اگر کسی میں دم ختم ہے تو وہ آزمائے اور ہماری سابقہ تحقیق کو چیلنج کرے!

② سیدنا علی رضی اللہ عنہ کا کسی لونڈی کو منتخب کرنا اور اس سے جماع کرنا اسی طرح جائز کام تھا، جس طرح کوئی آدمی کسی عورت سے نکاح کر لیتا ہے۔ یہ کوئی جرم تو نہیں تھا کہ اس پر کوئی آوازہ کسا جاتا، لہذا میرٹھی صاحب کے یہ الفاظ سیدنا علی رضی اللہ عنہ کی صریح گستاخی ہیں کہ:

”حضرت سیدہ فاطمہ اور رسول اللہ ﷺ اور سب لوگوں کے علم میں آجاتا کہ علی اپنی دلہستگی اور سیدہ فاطمہ کا دل دکھانے کے لیے ایک حسین چھوکری بھی لائے ہیں۔“

کیا کوئی ”میرٹھی“ اپنے والد کے نکاح کے بارے میں یہ کہہ سکتا ہے کہ:

”میرا والد اپنی دلہستگی کے لیے ایک حسین چھوکری لایا تھا، جس کے بطن سے میں پیدا ہو گیا تھا؟“

إِنَّا لِلَّهِ وَإِنَّا إِلَيْهِ رَاجِعُونَ!

خود ہی اپنی اداؤں پہ ذرا غور کرو

ہم اگر عرض کریں گے تو شکایت ہوگی!

③ میرٹھی صاحب کو نہ معلوم کس نے کہہ دیا تھا کہ سیدنا علی رضی اللہ عنہ وہ لونڈی اپنے ساتھ لے گئے تھے اور پھر رسول اللہ ﷺ اور سیدہ فاطمہ رضی اللہ عنہما کو اس کا علم نہیں ہوا تھا؟ صحیح بخاری کی اس صحیح حدیث میں تو ایسی کوئی بات مذکور نہیں ہے!

❁ کیا لونڈی رکھنا سیدہ فاطمہ کی دل آزاری کا باعث تھا؟

”چوتھی بات یہ ہے کہ صحیحین وغیرہ کی مشہور حدیث ہے کہ حضور اکرم ﷺ کے پاس کچھ لونڈیاں آئیں۔ حضرت علی رضی اللہ عنہ نے سیدہ فاطمہ رضی اللہ عنہا کو مشورہ دیا کہ تمہیں گھر کا کام کرنے میں بڑی مشقت اٹھانی پڑتی ہے۔ رسول اللہ ﷺ سے کہہ کر ایک لونڈی حاصل کر لو۔

حضور ﷺ کو جب ان کی یہ خواہش معلوم ہوئی تو آپ نے دونوں سے خطاب کر کے فرمایا کہ میں تمہیں خدمت گزار لونڈی سے بہتر چیز نہ بتا دوں؟ رات کو سوتے وقت ۳۳ بار سبحان اللہ، ۳۳ بار الحمد للہ، اور ۳۳ بار اللہ اکبر کہہ لیا کرو۔

حضرت علی کو خادمہ نہ دینے میں یہ مصلحت بھی تھی کہ علی کی مالی حالت بہتر نہ تھی، مزید ایک عورت کے نان و نفقہ کا بوجھ ان پر بھاری بن جاتا۔ پھر ۸ ہجری میں فتح مکہ کے بعد جب مکہ کے دیگر خاندانوں کی طرح قبیلہ بنی مخزوم کے بیشتر افراد بھی مدینہ منتقل ہو گئے، جن میں ابو جہل کی بیٹی اور بیٹا بھی تھے۔ بیٹی ناکتھ تھی۔ حضرت علی نے اسے پیام نکاح دیا۔

لڑکی والوں نے بھی اس امر میں رسول اللہ ﷺ سے مشورہ لیا اور علی کے پیام سے آگاہ کیا۔ ادھر حضرت سیدہ فاطمہ رضی اللہ عنہا نے بھی آپ سے شکایت کی۔ آپ نے بر ملا نہایت برہمی کے

ساتھ اس عقد کی اجازت دینے سے انکار فرما دیا اور فرمایا کہ ابوطالب کا بیٹا ابو جہل کی بیٹی سے نکاح اسی صورت میں کر سکتا ہے کہ میری بیٹی کو طلاق دیدے۔ اس سرزنش کے بعد حضرت علی رضی اللہ عنہ نے حضرت فاطمہ رضی اللہ عنہا کی زندگی میں نہ کوئی نکاح کیا، نہ کوئی کنیز رکھی۔

حضرت فاطمہ رضی اللہ عنہا کی وفات کے بعد آپ نے متعدد خواتین سے نکاح کیا، متعدد کنیزیں بھی آپ کے محل میں رہیں، جو آپ کی اولاد کی مائیں تھیں۔ لامحالہ یہ قصہ محض غلط ہے کہ حضرت فاطمہ کی زندگی میں ہی حضرت علی نے مال غنیمت میں سے ایک کنیز اپنے لیے منتخب کر لی

تھی۔“ ❶

❶ صحیح بخاری و صحیح مسلم کی جس مشہور حدیث کی طرف میرٹھی صاحب نے اشارہ کیا ہے، اس میں خادم کا ذکر ہے، نہ کہ خادمہ کا۔

اگرچہ کلام عرب میں خادم کا اطلاق غلام و لونڈی دونوں پر ہو جاتا ہے ❷، لیکن ہم میرٹھی صاحب کے معتقدین سے یہ سوال کرتے ہیں کہ آخر میرٹھی صاحب کے پاس کون سی دلیل ہے، جس کی بنا پر انہوں نے خادم کا معنی ”لونڈی“ کیا ہے اور پھر اسے صحیح بخاری پر اعتراض بنانے کی ناکام کوشش کی ہے؟

❷ پھر اگر اس حدیث میں بغیر دلیل کے خادم کا معنی ”لونڈی“ کر بھی لیں تو قارئین میرٹھی صاحب کی زبانی رسول اللہ ﷺ کے سیدنا علی رضی اللہ عنہ کو ”لونڈی“ نہ دینے کی ”ایک مصلحت“ پڑھ چکے ہیں کہ مالی حالات خراب ہونے کی وجہ سے آپ ﷺ نے ان کو ”لونڈی“ نہ دی تھی، جبکہ باقی مصلحتیں میرٹھی صاحب نے ذکر نہیں کیں۔ وہ اگر انہیں بھی ذکر کر دیتے تو یقیناً اچھا ہوتا۔

چلیے اسی مصلحت کو لیتے ہیں! ”لونڈی“ نہ دینے کی وجہ چونکہ مالی حالات کی ابتری تھی، لہذا جب مالی حالات بہتر ہو گئے تو نہ جانے میرٹھی صاحب کو سیدنا علی رضی اللہ عنہ کے اپنے لیے ”لونڈی“ منتخب کر لینے پر اعتراض کیوں ہے؟

❸ حافظ ابن حجر رحمہ اللہ فرماتے ہیں:

ويؤخذ من الحديث جواز التسرى على بنت رسول الله صلى الله عليه وسلم، بخلاف التزويج عليها لما وقع في حديث المسور في كتاب

”صحیح بخاری کا مطالعہ“ ۹۲/۱: ۹۳

النکاح

”اس حدیث سے بنت رسول کی موجودگی میں لونڈی رکھنے کا جواز معلوم ہوتا ہے، برخلاف نکاح کے کہ کتاب النکاح میں سیدنا مسور رضی اللہ عنہ کی حدیث میں (اس کی ممانعت کا حکم) وارد ہوا ہے۔“ ❀

حافظ ابن حجر رضی اللہ عنہ کی یہ بات سو فیصد صحیح ہے کہ رسول اللہ ﷺ کی بیٹی فاطمہ رضی اللہ عنہا کی موجودگی میں کسی عورت سے شادی کرنا سیدنا علی رضی اللہ عنہ کے لیے جائز نہ تھا، لیکن لونڈی رکھنا بالکل جائز تھا، کیونکہ جب سیدنا علی رضی اللہ عنہ نے کسی عورت سے شادی کی بات کی تھی تو خود میرٹھی صاحب نے رسول اللہ ﷺ کا نہایت برہم ہونا ذکر کیا ہے، بلکہ صحیح بخاری میں رسول اللہ ﷺ کے الفاظ ہیں:

((واللہ! لا تجتمع بنت رسول اللہ صلی اللہ علیہ وسلم و بنت عدو اللہ عند رجل واحد))

”اللہ کی قسم! رسول اللہ ﷺ کی بیٹی اور اللہ کے دشمن (ابو جہل) کی بیٹی ایک آدمی کے نکاح میں جمع نہیں ہو سکتیں۔“ ❀

لیکن کیا لونڈی طلب کرنے پر رسول اللہ ﷺ نے اس طرح کی برہمی کا اظہار کیا ہے؟ قطعاً نہیں! بلکہ سیدنا علی وسیدہ فاطمہ رضی اللہ عنہما کے لونڈی طلب کرنے پر آپ ﷺ کے الفاظ یہ تھے:

((ألا أدلکما علی خیر مما سألتماہ ... فإن ذلک خیر مما سألتماہ))

”کیا میں تم دونوں کو تمہاری طلب کردہ چیز (لونڈی) سے بہتر چیز نہ بتا دوں۔۔۔ یقیناً یہ

❀ فتح الباری لابن حجر: ۶۷/۸

❀ صحیح بخاری: ۳۷۲۹

تہارے لیے اس چیز سے بہتر ہے، جس کا تم نے مطالبہ کیا ہے۔“

پھر سوچنے کی بات یہ ہے کہ لونڈی رکھنا اگر اسی حکم میں ہوتا تو جب شادی کی بات ہوئی تھی، سیدہ فاطمہؑ خود نہایت غمزہ حالت میں شکایت لے کر رسول اللہ ﷺ کے پاس حاضر ہوئی تھیں کہ علیؑ میرے ہوتے ہوئے ابو جہل کی بیٹی سے نکاح کرنا چاہتے ہیں، انہیں روکیے! لیکن لونڈی حاصل کرنے کے لیے وہ خود چل کر رسول اللہ ﷺ کے پاس گئی تھیں، سیدنا علیؑ اس وقت ان کے ساتھ نہیں گئے تھے۔

میرٹھی صاحب کی پیش کردہ یہ حدیث تو اٹا اس بات کی واضح دلیل ہے کہ سیدہ فاطمہؑ کی موجودگی میں سیدنا علیؑ کے لیے لونڈی رکھنا جائز تھا اور اس سے سیدہ فاطمہؑ کی دل آزاری نہیں ہوتی تھی۔

کاش کہ میرٹھی صاحب امت مسلمہ کے اتفاق کولات مارتے ہوئے صحیح بخاری پر اعتراض کرنے سے پہلے کچھ غور و فکر سے کام لے لیتے!

④ میرٹھی صاحب نے اپنے اس قول پر کوئی دلیل پیش نہیں کی کہ:

”اس سرزنش کے بعد حضرت علیؑ نے حضرت فاطمہؑ کی زندگی میں --- نہ کوئی

کنیز رکھی ---“

جبکہ صحیح بخاری کی اس حدیث میں کنیز رکھنے کا اثبات ہے، جس پر میرٹھی صاحب بلا دلیل بے تکلے اعتراضات کر رہے ہیں۔

لامحالہ یہ اعتراض محض غلط ہے کہ سیدنا علیؑ کا اس کنیز کو منتخب کرنا سیدہ فاطمہؑ کی دل آزاری کا سبب تھا۔

✿ مالِ خمس میں کسی کا کوئی نامزد حصہ نہ تھا!

”پانچویں بات یہ ہے کہ اس میں مذکور ہے کہ بریدہ کی شکایت کے جواب میں آپ نے فرمایا تھا: ((فَإِنَّ لَهُ فِي الْخَمْسِ أَكْثَرَ مِنْ ذَلِكَ))، یعنی علی کا خمس میں اس سے بھی زیادہ حق ہے۔

واللہ العظیم! یہ حضور ﷺ پر افتراء ہے۔ نہ آپ نے یہ فرمایا ہے، نہ آپ فرما سکتے تھے، کیونکہ اللہ تعالیٰ نے ارشاد فرمایا ہے:

﴿ وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَابْنِ السَّبِيلِ ﴾ (سورة الانفال)

(اور جان لو کہ جو کچھ مالِ غنیمت تمہیں حاصل ہو تو اس کا پانچواں حصہ اللہ اور رسول کے لیے ہے اور رسول کے رشتہ دار اور یتیموں اور مسکینوں اور مسافر کے لیے)

اس ارشاد میں غور طلب بات ہے کہ یتیموں اور مسکینوں کا صیغہ جمع کے ساتھ ذکر ہے، لیکن رشتہ دار اور مسافر کا صیغہ مفرد کے ساتھ ذکر ہوا ہے۔ ذوی القربی نہیں ہے ذی القربی ہے۔ ابناء السبیل نہیں ہے ابن السبیل ہے۔ ایسا کیوں ہے؟ اس لیے کہ خمس میں اللہ تعالیٰ نے کسی ایک یتیم اور کسی ایک مسکین کا نہیں، بلکہ یتیموں اور مسکینوں کا حق رکھا ہے، مگر اس میں مسافروں کا نہیں، بلکہ خاص مسافر کا حق ہے، یعنی اس مسافر کا، جو ضرورت مند ہو۔ اسی طرح اس میں رسول اللہ ﷺ کے سب رشتہ داروں کا حق نہ تھا، بلکہ اسی رشتہ دار کا حق تھا، جو ضرورت مند ہو، خواہ وہ علی رضی اللہ عنہ ہوں یا عقیل ہوں یا اور کوئی صاحب ہوں، خاص حضرت علی رضی اللہ عنہ کا خمس میں کوئی نامزد حصہ نہ تھا۔ جب حقیقت یہ ہے تو آپ ((فَإِنَّ لَهُ فِي الْخَمْسِ أَكْثَرَ مِنْ ذَلِكَ)) کیسے فرما سکتے تھے؟“

ان روشن و واضح وجوہ کی بنا پر میں اس حدیث کو غلط اور اس قصہ کو باطل سمجھتا ہوں۔ اور میرا خیال ہے کہ علی بن سوید بن منجوف کوئی رافضی اور غالی شیعہ تھا۔ یہ حدیث اس انداز سے اسی کی ساختہ پر داختم ہے۔ اس کے علاوہ جلیح کنڈی، عبد الجلیل بن عطیہ اور سعد بن عبیدہ نے بھی عبداللہ بن بریدہ سے اسی مضمون کی روایت کی ہے۔ یہ سب لوگ بھی روافض تھے۔ ﴿۱﴾

میرٹھی صاحب کے اعتراض کا حاصل یہ ہے کہ سورہ انفال میں جہاں مال خمس کی تقسیم کا ذکر ہے، وہاں رشتہ دار کو جمع نہیں لایا گیا، اس سے معلوم ہوتا ہے کہ ہر رشتہ دار مال خمس کا حق دار نہیں، بلکہ رسول کریم ﷺ کا ضرورت مند رشتہ دار اس کا مستحق تھا، لہذا مال خمس میں کسی کا کوئی نامزد حصہ نہیں تھا کہ سیدنا علی رضی اللہ عنہ کے بارے میں رسول اللہ ﷺ فرماتے کہ ان کا حصہ ایک لونڈی سے زیادہ ہے۔

لیکن میرٹھی صاحب کی یہ بات بالکل بے بنیاد ہے کہ صرف رسول کریم ﷺ کے ضرورت مند رشتہ دار مال خمس کے حق دار تھے، کیونکہ صحیح بخاری ہی میں حدیث موجود ہے۔ سیدنا جبیر بن مطعم رضی اللہ عنہ بیان کرتے ہیں:

مشیت انا و عثمان بن عفان اِلَى النَّبِيِّ صَلَّى اللَّهُ عَلَيْهِ وَسَلَّمَ ، فَقَلْنَا :
 أَعْطَيْتَ بَنِي الْمُطَّلَبِ مِنْ خَمْسِ خَيْبَرَ ، وَتَرَكْتَنَا ، وَنَحْنُ وَهُمْ بِمَنْزِلَةِ وَاحِدَةٍ
 مِنْكَ ، فَقَالَ : ((إِنَّمَا بَنُو هَاشِمٍ وَبَنُو الْمُطَّلَبِ شَيْءٌ وَاحِدٌ)) ، قَالَ جَبْرِ :
 وَلَمْ يَقْسِمِ النَّبِيُّ صَلَّى اللَّهُ عَلَيْهِ وَسَلَّمَ لِبَنِي عَبْدِ شَمْسٍ وَبَنِي نَوْفَلٍ شَيْئًا .

”میں اور سیدنا عثمان بن عفان رضی اللہ عنہ رسول کریم ﷺ کے پاس آئے اور عرض کی کہ آپ نے بنو المطلب (اور بنو ہاشم) کو خبیر کے مال خمس میں سے حصہ دیا ہے اور ہمیں چھوڑ دیا ہے، جبکہ ہم اور وہ (بنو المطلب آپ سے رشتہ داری میں) ایک ہی مرتبہ میں ہیں۔ آپ ﷺ نے

فرمایا، (رشتہ داری میں) بنوالمطلب اور بنوہاشم ایک چیز ہیں۔ سیدنا جبیر بن مطعم رضی اللہ عنہ کہتے ہیں کہ آپ ﷺ نے بنو عبد شمس اور بنو نوفل کو (مالِ خمس میں سے) کچھ بھی نہیں دیا۔ ﴿۱﴾
اس حدیث سے واضح طور پر معلوم ہو رہا ہے کہ جس طرح مالِ غنیمت میں ہر مجاہد کا حصہ ہوتا ہے، خواہ وہ ضرورت مند ہو یا نہ ہو، اسی طرح مالِ خمس میں رسول اللہ ﷺ کے قریبی رشتہ داروں کا جو حصہ تھا، اس میں ہر قریبی رشتہ دار شامل تھا، خواہ وہ ضرورت مند ہو یا نہ ہوتا۔

یہی وجہ ہے کہ سیدنا عثمان بن عفان اور سیدنا جبیر بن مطعم رضی اللہ عنہما نے آپ سے مالِ خمس میں سے حصہ کا مطالبہ کیا تھا، حالانکہ میرٹھی صاحب کے معتقدین قیامت تک اس وقت ان کا فقیر و کنگال ہونا ثابت نہیں کر سکتے۔

پھر ان کے مطالبہ پر رسول اللہ ﷺ نے بھی ان کو یہ نہیں کہا کہ تم ضرورت مند نہیں ہو، بلکہ فرمایا ہے کہ قریبی رشتہ داری میں بنوالمطلب کے ساتھ بنوہاشم شامل ہیں، تم شامل نہیں ہو، لہذا اس مال میں تمہارا حصہ نہیں ہے۔

کاش کہ میرٹھی صاحب صحیح بخاری کا ہی غور سے مطالعہ کر لیتے!

جب یہ بات پایہ ثبوت کو پہنچ گئی ہے کہ مالِ خمس میں رسول اللہ ﷺ کے ہر قریبی رشتہ دار کا حصہ تھا تو لا محالہ سیدنا علی رضی اللہ عنہ کا حصہ مقرر ہو جاتا ہے، جیسا کہ:
﴿۲﴾ موسیٰ بن ابی عاصمہ تابعی رضی اللہ عنہ فرماتے ہیں:

سألت يحيى بن الجزار عن سهم النبي صلى الله عليه وسلم ، فقال : هو خمس الخمس .

”میں نے یحییٰ بن الجزار (تابعی رضی اللہ عنہ) سے پوچھا کہ مالِ خمس میں نبی اکرم ﷺ کا حصہ

کتنا ہوتا تھا؟ فرمایا، مال خمس میں سے پانچواں حصہ۔“ ❶

یعنی مال خمس میں سے پانچواں حصہ رسول اللہ ﷺ کا تھا، جسے قرآن کریم میں اللہ اور اس کے رسول کا حصہ کہا گیا ہے۔ جب یہ مقرر ہو گیا ہے تو باقی چار حصے بالترتیب قریبی رشتہ داروں، یتیموں، مسکینوں اور مسافروں کے ہو جائیں گے۔

اسی طرح امام ابن جریج رضی اللہ عنہ فرماتے ہیں:

أربعة أخماس لمن حضر البأس ، والخمس الباقي لله وللرسول ، خمسہ
يضعه حيث رأى ، وخمس لذوى القربى ، وخمس لليتامى ، وخمس
للمساكين ، ولابن السبيل خمس .

”مال غنیمت کے پانچ حصوں میں سے چار لڑائی میں حاضر ہونے والے مجاہدین کے لیے تھا اور باقی بچنے والے مال (خمس کا) پانچواں حصہ اللہ ورسول کے لیے، وہ جہاں مناسب سمجھیں، وہاں صرف کریں اور پانچواں حصہ قریبی رشتہ داروں کے لیے اور پانچواں حصہ یتیموں کے لیے اور پانچواں حصہ مسکینوں کے لیے اور پانچواں حصہ مسافروں کے لیے۔“ ❷

یعنی اگر مال خمس مثال کے طور پر پچاس لاکھ ہو تو دس لاکھ کے پانچ حصے ہو جائیں گے، دس لاکھ اللہ ورسول کے لیے، دس لاکھ قریبی رشتہ داروں کے لیے، دس لاکھ یتیموں کے لیے، دس لاکھ مسکینوں کے لیے اور دس لاکھ مسافروں کے لیے۔

پھر قریبی رشتہ داروں کے حصہ میں جو دس لاکھ آیا ہے، سب میں برابر تقسیم ہو جائے گا۔

کیا اب بھی میرٹھی صاحب کے معتقدین کے نزدیک سیدنا علی رضی اللہ عنہ کا حصہ نامزد نہیں ہوا؟

❶ تفسیر الطبری: ۵۵۳/۱۳، الرقم: ۱۶۱۰۷، وسندہ صحیح

❷ تفسیر الطبری: ۵۵۵/۱۳، الرقم: ۱۶۱۱۶، وسندہ صحیح

② رہا میرٹھی صاحب کا یہ کہنا کہ قریبی رشتہ دار کا لفظ قرآن کریم میں واحد استعمال ہوا ہے، لہذا اس سے ہر قریبی رشتہ دار مراد نہیں ہو سکتا تو اولاً امام ابن جریج رضی اللہ عنہ کا مذکورہ فرمان پڑھنے سے پتا چلتا ہے کہ ان کے نزدیک اس آیت میں تمام قریبی رشتہ دار مراد ہیں، اسی لیے انہوں نے یہاں جمع کا لفظ بولا ہے۔ امام ابن جریج رضی اللہ عنہ قرآن و حدیث اور عربی لغت کو میرٹھی صاحب سے بہت بڑھ کر جانتے تھے۔

لفظ ذُو ہمیشہ اسم جنس کی طرف مضاف ہوتا ہے

ثانیاً یہ بات میرٹھی صاحب کے عربی لغت و ادب سے ناواقف ہونے کی واضح دلیل ہے، وہ اس طرح کہ اس آیت کریمہ کے الفاظ ذی القربی (رشتہ داری والا) میں لفظ ذو "صاحب" کے معنی میں ہے اور جب ایسا ہو تو یہ ہمیشہ اسم جنس کی طرف مضاف ہوتا ہے، جیسا کہ علم نحو کی معروف و مشہور کتاب شرح ابن عقیل میں لکھا ہے:

واعلم أنّ ذو لا تستعمل إلا مضافة ، ولا تضاف إلى مضمّر ، بل إلى اسم جنس ظاہر ، غیر صفة ، نحو جاءنی ذو مال ...

”جان لیں کہ لفظ ذُو صرف مضاف ہو کر استعمال ہوتا ہے اور مضاف بھی اسم ضمیر کی طرف نہیں، بلکہ اسم جنس ظاہر کی طرف ہوتا ہے، جو کہ صفت نہ ہو، جیسا کہ جاءنی ذو مال (میرے پاس مال والا آیا)۔۔۔“ ❁

جب یہ ثابت ہو گیا ہے کہ لفظ ذُو اسم جنس کی طرف مضاف ہوتا ہے تو میرٹھی صاحب کا یہ قول بالکل غلط ہے کہ یہاں رشتہ دار واحد ہے اور اس سے مراد صرف ضرورت مند ہیں، کیونکہ اسم جنس سے مراد اس جنس کے تمام افراد ہوتے ہیں۔

اگر اب بھی سمجھ نہیں آئی تو یہ فرمانِ باری تعالیٰ پڑھ لینا چاہیے:

﴿وَأَعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي الْقُرْبَىٰ
وَالْيَتَامَىٰ وَالْمَسَاكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ
بِالْحَنْبِ وَالْإِنِّ السَّبِيلِ وَمَا مَلَكَتْ أَيْمَانُكُمْ...﴾

”اور اللہ کی عبادت کرو اور اس کے ساتھ کسی بھی چیز کو شریک نہ کرو اور والدین، قریبی رشتہ داروں، یتیموں، مسکینوں، رشتہ دار پڑوسیوں، غیر رشتہ دار پڑوسیوں، ہم نشینوں، مسافروں اور اپنے غلاموں کے ساتھ اچھا سلوک کرو۔۔۔“

کیا یہاں بھی میرٹھی صاحبِ بذی القربنی اور ابن السبیل وغیرہ کو واحد قرار دیتے ہوئے یہ کہیں گے؟

”اچھا سلوک کرنے کا حکم دیتے وقت والدین کو حشہ اور یتیموں، مسکینوں کو جمع لایا گیا ہے، جبکہ رشتہ دار، قریبی پڑوسی، اجنبی پڑوسی، ہم نشین اور مسافر کو مفرد لایا گیا ہے، لہذا ہر رشتہ دار، ہر پڑوسی، ہر ہم نشین اور ہر مسافر حسن سلوک کا مستحق نہیں ہے۔۔۔“

اب تو قارئین کو میرٹھی صاحب کی عربی زبان و ادب سے ناواقفیت کا یقین ہو گیا ہوگا۔ وہ خود ہی فیصلہ کریں کہ ایسے شخص کے صحیح بخاری پر اعتراضات بھلا کیا حیثیت رکھتے ہیں؟

③ یہ بات بھی ہم قارئین کے سامنے بخوبی واضح کر چکے ہیں کہ میرٹھی صاحب کا اس حدیث کے راوی علی بن سوید بن منجوف، جلیح بن عبداللہ الکندی، عبدالجلیل بن عطیہ اور سعد بن عبیدہ کو رافضی قرار دینا اور ان پر احادیث گھڑنے کا الزام لگانا بہت بڑا بہتان ہے، جو صحیح بخاری کی مخالفت میں انہوں نے دل کھول باندھا ہے۔

کسی ایک ثقہ محدث سے ان میں سے کسی ایک کے بارے میں احادیث گھڑنے کا الزام

ثابت نہیں۔

اللہ کے لیے انصاف کریں کہ ان حقائق کو جان لینے کے بعد بھی میرٹھی صاحب کا دم بھرنے

والا شخص بھلا انصاف پسند ہو سکتا ہے؟ یقیناً نہیں!

اللہ تعالیٰ سے دُعا ہے کہ وہ ہمیں حق پر قائم رکھے! گمراہی سے بچانا صرف اسی کا کام ہے!

بِسْمِ اللّٰهِ الرَّحْمٰنِ الرَّحِیْمِ



ادسواں باب

سیدنا عمار بن یاسر کے باغی گروہ کے ہاتھوں
شہید ہونے کی نبوی پیش گوئی

سیدنا عمار بن یاسر رضی اللہ عنہما کے بارے میں رسول اللہ ﷺ نے فرمایا تھا:

((تقتلك الفئة الباغية))

” (اے عمار!) تجھے باغی گروہ شہید کرے گا۔“ ❶

یہ ایک متواتر، مشہور اور بالکل صحیح حدیث ہے۔

اس حدیث کے بارے میں علامہ ابن عبدالبر رحمہ اللہ لکھتے ہیں:

تواترت الآثار عن النبی صلی اللہ علیہ وسلم أنه قال : ((تقتل عمارا

الفئة الباغية)) ، وهذا من إخباره بالغیب وأعلام نبوته صلی اللہ علیہ

وسلم ، وهو من أصح الأحادیث ...

”نبی اکرم ﷺ سے یہ روایات متواتر ہیں کہ آپ ﷺ نے فرمایا، عمار رضی اللہ عنہما کو باغی گروہ

شہید کرے گا، یہ حدیث ان باتوں میں سے ہے، جو آپ ﷺ نے غیب (وحی الہی) کے

ذریعہ دی ہیں اور یہ آپ ﷺ کی نبوت کی واضح علامات میں سے ہے، نیز یہ صحیح ترین

احادیث میں سے ہے۔“ ❷

❶ صحیح بخاری: ۴۴۷، صحیح مسلم: ۲۹۱۶

❷ الاستیعاب لابن عبد البر: ۱۱۴۰/۳

علامہ ذہبی رحمۃ اللہ علیہ لکھتے ہیں:

وفی الباب عن عدّة من الصحابة ، فهو متواتر ...

”اس بارے میں بہت سے صحابہ کرام سے روایات موجود ہیں، چنانچہ یہ حدیث متواتر ہے۔“^❶

علامہ مزنی رحمۃ اللہ علیہ لکھتے ہیں:

وتواترت الروایات عن رسول اللہ صلی اللہ علیہ وسلم أنه قال لعمار : ((تقتلك الفئة الباغية)) ، روى ذلك عن عمار بن ياسر ، و عثمان بن عفان ، و عبد اللہ بن مسعود و حذيفة بن اليمان و عبد اللہ بن عباس فی آخرین ...

”رسول اللہ صلی اللہ علیہ وسلم سے یہ روایات متواتر ہیں کہ آپ صلی اللہ علیہ وسلم نے سیدنا عمار بن یاسر رضی اللہ عنہ سے فرمایا، تجھے ایک باغی گروہ شہید کرے گا، یہ حدیث سیدنا عمار بن یاسر، سیدنا عثمان بن عفان، سیدنا عبد اللہ بن مسعود، سیدنا حذیفہ بن الیمان، سیدنا عبد اللہ بن عباس رضی اللہ عنہ اور دیگر صحابہ کرام رضی اللہ عنہم سے مروی ہے۔“^❷

حافظ ابن حجر رحمۃ اللہ علیہ لکھتے ہیں:

روی حدیث ((تقتل عمارا الفئة الباغية)) جماعة من الصحابة ، منهم قتادة بن النعمان كما تقدم ، وأم سلمة عند مسلم ، وأبو هريرة عند الترمذی ، و عبد اللہ بن عمرو بن العاص عند النسائی ، و عثمان بن عفان ،

❶ سیر اعلام النبلاء للذہبی : ۴۲۱/۱

❷ تہذیب الکمال للمزنی : ۲۲۴/۲۱

وحذیفہ، وأبو أيوب، وأبو رافع، وخزيمة بن ثابت، ومعاوية، وعمرو بن العاص وأبو اليسر وعمّا نفسه، وكلّها عند الطبرانی وغیره، وغالب طرقها صحيحة أو حسنة، وفيه عن جماعة آخرين يطول عدّهم ...

”اس حدیث کو صحابہ کرام کی ایک بڑی جماعت نے بیان کیا ہے، جن میں سے قتادہ بن نعمان رضی اللہ عنہ ہیں، جیسا کہ بیان ہو چکا ہے، صحیح مسلم میں سیدہ ام سلمہ رضی اللہ عنہا ہیں، جامع ترمذی میں سیدنا ابو ہریرہ رضی اللہ عنہ ہیں، سنن نسائی میں سیدنا عبداللہ بن عمرو بن العاص رضی اللہ عنہ ہیں، اسی طرح سیدنا عثمان بن عفان، سیدنا ابو ایوب، سیدنا ابو رافع، سیدنا خزیمہ بن ثابت، سیدنا معاویہ، سیدنا عمرو بن العاص، سیدنا ابو الیسر رضی اللہ عنہما اور خود عمار رضی اللہ عنہ اس کے راوی ہیں۔ یہ سب طبرانی وغیرہ کے ہاں موجود ہیں اور ان کی اکثر سندیں صحیح یا حسن درجہ کی ہیں۔ اس بارے میں کئی دوسرے صحابہ کرام سے بھی روایات مروی ہیں، ان کی کتنی کرنا طوالت کا باعث ہوگا۔۔۔“ ❶

حافظ ابن الملقن رضی اللہ عنہ لکھتے ہیں:

وقال ابن دحية في كتابه [التنوير]: هو حديث لا مطعن في صحته ..

”ابن دحیہ نے اپنی کتاب التنویر میں فرمایا ہے کہ اس حدیث کی صحت میں کوئی بھی خرابی نہیں ہے۔۔۔“ ❷

لیکن شبیر احمد ازہر میرٹھی صاحب نے اس متواتر صحیح حدیث کا انکار کرتے ہوئے کہا ہے:

”اس جھوٹی حدیث کا تصور اس قدر زور و شور سے پھونکا گیا کہ بعد میں آنے والے بہت سے لوگوں نے اسے ایک صحیح و برحق حدیث کی طرح باور کر لیا۔ اور تو اور امام بخاری رضی اللہ عنہ نے

❶ فتح الباری لابن حجر: ۱/۴۳۰

❷ البدر المنیر لابن الملقن: ۸/۴۸۰

اسے صحیح قرار دے کر صحیح بخاری میں جگہ دے دی۔۔۔“ ❶

حالانکہ صحابہ کرام رضی اللہ عنہم بھی اس حدیث کے اقراری تھے، بلکہ وہ صحابہ کرام بھی اس کے انکاری نہ تھے، جن پر اس حدیث کی وجہ سے اعتراض آتا ہے، چنانچہ:

حافظ ابن الملقن رحمۃ اللہ علیہ فرماتے ہیں:

قال ابن دحية في كتابه [مرج البحرين]: وكيف يكون في هذا الحديث اختلاف، وقد رأينا معاوية نفسه حين لم يقدر على إنكاره، قال: إنما قتله من أخرجته، ولو كان حديثا فيه شك لردّه معاوية وأنكره.

”ابن دحیہ نے اپنی کتاب مرج البحرين میں لکھا ہے کہ اس حدیث میں کیسے اختلاف ہو سکتا ہے؟ ہم نے خود معاویہ رضی اللہ عنہ کو دیکھا ہے کہ جب وہ اس حدیث کا انکار نہ کر سکے تو فرمایا، ان (عمار بن یاسر رضی اللہ عنہ) کو قتل تو اس نے کیا ہے، جو ان کو ساتھ لے کر آئے ہیں۔ اگر یہ کوئی ایسی حدیث ہوتی، جس میں کوئی شک و شبہ ہوتا تو سیدنا معاویہ رضی اللہ عنہ اس کو رد کر دیتے اور اس کا انکار کر دیتے۔۔۔“ ❷

یہ بات بالکل درست ہے، چنانچہ محمد بن ابی بکر بن حزم رحمۃ اللہ علیہ بیان کرتے ہیں:

لما قتل عمار بن ياسر، دخل عمرو بن حزم على عمرو بن العاص، فقال: قتل عمار وقد قال رسول الله صلى الله عليه وسلم: ((تقتله الفئة الباغية))، فقيام عمرو بن العاص فزعاً يرجع، حتى دخل على معاوية، فقال له معاوية: ما شأنك؟ قال: قتل عمار! فقال معاوية: قد قتل عمار،

❶ ”صحیح بخاری کا مطالعہ“ ۱۰۳/۱

❷ البدر المنیر لابن الملقن: ۵۴۸/۸

فما ذا؟ قال عمرو: سمعت رسول الله صلى الله عليه وسلم يقول: ((تقتله الفئة الباغية))...

”جب سیدنا عمار بن یاسر رضی اللہ عنہ شہید کر دیئے گئے تو عمرو بن حزم سیدنا عمرو بن العاص رضی اللہ عنہ کے پاس آئے اور کہا، سیدنا عمار بن یاسر رضی اللہ عنہ شہید کر دیئے گئے ہیں، حالانکہ ان کے بارے میں رسول اللہ صلی اللہ علیہ وسلم نے فرمایا تھا کہ انہیں باغی گروہ قتل کرے گا، سیدنا عمرو بن العاص رضی اللہ عنہ گھبراہٹ سے اِنَّا لِلّٰهِ وَاِنَّا اِلَيْهِ رَاجِعُونَ پڑھتے ہوئے آئے، یہاں تک سیدنا معاویہ رضی اللہ عنہ کے پاس آئے، معاویہ رضی اللہ عنہ نے ان سے کہا، کیا معاملہ ہے؟ انہوں نے کہا، عمار رضی اللہ عنہ شہید کر دیئے گئے ہیں! سیدنا معاویہ رضی اللہ عنہ نے ان سے کہا، عمار رضی اللہ عنہ شہید کر دیئے گئے ہیں تو کیا ہے؟ عمرو رضی اللہ عنہ کہنے لگے، میں نے اللہ کے رسول صلی اللہ علیہ وسلم کو یہ فرماتے ہوئے سنا ہے کہ انہیں ایک باغی گروہ شہید کرے گا۔۔۔“ ❶

اسی طرح جب دو آدمی سیدنا معاویہ رضی اللہ عنہ کے پاس سیدنا عمار بن یاسر رضی اللہ عنہ کا سر مبارک لے کر آئے اور ہر ایک یہ کہہ رہا تھا کہ میں نے آپ کو شہید کیا ہے تو سیدنا عمرو بن العاص رضی اللہ عنہ نے فرمایا تھا: لِيُطَبَّ بِهِ أَحَدٌ كَمَا نَفَسَا لِصَاحِبِهِ، فَإِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: ((تقتله الفئة الباغية))...

”تم میں سے ایک اپنے ساتھی کے لیے اس کو پسند کر لے (اپنے بجائے اسی کے نام لگا دے)، کیونکہ میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ ان (سیدنا عمار رضی اللہ عنہ) کو باغی گروہ قتل کرے گا۔۔۔“ ❷

❶ مسند الامام احمد: ۱۹۹/۴، مصنف عبد الرزاق: ۲۴۰/۱۱، وسندہ صحیح

❷ مسند الامام احمد: ۱۴/۲، وسندہ صحیح

اس پر سیدنا معاویہ رضی اللہ عنہ نے اس حدیث پر کوئی اعتراض یا اس کا انکار نہیں کیا، ورنہ اس حدیث کی وجہ سے سب سے پہلی زد انہی پر آتی تھی، لیکن انہوں نے تاویل کرتے ہوئے اپنے آپ کو اس سے بری سمجھا، انکار نہیں کیا۔

جب صحابہ کرام رضی اللہ عنہم بھی اس حدیث کے اقراری ہیں تو پھر چودہ سو سال کے بعد میرٹھی صاحب کی اس بات کا کوئی اعتبار نہیں کہ یہ اپنی طرف سے گھڑی گئی ہے۔

اب ہم قارئین کرام کو یہ بتانا چاہیں گے کہ رسول اللہ صلی اللہ علیہ وسلم کے سیدنا علی رضی اللہ عنہ کے مخالفین کو باغی قرار دینے سے سیدنا معاویہ اور ان کے دوسرے حمایتی صحابہ کرام رضی اللہ عنہم کی تکفیر یا تنقیص لازم نہیں آتی، کیونکہ وہ سب صحابہ کرام رضی اللہ عنہم مجتہد تھے اور اپنے اجتہاد کے مطابق سیدنا عثمان رضی اللہ عنہ کے قصاص کا مطالبہ کرنے میں اپنے آپ کو حق بجانب سمجھتے تھے، لہذا یہ ان کی اجتہادی خطا تھی، جس سے ان پر کسی قسم کی کوئی جرح لازم نہیں آتی، جیسا کہ محدثین کرام اور سلف امت نے اس کی صراحت کر دی ہے۔

حافظ نووی رحمۃ اللہ علیہ لکھتے ہیں:

هذا الحديث حجة ظاهرة أن علياً رضي الله عنه كان محققاً مصيباً،
والطائفة الأخرى بغاة، لكنهم مجتهدون، فلا إثم عليهم لذلك ...

”یہ حدیث اس بات کی واضح دلیل ہے کہ سیدنا علی رضی اللہ عنہ حق بجانب اور درست پر تھے اور دوسرا گروہ باغی تھا، لیکن وہ مجتہد تھے، لہذا اس کا ان پر کوئی گناہ نہ ہوگا۔۔۔“

حافظ ابن حجر رحمۃ اللہ علیہ اسی حدیث کے تحت سیدنا معاویہ رضی اللہ عنہ اور ان کے ساتھی صحابہ کرام رضی اللہ عنہم کے بارے میں لکھتے ہیں کہ وہ اپنے خیال کے مطابق حق پر تھے:

وہم مجتہدون ، لا لوم علیہم فی اتباع ظنونہم ... لکنہم معذورون
للتأویل الذی ظہر لہم .

”یہ صحابہ کرام مجتہد تھے، انہوں نے اپنے اجتہاد کی پیروی کی تھی، ان پر اس بات میں کوئی
ملامت نہیں۔۔۔ بلکہ وہ اس تاویل کی وجہ سے معذور تھے، جو ان کے ذہن میں آئی تھی۔“ ❀
لہذا صحابہ کرام رضی اللہ عنہم، علمائے امت اور پوری امت مسلمہ کی مخالفت کرتے ہوئے اس
حدیث کو صحابہ کرام رضی اللہ عنہم کی گستاخی قرار دے کر اس کا انکار کرنا کوئی عقل مندی نہیں ہے۔
آئیے اس حدیث پر کیے گئے میرٹھی صاحب کے اعتراضات کا جائزہ لیتے ہیں۔

عکرمہ کی بیان کردہ سیدنا ابوسعید خدری رضی اللہ عنہ کی حدیث

❀ مسجد نبوی کی تعمیر کچی اینٹوں سے ہوئی تھی یا پکی اینٹوں سے؟

”لیکن یہ حدیث ابوسعید خدری رضی اللہ عنہ کی بیان کردہ نہیں ہو سکتی۔ ابوسعید خدری خوب جانتے
تھے کہ مسجد نبوی کی تعمیر پتھروں سے ہوئی تھی نہ کہ کچی اینٹوں سے۔ عربی زبان میں لِبْنَةٌ
کچی اینٹ کو کہتے ہیں اور جب اسے آگ میں پکایا لیا جائے تو اسے آجُرٌ کہا جاتا ہے۔
مسجد نبوی کی تعمیر کے لیے صحابہ کرام پتھر لائے تھے۔ قریب کی پہاڑیوں سے پتھر لانے کی
زحمت انہوں نے اٹھائی تھی۔ اس کے لیے کچی اینٹیں لانے کا ذکر بے معنی ہے۔ مسجد نبوی
کی تعمیر اور آغاز کا حضرت انس رضی اللہ عنہ نے وضاحت کے ساتھ ذکر فرمایا ہے۔ اس میں ہے:
وجعلوا ینقلون الصخر ، وہم یرتجزون ، والنبی صلی اللہ علیہ وسلم
معہم ، وهو یقول : ((اللہم لا خیر إلا خیر الآخرة ، فاغفر للأنصار

والمهاجرة . (صحیح بخاری ج ۱ ص ۶۱ ، طبع ہند) - ❁

❁ اگر میرٹھی صاحب کو اس حدیث کے تسلیم کرنے سے یہی اعتراض مانع ہے کہ دوسری احادیث میں پکی اینٹوں کا ذکر ہے اور یہاں کچی اینٹوں کا تو ان کے معتقدین اسے صحیح بخاری کا قصور نہ سمجھیں۔ یقین جانیے کہ یہ میرٹھی صاحب کے مطالعہ کی کمی کا شاخسانہ ہے۔

اگرچہ لَبْنَةٌ کا لغوی معنی کچی اینٹ ہی ہے، لیکن مجازاً یہ لفظ کبھی کبھی پتھر اور پکی اینٹ کے لیے بھی استعمال ہو جاتا ہے ، جیسا کہ لغت عرب کی مشہور و معروف اور معتبر کتاب تاج العروس میں ہے:

ويقال في الحجر أو اللبن إذا بنى به : ضع اللبنة غير هذه الوضة ...

”پتھر یا کچی اینٹ کے ساتھ جب عمارت بنا دی جائے تو کہا جاتا ہے کہ اس لَبْنَةٌ کو اس

کی جگہ کے سوا کسی اور جگہ رکھ۔۔۔“ ❁

نیز مشہور و معروف اور صحیح حدیث میں ہے کہ آپ ﷺ نے فرمایا:

((إن مثلي ومثل الأنبياء من قبلي كمثل رجل بنى بيتا ، فأحسنه وأجمله ،

إلا موضع لبنة من زاوية ، فجعل الناس يطوفون به ويعجبون له ، ويقولون :

هلا وضعت هذه اللبنة ، قال : فإنا اللبنة ، وأنا خاتم النبيين))

”بلاشبہ میری اور مجھ سے پہلے انبیائے کرام کی مثال ایسی ہے، جیسے ایک آدمی نے محل بنایا،

اسے خوب سنوارا اور آراستہ کیا، سوائے ایک کونے میں ایک اینٹ کی جگہ کے۔ لوگ آکر اس

❁ ”صحیح بخاری کا مطالعہ“ : ۱۰۴/۱-۱۰۵

❁ تاج العروس : ۲۲/۳۳۷

کے گرد گھومنے لگے اور اس (کی خوبصورتی) سے تعجب کرنے لگے اور کہنے لگے، یہ اینٹ کیوں نہ لگادی گئی؟ آپ ﷺ نے فرمایا، وہ لبنة (اینٹ) میں ہی ہوں، میں ہی خاتم النبیین ہوں۔“ ❁

اب قارئین کرام ہی بتائیں کہ کیا ایک خوبصورت اور بہترین آراستہ پیراستہ محل کی اینٹوں سے بنتا ہے یا کچی اینٹوں سے؟ اور پھر اس سے آگے یہ بتائیں کہ آپ ﷺ کی ختم نبوت کی مثال کچی اینٹ سے ہونی چاہیے یا کچی اینٹ سے؟
یقیناً یہاں کچی اینٹ ہی مراد ہے، جیسا کہ لغت عرب کی معروف کتاب کے حوالے سے بھی آپ پڑھ چکے ہیں کہ پتھر پر بھی یہ لفظ بول دیا جاتا ہے۔ معلوم ہوا کہ جب کوئی لفظی و معنوی قرینہ ہو تو کلام عرب میں یہ لفظ بسا اوقات کچی اینٹ پر بھی بولا جاتا ہے۔

اتنی سی بات میرٹھی صاحب کی سمجھ میں نہیں آئی اور لغت عرب کا اتنا مطالعہ ان کی قسمت میں نہیں ہو سکا اور وہ صحیح بخاری پر اعتراضات کرنے لگ گئے ہیں۔ اب تو ان کے معتقدین کو چاہیے کہ وہ حق کا ساتھ دینا شروع کر دیں!

❷ قارئین کرام یہ بات بھی ذہن نشین رکھیں کہ صحیح بخاری کی حدیث پر میرٹھی صاحب کا مرکزی اعتراض یہی تھا، جس کا بفضل اللہ کافی وشافی جواب ہم نے دے دیا ہے چنانچہ سیدنا ابوسعید خدری رضی اللہ عنہ کی بیان کردہ یہ حدیث تو بلاشبہ ثابت ہو گئی ہے۔ اب اگر کسی اور صحابی سے یہ حدیث ثابت نہ بھی ہو تو صحیح بخاری پر کوئی اعتراض نہیں رہے گا۔
اب باقی صحابہ کی اس معنی والی احادیث پر کیے گئے اعتراضات کا جواب ہم میرٹھی صاحب کی علمی و تحقیقی حیثیت مزید واضح کرنے کی غرض سے دے رہے ہیں۔

خالد الخدء کی بیان کردہ سیدہ ام سلمہ رضی اللہ عنہا کی حدیث

✽ خالد الخدء کا ”ارسال“ اور حسن بصری کی والدہ کا تفرد!

”عکرمہ کے علاوہ الفتنۃ الباغیۃ کے ہاتھ سے حضرت عمار کے قتل ہونے کی حدیث خالد خدء نے سعید اور اس کے بھائی حسن سے بھی روایت کی ہے۔ صحیح مسلم میں شعبہ بن حجاج نے بیان کیا ہے۔۔۔

دوسری روایت میں سعید بن ابی الحسن کے ساتھ اس کے بھائی حسن بن ابی الحسن کا بھی ذکر ہے کہ دونوں نے اپنی والدہ سے اس حدیث کی روایت کی ہے۔۔۔ اور دونوں بھائیوں نے خالد خدء سے۔“

پھر یہ خالد خدء کی مرسل روایت ہے کی سرنخی جما کر لکھتے ہیں:

”خالد نے براہ راست نہ حسن سے یہ حدیث سنی تھی، نہ حسن کے بھائی سعید سے، پھر ذرا سوچئے تو سہی، ام المومنین حضرت ام سلمہ رضی اللہ عنہا کے علم میں یہ حدیث آئی ہوتی کہ نبی صلی اللہ علیہ وسلم نے عمار بن یاسر سے یہ فرمایا تھا تو یقیناً وہ عمار کے بعد متعدد اشخاص سے اس کا ذکر فرماتیں۔ حضرت عمار ۳۷ ہجری میں صفین کے معرکہ میں قتل ہوئے اور حضرت ام سلمہ رضی اللہ عنہا کی وفات آخر ۶۱ ہجری میں حضرت حسین رضی اللہ عنہ کے حادثہ فاجعہ کے بعد ہوئی ہے۔ اس مدت دراز میں بس حین بصری کی ماں، جس کا نام خیرہ تھا اور حضرت ام سلمہ رضی اللہ عنہا کی آزاد کردہ کنیز اور خادمہ تھی، حضرت ام سلمہ سے اس کی روایت کرنا کوئی سمجھ میں آنے والی بات نہیں ہے۔ حضرت ام المومنین ام سلمہ رضی اللہ عنہا سے علمی استفادہ کرنے اور حدیثیں سننے والوں میں سے درج ذیل حضرات ہیں:

ان کا بیٹا عمر، بیٹی زینب، مکاتب غلام نبہان، بھائی عامر بن ابی امیہ، بھتیجا مصعب بن

عبداللہ بن ابی امیہ، چار آزاد کردہ غلام عبداللہ بن نافع و نافع و سفینہ و ابو کثیر اور سلیمان بن یسار، حضرت اسامہ بن زید رضی اللہ عنہما، ہند بنت حارث فراسیہ، صفیہ بنت شیبہ، ابو عثمان نہدی، حمید و ابوسلمہ پسران عبدالرحمن بن عوف رضی اللہ عنہما، سعید بن مسیب، ابو اہل شقیق بن سلمہ، صفیہ بنت محسن، شععی، عبدالرحمن بن ابی بکر رضی اللہ عنہما، عبدالرحمن بن حارث اور ان کے دو فرزند عکرمہ و ابو بکر، عثمان بن عبداللہ بن مویب، عروہ بن زبیر، کریم مولائے ابن عباس، قبیصہ بن ذویب، نافع مولائے ابن عمر، یعلیٰ بن مملک وغیرہم۔

لیکن ان میں سے کسی نے بھی حضرت سیدہ ام سلمہ رضی اللہ عنہا سے یہ حدیث نہیں سنی۔ کسی نے بھی سنی ہوتی تو ضرور اس کی ضرور روایت کرتا۔

اور حسن بصری رضی اللہ عنہ سے بھی بہت سے لوگ مستفید و مستفیض ہوئے ہیں، لیکن خالد ہذاء کے علاوہ کسی شخص نے حسن یا اس کے بھائی سعید سے اس کی روایت نہیں کی۔ حسن یا سعید نے یہ حدیث بیان کی ہوتی تبھی تو کوئی اس کی روایت کرتا۔

خالد ہذاء کو کسی نامعلوم شخص نے حسن اور سعید کی طرف منسوب کر کے یہ حدیث سنا دی ہوگی۔ خالد نے اس شخص کا نام ذکر نہیں کیا اور حسن و سعید کی طرف منسوب کر کے اس کی روایت کر دی۔ پس خالد ہذاء نے حضرت ابوسعید خدری کی طرف منسوب کر کے اور ام المومنین حضرت ام سلمہ کی طرف منسوب کر کے حضرت عمار کے متعلق یہ حدیث ذکر کی تھی۔۔۔“ ❶

❶ شاید میرٹھی صاحب کو ”مرسل“ کی تعریف بھی نہیں آتی!

”مرسل“ اس حدیث کو کہتے ہیں، جس کی سند کے آخر سے راوی گرجائے، یعنی کوئی تابعی

ڈائریکٹ نبی اکرم ﷺ سے روایت بیان کرے۔

بسا اوقات سند میں کسی بھی جگہ کسی راوی کے گرے ہونے کی وجہ سے بھی سند کو ”مرسل“ کہہ دیا جاتا ہے، لیکن کسی روایت کو ”مرسل“ قرار دینا کوئی عقلی ڈھنگو تسلا نہیں کہ جب کوئی چاہے رچا بیٹھے، جیسا کہ یہاں میرٹھی صاحب نے رچانے کی کوشش کی ہے کہ بغیر کسی دلیل کے محض صحیح بخاری کے خلاف اپنا مطلب حاصل کرنے کے لیے کہہ دیا ہے کہ:

”خالد نے براہ راست نہ حسن سے یہ حدیث سنی تھی، نہ حسن کے بھائی سعید سے۔“

حالانکہ دو ایسے راوی جن کا آپس میں لقاء و سماع ثابت ہو یا بعض اوقات صرف امکان لقاء ہو، اگر ان میں سے پہلا ”مدلس“ نہ ہو تو روایت ”متصل“ ہی ہوتی ہے۔ ❁

یہ روایت بھی بالکل ”صحیح“ ہے، کیونکہ خالد الخذاء کا ”مدلس“ ہونا ثابت نہیں ہے۔

ہاں! اگر ان میں سے پہلے راوی کے وہ حدیث دوسرے راوی سے نہ سننے کی کوئی دلیل آجائے تو وہ روایت ”منقطع“ ہوگی۔ محض دعویٰ کیے جانے سے کچھ حاصل نہیں ہوگا۔

❷ بالفرض یہ مان بھی لیا جائے کہ یہ خالد الخذاء کی ”مرسل“ ہے تو بھی اکیلے خالد نے بیان نہیں کیا کہ اس وجہ سے ”ضعیف“ ہو جائے، بلکہ خالد کے علاوہ اور بہت سے راویوں نے اس حدیث کئی اور سندوں سے بیان کیا ہے، جیسا کہ خود میرٹھی صاحب کو اس کا اعتراف ہے، نیز اس کا ذکر آئندہ آ بھی رہا ہے، لہذا اس اعتراض کی کوئی وقعت نہیں۔

❸ کسی صحابی سے روایت کرنے میں کسی تابعی کا منفرد رہ جانا یا سند کے کسی حصہ میں بھی کسی استاذ سے روایت کرنے میں ایک شاگرد کا منفرد ہونا نہ اصول حدیث کے لحاظ سے کوئی خرابی ہے، نہ ہی عقل سلیم اس کا انکار کرتی ہے۔ اصطلاح حدیث میں ایسی حدیث کو ”غریب“ کہتے ہیں۔

ثقہ کا تفرد یعنی کسی حدیث کا ”غریب“ ہونا کوئی خرابی نہیں

اصول حدیث کا مسلم قاعدہ ہے، بلکہ اس پر امت کا اجماع و اتفاق ہے کہ کسی حدیث کا ”غریب“ ہونا کوئی خرابی نہیں، کیونکہ صحیح بخاری کی پہلی حدیث:

((إِنَّمَا الْأَعْمَالُ بِالنِّيَّاتِ ...))

”یقیناً اعمال کا دار و مدار نیتوں پر ہے۔“

اور آخری حدیث:

((كَلِمَتَانِ حَبِيبَتَانِ إِلَى الرَّحْمَنِ ، خَفِيفَتَانِ عَلَى اللِّسَانِ ، ثَقِيلَتَانِ فِي

الْمِيزَانِ ، سُبْحَانَ اللَّهِ وَبِحَمْدِهِ ، سُبْحَانَ اللَّهِ الْعَظِيمِ))

”دو کلمے رحمن کو بہت محبوب ہیں، زبان پر بہت خفیف و آسان ہیں اور میزان میں بہت

بخاری ہوں گے۔ وہ دو کلمے سُبْحَانَ اللَّهِ وَبِحَمْدِهِ ، سُبْحَانَ اللَّهِ الْعَظِيمِ ہیں۔“

یہ دونوں حدیثیں ہی ”غریب“ ہیں، پھر بھی امت مسلمہ نے صحیح بخاری کی ان دونوں

حدیثوں کی صحت پر اتفاق و اجماع کیا ہوا ہے۔ خود میرٹھی صاحب کے نزدیک وہ دونوں صحیح ہیں،

کیونکہ وہ ان پر کوئی اعتراض نہیں کر پائے، ورنہ وہ انہیں ذکر کر کے ضرور ان پر اعتراض کرتے،

پھر ان کی ”تحقیق و تنقید“ کا بھی یہی تقاضا تھا۔

④ اور تو اور خود میرٹھی صاحب نے اس اعتراض سے ایک صفحہ پہلے صحیح بخاری کی زیر

بحث حدیث پر اعتراض کرنے کے لیے صحیح بخاری ہی کی ایک حدیث اپنی دلیل کے طور پر ذکر کی

ہے، چنانچہ لکھتے ہیں:

”۔۔۔ مسجد نبوی کی تعمیر پتھروں سے ہوئی تھی نہ کہ کچی اینٹوں سے۔۔۔ مسجد نبوی کی تعمیر

کے لیے صحابہ کرام پتھر لائے تھے۔ قریب کی پہاڑیوں سے پتھر لانے کی زحمت انہوں نے

اٹھائی تھی۔ اس لیے کبھی ایٹنٹس لانے کا ذکر بے معنی ہے۔ مسجد نبوی کی تعمیر اور اس کے آغاز کا حضرت انس رضی اللہ عنہ نے وضاحت کے ساتھ ذکر فرمایا ہے، اس میں ہے: **وجعلوا ينقلون الصخر** (وہ پتھر لانا شروع ہوئے) (صحیح بخاری ج ۱ ص ۶۱، طبع ہند) ❁

اب ذرا میرٹھی صاحب کے معتقدین ٹھنڈے دماغ کے ساتھ غور کریں کہ یہ حدیث جسے میرٹھی صاحب نے اپنی دلیل بنایا ہے اور زیر بحث حدیث کو غلط ثابت کر کے اسے صحیح قرار دینے کی کوشش کی ہے، یہ حدیث خود ”غریب“ ہے، کیونکہ اسے سیدنا انس رضی اللہ عنہ سے صرف ابوالتیاح یزید بن حمید الضمعی نے بیان کی ہے۔

کیا اب اگر کوئی شخص میرٹھی صاحب کی روش پر چلتے ہوئے انہی کی طرح لمبی گردان دہرائے اور کہے کہ:

”پھر ذرا سوچیے تو سہی کہ سیدنا انس بن مالک کے علم میں یہ حدیث آئی ہوتی کہ نبی صلی اللہ علیہ وسلم نے پتھروں سے مسجد نبوی کی تعمیر کی تھی تو یقیناً وہ اس تعمیر کے بعد متعدد اشخاص سے اس کا ذکر فرماتے۔ سیدنا انس بن مالک رضی اللہ عنہ ۹۲ ہجری میں فوت ہوئے ہیں۔ ۹۰ سال سے زائد اس مدت دراز میں بس ابوالتیاح الضمعی، جن کا نام یزید بن حمید ہے، کا سیدنا انس بن مالک رضی اللہ عنہ سے اس کی روایت کرنا کوئی سمجھ میں آنے والی بات نہیں ہے۔ سیدنا انس بن مالک رضی اللہ عنہ سے علمی استفادہ کرنے اور حدیثیں سننے والوں میں درج ذیل حضرات ہیں:

آپ کے چار بیٹے عبید اللہ بن انس بن مالک و موسیٰ بن انس بن مالک و نصر بن انس بن مالک و ابو بکر بن انس بن مالک، آپ کے چھ پوتے ثمامہ بن عبد اللہ بن انس بن مالک

وحفص بن عبید اللہ بن انس بن مالک وعبید اللہ بن ابی بکر بن انس بن مالک و ہشام بن زید بن انس بن مالک و ابوبکر بن عبید اللہ بن انس بن مالک و ابوبکر بن نصر بن انس بن مالک، آپ کے چار بھتیجے حفص بن اخی انس وعبید اللہ بن عبد اللہ بن ابی طلحہ و عمر و بن عبد اللہ بن ابی طلحہ، یعقوب بن عبد اللہ بن ابی طلحہ، آپ کے نواسے براء بن زید۔ اس کے علاوہ ابان بن صالح، ابان بن ابی عیاش، ابراہیم بن میسرہ، ازہر بن راشد، اسحاق بن عبد اللہ ابن ابی طلحہ، ابوامامہ اسعد بن سہل بن حنیف، اسماعیل بن عبد الرحمن السدی، اسماعیل بن محمد ابن سعد بن ابی وقاص، اشعث بن عبد اللہ بن جابر الحدانی، اعین الخوارزمی، انس بن سیرین، بدیل بن میسرہ العقیلی، برید بن ابی مریم السلولی، بشر، بشیر بن سیار، بکر بن عبد اللہ المزنی، بکیر بن الاغص، بکیر بن وہب الجزری، بلال بن مرداس الفزاری، بیان بن بشر، توبہ العنبری، ثابت البنانی، الجارود بن ابی سبرہ، الجعد ابو عثمان، جعفر بن عبد اللہ بن الحکم الانصاری، الحارث بن النعمان اللدیشی، حبیب بن ابی ثابت، حبیب بن ابی حبیب بجلی، الحجاج ابن حسان القیس، الحسن البصری، حصین بن عبد الرحمن الاشہلی، حمزہ الضمی، حمید الطویل، حمید ابن ہلال العدوی، حنظلہ سدوسی، ابوخلدہ خالد بن دینار، خالد بن الفر، خیشمہ بن ابی خیشمہ، راشد بن سعد المقرئی، الربیع بن انس البکری، ربیعہ بن ابی عبد الرحمن، رزق الالہانی، ابو العالیہ رفیع الریاحی، الزبیر بن عدی، ابو یحییٰ زربی الموزن، زیاد نمیری، زید بن اسلم، زید ابن الحواری العمی، سالم بن ابی الجعد، سحامہ بن عبد الرحمن، سعد بن سعید انصاری، سعد بن سنان، ابومالک سعد بن طارق الاشجعی، سعید بن ابی بردہ بن ابی موسیٰ الاشعری، سعید بن جبیر، سعید بن خالد الشامی، سعید بن ابی سعید المقمری، ابوسعد سعید بن المرزبان، سعید بن مسیب، ابومسلمہ سعید بن زید، سلم علوی، سلمہ بن وردان لیشی، سلیمان بن ابی سلیمان، سلیمان بن طرخان تیمی، سلیمان بن مہران الاعمش، سماک بن حرب، السمیط سدوسی، سنان بن ربیعہ

الباہلی، سہل بن ابی امامہ بن سہل بن حنیف، شعیب بن بشر بجلی، شمیل بن عزیرہ، شریک بن عبد اللہ بن ابی نمر، شعیب بن الحجاب، ابو واقد صالح بن محمد بن زائدہ، صفوان بن سلیم، ضحاک ابن مزاحم، ضمیرہ بن سعید، طلحہ بن مصرف، ابوسفیان طلحہ بن نافع، طلق بن حبیب، عاصم بن سلیمان الاحول، عاصم بن عمر بن قتادہ، عامر الشعمی، عباد بن ابی علی، عبد اللہ بن ابی بکر بن محمد ابن عمرو بن حزم، ابوالولید عبد اللہ بن حارث بصری، ابوالزناد عبد اللہ بن ذکوان، ابو قلابہ عبد اللہ بن زید الجرمی، عبد اللہ بن عبد اللہ بن جابر الانصاری، ابوطوالہ عبد اللہ بن عبد الرحمن، عبد اللہ بن عبد الرحمن الرومی، عبد اللہ بن الفضل الہاشمی، عبد اللہ بن محمد بن عقیل بن ابی طالب، عبد اللہ بن مسلم بن شہاب اخوالزہری (ابھی یہ نام ان لوگوں کے ناموں کا تیسرا حصہ ہیں، جنہوں نے سیدنا انس بن مالک رضی اللہ عنہ سے استفادہ کیا ہے، باقی نام طوالت کی وجہ سے ذکر نہیں کیے جا رہے، ورنہ تین صفحات اور بھی کالے کیے جاسکتے ہیں، جس شخص کو تفصیل مطلوب ہو، وہ تہذیب الکمال کی طرف رجوع کرے)۔۔۔

لیکن ان میں سے کسی نے بھی سیدنا انس بن مالک رضی اللہ عنہ سے یہ حدیث نہیں سنی۔ کسی نے سنی ہوتی تو ضرور اس کی ضرور روایت کرتا۔۔۔“

میرٹھی صاحب کے معتقدین ہی انصاف سے کام لیتے ہوئے بتائیں کہ بھلا اتنی لمبی چوڑی بے فائدہ تحریر سے ایسا جاہل آدمی اپنی مطلب برآری کر سکتا ہے؟ اور کیا اس کو پڑھ کر میرٹھی صاحب مسجد نبوی کی تعمیر میں پتھر استعمال ہونے والی حدیث کا بھی انکار کر دیں گے اور اپنی دی ہوئی دلیل کو تھوک چاٹتے ہوئے واپس لے لیں گے؟

ابونضرہ کی بیان کردہ سیدنا ابوسعید خدری رضی اللہ عنہما کی حدیث

سند و متن کا ”اختلاف“!

”اور خالد حذاء کے علاوہ ابونضرہ، یعنی منذر بن مالک ضبعی نے بھی عمار کے متعلق ابوسعید خدری سے یہ حدیث روایت کی ہے۔ ابونضرہ سے ابومسلمہ اور داؤد بن ابی ہند نے۔ ابومسلمہ سعید بن یزید بن مسلمہ طائی کی کنیت ہے۔ ابومسلمہ کی روایت یہ ہے۔۔۔ داؤد کی روایت یہ ہے۔۔۔ ابونضرہ سے یہ حدیث ابومسلمہ اور داؤد بن ابی ہند نے روایت کی ہے۔ دونوں کی روایت یکساں ہونی چاہیے، لیکن دونوں کی روایت میں اسناد کا بھی اختلاف ہے اور متن کا بھی سخت اختلاف ہے۔ اسناد کا اختلاف یہ ہے کہ ابومسلمہ کی روایت کے مطابق حضرت ابوسعید خدری نے یہ حدیث حضرت ابوقادہ سے سنی تھی اور داؤد کی روایت یہ بتا رہی ہے کہ ابوسعید نے یہ حدیث اپنے ساتھیوں سے سنی تھی۔ ان ساتھیوں میں سے ابوسعید نے کسی کا نام نہیں لیا۔

اور متن کا اختلاف یہ ہے کہ ابومسلمہ کی روایت کے مطابق غزوہ خندق واقع ۵ ہجری کے موقع پر جب دیگر مؤمنین کے ساتھ عمار بن یاسر بھی خندق کھود رہے تھے، تب رسول اللہ ﷺ نے ان سے یہ بات فرمائی تھی اور داؤد کی روایت کے مطابق ۱ ہجری میں تعمیر مسجد کے لیے کچی اینٹیں ڈھوڈھو کر لانے کے وقت آپ ﷺ نے عمار سے یہ پیش گوئی فرمائی تھی۔ اس ناقابل حل اختلاف سے قطع نظر ابونضرہ کی روایت بتاتی ہے کہ ابوسعید نے براہ راست رسول اللہ ﷺ سے عمار کے متعلق یہ بات نہیں سنی تھی۔ ابونضرہ کے دونوں تلمیذ اسے بیان کرنے میں متفق ہیں، ابومسلمہ بھی اور داؤد بن ابی ہند بھی۔ ابونضرہ کی روایت بتاتی ہے کہ ابوسعید خدری کو عمار کے متعلق یہ حدیث حضرت ابوقادہ سے معلوم ہوئی تھی اور ابوقادہ

نے رسول اللہ ﷺ سے سنی تھی، لیکن عقل اسے باور نہیں کرتی کہ ابوققادہ نے یہ حدیث ذکر کی ہو، کیونکہ ابوققادہ رضی اللہ عنہ حضرت علی رضی اللہ عنہ کے ساتھی اور سمدھی تھے۔ ان کی بیٹی حضرت حسن کے نکاح میں تھیں۔ ابوققادہ کی وفات ۵۵ ہجری میں حضرت معاویہ رضی اللہ عنہ کے عہد میں ہوئی ہے اور عمار بن یاسر ۳۷ ہجری میں قتل ہوئے تھے۔ پس اگر ابوققادہ نے عمار کے متعلق حضور اکرم ﷺ کا یہ ارشاد ((تقتلک الفتنۃ الباغیۃ)) سنا ہوتا تو ابوققادہ عمار و علی کے طرفدار ہونے کی وجہ سے اسے برملا بیان کرتے اور عام لوگوں کو اس سے آگاہ فرماتے۔ یہ کوئی راز کی بات نہ تھی کہ بس ابوسعید خدری کو ہی موصوف نے یہ راز کی بات بتادی تھی۔

حق یہ ہے کہ نہ حضور اکرم ﷺ کا عمار بن یاسر کے متعلق یہ فرمانا ثابت ہے نہ ابوسعید خدری یا ابوققادہ انصاری یا حضرت ام المومنین ام سلمہ رضی اللہ عنہا نے اسے بیان کیا تھا۔ عکرمہ و ابن خزیمہ نے نہ معلوم کس سے یہ بے بنیاد بات سن لی تھی۔ دونوں رافضی تو نہ تھے، لیکن مخالفان علی رضی اللہ عنہ کے مخالف تھے۔ ❁

❁ ① ایک روایت میں سیدنا ابوسعید خدری رضی اللہ عنہ کا سیدنا ابوققادہ کا نام لینا اور دوسری سند میں یہ کہنا کہ میرے ساتھیوں میں سے کسی نے مجھے یہ حدیث بیان کی ہے، اس میں کلائی اختلاف کی بات نہیں۔ نہ جانے میرٹھی صاحب کو کیا ہو گیا تھا کہ ان کے نزدیک اجمال و تفصیل بھی اختلاف بن گیا تھا؟

نیز سیدنا ابوسعید خدری رضی اللہ عنہ اگر دوسری روایت میں سیدنا ابوققادہ رضی اللہ عنہ کے علاوہ کسی اور ساتھی، جو کہ یقیناً صحابی ہوں گے، ان سے روایت کر رہے ہوں گے تو پھر بھی یہ کوئی خرابی نہیں، بلکہ اس کا مطلب یہ ہوگا کہ انہوں نے یہ حدیث دو صحابہ سے سنی ہے اور دونوں نے

رسول اکرم ﷺ سے سن کر بیان کی تھی۔ اس میں بھلا اعتراض کی کیا بات ہے؟

② رہا متن کا اختلاف کہ ابو مسلمہ کی روایت کے مطابق غزوہ خندق کے موقع پر رسول کریم ﷺ نے یہ ارشاد گرامی جاری کیا اور داؤد بن ابی ہند کے روایت کے مطابق یہ واقعہ مسجد نبوی کی تعمیر کے وقت کا ہے۔۔۔ تو یہ اختلاف میرٹھی صاحب کا اپنا پیدا کیا ہوا ہے، کسی حدیث میں بھی غزوہ خندق یا یوم خندق کے الفاظ نہیں ہیں۔

اصل بات یہ ہے کہ میرٹھی صاحب کا ”خندق“ کا معنی کرنے میں غلطی لگی ہے۔ اگر اس کے ساتھ غزوہ یا یوم کے الفاظ ہوتے یا کوئی معنوی قرینہ ہوتا تو معنی یہی ہوتے، لیکن ویسے ہر جگہ ”خندق“ کا معنی غزوہ خندق والے لکھو دی گئی خندق کرنا علم کی کمی ہے، کیونکہ اس کا لغوی معنی تو گڑھا ہوتا ہے، جیسا کہ عربی لغت میں ہے:

حفیر حول المكان ...

”کسی جگہ کے ارد گرد کھودا گیا گڑھا خندق کہلاتا ہے۔“

ممکن ہے کہ مسجد نبوی کے ہی ارد گرد کسی کام کے لیے گڑھا کھودا جا رہا ہو۔

پھر اگر میرٹھی صاحب کے معتقدین اصرار کریں کہ یہاں بغیر کسی دلیل کے غزوہ خندق والی خندق ہی مراد لینی ہے تو بھی اعتراض والی کوئی بات نہیں، کیونکہ رسول اللہ ﷺ ایک پیش گوئی اگر دو یا زائد دفعہ مختلف جگہوں پر دے دیں تو اس میں کوئی خرابی نہیں ہوتی۔

مثال کے طور پر رسول کریم ﷺ نے مختلف صحابہ کرام کو جنت کی بشارت دی ہے اور کئی صحابہ کرام کو کئی بار یہ بشارت مختلف جگہوں پر ملی ہے اور مختلف صحابہ نے اس بشارت کو بیان کیا ہے، لیکن اس سے جنت کی بشارت میں کوئی ستم پیدا نہیں ہوا۔

سیدنا عمار بن یاسر رضی اللہ عنہ کی شہادت

③

رہا یہ عقلی ڈھگونسلا کہ سیدنا ابو قتادہ رضی اللہ عنہ کو اگر یہ حدیث معلوم ہوتی تو وہ اسے بہت زیادہ بیان کرتے، تو یہ محض میرٹھی صاحب کی انکل ہے۔

وہ یہ بتائیں کہ کیا ((إِنَّمَا الْأَعْمَالُ بِالنِّيَّاتِ)) والی حدیث خود رسول اللہ صلی اللہ علیہ وسلم نے کتنی دفعہ بیان کی ہوگی، لیکن صرف سیدنا عمر رضی اللہ عنہ ہی رسول اکرم صلی اللہ علیہ وسلم سے اس حدیث کو بیان کرتے ہیں، پھر سیدنا عمر رضی اللہ عنہ کو بھی یقیناً یہ حدیث معلوم تھی اور آپ رضی اللہ عنہ نے اسے بیان بھی کیا ہے اور خوب کیا ہوگا، لیکن ان سے بیان کرنے والے صرف ایک ہی شاگردِ علقمہ بن وقاص ہمارے سامنے آئے ہیں۔ پھر ان سے آگے بھی صرف ایک ہی شاگرد محمد بن ابراہیم تمیمی اسے بیان کرتے ہیں اور ان سے آگے پھر ایک ہی شاگرد یحییٰ بن سعید انصاری بیان کرتے ہیں۔ اس کے بعد ان سے بیان کرنے والے بہت زیادہ ہو گئے ہیں۔

لیکن اس سب کچھ کے باوجود کسی مسلمان نے اس حدیث پر یہ اعتراض نہیں کیا کہ ہماری عقل باور نہیں کر سکتی کہ رسول اللہ صلی اللہ علیہ وسلم نے اسے بیان کیا ہو، ورنہ کیا وجہ ہے کہ آپ صلی اللہ علیہ وسلم سے صرف عمر بن خطاب ہی بیان کرتے ہیں؟ نہ ہی یہ اعتراض آگے سیدنا عمر رضی اللہ عنہ کے شاگرد پر ہی کسی نے کیا ہے۔

معلوم ہوا کہ یہ سب اعتراضات بے اصل ہیں اور انکارِ حدیث کے بہانے ہیں، ورنہ امتِ مسلمہ نے صحیح بخاری کی صحت پر ایسے ہی اجماع نہیں کر لیا۔

بِسْمِ اللّٰهِ الرَّحْمٰنِ الرَّحِیْمِ



گیارہواں باب

کفار سے مقابلے میں تخفیف والی آیتِ کریمہ
کی تفسیر میں عکرمہ کی بیان کردہ حدیثِ ابن عباس

چودہ سو سال سے صحابہ و تابعین اور بعد میں آنے والے مفسرین مذکورہ بالا آیت کو یہ کہہ کر یہ تفسیر بھی کرتے آئے ہیں کہ پہلے اللہ تعالیٰ نے مسلمانوں کو یہ بتایا تھا کہ اگر دس کافروں کے مقابلے میں تمہارا ایک فرد بھی ہو تو وہ ان سے مقابلہ کرے، یعنی تمہاری تعداد اگر بیس ہے تو دو سو سے مقابلہ کرو اور اگر تم ایک سو کی تعداد میں ہو تو ایک ہزار کافروں سے مقابلہ کرو۔ پھر اللہ تعالیٰ نے مسلمانوں کی کمزوری کی وجہ سے اس بارے میں تخفیف کر دی اور فرمایا کہ اب دو کافروں کے مقابلے میں ایک مسلمان ڈٹ کر مقابلہ کرے، یعنی اگر سو مسلمان ہوں تو دو سو کافروں کا مقابلہ کریں گے اور اگر ایک ہزار ہوں تو دو ہزار سے۔۔۔ چنانچہ:

صحابی رسول سیدنا ابن عباس رضی اللہ عنہما بیان فرماتے ہیں:

لَمَّا نَزَلَتْ: ﴿إِنْ يَكُنْ مِنْكُمْ عَشْرُونَ صَابِرُونَ يَغْلِبُوا مِائَتِينَ﴾ (الانفال: ۶۵/۸)

شوقِ ذلک علی المسلمین حین فرض علیہم أن لا یفرّ واحد من

عشرة، فجاء التخیف، فقال: ﴿الآن خَفَّفَ اللَّهُ عَنْكُمْ وَعَلِمَ أَنَّ فِيكُمْ

ضَعْفًا فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتِينَ﴾ (الانفال: ۶۶/۸)، قال: فلَمَّا

خَفَّفَ اللَّهُ عَنْهُمْ مِنَ الْعِدَّةِ نَقَصَ مِنَ الصَّبْرِ بِقَدْرِ مَا خَفَّفَ عَنْهُمْ.

”جب یہ آیت نازل ہوئی کہ ﴿إِنْ يَكُنْ مِنْكُمْ عَشْرُونَ صَابِرُونَ يَغْلِبُوا

مِائَتِينَ﴾ (الانفال: ۶۵/۸) (اگر تم میں سے بیس صبر والے ہوں تو وہ دو سو کافروں پر غالب

آئیں) تو یہ بات مسلمانوں پر گراں گزری، جبکہ ان پر یہ فرض کر دیا گیا تھا کہ ان میں سے ایک مسلمان دس کافروں سے نہیں بھاگے گا۔ پھر تخفیف آئی، چنانچہ اللہ تعالیٰ نے فرمایا:

﴿الآن خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتِينَ﴾ (الانفال: ۶۶/۸) (اب اللہ تعالیٰ نے تم پر تخفیف کر دی ہے اور تم میں کمزوری کو ظاہر کر دیا ہے، اب اگر تم میں سے سو صبر کرنے والے ہوں تو وہ دو سو کافروں پر غالب آئیں)، سیدنا ابن عباس رضی اللہ عنہما کہتے ہیں کہ جب (مقابلے والے کافروں کی) کنتی کم کی گئی تو اسی کے بقدر صبر بھی کم ہو گیا۔ ❁

یہ ہے صحیح بخاری کی بیان کردہ تفسیر ابن عباس رضی اللہ عنہما اور مسلمان مفسرین کرام اسی حدیث کو بنیاد بنا کر اس آیت کریمہ کی تفسیر کرتے رہے ہیں۔ کسی ایک ثقہ محدث نے بھی آج تک اس حدیث کا انکار نہیں کیا، بلکہ سب بیک زبان اسی حدیث کے مطابق تفسیر کرتے آئے ہیں، جیسا کہ:

جلیل القدر تابعی امام عطاء بن ابی رباح رضی اللہ عنہ فرماتے ہیں:

عبداللہ بن ابی نوح (م ۱۳۱ھ) کہتے ہیں:

كان فرض عليهم إذا لقي عشرون متين ألا يفروا ، فإنهم إن لم يفروا غلبوا ، ثم خفف الله عنهم ... فيقول : لا ينبغي أن يفروا ألف من الفين ، فإنهم إن صبروا لهم غلبوهم .

”پہلے مسلمانوں پر ضروری تھا کہ ان میں سے بیس آدمی جب دو سو سے لڑائی کریں تو راہ فرار اختیار نہ کریں، کیونکہ اگر وہ ان سے نہ بھاگیں گے تو غالب آجائیں گے، پھر اللہ تعالیٰ نے ان سے تخفیف فرمادی۔۔۔ فرمایا کہ ایک ہزار مسلمان دو ہزار کافروں سے نہ بھاگیں،

کیونکہ اگر وہ ان کے سامنے ڈٹ جائیں گے تو ان پر غالب آجائیں گے۔“ ❶

امام تفسیر اسماعیل بن عبدالرحمن سدی رحمۃ اللہ علیہ (م ۱۲۷ھ) فرماتے ہیں:

يقول : يقاتلوا ماتين ، فكانوا اضعف من ذلك ، فنسخها الله عنهم ،

فخفف ... فجعل أول مرة الرجل لعشرة ، ثم جعل الرجل لاثنتين .

”اللہ تعالیٰ فرماتا ہے کہ وہ (بیس مسلمان) دو سو کافروں سے لڑائی کریں، پھر اللہ تعالیٰ

نے ان سے یہ حکم منسوخ کر دیا اور تخفیف فرمادی، چنانچہ پہلے ایک مسلمان مرد دس کافروں

کے مقابلے میں کھڑا کیا، پھر (منسوخ کر کے) ایک آدمی کو دو کافروں کے مقابلے میں

تیار کیا۔“ ❷

امام طبری رحمۃ اللہ علیہ (م ۳۱۰ھ) فرماتے ہیں:

ثم خفف تعالى ذكره عن المؤمنين ، إذ علم ضعفهم ... یعنی ان فی

الواحد منهم عن لقاء العشرة من عدوهم ضعفا ...

”پھر جب اللہ تعالیٰ نے مسلمانوں کی کمزوری ظاہر کر دی تو ان سے تخفیف کر دی۔۔۔ یعنی

(کمزوری یہ تھی کہ) ایک مسلمان کے دس دشمنوں سے لڑائی کرنے میں کمزوری تھی۔“

نیز فرماتے ہیں:

وبنحو ما قلنا فی ذلك ، قال اهل التأویل ...

”جس طرح ہم نے کہا ہے، اسی طرح مفسرین (صحابہ و تابعین) نے فرمایا ہے۔۔۔“ ❸

چنانچہ تمام مسلمانوں کے نزدیک اس فرمان باری تعالیٰ کی یہی تفسیر ہے۔

❶ تفسیر الطبری: ۵۵/۱۴، وسندہ صحیح

❷ تفسیر الطبری: ۵۶-۵۵-۱۴، وسندہ حسن

❸ تفسیر الطبری: ۵۶/۱۴

لیکن چودہ سو سال بعد شبیر احمد ازہر میرٹھی صاحب نے نیا انکشاف کرتے ہوئے اور سب سلف صالحین اور ائمہ دین و محدثین کو بد عقیدہ قرار دیتے ہوئے لکھتے ہیں:

”یہ روایت شروع سے لے کر آخر تک عکرمہ کی بڑی نازیبا غلط بیانی ہے۔۔۔ اور اللہ تعالیٰ کے متعلق یہ غلط عقیدہ یہود و روافض کا ہے، جسے اصطلاح میں عقیدہ بداء کہتے ہیں۔ اہل اسلام اس عقیدے سے بیزار و بری ہیں۔۔۔“ ❁

آئیے اب ان کے اس صحیح حدیث پر اعتراضات کا منصفانہ جائزہ لیتے ہیں اور دیکھتے ہیں کہ امت مسلمہ کے اتفاقی فیصلے کے خلاف ان کی اس واہی و تباہی کی کیا وقعت ہے؟

میرٹھی اعتراضات اور ان کا منصفانہ جائزہ

تاریخین کرام ملاحظہ فرمائیں کہ میرٹھی صاحب اس حدیث پر کوئی اصولی اعتراض نہیں کر پائے، بلکہ انہوں نے محض عقل پرستی کی بھینٹ چڑھتے ہوئے ایک بالکل ثقہ و معتبر راوی عکرمہ پر الزام دھر دیا ہے اور پھر کچھ بے جا قسم کے اعتراضات کیے ہیں۔ ان کا تجزیہ ملاحظہ فرمائیں:

فصلِ اوّل: فتنی اعتراضات کا جائزہ

❁ اس آیت کے نزول کے وقت سیدنا ابن عباس کی عدم موجودگی!

”یہ روایت شروع سے آخر تک عکرمہ کی بڑی نازیبا غلط بیانی ہے، اس لیے کہ سورہ انفال کے نزول کے زمانہ میں حضرت عبد اللہ بن عباس مدینہ میں نہ تھے۔ پانچ یا چھ سال کی عمر کے بچہ تھے اور اپنے والدین کے ساتھ مکہ میں ہی تھے۔ غزوہ بدر کے چھ سال بعد ۸ ہجری میں

مکہ مکرمہ فتح ہوا تھا۔ اس کے بعد اپنے والدین کے ساتھ مکہ سے مدینہ میں منتقل ہوئے تھے۔ پس ابن عباس کو کیسے معلوم ہوا کہ جب اللہ تعالیٰ کا ارشاد ﴿إِنْ يَكُنْ مِنْكُمْ عَشْرُونَ صَابِرُونَ يَغْلِبُوا مِائَتِينَ﴾ نازل ہوا تو مؤمنین پر شاق گزرا، آخر دوسری آیت ﴿فَبِأَنْ يُكُنْ مِنْكُمْ مِائَةٌ صَابِرَةٌ يَغْلِبُوا مِائَتِينَ﴾ نے نازل ہو کر انہیں تسکین بخشی؟ حالانکہ کوئی لفظی یا معنوی دلیل موجود نہیں ہے، جو یہ بتائے کہ ان دونوں آیتوں کے درمیان نزول کے لحاظ سے کچھ دنوں کا فاصلہ رہا ہے۔۔۔“ ❁

آئیے جس وجہ سے میرٹھی صاحب نے اس حدیث کو عکرمہ کی ”بڑی نازیبا غلط بیانی“ قرار دیا ہے، اس کا تفصیلی جائزہ لیں کہ کہیں یہ خود میرٹھی صاحب کی اپنی ”بڑی نازیبا“ غلط فہمی تو نہیں! ہاں! یقیناً ایسا ہی ہے، کیونکہ:

① اس بات میں کوئی شک و شبہ نہیں ہے کہ سیدنا ابن عباس رضی اللہ عنہما نے جتنی بھی احادیث بیان کی ہیں، ساری کی ساری خود رسول اللہ ﷺ سے سننے یا دیکھنے کی بنا پر بیان نہیں کیں، بلکہ کچھ احادیث انہوں نے دوسروں سے سن کر بیان کی ہوتی ہیں، لیکن ایسی احادیث میں اصولی اعتبار سے کوئی خرابی نہیں ہوتی۔

کیونکہ صحابہ کرام جب ایسی حدیث بیان کریں جو انہوں نے ڈائریکٹ نبی کریم ﷺ سے سنی نہ ہو تو وہ لازماً کسی دوسرے صحابی سے سن کر بیان کر رہے ہوتے ہیں اور اسے اصطلاحِ محدثین میں ”مرسل صحابی“ کہتے ہیں اور یہ عام ”مرسل“ حدیث کی طرح ”ضعیف“ نہیں، بلکہ محدثین کے نزدیک مقبول ہوتی ہے، حافظ ابن صلاح رحمہ اللہ (۵۵۷-۶۴۳ھ) فرماتے ہیں:

ثم انا لا نعدّ في أنواع المرسل ونحوه ما يسمّى في أصول الفقه مرسل

الصَّحَابِيُّ، مثل ما يرويه ابن عباس وغيره من أحداث الصحابة عن رسول الله صَلَّى اللهُ عَلَيْهِ وَسَلَّمَ ولم يسمعه منه، لأن ذلك في حكم الموصول المسند، لأن روايتهم عن الصحابة، والجهالة بالصحابي غير قاذحة، لأن الصحابة كلهم عدول...

”پھر یہ بھی یاد رہے کہ جس حدیث کو اصول فقہ میں مرسل صحابی کا نام دیا جاتا ہے، ہم (محدثین) اسے مرسل وغیرہ کی اقسام میں شمار نہیں کرتے، جیسا کہ وہ احادیث جن کو سیدنا عبداللہ بن عباس رضی اللہ عنہما اور ان جیسے دوسرے کم سن صحابہ رسول اللہ ﷺ سے بیان کرتے ہیں، حالانکہ انہوں نے وہ احادیث آپ ﷺ سے نہیں سنی ہوتیں، (ہم ان کو ضعیف قرار نہیں دیتے) کیونکہ یہ موصول اور مسند حدیث کے حکم میں ہوتی ہیں، وجہ یہ ہے کہ کم سن صحابہ کرام رضی اللہ عنہم (دیگر کبار) صحابہ کرام رضی اللہ عنہم سے ہی روایت کرتے ہیں اور صحابی کا معلوم نہ ہونا (حدیث کی صحت میں) عیب نہیں، اس لیے کہ سارے صحابہ عادل ہیں۔“ ❁

حافظ نووی رحمۃ اللہ علیہ (م ۶۷۶ھ) لکھتے ہیں:

ان مرسل الصحابي حجة عند جميع العلماء ...

”بلاشبہ مرسل صحابی سب علمائے کرام کے نزدیک حجت ہے۔“ ❁

نیز لکھتے ہیں:

ان مرسل الصحابي اذا لم يعرف المحذوف يكون حجة ...

”یقیناً جب محذوف راوی معلوم نہ ہو سکے تو (بھی) مرسل صحابی حجت ہوتی ہے۔“ ❁

حافظ ابن حجر رحمۃ اللہ علیہ فرماتے ہیں:

انّ الجمهور جعله حجة .

”بے شک جمہور علمائے کرام نے اسے (مرسل صحابی کو) حجت بنایا ہے۔“

معلوم ہوا کہ میرٹھی صاحب کا یہ اعتراض اصطلاحات محدثین سے ناواقفیت کا کرشمہ ہے اور ان کا صحیح بخاری پر یہ اعتراض بجائے عکرمہ رحمۃ اللہ علیہ کے خود ان کی اپنی ”نہایت نازیبا“ غلط فہمی بن کر رہ گیا ہے۔

② عکرمہ رحمۃ اللہ علیہ کے علاوہ ایک اور راوی نے بھی یہ حدیث بالکل اسی طرح سیدنا ابن

عباس رضی اللہ عنہما سے بیان کی ہے

وہ راوی عمرو بن دینار ہیں، جو کہ بہت بڑے امام و محدث ہیں۔ ان کی روایت صحیح بخاری میں ہی موجود ہے اور مزے کی بات یہ ہے کہ میرٹھی صاحب نے جو عکرمہ کی روایت پیش کی ہے، اس سے متصل پہلے عمرو بن دینار رحمۃ اللہ علیہ کی روایت بھی موجود تھی، لیکن نہ جانے کیوں ان کو وہ نظر نہیں آسکی اور انہوں نے بلا دلیل عکرمہ رحمۃ اللہ علیہ پر غلط بیانی کا الزام تھوپ دیا ہے؟

اب اللہ کے لیے میرٹھی صاحب کے معتقدین ہی انصاف سے بتائیں کہ ان کے صاحب کا عکرمہ رحمۃ اللہ علیہ پر غلط بیانی کا نہایت نازیبا الزام کیا درست تھا؟ عکرمہ رحمۃ اللہ علیہ کو تو انہوں نے جو کہنا تھا کہہ دیا، کیا امام عمرو بن دینار پر بھی وہ یہی الزام دھریں گے؟

اس طرح تو ہساری دنیا ہی غلط بیان ہو جائے گی اور صرف وہ میرٹھی صاحب ہی صاف گورہ جائیں گے، جن کی علمی و مطالعاتی قابلیت کا اندازہ قارئین کرام کرتے ہی رہتے ہیں۔

③ سیدنا ابن عباس رضی اللہ عنہما مفسر قرآن ہیں اور تفسیر انہوں نے رسول کریم صلی اللہ علیہ وسلم سے

حاصل کی ہے، کیا یہ بات سمجھ میں نہ آنے والی ہے کہ آپ ﷺ نے ان آیات کی تفسیر بتاتے وقت سیدنا ابن عباس رضی اللہ عنہما کو یہ بات بتا دی ہو؟

③ رہا میرٹھی صاحب کا یہ قول کہ:

”کوئی لفظی یا معنوی دلیل موجود نہیں، جو یہ بتائے کہ ان دونوں آیتوں کے درمیان نزول کے لحاظ سے کچھ دنوں کا فاصلہ رہا ہے۔“

تو یہ بالکل بے جا ہے، کیونکہ ہم نے پچھلے اعتراض کے ضمن میں محدثین و مفسرین کے جو اقوال پیش کیے ہیں، ان میں موجود دلائل سے بخوبی واضح ہو جاتا ہے کہ پہلی آیت منسوخ اور دوسری ناسخ ہے۔

ہم تمام مفسرین کے اقوال پیش کر کے بات کو طول نہیں دینا چاہتے، لیکن اگر اب بھی کسی شخص کو کوئی دلیل نظر نہیں آئی تو ہم امام ابن جریر طبری رضی اللہ عنہ کا ایک قول نقل کر دیتے ہیں کہ:

فلم يكن التّخفيف إلا بعد التّثقيب ... وإذا لم يكن التّشديد قد كان له متقدّمًا ، لم يكن للتّرخيص وجه ، إذ كان المفهوم من التّرخيص إنّما هو بعد التّشديد ، وإذ كان ذلك كذلك ، فمعلوم أنّ حكم قوله : ﴿الآن خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا﴾ ناسخ لحكم قوله : ﴿إِنْ يَكُنْ مِنْكُمْ عَشْرُونَ صَابِرُونَ يَغْلِبُوا مِائَتِينَ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِنَ الَّذِينَ كَفَرُوا﴾ ...

”تخفیف ہمیشہ تثقیل (کسی بوجھل حکم کے لاگو ہونے) کے بعد ہی ہوتی ہے۔ جب اس سے پہلے تشدید نہ تھی تو رخصت و تخفیف کی کوئی معقولیت نہیں، کیونکہ ترخیص و تخفیف کا مفہوم ہمیشہ تشدید کے بعد ہوتا ہے۔ جب معاملہ ایسے ہے تو معلوم ہو گیا کہ فرمانِ باری تعالیٰ:

﴿الآن خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا﴾ اس فرمانِ باری تعالیٰ کو منسوخ

کرنے والا ہے: ﴿إِنْ يَكُنْ مِنْكُمْ عَشْرُونَ صَابِرُونَ يَغْلِبُوا مِائَتِينَ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِنَ الَّذِينَ كَفَرُوا﴾ --- ﴿2﴾

چنانچہ کوئی سلیم العقل شخص ہو تو اسے لفظی و معنوی دونوں طرح کی دلیلیں نظر آرہی ہیں، ورنہ ”میں نہ مانوں“ کا تو کوئی علاج کسی کے پاس نہیں۔ اب میرٹھی صاحب کا کوئی معتقد ہی بتائے کہ کسی کام میں تخفیف کب ہوتی ہے، اس سے بھاری کام کے آنے سے پہلے یا بعد میں؟

فصل ثانی: عقلی اعتراضات کا جائزہ

❁ اس آیت میں کوئی حکم ہی نہیں کہ نسخ ہو!

”جن لوگوں نے پہلی آیت کو منسوخ اور دوسری کو نسخ بتایا ہے اور کہا ہے کہ پہلے ﴿إِنْ يَكُنْ مِنْكُمْ عَشْرُونَ صَابِرُونَ يَغْلِبُوا مِائَتِينَ﴾ حکم تھا، پھر اللہ تعالیٰ نے اسے منسوخ کر کے حکم ﴿فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتِينَ﴾ نازل فرمایا، یعنی پہلے دس یا دس سے کم کافروں کے مقابلے میں کسی مسلمان کا بھاگ جانا ناجائز تھا، پھر یہ حکم ہوا کہ ایک مسلمان دو کافروں کے مقابلہ سے نہ بھاگے۔ تین یا اس سے زائد ہوں تو ان کے مقابلہ سے کسی مسلمان کا بھاگ جانا ناجائز نہیں ہے۔

لیکن یہ قول قطعاً غلط ہے۔ نہ پہلی آیت میں کوئی حکم مذکور ہے، نہ دوسری میں۔ نہ دوسری آیت نسخ ہے، نہ پہلی منسوخ، کیونکہ نسخ احکام میں ہی چلتا ہے۔ لوگوں کو اس غلط فہمی میں صحیح بخاری میں درج شدہ عکرمہ کی بیان کی ہوئی حدیث نے ڈالا ہے، جس کی اس نے عبداللہ بن عباس سے روایت کی ہے۔ --- ﴿2﴾

میرٹھی صاحب کو ان آیات میں کوئی حکم نظر نہیں آیا تو کسی

اور کا نہیں، ان کا اپنا تصور ہے اور وہ تصور ہے بھی خالص علمی قسم کا، کیونکہ ان کو علم بلاغت سے مس بھی نہیں، جو کہ کسی بھی زبان، خصوصاً عربی لغت کو سمجھنے کے لیے از حد ضروری ہے۔

آٹھویں صدی کے ماہر بلاغت علامہ جلال الدین قزوینی (م ۷۳۹ھ) لکھتے ہیں:

ثم الخبر قد يقع موقع الإنشاء للتفاؤل أو لإظهار الحرص في وقوعه...

”پھر (یہ بھی یاد رہے کہ) کبھی کبھی تفاعل (اچھی قال لینے) کے لیے اور اس کام میں واقع

ہونے کی حرص کو ظاہر کرنے کے لیے خبر بھی انشاء (حکم وغیرہ) کی جگہ پر استعمال ہو

جاتی ہے۔۔۔“

نیز یہی بات آٹھویں صدی کے سعد الدین مسعود بن عمر تفتازانی (م ۷۹۳ھ) نے بھی اسی

طرح دکھی ہے۔

کیا اب میرٹھی صاحب کے معقدین کو اپنے صاحب کی علم بلاغت اور لغت عرب سے

ناواقفیت کا یقین نہیں ہو گیا اور انہیں معلوم نہیں ہو گیا کہ بسا اوقات قرآن پائے جانے کے وقت

کلام عرب میں خبر دے کر بھی حکم مراد لیا جاتا ہے؟

افسوس تو اس بات کا ہے کہ میرٹھی صاحب نے تفسیری روایات پر کلام کرنے سے پہلے مشہور

زمانہ تفسیر کا بھی مطالعہ نہیں کیا۔ اگر ایسا کر لیتے تو شاید اس اعتراض کی نوبت ان کو نہ آتی، کیونکہ

مشہور مفسر امام ابن جریر طبری رحمۃ اللہ علیہ (م ۳۱۰ھ) آج سے قریباً ۱۰ صدیاں پہلے اسی آیت کے

تحت لکھ گئے ہیں:

۱۴۴ الايضاح في علوم البلاغة: ص

مختصر المعاني: ص ۱۳۵

کفار سے مقابلے میں تخفیف

344

بیچ نماہی کا سطر اور فتنۃ انکار حدیث

وهذه الآية ... وإن كان مخرجها الخبر ، فإن معناها الأمر ، يدل على ذلك قوله : ﴿الآن خَفَّفَ اللَّهُ عَنْكُمْ﴾ ، فلم يكن التَّخْفِيفُ إِلَّا بَعْدَ التَّثْقِيلِ ...

”یہ آیت اگرچہ ظاہرًا خبر ہے، لیکن اس کا معنی امر (حکم) ہے، اس پر دلیل یہ فرمانِ باری تعالیٰ ہے: ﴿الآن خَفَّفَ اللَّهُ عَنْكُمْ﴾ (اب اللہ تعالیٰ نے تم پر تخفیف کی ہے)، کیونکہ تخفیف ہمیشہ تثقیل (کسی کام کے بوجھل ہونے) کے بعد ہی ہوتی ہے۔۔۔“¹

مشہور مفسر علامہ لغوی رحمۃ اللہ علیہ (م ۵۱۰) لکھتے ہیں:

هذا خبر بمعنى الأمر ...

”یہ خبر ہے، لیکن امر (حکم) کے معنی میں ہے۔۔۔“²

معروف لغوی و مفسر علامہ خازن (م ۷۴۱ھ) لکھتے ہیں:

وظاهر لفظ الآية خبر ومعناه الأمر ... ويدل على أن المراد بهذا الخبر الأمر قوله : ﴿الآن خَفَّفَ اللَّهُ عَنْكُمْ﴾ ...

”اس آیت کے ظاہری الفاظ خبریہ ہیں، لیکن معنی امر (حکم) کا ہے۔۔۔ اس پر دلیل کہ اس خبر سے حکم مراد ہے، یہ فرمانِ باری تعالیٰ ہے: ﴿الآن خَفَّفَ اللَّهُ عَنْكُمْ﴾ (اب اللہ تعالیٰ نے تم پر تخفیف کر دی ہے) اور تخفیف صرف اسی وقت ہو سکتی ہے، جب پہلے کوئی بھاری حکم فرض ہوا ہو۔۔۔“³

1 تفسیر الطبری: ۵۷/۱۴-۵۶

2 معالم التنزیل للبعوی: ۳/۳۷۵

3 لباب التاویل فی معانی التنزیل للخازن: ۳/۴۹

آپ علمائے بلاغت کی زبانی پڑھ چکے ہیں کہ جب کسی چیز پر رغبت بڑھانا مقصود ہو تو اس وقت خبر، انشاء (حکم) کے معنی میں ہوتی ہے۔ اسی اصول کو بیان کرتے ہوئے مشہور مفسر علامہ فخر الدین رازی (م ۶۰۶ھ) اسی آیت کی تفسیر میں لکھتے ہیں:

﴿ وَاللَّهُ مَعَ الصَّابِرِينَ ﴾ وذلک ترغیباً فی الثبات علی الجہاد ، فنبت أن

المراد من هذا الکلام هو الأمر ، وإن کان واردًا بلفظ الخبر...

”﴿ وَاللَّهُ مَعَ الصَّابِرِينَ ﴾ (اللہ تعالیٰ صبر کرنے والوں کے ساتھ ہے)، یہ (فرمان

باری تعالیٰ) جہاد میں استقامت اختیار کرنے کی ترغیب کے لیے ہے، لہذا ثابت ہو گیا کہ

اس کلام سے مراد حکم ہے، اگرچہ یہ خبر کے لفظ کے ساتھ وارد ہوئی ہے۔۔۔“ ﴿

نیز مفسر ابن عادل (م ۷۵۵ھ) لکھتے ہیں:

هذا خبر والمراد به الأمر ، كقوله تعالى : ﴿ وَالْوَالِدَاتُ يُرْضِعْنَ أَوْلَادَهُنَّ

حَوْلَيْنِ كَامِلَيْنِ... ﴾ (البقرة: ۲۳۳) ، والمعنى : ﴿ إِنْ يَكُنْ مِنْكُمْ عَشْرُونَ

صَابِرُونَ ﴾ فليصبروا وليجتهدوا فی القتال ، حتى ﴿ يَغْلِبُوا مِائَتِينَ ﴾ ،

وبدلّ علی أن المراد الأمر وجوه... وثالثها : قوله تعالى : ﴿ أَلَا نَحْفَظُ

اللَّهُ عَنْكُمْ ﴾ نسخ ، والنسخ لا یلیق إلا بالأمر ، وثالثها : قوله تعالى :

﴿ وَاللَّهُ مَعَ الصَّابِرِينَ ﴾ ، وذلک ترغیب فی الثبات علی الجہاد .

”یہ لفظ خبر کے ہیں، لیکن اس سے مراد حکم ہے، جیسا کہ اس فرمان باری تعالیٰ میں ہے:

﴿ وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ... ﴾ (البقرة: ۲۳۳) (مائیں اپنی

اولادوں کو پورے دو سال دودھ پلائیں۔ [یہاں بھی يُرْضِعْنَ مضارع کا صیغہ ہے، جو کہ

خبر پر دلالت کرتا ہے، لیکن مراد حکم ہے []، اس فرمانِ باری تعالیٰ: ﴿إِنْ يَكُنْ مِنْكُمْ عَشْرُونَ صَابِرُونَ﴾ کا معنی یہ ہے کہ وہ (مسلمان) صبر کریں اور لڑائی میں مزید محنت و کوشش کریں یہاں تک کہ دو سو پر غالب آئیں۔ اس بات کی دلیلیں کہ اس آیت میں خبر سے مراد امر ہے، کئی ہیں۔۔۔ ان میں سے دوسری یہ ہے کہ فرمانِ باری تعالیٰ: ﴿أَلَا أَنْ خَفَّفَ اللَّهُ عَنْكُمْ﴾ نسخ ہے اور نسخ صرف حکم میں ہی ہو سکتا ہے۔ تیسری دلیل یہ فرمانِ باری تعالیٰ ہے کہ: ﴿وَاللَّهُ مَعَ الصَّابِرِينَ﴾ (اور اللہ تعالیٰ صبر کرنے والوں کے ساتھ ہے)۔ یہ جہاد میں ثابت قدمی پر ترغیب ہے۔ (جب یہ ترغیب ہے تو ترغیب کی موجودگی میں بھی خبر، حکم کے معنی میں ہو جاتی ہے، جیسا کہ پہلے بیان ہو چکا ہے)۔ ﴿

ہم اسی پر اکتفا کرتے ہیں، ورنہ مفسرین اور ماہرین لغت و ادب کے اور بھی بہت سے حوالے پیش کیے جاسکتے ہیں، لیکن یہ کام اصل موضوع سے ہمیں دُور لے جائے گا۔

دیکھا قارئین کرام آپ نے کہ کتنی صراحت سے یہ بات بیان ہوئی ہے۔ لغت و ادب کے جن ماہرین نے یہ قاعدہ و قانون بیان کیا ہے کہ نسخ حکم میں ہوتا ہے، خبر میں نہیں، انہی ماہرین لغت و ادب نے یہ بھی بتایا ہے کہ بسا اوقات قرآن کی وجہ سے خبر بھی حکم کے معنی میں ہوتی ہے، لیکن بُرا ہو اس انکار حدیث کا کہ اس نے آنکھوں پر جمود کی پٹی چڑھا دی ہے۔ اجماع امت کی مخالفت اور محدثین کرام کی گستاخی نے ان کو سوچ سمجھ سے عاری کر دیا ہے۔

لہذا ان کا صحیح بخاری پر اعتراض کر کے سب محدثین و سلف صالحین پر ”غلط فہمی“ کا الزام دھرنا، ان کی اپنی کم فہمی کی تین دلیل بن گیا ہے۔ گویا میرٹھی صاحب کا پہلا اعتراض صحیح بخاری اور محدثین پر نہیں، بلکہ خود اپنی عقل پر ہے۔

✿ مسلمانوں کی قوتِ صبر میں تخفیفِ خلاف واقعہ ہے!

”اور یہ جو حدیث میں راوی، یعنی عکرمہ یا ابن عباس کا قول مذکور ہے کہ اللہ نے جس قدر مؤمنین سے تعداد میں تخفیف فرمائی، اسی قدر ان کی قوتِ صبر گھٹادی تو یہ بات نہ صرف بے دلیل ہے، بلکہ خلاف واقع ہونے کی وجہ سے قطعاً غلط ہے، کیونکہ جیسا کہ معلوم ہے کہ جنگِ موتہ کے سوا کسی بھی جنگ میں حضور اکرم ﷺ کے عہد میں مسلمانوں کا دس گئے زائد کفار سے مقابلہ نہیں ہوا، لیکن حضرت ابو بکر و عمر و عثمان رضی اللہ عنہم کے عہد میں اہل اسلام کا ہر معرکہ میں تقریباً دس گئے زائد کفار سے مقابلہ ہوا ہے اور یہ حضرت عبداللہ بن عباس کے سامنے کی بات ہے۔ بعض معرکوں میں وہ خود بھی شریک رہے ہیں، پھر یہ کیسے ہو سکتا ہے کہ ابن عباس نے یہ خلاف واقع اور قطعاً غلط بات کہی ہو؟“ ❶

❶ جب میرٹھی صاحب اس کی سند پر کوئی اعتراض نہیں کر سکے تو صرف اپنے عقلی اشکال کی وجہ سے اس کا انکار کرنا محض تعصب ہے۔

❷ سیدنا ابن عباس رضی اللہ عنہما کا یہ قول بالکل صحیح ہے۔ نہ جانے میرٹھی صاحب کو اس میں کیا خامی نظر آئی ہے۔ ان کا کوئی معتقد ہی بتائے کہ کیا صبر کے کم ہونے سے مراد یہ ہے کہ صحابہ کرام رضی اللہ عنہم کا مقابلہ دس گنا کفار سے ہوا ہے اور وہ بھاگ گئے ہیں؟ اگر نہیں تو پھر یہ بات ویسے ہی بے محل اور بے فائدہ ہے۔

❸ یہ بھی ذہن نشین رہے کہ اس حدیث کا یہ مطلب ہرگز نہیں تھا کہ مسلمانوں کا مقابلہ ہمیشہ دس گنا کافروں سے ہوگا، بلکہ مطلب یہ تھا کہ اگر کسی موقع پر دس گنا کفار سے مقابلہ کرنا پڑے تو وہ بھاگیں گے نہیں، مثلاً کسی معرکہ میں اچانک کسی جگہ دس مسلمانوں کے

کفار سے مقابلے میں تخفیف

سامنے سوکرا آجاتے ہیں تو وہ ان کا ڈٹ کر مقابلہ کریں، یہ مراد نہیں تھی کہ شروع جنگ میں جو گنتی ہو، اس میں تعداد کا یہ تناسب ہوگا۔ نہ ہی سیدنا ابن عباس رضی اللہ عنہما کے قول کا یہ مطلب ہے۔

یہی بات میرٹھی صاحب کی سمجھ میں نہیں آئی اور غلط فہمی کا شکار ہو کر وہ امت مسلمہ کے اتفاق فیصلے صحیح بخاری پر اعتراض کرنے پر اتر آئے ہیں۔

❁ کیا نسخ سے عقیدہ بد اثابت ہوتا ہے!

”علاوہ بریں ایک عظیم خرابی عکرمہ کی اس روایت میں یہ ہے کہ اس کے مضمون کے مطابق جب اللہ تعالیٰ نے ابتداء میں مسلمانوں کو دس گئے زائد کفار سے جنگ کرنے اور ان کے مقابلہ پر ڈٹے رہنے کا حکم دیا تو معاذ اللہ اس وقت اُسے معلوم نہ تھا کہ مؤمنین اس قابل نہیں ہیں اور ان میں کمزوری ہے، پھر جب اللہ نے جان لیا کہ اہل اسلام اپنی کمزوری کی وجہ سے اس حکم کے متحمل نہیں ہو سکتے تب تخفیف فرمائی اور دس گئے کی بجائے دو گئے زائد کفار سے ہی مقابلہ کرنے کا حکم دیا۔

اور اللہ تعالیٰ کے متعلق یہ غلط عقیدہ یہود و روافض کا ہے، جسے اصطلاح میں عقیدہ بداء کہتے ہیں۔ اہل اسلام اس عقیدے سے بیزار ہیں۔ ہمارا رب علیم ایسی ذات نہیں ہے، جو بے جانے بوجھے کوئی حکم صادر فرمائے، پھر پچھتائے۔ دنیوی حکمران پر بھی عقلاً لازم ہے کہ کسی حکم کو صادر کرنے سے پہلے حالات کا اچھی طرح جائزہ لے لے۔ سبحانہ و تعالیٰ عن ذلک علواً کبیراً۔ ان روشن وجوہ کی بنا پر میں کہتا ہوں کہ حضرت ابن عباس کی طرف اس کی نسبت قطعاً غلط ہے اور یہ اناپ سناپ روایت ناقابل التفات ہے۔۔۔“ ❁

یہ ہے آخری زور، جو میرٹھی صاحب نے صحیح بخاری کی اس صحیح حدیث کے خلاف لگایا ہے، لیکن قارئین کرام داد دیں میرٹھی صاحب کی اس ”نازیبا غلط بیانی“ کی کہ وہ صحیح بخاری اور پوری امت مسلمہ کو بد عقیدہ قرار دے گئے ہیں۔

ہم ان کے فیض یافتگان سے ہی مطالبہ کرتے ہیں کہ وہ صحیح بخاری کی مذکورہ حدیث میں سے کوئی ایسا لفظ ہمیں دکھادیں، جس کا معنی یہ ہو کہ (معاذ اللہ!) پہلے اللہ تعالیٰ کو اس بات کا علم نہیں تھا، بعد میں ہوا۔

یہ اعتراض دراصل قرآن کریم پر ہوا ہے کہ اسی کی آیت میں وہ الفاظ ہیں، جو صحیح بخاری کی حدیث میں مندرج ہیں۔ کیا قرآن کریم کی ان آیات میں سیدنا ابن عباس رضی اللہ عنہما یا ان کے شاگرد رشید عمرہ رضی اللہ عنہ نے کوئی لفظ بڑھایا ہے، جس کی وجہ سے میرٹھی صاحب نے اس میں غلط عقیدے کا اثبات کرنے کی کوشش کی ہے۔

جب صحیح بخاری میں وہی الفاظ ہیں، جو قرآن کریم میں ہیں تو تصور میرٹھی صاحب کا اپنا ہے، صحیح بخاری کا نہیں۔

⑤ خود میرٹھی صاحب صحیح بخاری پر اعتراض کرتے کرتے عقیدہ بداء کے قائل ہو گئے ہیں، کیونکہ انہوں نے اس آیت کریمہ کا یہ ترجمہ کیا ہے:

”سردست اللہ نے تم سے بارہا کیا اور جانا ہے کہ تم میں کچھ کمزوری ہے۔“ ❁

ان کا یہ کہنا عقیدہ بداء ہی تو ہے کہ سردست اللہ تعالیٰ نے جانا ہے، حالانکہ اللہ تعالیٰ تو ہمیشہ سے جانتا ہے۔ اللہ تعالیٰ کے علم کو سردست (حالیہ) قرار دینا ہی تو عقیدہ بداء ہی تو ہے۔ اسے ہی کہتے ہیں کہ:

کفار سے مقابلے میں تخفیف

ع الزام ہم کو دیتے تھے قصور اپنا نکل آیا

③ محدثین اور صحیح بخاری کو ماننے والے مؤمنین یہ عقیدہ نہیں رکھتے، بلکہ وہ واضح طور پر اس طرح کے الفاظ کا معنی ”علم ظہوری“ کرتے ہیں، یعنی اللہ تعالیٰ کے جان لینے سے مراد ظاہر کرنا ہوتا ہے، کیونکہ اللہ تعالیٰ تو ہمیشہ سے ہر چیز کو جانتا ہے۔

اس کی تفصیل تمام معتبر تفاسیر میں دیکھی جاسکتی ہے، جسے ذکر کرنا محض تطویل ہوگی۔

صرف اسی آیت کے بارے میں ایک قول ملاحظہ فرمائیں، علامہ آلوسی لکھتے ہیں:

وقال الطیبی: المعنى الآن خفف الله عنكم لما ظهر متعلق علمه، أي

كثرتكم التي هو موجب ضعفكم بعد ظهور قلتكم وقوتكم ...

”فرمان باری تعالیٰ: ﴿الآن خفف الله عنكم﴾ کا معنی یہ ہے کہ (اب تخفیف اس لیے ہوئی ہے کہ) اللہ تعالیٰ کے علم سے تعلق رکھنے والی چیز ظاہر ہو گئی ہے، وہ یہ کہ تم تعداد کی کمی کے باوجود قوت رکھتے تھے، اس کے بعد تمہاری وہ کثرت، جو کہ تمہاری کمزوری کا باعث بنی ہے (وہ اب دنیا کے سامنے ظاہر ہو گئی ہے)۔“ ❁

نیز اس جیسے مقامات قرآنی کے بارہ میں قاعدہ و قانون ذکر کرتے ہوئے نامور عرب عالم، شیخ، علامہ، محمد بن صالح بن محمد العثیمین رحمۃ اللہ علیہ (م ۱۳۲۱ھ) لکھتے ہیں:

واعلم أن هذه العبارة، يراد به شيان: الأول: علم رؤية وظهور ومشاهدة، أي لنرى، ومعلوم أن علم ما سيكون ليس كعلم ما كان، لأن علم الله بالشيء قبل وقوعه علم بأنه سيقع، ولكن بعد وقوعه علم بأنه وقع، والثاني: أن العلم الذي يترتب عليه الجزاء هو المراد، أي لنعلم

عَلِمًا يَتَرْتَبَ عَلَيْهِ وَالْجِزَاءَ ، وَذَلِكَ كَقَوْلِهِ تَعَالَى : ﴿ وَنَبَلَّوْا نَكُمْ حَتَّى نَعْلَمَ الْمُجَاهِدِينَ مِنْكُمْ وَالصَّابِرِينَ ﴾ (محمد: ۳۱) قبل أن يبتلينا قد علم من هو المطيع ومن هو العاصي ، ولكن هذا لا يترتب عليه ، لا الجزاء ولا الثواب ، فصار المعنى لنعلم ظهوراً ومشاهدة ، وليس علم الظهور والمشاهدة كعلم ما سيكون ...

أما تحقق وقوع المعلوم بالنسبة لله ، فلا فرق بين ما علم أنه يقع ، وما علم أنه وقع ، كلّ سواء ، وأما بالنسبة لنا صحيح أنا نعلم ما سيقع في خبر الصادق ، لكن ليس علمنا بذلك كعلمنا به إذا شاهدناه بأعيننا ، ولذلك جاء في الحديث الصحيح : ((ليس الخبر كالمعاينة))

”جان لینا چاہیے کہ اس عبارت سے دو چیزیں مراد ہوتی ہیں:

ایک تو علمِ رویت و ظہور و مشاہدہ ، یعنی (تا کہ ہم جان لیں سے مراد ہوتا ہے کہ) ہم دیکھ لیں۔ یہ بات تو معلوم ہی ہے کہ عنقریب وقوع پذیر ہونے والی چیز کا علم ، اس علم جیسا نہیں ہوتا ، جو واقع ہو چکی ہو ، کیونکہ عنقریب ہونے والی چیز کے بارے میں اللہ تعالیٰ کو یہ علم ہوتا ہے کہ وہ واقع ہونے والی ہے ، لیکن اس کے واقع ہونے کے بعد اس کا علم یہ ہوتا ہے کہ وہ واقع ہو گئی ہے۔

دوسری مراد وہ علم ہوتا ہے جس کے نتیجے میں جزا (دسرا) لاگو ہوتی ہے۔ وہاں (تا کہ ہم جان لیں کی) مراد ہوگی کہ تا کہ ہم ایسا علم (ظہوری) حاصل کر لیں ، جس پر جزا (دسرا) لاگو ہوتی ہے۔ درج ذیل فرمانِ باری تعالیٰ اسی کی مثال ہے:

﴿ وَنَبَلَّوْا نَكُمْ حَتَّى نَعْلَمَ الْمُجَاهِدِينَ مِنْكُمْ وَالصَّابِرِينَ ﴾ (محمد: ۳۱)

(اور ضرور ہم تم کو آزمائیں گے تاکہ تم میں سے جہاد کرنے والوں اور صبر کرنے والوں کو

جان لیں) حالانکہ ہمیں آزمانے سے پہلے ہی اللہ تعالیٰ کو معلوم تھا کہ ہم میں سے کون مطیع و فرمانبردار ہے اور کون عاصی و نافرمان، لیکن اس علم باری تعالیٰ پر جزا و ثواب لاگو نہیں ہوتا۔ چنانچہ معنی یہ ہو گیا کہ ہم علم ظہوری و علم مشاہدہ حاصل کر لیں۔ علم ظہور و مشاہدہ عنقریب واقع ہونے والی چیز کے علم کی طرح نہیں ہوتا، جس کا عنقریب واقع ہونا علم میں آ گیا ہے۔ رہا اس کے واقع ہونے کا یقین اللہ تعالیٰ کی نسبت تو عنقریب ہونے والی اور واقع ہوگئی چیز کے علم میں کوئی فرق نہیں۔ اس کے نزدیک سب کا علم برابر ہے، لیکن ہماری نسبت یہ بات درست ہے کہ ہم صادق (اللہ تعالیٰ) کے خبر دینے پر جان تو لیتے ہیں کہ یہ کام ہونے والا ہے، لیکن ہمارا وہ علم اس علم کی طرح نہیں ہوتا، جب ہم اسے اپنی آنکھوں سے مشاہدہ کر لیتے ہیں۔ اسی لیے صحیح حدیث ❶ میں آیا ہے کہ (سنی ہوئی) خبر، مشاہدہ کی ہوئی چیز کی طرح نہیں ہو سکتی۔“ ❷

جب صحیح بخاری کو ماننے والے عقیدہ براء کے انکاری ہیں اور اسے گمراہی سمجھتے ہیں، نیز کہتے ہیں کہ اللہ تعالیٰ کے بارے میں اس علم سے مراد ”علم ظہوری“ ہوتا ہے تو واضح ہے کہ صحیح بخاری اس عقیدے سے پاک ہے۔ یہ محض میرٹھی صاحب کی عقل کا دھوکا ہے کہ انہوں نے تمام مسلمانوں کو اپنے آپ پر قیاس کرنا شروع کر دیا ہے۔

❸ یہ اعتراض کر کے میرٹھی صاحب نے علم ناسخ و منسوخ کا انکار کیا ہے، کیونکہ ہر ناسخ و منسوخ آیت میں میرٹھی صاحب یہی کہیں گے کہ:

❶ مسند الامام احمد: ۱/۲۱۵، وھشیم تابعہ ابو عوانة عند ابن حبان و صححہ ابن حبان
❷ ۶۲۱۴، وقال الحاكم (فی المستدرک: ۳۲۵۰): صحیح علی شرط الشیخین، ووافقہ الذھبی

❸ تفسیر القرآن للعنیمین، تفسیر سورة الكهف

”اس کے مطابق جب اللہ تعالیٰ نے ابتداء میں مسلمانوں کو کا حکم دیا تو معاذ اللہ! اس وقت اُسے معلوم نہ تھا کہ پھر جب اللہ نے جان لیا کہ تب کا حکم دیا۔ اور اللہ تعالیٰ کے متعلق یہ غلط عقیدہ یہود و روافض کا ہے، جسے اصطلاح میں عقیدہ براء کہتے ہیں۔ اہل اسلام اس عقیدے سے بیزار و بری ہیں۔ ہمارا ربّ علیم ایسی ذات نہیں، جو بے جانے بوجھے کوئی حکم صادر فرمائے، پھر پچھتائے۔ دنیوی حکمران پر بھی عقلاً لازم ہے کہ کسی حکم کو صادر کرنے سے پہلے حالات کا اچھی طرح جائزہ لے لے۔۔۔“

لیکن ان کا گرگٹ کی طرح رنگ بدلنا دیکھیں کہ خود انہوں نے نسخ کا اقرار کیا ہے اور لکھا ہے کہ نسخ احکام میں ہی چلتا ہے، لیکن دوسری طرف قارئین کرام نے ملاحظہ فرمایا ہے کہ انہوں نے سرے سے ہی نسخ کا انکار کر دیا ہے!

اب میرٹھی صاحب کی حالت کا اندازہ ان کے معتقدین ہی کر لیں کہ اس علم کا انکار تو کفار نے اسلام کے خلاف یہی اعتراض کرتے ہوئے کیا ہے، مگر میرٹھی صاحب اسلام کا دعویٰ کرنے کے باوجود چودہ سو سال سے مسلمانوں کے اس متفقہ فیصلے کو لات مارتے ہوئے اس کا انکار کرنے پر اُتر آئے ہیں۔

ان سے پہلے کسی معتبر مسلمان نے علم نسخ و منسوخ پر یہ اعتراض نہیں کیا، بلکہ تابعین کرام کے دور سے لے کر مسلمان اس علم پر مستقل کتابیں تصنیف کرتے چلے آ رہے ہیں۔ کچھ کتابوں کے نام یہاں ذکر کیے جاتے ہیں:

❁ النّاسخ و المنسوخ للإمام قتادة بن دعامة السدوسي (۶۰-۱۱۵ھ)

❁ النّاسخ و المنسوخ للإمام القاسم بن سلام (م ۲۲۳ھ)

❁ النّاسخ و المنسوخ لابن النّحاس النّحوی (م ۳۳۸ھ)

❁ النَّاسِخُ وَالْمَنْسُوخُ فِي الْقُرْآنِ لِابْنِ السَّلَامَةِ الْمَقْرِي (م ۵۴۱۰)

❁ النَّاسِخُ وَالْمَنْسُوخُ لِابْنِ حَزْمِ الْأَنْدَلَسِيِّ (م ۵۴۵۶)

❁ الْمَصْفَى مِنْ عِلْمِ النَّاسِخِ وَالْمَنْسُوخِ لِابْنِ الْجَوْزِيِّ (م ۵۵۹۷)

یہ ایک مختصر سا خاکہ ہے، ورنہ اس موضوع پر سلف و خلف نے بہت سی کتب تصنیف کی ہیں۔

کیا ان سب کے بارے میں میرٹھی صاحب کا یہی خیال ہے کہ وہ سب عقیدہ بداء کے حامل

پھر ان علمائے کرام نے بھی یہ باتیں خود نہیں کیں، بلکہ انہوں نے صحابہ کرام رضی اللہ عنہم سے اور

کرام رضی اللہ عنہم نے رسول اللہ صلی اللہ علیہ وسلم سے بیان کی ہیں، لیکن میرٹھی صاحب کے فتویٰ کے مطابق

سے عقیدہ بداء ظاہر ہوتا ہے۔ نعوذ باللہ من هذه السفوات!

ب قارئین کرام خود ہی میرٹھی صاحب کی طرف سے امت مسلمہ کے متفقہ فیصلے صحیح بخاری پر

ضات کی علمی وقعت کا اندازہ کر لیں۔

بِسْمِ اللّٰهِ الرَّحْمٰنِ الرَّحِیْمِ



بارہواں باب

قحط کے موقع پر سیدنا عمر کے سیدنا عباس کے وسیلہ
سے بارش کی دعائے مانگنے کی حدیث

صحیح بخاری میں مذکور ہے کہ سیدنا عمر رضی اللہ عنہ کے زمانہ میں جب قحط سالی ہوتی، یعنی بارش کی ضرورت کے وقت بارش نہ ہوتی تو آپ صلی اللہ علیہ وسلم نے نبی اکرم صلی اللہ علیہ وسلم کے چچا سیدنا عباس رضی اللہ عنہ سے بارش کی دُعا کرواتے۔ اس روایت کے الفاظ یہ ہیں:

عن أنس بن مالك : أن عمر بن الخطاب رضي الله عنه كان إذا قحطوا استسقى بالعباس بن عبد المطلب رضي الله عنه ، فقال : اللهم إنا كنا نتوسل إليك بنبينا ، فتمسقنا ، وإنا نتوسل إليك بعم نبينا ، فاسقنا ، قال : فيسقون .

”سیدنا انس بن مالک رضی اللہ عنہ بیان کرتے ہیں کہ جب لوگوں پر قحط سالی آتی تو سیدنا عمر بن خطاب رضی اللہ عنہ، سیدنا عباس بن عبدالمطلب رضی اللہ عنہ کے ساتھ بارش طلبی کی دُعا کرتے اور یوں عرض کرتے، اے اللہ! پہلے ہم تیرے نبی (کی دُعا) کے ساتھ تیری طرف وسیلہ پکڑتے تھے اور تو ہمیں بارش عنایت فرماتا تھا اور اب ہم تیری طرف تیرے نبی صلی اللہ علیہ وسلم کے چچا (کی دُعا) کا وسیلہ پکڑتے ہیں، لہذا تو ہمیں بارش عطا فرما، سیدنا انس رضی اللہ عنہ کہتے ہیں کہ ان کو بارش عطا کی جاتی تھی۔“ ❁

سیدنا عمر رضی اللہ عنہما کے عہد مبارک سے لے کر آج تک کسی مسلمان نے اس کا انکار کرنے کی جرات نہیں کی، بلکہ مسلمان بعد میں بھی اس پر عمل کرتے ہوئے اپنے اپنے دور میں نیک لوگوں سے دُعا کرواتے ہوئے اللہ تعالیٰ سے بارش طلب کرتے تھے، جیسا کہ ہم بیان کریں گے۔

لیکن میرٹھی صاحب نے امت مسلمہ کے اتفاق کو چھوڑتے ہوئے اور محض اپنے آپ کو ہی عقل کل سمجھتے ہوئے اس حدیث کا انکار کر دیا ہے۔ آئیے دیکھیں کہ میرٹھی صاحب کے پاس اس حدیث کے انکار کے لیے کیا دلائل ہیں اور ان دلائل کی علمی حیثیت و وقعت کیا ہے؟

فصلِ اول: فتنی اعتراضات کا جائزہ

✽ امام بخاری کے تفرّد اور اس حدیث میں ”ارسال“ کا دعویٰ!

”یہ حدیث امام بخاری رضی اللہ عنہ کے افراد میں سے ہے، یعنی مسلم وابوداؤد ونسائی وترمذی وابن ماجہ نے اس کی تخریج نہیں کی اور سنن بیہقی میں مذکور ہے کہ ابوسعید ابن الاعرابی نے بھی بخاری کے شیخ حسن بن محمد بن صباح زعفرانی سے اس کی روایت کی ہے، مگر اسناد میں حضرت انس کا ذکر نہیں کیا اور یہ بتایا کہ ثمامہ نے بیان کیا کہ حضرت عمر کا یہ عمل تھا۔۔۔“

پس بخاری کی روایت میں یہ حدیث متصل ہے اور ابوسعید کی روایت میں مرسل ہے۔ یوں سمجھئے کہ جب حسن بن محمد نے بخاری کو یہ حدیث سنائی تھی تو یہ بتایا تھا کہ یہ حدیث حضرت انس کی بیان کردہ ہے اور جب ابوسعید ابن الاعرابی کو سنائی تھی تو یہ بتایا تھا کہ ثمامہ نے حضرت عمر کا زمانہ نہیں پایا۔ پس اس حدیث کا متصل اور حضرت انس کی بیان فرمودہ احادیث میں سے ہونا ہی محل نظر ہے۔“ ✽

بخاری رحمہ اللہ کا روایت کرنا کوئی عیب والی بات نہیں ہے۔
 ① کسی حدیث کو صحاح ستہ کے مصنفین میں سے صرف امام

پھر یہ حدیث امام بخاری رحمہ اللہ کے علاوہ کئی اور محدثین نے بھی اپنی کتب میں بیان کی ہے،
 مثلاً امام بخاری رحمہ اللہ کے ہم عصروں میں سے یہ حدیث امام یعقوب بن سفیان القسوی رحمہ اللہ
 (م ۲۷۷ھ) نے بھی اپنی کتاب میں ذکر کی ہے۔ ❶

ایک اور سند سے امام احمد بن عمرو و شیبانی رحمہ اللہ (۲۰۶-۲۸۷ھ) نے بھی بیان کی ہے۔ ❷
 نیز امام بخاری کے بعد الگ سند سے امام ابن خزیمہ رحمہ اللہ (۲۲۳-۳۱۱ھ) نے بھی یہ
 حدیث اپنی کتاب میں بیان کی ہے۔ ❸

اور ایک علیحدہ سند سے امام ابن حبان رحمہ اللہ (م ۳۵۳ھ) نے بھی یہی حدیث ذکر
 کی ہے۔ ❹

ایک اور سند سے امام طبرانی رحمہ اللہ (۲۶۰-۳۶۰ھ) نے بھی یہی حدیث اپنی کتابوں میں
 پیش کی ہے۔ ❺

معلوم ہوا کہ صرف امام بخاری رحمہ اللہ ہی نے بیان نہیں کی، بلکہ اور سندوں سے دیگر محدثین
 نے بھی بیان کی ہے۔

❶ المعرفة والتاریخ للقسوی : ۲۷۲/۱، وسندہ صحیح

❷ الآحاد والمثانی لابن عمرو الشیبانی : ۲۷۰/۱، ح : ۳۵۱، وسندہ صحیح

❸ صحیح ابن خزیمہ : ۱۴۲۱، وسندہ صحیح

❹ صحیح ابن حبان : ۲۸۴۱، وسندہ صحیح

❺ المعجم الکبیر للطبرانی : ۷۲/۱، ح : ۸۴، المعجم الاوسط له : ۴۹/۳، ح : ۲۴۳۷،

سندہ صحیح

② قارئین کرام سمجھ ہی گئے ہوں کہ میرٹھی صاحب کے اس اعتراض کا حاصل کیا ہے۔ اس کا حاصل یہ ہے کہ اس کی ایک سند ”متصل“ اور دوسری ”مرسل“ ہے، یعنی ایک سند میں سیدنا انس رضی اللہ عنہ کا واسطہ ہے اور دوسری میں نہیں۔

لیکن یہ بات میرٹھی صاحب کی کم علمی کا منہ بولتا ثبوت ہے، کیونکہ:

❁ امام بیہقی رضی اللہ عنہ نے اس کی وضاحت بھی کر دی ہے، کاش کہ میرٹھی صاحب اپنے مطلب کی بات پڑھتے وقت اس کا بھی مطالعہ کر لیتے!

امام بیہقی رضی اللہ عنہ ”مرسل“ سند کے بارے میں فرماتے ہیں:

رواہ البخاری فی الصحیح عن الحسن بن محمد الزعفرانی، وقال: عن أنس بن مالک من غیر شک، وكان ذکر أنس سقط من کتاب شیخنا أبی محمد رحمہ اللہ ...

”اس حدیث کو امام بخاری رضی اللہ عنہ نے اپنی صحیح میں حسن بن محمد زعفرانی سے روایت کیا ہے اور بغیر شک کے انس رضی اللہ عنہ سے بیان کیا ہے۔ گویا کہ سیدنا انس رضی اللہ عنہ کا ذکر ہمارے شیخ ابو محمد رضی اللہ عنہ کی کتاب سے گر گیا ہے۔۔۔“ ❁

یعنی میرٹھی صاحب کا حسن بن محمد زعفرانی کے بارے میں ”مرسل“ بیان کرنے کا الزام بالکل غلط ہے، کیونکہ سیدنا انس رضی اللہ عنہ کا ذکر وہ جانا امام بیہقی رضی اللہ عنہ کے شیخ ابو محمد سے ہوا ہے، نہ کہ حسن بن محمد زعفرانی سے۔

❁ پھر اس حدیث کی کئی اور سندیں ہم ذکر کر چکے ہیں۔ اگر حقائق سے آنکھیں بند کر کے حسن بن محمد زعفرانی کا قصور بالفرض تسلیم کر بھی لیں تو باقی راویوں کی روایت کو دیکھ کر فیصلہ

کیا جاسکتا ہے کہ حقیقت کیا ہے، ”مرسل“ یا ”متصل“، چنانچہ اس کا مختصر تذکرہ درج ذیل ہے۔
محمد بن عبد اللہ الانصاری سے یہ حدیث درج ذیل ثقہ راویوں نے بیان کی ہے۔ ان سب کا بیان باحوالہ گزر چکا ہے۔

- | | |
|--|---------------------------|
| ① صحیح بخاری میں | حسن بن محمد زعفرانی |
| ② صحیح ابن خزیمہ میں | محمد بن یحییٰ ذہلی |
| ③ الآحاد والمثنائی اور صحیح ابن حبان میں | ابو موسیٰ محمد بن المثنیٰ |
| ④ امام طبرانی کی کبیر اور اوسط میں | ابو مسلم الکاشی |
| ⑤ الآحاد والمثنائی میں | ابو الریح |
| ⑥ المعروفہ والتاریخ میں | یعقوب بن سفیان الفسوی |

اللہ نہ کرے! اب اگر حسن بن محمد زعفرانی کو نا کردہ غلطی کا ملزم ٹھہرا بھی دیا جائے تو باقی پانچ ثقہ راوی ”متصل“ بیان کرتے ہوئے سیدنا انس بن مالک رضی اللہ عنہ کا واسطہ ذکر کر رہے ہیں، لہذا ان کے قول سے وہ شبہ ختم ہو جائے گا اور متعین ہو جائے گا کہ حسن بن محمد زعفرانی نے جو سند امام بخاری رضی اللہ عنہ کو بتائی تھی، وہی صحیح اور راجح ہے۔

امام بیہقی رضی اللہ عنہ نے اس طرف بھی اشارہ فرمایا تھا، وہ لکھتے ہیں:

وقد رواه يعقوب بن سفیان وغيره عن الأنصاری موصولاً .

”اس حدیث کو امام یعقوب بن سفیان (فسوی رضی اللہ عنہ) اور دیگر محدثین نے محمد بن عبد اللہ

انصاری سے موصول (سیدنا انس رضی اللہ عنہ کے واسطہ کے ساتھ) بیان کیا ہے۔“ ❁

لیکن براہِ وحدیث کے خلاف اس تعصب کا کہ اس نے آنکھوں پر پٹی چڑھا دی ہے یا پھر

جاتے بوجھتے ایسی باتوں پر مجبور کر دیا ہے۔

⑤ پھر اگر حسن بن محمد زعفرانی کے علاوہ کوئی اور راوی محمد بن عبد اللہ انصاری سے اس حدیث کو بیان نہ کرتا اور حسن بن محمد سے بیان کرتے وقت امام بخاری رضی اللہ عنہ اس حدیث کو ”متصل“ اور ابوسعید ابن الاعرابی رضی اللہ عنہ اسے ”مرسل“ بیان کرتے تو بھی صحیح بخاری کی اس حدیث میں کوئی خرابی لازم نہ آتی، کیونکہ خطیب بغدادی رضی اللہ عنہ لکھتے ہیں:

قال الجمهور من الفقهاء وأصحاب الحديث: زيادة الثقة مقبولة إذا

انفرد بها ...

”فقہائے کرام اور محدثین میں سے اکثر و جمہور کا کہنا ہے کہ ثقہ راوی جب کسی زیادت کے ساتھ منفرد ہو تو وہ زیادت مقبول ہوگی۔۔۔“ ❁

صحیح قول کے مطابق ”مرسل“ کے مقابلے میں ”موصول“ بیان کرنا بھی ایک زیادت ہے، یعنی اگر ابوسعید ابن الاعرابی اس حدیث کو حسن بن محمد زعفرانی سے سیدنا انس رضی اللہ عنہ کے واسطے کے بغیر اور امام بخاری رضی اللہ عنہ سیدنا انس رضی اللہ عنہ کے واسطے کے ساتھ بیان کرتے تو ثقہ کی زیادت کی قبولیت کے قاعدہ و قانون سے امام بخاری رضی اللہ عنہ کی یہ زیادت مقبول ہی ہونی تھی۔

ان سب دلائل و شواہد کی موجودگی میں بھی میرٹھی صاحب کا صحیح بخاری پر یہ اعتراض خود ان کی علمیت و قابلیت کی طرف منتقل ہو گیا ہے۔

❁ یہ حدیث ”غریب“ ہے!

”اور اس کے غریب ہونے میں تو کوئی شبہ ہی نہیں۔ حسن بن محمد زعفرانی ہی اس کا راوی ہے۔ حسن بن محمد کی وفات امام بخاری کے بعد ۲۵۶ ہجری میں ہوئی ہے اور محمد بن

عبداللہ بن شنیٰ کا انتقال ۲۱۵ ہجری میں ہوا ہے۔ وہ خلیفہ ہارون الرشید رضی اللہ عنہ کی طرف سے بصرہ کے قاضی رہے ہیں۔ محمد بن عبداللہ کے علاوہ اور کسی بھی شخص نے عبداللہ بن شنیٰ سے یہ حدیث روایت نہیں کی۔ خلفائے بنی امیہ کے عہد میں اس حدیث کا کسی کو علم نہ ہوا۔ عباسی دور میں ہی منظر عام پر آئی تھی تو کیا یہ کوئی راز کی بات تھی، جس کے اظہار کے لیے راویان حدیث عباسی سلطنت کے عہد کے منتظر تھے اور خلفائے بنی امیہ کے عہد میں اسے فاش کرنے میں کوئی خطرہ محسوس کرتے تھے؟“

① میرٹھی صاحب کا یہ کہنا کہ حسن بن محمد زعفرانی ہی اس کا راوی ہے، علم حدیث سے ناواقفیت ہے، کیونکہ ہم پیچھے ثابت کر چکے ہیں کہ حسن بن محمد زعفرانی کے علاوہ پانچ اور راویوں نے بھی اسی حدیث کو محمد بن عبداللہ بن شنیٰ انصاری سے بیان کیا ہے۔ یہ ہے میرٹھی صاحب کی علمی قابلیت اور وہ اعتراضات کرتے ہیں امت مسلمہ کے اتفاقی فیصلے صحیح بخاری پر!

② کسی حدیث کا ”غریب“ ہونا، یعنی ایک یا کئی طبقات میں اسے ایک ہی راوی کا روایت کرنا کوئی عیب نہیں ہے، بلکہ ہم بارہا یہ بیان کر چکے ہیں کہ کسی روایت کے ”غریب“ ہونے سے اس کی مقبولیت میں کوئی فرق نہیں آتا۔

اگر کسی روایت کے ”غریب“ ہونے سے اس میں کوئی نقص لازم آتا ہے تو میرٹھی صاحب کا کوئی معتقد ہمت کر کے اس کی وضاحت کرے۔

③ حدیث: ((إِنَّمَا الْأَعْمَالُ بِالنِّيَّاتِ))

بھی ”غریب“ ہے، کیونکہ اسے بیان کرنے میں سیدنا عمر بن خطاب رضی اللہ عنہ منفرد ہیں، ان

کے علاوہ کسی اور صحابی نے یہ حدیث رسول اللہ ﷺ سے بیان نہیں کی۔ پھر سیدنا عمر بن خطاب رضی اللہ عنہ سے اس حدیث کو صرف علقمہ بن وقاص رضی اللہ عنہ سے بیان کیا ہے۔ پھر ان سے صرف محمد بن ابراہیم تمیمی رضی اللہ عنہ نے بیان کیا ہے اور ان سے اس حدیث کو صرف یحییٰ بن سعید البقطنی رضی اللہ عنہ نے بیان کیا ہے۔ کیا اس کے بارے میں بھی میرٹھی صاحب کا یہی تبصرہ ہوگا؟

در اصل یہ ایک چور و روازہ ہے، جسے کھول کر وہ حدیث کا انکار کرنا چاہتے ہیں۔

✿ مسئلہ تو تسل!

”نیز نہ قرآن کریم کی کسی آیت میں یہ مذکور ہے، نہ کسی صحیح حدیث میں کہ نبی اکرم ﷺ کے وسیلہ سے کسی غرض کے لیے حق تعالیٰ سے دُعا کرنا آپ کی زندگی میں تو جائز ہے اور آپ کی وفات کے بعد جائز نہیں ہے۔“

اگر اہل ایمان حضور اکرم ﷺ کی زندگی میں آپ کے توسل کے ساتھ دُعا میں کیا کرتے تھے تو آپ کی وفات کے بعد آپ کے توسل کے ساتھ دُعا کرنے سے کیا مانع تھا؟ آپ کا توسل چھوڑ کر حضرت عمر کو حضرت عباس کا توسل اختیار کرنے کی کیا حاجت تھی؟

بعض اہل علم نے یوں بات بنائی ہے کہ حضرت عمر کے قول اِنَا كُنَّا نَتَوَسَّلُ اِلَيْكَ بِنَبِيِّنَا کا مطلب یہ ہے کہ جب عہد نبوی میں ہمیں ایسی حاجت پیش آتی تھی تو ہم نبی ﷺ سے درخواست کرتے تھے کہ ہمارے لیے بارش کی دُعا فرمائیں۔ اور اِنَا

نَتَوَسَّلُ اِلَيْكَ بَعَمَّ نَبِيِّنَا، فَاَسْقِنَا کا مطلب یہ ہے کہ اب نبی کریم ﷺ تو ہمارے درمیان میں نہیں رہے۔ آپ کے چچا ہیں تو ہم آپ کے چچا سے درخواست کرتے ہیں کہ ہمارے لیے بارش کی دُعا فرمائیں، لیکن آگے فَاَسْقِنَا اس تاویل کے خلاف

ہے۔

یوں بھی عربی زبان میں توسل بمعنی طلبِ دُعا نہیں آتا۔ کلام عرب سے اس معنی کی تائید نہیں ملے گی۔“ ❶

❶ آپ ﷺ کے توسل سے دُعا کرنے کا معنی ہی یہ ہے کہ آپ ﷺ سے دُعا کروائی جاتی تھی، پھر اللہ تعالیٰ کو اس دُعا کا حوالہ دیا جاتا کہ اے اللہ! تیرا نبی ہمارے حق میں تجھ سے دُعا فرما رہا ہے، لہذا اپنے نبی کی دُعا ہمارے بارے میں قبول فرما کہ ہماری حاجت روائی فرمادے!

رہا میرٹھی صاحب کا یہ کہنا کہ بعض اہل علم نے یوں بات بنائی ہے، تو ہم ان کے معتقدین سے سوال کرتے ہیں کہ وہ ان ”بعض اہل علم“ کے علاوہ باقی ”جمہور اہل علم“ کا یہ قول دکھادیں کہ وہ اس سے ذات کا توسل ثابت کرتے ہوں، ورنہ صرف فتح الباری ہی پڑھنے سے وضاحت ہو جاتی ہے کہ علمائے کرام و محدثین اس سے دُعا ہی سمجھتے آئے ہیں، جیسا کہ ہم ابھی ذکر کرنے والے ہیں۔ کسی ایک ثقہ محدث یا معتبر عالم سے یہ بات ثابت نہیں کہ وہ اس حدیث سے نبی اکرم ﷺ اور سیدنا عباس رضی اللہ عنہما کی ذات کا وسیلہ ثابت کرتا ہو۔

❷ فاسقنا کے لفظ کو میرٹھی صاحب نے اس تاویل کے خلاف نہ جانے کیوں قرار دیا ہے؟ ورنہ بات سیدھی سی ہے کہ اس حدیث کا معنی کرنے کے لیے کوئی نہ کوئی لفظ تو محذوف ماننا ہی پڑے گا۔ دو ہی تو صورتیں ہیں:

۱۔ وَاِنَّا نَتَوَسَّلُ اِلَيْكَ بـ۔ جاہ۔ عَمَ نَبِيِّنَا ...

(اے اللہ! ہم تیری طرف اپنے نبی کے چچا کی ذات کا وسیلہ پکڑتے ہیں) یا پھر

۲۔ وَاِنَّا نَتَوَسَّلُ اِلَيْكَ بـ۔ دَعَاءِ۔ عَمَ نَبِيِّنَا ...

(اے اللہ! ہم تیری طرف اپنے نبی کے چچا کی دعا کا وسیلہ پکڑتے ہیں)
اب ان دونوں میں سے جس صورت کی تائید سلف صالحین سے ہوتی ہے، وہ ہی متعین ہوگی۔
آئیے صحابہ و تابعین کے دور میں چلتے ہیں اور دیکھتے ہیں کہ وہ ایسے مواقع پر نیک لوگوں کا وسیلہ
کیسے پکڑتے تھے، چنانچہ:

صحابی رسول سیدنا معاویہ رضی اللہ عنہ نے اپنے دور میں بارش کے لیے ایک بہت ہی نیک صحابی
رسول سیدنا یزید بن الاسود رضی اللہ عنہ کا وسیلہ پکڑا تھا۔ ایک روایت کے الفاظ ہیں:

إِنَّ النَّاسَ قَحَطُوا بِدِمَشْقَ ، فَخَرَجَ مَعَاوِيَةَ يَسْتَسْقِي بِيَزِيدِ بْنِ الْأَسْوَدِ ...

”دمشق میں لوگ قحط زدہ ہو گئے تو سیدنا معاویہ رضی اللہ عنہ یزید بن الاسود رضی اللہ عنہ کے وسیلے سے
بارش طلب کرنے کے لیے نکلے۔۔۔“ ❁

اب میرٹھی صاحب اور ان کی سوچ فکر رکھنے والے لوگ غور کریں کہ یہ بالکل وہی الفاظ ہیں،
جو صحیح بخاری کی حدیث میں ہیں کہ اُس میں استسقی بالعباس بن عبد المطلب کے لفظ
ہیں اور اس میں يستسقى بيزيد بن الأسود کے الفاظ ہیں۔

لیکن دیکھیں کہ سیدنا معاویہ رضی اللہ عنہ نے جو سیدنا یزید بن الاسود رضی اللہ عنہ کا واسطہ دیا تھا، اس سے کیا
مراد تھی۔ ایک دوسری روایت میں اس کی وضاحت ہے۔ اس روایت کے الفاظ یہ ہیں:

إِنَّ السَّمَاءَ قَحَطَتْ ، فَخَرَجَ مَعَاوِيَةَ بْنُ أَبِي سَفْيَانَ وَأَهْلَ دِمَشْقَ
يَسْتَسْقُونَ ، فَلَمَّا قَعَدَ مَعَاوِيَةَ عَلَى الْمَنْبَرِ ، قَالَ : أَيْنَ يَزِيدُ بْنُ الْأَسْوَدِ
الْجَرَشِيُّ ؟ فَنَادَاهُ النَّاسُ ، فَأَقْبَلَ يَتَخَطَّى النَّاسَ ، فَأَمَرَهُ مَعَاوِيَةَ ، فَصَعَدَ

❁ تاریخ ابی زرعة الدمشقی، التاسع من التاريخ، تاریخ دمشق: ۱۱۱/۶۵-۱۱۲،

وسندہ صحیح

المنبر ، فقعد عند رجليه ، فقال معاوية : اللهم إنا نستشفع إليك اليوم بخيرنا وأفضلنا ، اللهم إنا نستشفع إليك اليوم بيزيد بن الأسود الجرشى ، يا يزيد ! ارفع يديك إلى الله ، فرفع يزيد يديه ورفع الناس أيديهم ، فما كان أوشك أن ثارت سحابة في الغرب ، كأنها ترس ، وهبت لها ريح ، فسُقينا ، حتى كاد الناس أن لا يبلغوا منازلهم .

”قط سالی ہو گئی تو سیدنا معاویہ بن ابی سفیان رضی اللہ عنہ اور دمشق کے لوگ بارش طلب کرنے کے لیے نکلے ، جب سیدنا معاویہ رضی اللہ عنہ منبر پر بیٹھ گئے تو فرمایا ، یزید بن الاسود الجرشى کہاں ہیں؟ لوگوں نے ان کو آواز دی ، وہ لوگوں کو پھلانگتے ہوئے آئے۔ سیدنا معاویہ رضی اللہ عنہ نے ان کو حکم دیا ، وہ منبر پر چڑھ گئے اور آپ رضی اللہ عنہ کے قدموں کے پاس بیٹھ گئے۔ سیدنا معاویہ رضی اللہ عنہ نے دعا کی ، اے اللہ! ہم تیری طرف اپنے میں سے سب سے بہتر اور افضل شخص کی سفارش لے کر آئے ہیں ، اے اللہ! ہم تیری طرف یزید بن الاسود الجرشى کی سفارش لے کر آئے ہیں ، (پھر فرمایا) اے یزید! اللہ تعالیٰ کی طرف ہاتھ اٹھائیے (اور دعا فرمائیے) ، یزید رضی اللہ عنہ نے ہاتھ اٹھائے ، لوگوں نے بھی ہاتھ اٹھائے۔ جلد ہی افق کی مغربی جانب میں ایک ڈھال نما بادل کا ٹکڑا نمودار ہوا اور ہوا چلی ، بارش شروع ہو گئی ، حتیٰ کہ قریب تھا کہ لوگ اپنے گھروں تک بھی نہ پہنچ پائیں گے۔“ ❶

حافظ ابن حجر رضی اللہ عنہ نے اس اثر کی سند کو ”صحیح“ قرار دیا ہے۔ ❷

❶ المعرفة والتاريخ ليعقوب بن سفيان الفسوي : ٢ / ٢١٩ ، تاريخ دمشق : ١١٢ / ٦٥ ،
وسنده صحيح

❷ الاصابة في تمييز الصحابة : ٦٩٧ / ٦

نیز ان کے بعد ضحاک بن قیس نے بھی اسی صحابی رسول کی دُعا کا وسیلہ پکڑا تھا، اس روایت کے الفاظ ملاحظہ فرمائیں:

أَنَّ الضَّحَّاكَ بْنَ قَيْسٍ خَرَجَ يَسْتَسْقِي ، فَقَالَ لِيَزِيدَ بْنَ الْأَسْوَدِ : قُمْ يَا بَنِيَّ !

”ضحاک بن قیس بارش طلب کرنے کے لیے (کھلے میدان میں) نکلے تو یزید بن اسود رضی اللہ عنہ سے عرض کی، اے بہت (اللہ کے سامنے) زیادہ رونے والے! کھڑے ہو جائیے (اور بارش کے لیے دُعا کروائیے)۔“ ❁

قارئین کرام ہی بتائیں کہ کیا صحابی رسول سیدنا معاویہ رضی اللہ عنہ اور تابعی ضحاک بن قیس رضی اللہ عنہ کو اس وسیلے کے مفہوم کا زیادہ علم تھا یا اس دور کے کسی شخص کو؟ پھر کسی ایک بھی صحابی یا تابعی یا ثقہ محدث سے ذات کے وسیلے کا جواز ثابت بھی نہیں ہے۔

کیا اب بھی کوئی عقل مند شخص اس وسیلے سے مراد ذات کا وسیلہ لے گا؟

③ اتنی بات تو ہر ذی شعور کی سمجھ میں آجاتی ہے کہ اگر صحابہ کرام نبی صلی اللہ علیہ وسلم کی ذات کا وسیلہ دیتے تھے تو وہ آپ کی وفات کے بعد بھی دیا جاسکتا تھا، پھر سیدنا عمر رضی اللہ عنہ کیوں سیدنا عباس رضی اللہ عنہ کی ذات کا وسیلہ پکڑنے پر مجبور ہوئے۔

رسول اللہ صلی اللہ علیہ وسلم کی ذات کے مقابلے میں سیدنا عباس رضی اللہ عنہ کی ذات بھلا کیا حیثیت رکھتی ہے؟ وہ نبی اور یہ امتی! نبی کی ذات کو چھوڑ کر امتی کی ذات کا وسیلہ دینا تو نبی کی توہین اور گستاخی ہے، اس لیے ہم یہ سوچ بھی نہیں سکتے کہ سیدنا عمر رضی اللہ عنہ نے سیدنا عباس رضی اللہ عنہ کی ذات کا وسیلہ دیا ہوگا۔

❁ المعرفة والتاریخ: ۲/۲۲۰، تاریخ ابی زرعۃ الدمشقی، التاسع من التاریخ، تاریخ

دمشق: ۲۲۰/۶۵، وسندہ صحیح ایضاً

ہاں! اگر یہ سمجھیں تو کوئی خرابی لازم نہیں آتی کہ پہلے صحابہ کرام اللہ تعالیٰ کو رسول اللہ ﷺ کی دُعا کا وسیلہ دیتے تھے، پھر جب رسول اللہ ﷺ ان کے درمیان نہ رہے اور ان سے وہ دُعا نہ کروا سکتے تھے تو سیدنا عمر رضی اللہ عنہما کے دور میں سیدنا عباس رضی اللہ عنہما ان کے نزدیک اللہ تعالیٰ کے سب سے قریب تھے، پھر وہ نبی اکرم ﷺ کے چچا ہونے کے ناطے بھی ان کو سب سے محبوب تھے، لہذا انہوں نے اُن سے دُعا کروائی اور اللہ تعالیٰ کو اس کا حوالہ دیا۔

③ رہا میرٹھی صاحب کا یہ کہنا کہ عربی لغت اس معنی کی تائید نہیں کرتی تو ان کے معتقدین سے سوال ہے کہ کیا حدیث رسول ﷺ عربی لغت میں نہیں ہے؟ یقیناً لغت عرب کو صحابہ و تابعین میرٹھی صاحب کے اساتذہ سے بھی بہت بہتر سمجھتے تھے۔ ان سے ہم نے اس کا معنی دُعا کا وسیلہ ثابت کر دیا ہے۔
والحمد لله!

فصل ثالث: تاریخی اعتراضات کا جائزہ

✿ سیدنا عمر رضی اللہ عنہما کے دور میں کئی بار قحط ”صحیح تاریخ“ کی روشنی میں!

”پھر یہ حدیث بتاتی ہے کہ حضرت عمر رضی اللہ عنہما کے عہد میں عامۃ الناس کو کئی بار خشکی و قحط سالی کی آفت پیش آئی تھی، حالانکہ صحیح تاریخ کی رُو سے حضرت عمر کے عہد میں خشک سالی کا حادثہ ایک بار بھی پیش نہیں آیا۔“ ✿

① یہ ہے میرٹھی صاحب کی علمی تنگدستی کہ ادھر صحیح بخاری کی حدیث پر وہ کوئی اصولی اعتراض نہیں کر پائے اور ادھر انہوں نے اپنی بے سرو پا باتوں کو ”صحیح تاریخ“ گردانا ہے۔ نہ معلوم میرٹھی صاحب نے اس ”صحیح تاریخ“ کو چھپا کر کیوں رکھا

ہے، حوالہ کیوں ذکر نہ کر دیا تاکہ امت مسلمہ کے نزدیک اتفاقی طور پر صحیح حدیث کے مقابلے میں ان کی اس ”صحیح تاریخ“ کی صحت کا بھی اندازہ کر لیا جاتا؟

میرٹھی صاحب کا کوئی خیر خواہ یا ان کا کوئی فیض یافتہ جلد ہمت کر کے اس کا حوالہ دے!

② میرٹھی صاحب کو یقیناً قحط کا معنی و مفہوم سمجھنے میں غلطی ہوئی ہے۔ اگر وقت پر بارش نہ ہو تو اسے عرب لوگ قحط سے تعبیر کرتے ہیں۔ یقین نہ آئے تو لغت عرب کی معتبر کتب اٹھا کر دیکھا جاسکتا ہے۔

میرٹھی صاحب نے شاید یہ سمجھا ہے کہ شاید پورا سال بارش نہ ہو اور کھانے پینے کا سبب راشن ختم ہو جائے، بہت سے لوگ بھوکے مرجائیں تو پھر ہی قحط کا لفظ بولا جاسکتا ہے، حالانکہ ایسی کوئی بات نہیں ہے۔ بس وقت پر بارش نہ ہو تو اسے بھی قحط کہا جاتا ہے۔ ہاں! اگر سال وغیرہ کا کوئی لفظ قحط کے ساتھ استعمال ہو تو پھر خشک سالی کا معنی لیا جائے گا۔

جب بھی بارش بوقت ضرورت نہ ہوتی، سیدنا عمر بن خطاب رضی اللہ عنہ، سیدنا عباس رضی اللہ عنہ سے دُعا کی درخواست کرتے اور پھر خود بھی اللہ تعالیٰ سے دُعا کرتے اور سیدنا عباس رضی اللہ عنہ کی دُعا کا حوالہ دیتے۔ اس پر اللہ تعالیٰ بارش نازل کر دیتا۔

خشک سالی کی نوبت پیش تو تب آتی، جب دُعا قبول نہ ہوتی اور پورا سال یوں ہی گزر جاتا۔

③ جب رسول اللہ صلی اللہ علیہ وسلم کے دور مبارک میں قحط ہو سکتا ہے تو پھر سیدنا عمر رضی اللہ عنہ کے عہد مبارک میں بالادولی ہو سکتا ہے۔

سیدہ عائشہ رضی اللہ عنہا بیان کرتی ہیں کہ:

شكا الناس إلى رسول الله صلى الله عليه وسلم قحوط المطر ... ثم قال: إنكم شكوتم جذب دياركم واستنخار المطر عن إبان زمانه عنكم ...

”لوگوں نے رسول اللہ ﷺ کو بارش کے قحط (نہ ہونے) کی شکایت کی۔۔۔ آپ ﷺ نے فرمایا، تم نے اپنے علاقوں کی خشکی اور بارش کے اپنے زمانے سے مؤخر ہونے کی شکایت کی ہے۔۔۔“ ﴿۱﴾

اس حدیث سے بھی قحط کا صحیح معنی سمجھ میں آرہا ہے کہ بارش کا اپنے وقت سے لیٹ ہونا بھی کہلاتا ہے اور اس کا سیدنا عمر رضی اللہ عنہ کے عہد مبارک میں کئی بار پیش آنا کسی طرح بھی محال ہے۔ بھلا اس قسم کے بے سرو پا اعتراضات سے صحیح بخاری کی قدر و قیمت اور صحت میں کیا کمی پڑتا ہے؟

اب تو ہر منصف مزاج شخص کو میرٹھی صاحب سے برائت کا اعلان کر کے حق پرستی کا حق کر دینا چاہیے۔ اللہ تعالیٰ ہمیں صراطِ مستقیم پر گامزن کرے اور اس پر استقامت دے!

بِسْمِ اللّٰهِ الرَّحْمٰنِ الرَّحِیْمِ



تیرہواں باب

تیمم کے متعلق

حدیثِ عمار بن یاسر

محترم قارئین! صحیح بخاری میں ایک واقعہ موجود ہے، سیدنا عبدالرحمن بن ابی بکر رضی اللہ عنہما بیان کرتے ہیں:

جاء رجل إلى عمر بن الخطاب ، فقال : إني أجنبت ، فلم أصب الماء ، فقال عمار بن ياسر لعمر بن الخطاب : أما تذكر أنا كنا في سفر أنا وأنت ، فأما أنت فلم تصل ، وأما أنا فتمتكت ، فصليت ، فذكرت للنبي صلى الله عليه وسلم ، فقال النبي صلى الله عليه وسلم : ((إنما كان كان يكفيك هكذا)) ، فضرب النبي صلى الله عليه وسلم بكفيه الأرض ونفخ فيهما ، ثم مسح بهما وجهه وكفيه .

”سیدنا عمر بن خطاب رضی اللہ عنہما کے پاس ایک شخص آیا اور عرض کرنے لگا، میں جنبی ہو گیا ہوں، لیکن مجھے پانی نہیں مل رہا (ایسی صورت میں کیا کروں، آپ رضی اللہ عنہما نے فرمایا، جب تک پانی نہ ملے، تو نماز نہیں پڑھے گا)، سیدنا عمار بن یاسر رضی اللہ عنہما نے آپ سے کہا، کیا آپ کو یاد نہیں کہ میں اور آپ سفر میں تھے (جنبی ہونے پر اور پانی نہ مل سکنے پر) آپ نے تو نماز نہیں پڑھی تھی، لیکن میں (مٹی میں) لوٹ پوٹ ہوا تھا، پھر نماز پڑھ لی تھی۔ پھر میں نے یہ واقعہ نبی ﷺ سے ذکر کیا تھا تو آپ ﷺ نے فرمایا تھا، تجھے اس طرح کرنا کافی تھا، آپ ﷺ نے اپنی دونوں ہتھیلیوں کو زمین پر مارا، ان میں پھونکا، پھر ان کو اپنے چہرے اور دونوں

ہتھیالیوں (کی باہروالی جانب) پر پھیر لیا۔“ ❶

خود میرٹھی صاحب کو اعتراف ہے کہ اس حدیث کو بیان کرنے میں امام بخاری رضی اللہ عنہ اکیلے نہیں ہیں، بلکہ صحاح ستہ کی دیگر کتب میں بھی یہ حدیث موجود ہے۔ ان کے علاوہ دیگر محدثین نے بھی اپنی اپنی کتب میں اس حدیث کو جگہ دی ہے اور اس سے کئی مسائل استنباط کیے ہیں۔

لیکن شبیر احمد ازہر میرٹھی صاحب نے اپنی عادت کے مطابق اس حدیث کا بھی بغیر کسی معقول وجہ کے انکار کر دیا ہے۔ وہ سب محدثین کو ”بے عقل“ کہتے ہوئے لکھتے ہیں:

”لیکن میرے نزدیک شروع سے آخر تک یہ افسانہ محض بے اصل افسانہ ہی ہے۔ کاش محدثین نے اسے نقل کرنے اور کتب حدیث میں درج فرمانے میں کچھ عقل سے کام لیا ہوتا۔۔۔“ ❷

اپنے علاوہ سب کو بے عقل کوئی عقل مند نہیں کہہ سکتا، خصوصاً اپنے اسلاف کے بارے میں ایسے الفاظ کا استعمال کسی عام بے وقوف سے بھی ممکن نہیں۔ آئیے سب محدثین کو عقل سے کام لینے کا مشورہ دینے والے میرٹھی صاحب کی اپنی عقلی حیثیت کا بھی اندازہ کریں۔

فصلِ اوّل: فقہی اعتراضات کا جائزہ

❶ سعید بن عبد الرحمن کا ”عنعنہ“!

”ایک حقیقت یہ بھی ہے کہ اس حدیث کی روایات میں سے کسی بھی روایت کی اسناد میں یہ مذکور نہیں ہے کہ سعید بن عبد الرحمن نے بتایا ہو کہ میں نے یہ حدیث اپنے باپ سے سنی یا

❶ صحیح بخاری: ۳۳۸، صحیح مسلم: ۱۱۲

❷ ”صحیح بخاری کا مطالعہ“: ۱۳۱/۱

مجھے میرے باپ نے یہ حدیث بتائی، یعنی اس نے حدیثی ابی یا انبانی
 ابی نہیں کہا۔ ان لفظوں میں کوئی لفظ کہا ہوتا تو پتا چلتا کہ سعید کو یہ حدیث براہ راست
 وبلا واسطہ اپنے باپ سے معلوم ہوئی تھی، مگر ہم دیکھتے ہیں کہ ہر روایت کی اسناد میں عنعنہ
 ہے، یعنی لفظ عن کے ساتھ سعید بن عبد الرحمن عن ابیہ ہے۔ پس
 ہو سکتا ہے کہ سعید نے یہ قصہ کسی شخص سے سنا ہو اور اس نے بتایا ہو کہ مجھے یہ قصہ تمہارے والد
 عبد الرحمن بن ابی بزی سے معلوم ہوا تھا۔ سعید نے اس شخص پر اعتماد کر کے اس کا نام لیے اور
 ذکر کیے بغیر اس کی روایت کر دی ہو۔۔۔“ ❁

سمعت یا اخبرنی یا انبانی کے
 ① الفاظ کی شرط صرف ”مدلس“ راویوں کے لیے لگائی جاتی ہے کہ جب تک وہ ان الفاظ کے ساتھ
 حدیث بیان نہ کریں، ان کی حدیث قبول نہیں ہوتی، جبکہ سعید بن عبد الرحمن قطعاً ”مدلس“
 نہیں ہیں۔

غیر مدلس راویوں کا عنعنہ مضر نہیں ہوتا

حافظ عراقی رحمۃ اللہ علیہ نظم کی صورت میں اصول حدیث ذکر کرتے ہوئے لکھتے ہیں:

و صتحوا وصل معنن سلم من دلسة راویہ ، واللقا علم

وبعضہم حکمی بذذا اجماعاً ومسلم لم یشرط اجتماعاً

”محدثین نے ایسی عنعنہ والی سند کے متصل ہونے کو صحیح قرار دیا ہے، جو اپنے راویوں کی
 تدلیس سے سلامت ہو اور راویوں کی آپس میں ملاقات معلوم ہو۔ بعض محدثین کرام نے تو
 اس پر اجماع و اتفاق نقل کیا ہے اور امام مسلم رحمۃ اللہ علیہ نے ملاقات کے ثبوت کی شرط نہیں

لگائی (بلکہ ان کے نزدیک معاشرت، یعنی امکانِ لقاء کافی ہے)۔“

دیکھ لیں قارئین کہ محدثین جس بات کو اتفاقی طور پر صحت کی شرط نہیں بتاتے، میرٹھی صاحب اس کو شرط قرار دینے کے درپے ہیں کہ غیر مدلس راوی بھی عَسْنُ سے روایت کرے تو قبول نہیں ہوگی، حالانکہ یہ نہایت ہی آوارہ بات ہے۔ اس طرح تو پورے ذخیرہ حدیث میں سے چند احادیث بچیں گی، باقی سب ناقابلِ قبول ہو جائیں گی اور یہی خواہش ہے ان لوگوں کی کہ کسی طرح ان احادیث سے ان کی جان چھوٹے اور وہ اپنی من مانی کے لیے آزاد ہوں۔

میرٹھی صاحب کو چاہیے تھا کہ پہلے اصول حدیث پر دسترس حاصل کرتے، پھر صحیح بخاری پر اعتراضات کرنے کا سوچتے!

⑤ قارئین کرام یہ بھی ذہن نشین رکھیں کہ یہاں تو میرٹھی صاحب نے اس حدیث کے گھڑنے کا الزام کسی نامعلوم شخص کو دیا ہے، لیکن ”عقل سے کام“ لیتے ہوئے اسی حدیث پر اعتراضات کے ضمن میں اسے سعید بن عبدالرحمن بن ابزی کی ”فضول گوئی“ قرار دیا ہے۔
یہ ہے محدثین پر عقل سے کام نہ لینے کا الزام دینے والے میرٹھی صاحب کا اپنا عقلی شیٹس!

فصلِ ثانی: عقلی اعتراضات کا جائزہ

❁ کیا قرآن کریم میں جنسی کے لیے تیمم کا صریح حکم موجود ہے؟

”حضرت عمر رضی اللہ عنہما حافظ قرآن تھے۔ حضور اکرم ﷺ کی زندگی میں ہی حفظ قرآن مجید کی دولت سے مالا مال ہو چکے تھے۔ قرآن مجید میں دو جگہ ارشاد ہوا ہے: ﴿وَإِنْ كُنْتُمْ مَرُوضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُمْ مِنَ الْغَائِطِ أَوْ لَامَسْتُمُ النِّسَاءَ فَلَمْ

تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِرُءُوسِكُمْ وَأَيْدِيكُمْ ﴿﴾ یہ ارشاد
سورۃ النساء میں بھی ہے۔ اس کے بعد سورۃ المائدہ میں بھی۔ سورۃ المائدہ میں اس کے بعد
منہ کا اضافہ ہے۔

اس ارشاد میں تصریح ہے کہ پانی نہ ملنے کی صورت میں تیمم وضو کا بھی بدل ہے اور غسل
جنابت کا بھی۔ یہ ارشاد جب اولاً نازل ہوا تھا اور حضور اکرم ﷺ نے تمام حاضر صحابہ کرام کو
سنایا تھا تبھی حضرت عمر رضی اللہ عنہ نے بھی اسے سنا اور سمجھا اور دل نشین کر لیا تھا۔ پھر صحیح بخاری
کتاب التیمم میں ہے کہ ایک سفر میں، جس میں حضرت ابو بکر و عمر رضی اللہ عنہما بھی آپ کے ساتھ
تھے، آپ نے حاضرین کو نماز فجر پڑھائی، فارغ ہونے پر ایک صاحب کو الگ تھلگ بیٹھے
ہوئے دیکھا۔ فرمایا، ما منعک ان تصلى معنا؟ ہمارے ساتھ نماز پڑھنے سے کس
چیز نے روکا؟ عرض کیا، اصابتنی جنابة، ولا ماء مجھے احتلام کی وجہ سے غسل کی
ضرورت پیش آگئی اور پانی ہے نہیں کہ غسل کر سکتا۔ فرمایا علیک بالصعید، فبانہ
یکفیک، یعنی مٹی سے تیمم کر لو۔ پانی نہ ہونے کی صورت میں تیمم کافی ہے۔ یہ حدیث
عمران بن حصین رضی اللہ عنہ سے مروی ہے۔

پھر جنگ یمامہ کے بعد خلافت صدیقی میں حضرت ابو بکر و عمر رضی اللہ عنہما کی نگرانی و اہتمام کے
تحت پورا قرآن کریم ایک مصحف میں لکھا گیا۔ حضرت عمر رضی اللہ عنہ نے نہایت توجہ کے ساتھ
اس کی ایک ایک آیت سنی اور اللہ ہی جانتا ہے کہ کتنی مرتبہ حضرت عمر رضی اللہ عنہ نے یہ آیت تلاوت
کی ہوگی، جس میں صراحتاً مذکور ہے کہ پانی نہ ملنے کی صورت میں وہ شخص بھی تیمم کرے، جسے
وضو کی حاجت ہو اور وہ شخص بھی جسے غسل کی حاجت ہو۔۔۔ تو کیا ایسے ظاہر و واضح حکم قطعی
سے حضرت عمر رضی اللہ عنہ غافل ہو سکتے تھے۔ وہ عمر جو الناطق بالحق والصواب تھے، جن
کی رائے وحی قرآن کے مطابق ہوا کرتی تھی۔ پس یہ نہیں ہو سکتا کہ حضرت عمر نے اس شخص کو

جس نے آپ سے دریافت کیا تھا کہ غسل کی ضرورت ہو اور پانی نہ ملے اور نماز کا وقت آجائے تو کیا کروں، یہ جواب دیا ہو کہ پانی پانے کا انتظار کرو اور غسل کے بغیر نماز نہ پڑھو۔“ ❶



❶ میرٹھی صاحب کے اس اعتراض کا سبب ان کے مطالعہ کی

کمی ہے، کیونکہ ان کے بقول قرآن کریم میں صراحتاً پانی نہ ملنے کی صورت میں جنابت سے تیمم کے کافی ہونے کا ذکر ہے، لیکن یہ بات بالکل غلط ہے۔ میرٹھی صاحب کا کوئی معتقد اٹھے اور اپنے صاحب کی عزت بچانے کے لیے قرآن کریم کی وہ آیت ہمیں دکھا دے، جس میں صراحتاً یہ ذکر ہو کہ پانی نہ ملنے کی صورت میں جنابت سے بھی تیمم کافی ہو جاتا ہے!

رہی میرٹھی صاحب کی ذکر کردہ آیت کریمہ، جس سے انہوں نے صراحتاً ثابت کرنے کی کوشش کی ہے تو بڑے ادب سے عرض ہے کہ وہ قطعاً صریح نہیں ہے۔ اگر یہ صریح ہوتی تو اس کی تفسیر میں صحابہ کرام رضی اللہ عنہم کے دو مختلف اقوال کیوں ہوتے؟

فرمانِ باری تعالیٰ: ﴿أَوْ لَمْ يَسْتَمِعُوا مِنَ الْمَاءِ﴾ سے جنسی کے لیے تیمم کی اجازت مراد نہیں ہے، یہی وجہ ہے کہ سیدنا ابن مسعود رضی اللہ عنہ فرماتے ہیں:

الملاسة ما دون الجماع .

”ملاستہ سے مراد جماع کے علاوہ (شہوت سے چھوٹا اور بوس و کنار) ہے۔“ ❷

سیدنا ابن عمر رضی اللہ عنہما کی بھی یہی تفسیر ہے کہ عورت کو بوسہ دینے سے وضو کو لازم قرار دیتے تھے اور فرماتے تھے:

هي من اللباس .

”یہ (بوسہ) ملامسہ میں سے ہے۔“ ❶

اسی طرح تابعین میں سے عامر شعبی، ابراہیم نخعی، عبیدہ، محمد بن سیرین وغیرہم رضی اللہ عنہم سے بھی باسنو صحیح یہی ثابت ہے کہ وہ ملامسہ کو جماع کے علاوہ چھونے پر محمول کرتے تھے۔ ❷

اس تفسیر کے مطابق ملامسہ سے مراد بوس و کنار ہے اور ان صحابہ کرام کے نزدیک اس فرمان باری تعالیٰ کی بنا پر بوس و کنار سے وضو لازم ہے۔ اگر پانی نہ ملے تو اسی طرح تیمم کریں گے، جس طرح عام وضو کی جگہ پر کیا جاتا ہے۔

البتہ سیدنا ابن عباس رضی اللہ عنہما فرماتے ہیں:

اللمس والمس والمباشرة، الجماع، ولكن الله يكتفي بما شاء.

”لمس، مس اور مباشرت سب سے مراد جماع ہے، لیکن اللہ تعالیٰ جس چیز کے ساتھ کناہیہ

کرنا چاہتا ہے، کرتا ہے۔“ ❸

معلوم ہوا کہ اس آیت کی تفسیر میں صحابہ کرام کے اقوال مختلف تھے، سیدنا ابن مسعود رضی اللہ عنہ اور سیدنا ابن عمر رضی اللہ عنہما نے اسے جماع پر نہیں، بلکہ بوس و کنار وغیرہ پر محمول کیا ہے، سیدنا عمر رضی اللہ عنہ کے نزدیک بھی یقیناً ملامسہ سے مراد بوس و کنار تھا، ورنہ قرآن کریم کی مذکورہ آیت کے ہوتے ہوئے وہ قطعاً اس آدمی کو نماز پڑھنے سے نہ روکتے۔

حافظ ابن عبد البر رضی اللہ عنہ لکھتے ہیں:

وقد كان عمرو بن الخطاب وعبد الله بن مسعود يقولان: الجنب لا

❶ تفسیر الطبری: ۳۹۴/۸، وسندہ صحیح

❷ دیکھیں تفسیر الطبری: ۳۹۳/۸-۳۹۶، وغیرہ من المصادر

❸ تفسیر الطبری: ۳۹۱/۸، وسندہ صحیح

يَطْهَرُهُ إِلَّا الْمَاءَ ، وَلَا يَسْتَبِيحُ بِالْتَيْمَمِ صَلَاةً ... وَكَانَا يَذْهَبَانِ إِلَى أَنْ
الْمَلَامَةِ مَا دُونَ الْجَمَاعِ ...

”سیدنا عمر بن خطاب رضی اللہ عنہما اور سیدنا عبداللہ بن مسعود رضی اللہ عنہما کہتے تھے کہ جنبی کو صرف پانی ہی پاک کر سکتا ہے، تیمم کے ساتھ وہ نماز نہیں پڑھ سکتا۔۔۔ ان دونوں کا مذہب یہ تھا کہ ملامت سے مراد جماع کے علاوہ (چھوٹا) ہے۔۔۔“ ❁

جبکہ صحابہ کرام میں سے اکیلے سیدنا ابن عباس رضی اللہ عنہما نے اس کی تفسیر جماع سے کی ہے۔ ہمارے علم کے مطابق سیدنا ابن عباس رضی اللہ عنہما کے علاوہ کسی اور صحابی سے یہ تفسیر ثابت نہیں ہے۔

پھر یہ بات بھی میرٹھی صاحب اور ان کے معتقدین پر ضرب کاری ہے کہ سیدنا ابن عباس رضی اللہ عنہما نے اگرچہ ملامت سے مراد جماع لیا ہے، لیکن انہوں نے بھی ملامت کو کنایہ قرار دیا ہے، جو کہ صراحت کی زد ہے۔

کاش کہ میرٹھی صاحب صحیح بخاری پر اعتراضات کرنے سے پہلے کچھ لغت و ادب عربی میں مہارت حاصل کرتے!

پھر جو علمائے کرام اس بارے میں سیدنا ابن عباس رضی اللہ عنہما کے قول (لامتہ سے مراد جماع ہے) کو راجح قرار دیتے ہیں اور دوسرے صحابہ کے قول (کہ ملامتہ جماع کے علاوہ بوس و کنار وغیرہ کو کہتے ہیں) کو مرجوح کہتے ہیں، جیسا کہ امام طبری رضی اللہ عنہما بھی اسی نقطہ نظر کے حامل ہیں، وہ اس ”ضعیف“ حدیث کو دلیل بناتے ہیں:

إِنَّ النَّبِيَّ صَلَّى اللَّهُ عَلَيْهِ وَسَلَّمَ قَبْلَ بَعْضِ نَسَائِهِ ، ثُمَّ خَرَجَ إِلَى الصَّلَاةِ ،

ولم يتوضأ .

”نبی اکرم ﷺ نے اپنی ایک زوجہ محترمہ کا بوسہ لیا، پھر نماز کی طرف نکلے، لیکن وضو نہیں کیا۔“ ❁

امام ترمذی رضی اللہ عنہ اس حدیث کو ذکر کرنے کے بعد فرماتے ہیں:

وسمعت ابا بكر العطار البصرى يذكر عن علي بن المدينى ، قال :
ضعف يحيى بن سعيد القطان هذا الحديث جدا ، وقال : هو شبه لا شيء ،
قال : وسمعت محمدا بن اسماعيل يضعف هذا الحديث ، وقال حبيب بن
أبي ثابت لم يسمع من عروة ، وقد روى عن إبراهيم التيمي عن عائشة أن
النبي صلى الله عليه وسلم قبلها ولم يتوضأ ، وهذا لا يصح أيضا ، ولا
نعرف لإبراهيم التيمي سماعا من عائشة ، وليس يصح عن النبي صلى الله
عليه وسلم في هذا الباب شيء .

”میں نے ابو بکر عطار بصری کو سنا، وہ امام علی بن المدینی رضی اللہ عنہ سے ذکر کر رہے تھے کہ امام
یحییٰ بن سعید القطان رضی اللہ عنہ نے اس حدیث کو بہت سخت ضعیف قرار دیا ہے۔ اور میں نے امام
محمد بن اسماعیل البخاری رضی اللہ عنہ کو سنا کہ وہ بھی اس حدیث کو ضعیف قرار دے رہے تھے اور
فرما رہے تھے کہ حسیب بن ابی ثابت نے عروہ سے نہیں سنا۔ ابراہیم تیمی نے بھی سیدہ
عائشہ رضی اللہ عنہا سے حدیث ذکر کی ہے کہ رسول اللہ ﷺ نے ان کو بوسہ دیا، لیکن وضو نہیں کیا،
لیکن یہ بھی صحیح نہیں، کیونکہ ہمیں ابراہیم تیمی کا سیدہ عائشہ رضی اللہ عنہا سے سماع معلوم نہیں ہو سکا۔

❁ مسند الامام احمد : ۶ / ۲۱۰ ، سنن ابی داؤد : ۱۷۸ ، ۱۷۹ ، جامع الترمذی : ۸۶ ، سنن

ابن ماجہ : ۵۰۲ ، سنن الدارقطنی : ۱ / ۱۳۸ ، ح : ۱۵ ، السنن الکبریٰ للبیہقی : ۱ / ۱۲۷

(خلاصہ یہ کہ) اس بارے میں نبی اکرم ﷺ سے کوئی چیز ثابت نہیں۔“ ❶

ہماری تحقیق کے مطابق اس حدیث پر امام ترمذی رضی اللہ عنہ کا فیصلہ برحق ہے کہ واقعی اس حدیث کی کوئی ”صحیح“ یا ”حسن“ سند موجود نہیں۔ واللہ اعلم بالصواب!

نیز امام مالک، امام شافعی، امام احمد بن حنبل، امام اوزاعی، امام اسحاق بن راہویہ وغیرہ کا بھی یہی موقف ہے کہ بوسہ دینے سے وضو ٹوٹ جاتا ہے۔ ❷

اس سے بھی سیدنا عبداللہ بن مسعود، سیدنا عبداللہ بن عمر وغیرہما رضی اللہ عنہما کے اس تفسیری موقف کی تائید ہوتی ہے۔

یہ مسئلہ تواجہتہادی ہے، لیکن اس تفصیل سے یہ بات بہر حال یقینی ہوگئی ہے کہ آیت قرآنی میں موجود لفظ لامستمم جماع کے معنی میں صریح نہیں ہے اور میرٹھی صاحب کا اسے جنابت سے تیمم کے بارے میں صریح کہنا خود غلط ہو گیا۔

اور جب یہ بات ثابت ہوگئی ہے کہ قرآن کریم میں صراحتاً کہیں بھی جنابت سے تیمم کرنے کا ذکر نہیں ہے تو میرٹھی صاحب کا یہ اعتراض سرے سے ہی باطل ہو گیا ہے۔

ہماری یہ بات درست ہے کہ یقیناً سیدنا عمر رضی اللہ عنہ اس آیت میں ملامسہ سے مراد بوس وکنار وغیرہ ہی لیتے تھے، اس کی تائید اس سے بھی ہوتی ہے کہ ان کے بیٹے سیدنا ابن عمر رضی اللہ عنہما کی تفسیر بھی یہی تھی اور یہی وجہ ہے کہ سیدنا عمر رضی اللہ عنہ نے اس آیت قرآنی کا حوالہ نہیں دیا، بلکہ نماز سے رکنے کا فتویٰ دیا تھا۔

❷ صحیح بخاری کی جو حدیث میرٹھی صاحب نے پیش کی ہے کہ سفر میں سیدنا ابوبکر

❶ جامع ترمذی، تحت حدیث: ۸۶

❷ جامع ترمذی، تحت حدیث: ۸۶

دعوتِ نبویؐ رسول اللہ ﷺ کے ساتھ تھے اور پانی نہ ملنے پر آپ ﷺ نے ایک شخص کو جنابت سے تیمم کے کافی ہونے کا فتویٰ دیا تھا، اس حدیث میں قطعاً یہ صراحت نہیں ہے کہ سیدنا عمر رضی اللہ عنہما رسول اکرم ﷺ کے اس فرمان مبارک کو سن رہے تھے۔

جب ایسا کسی بھی روایت میں نہیں ہے تو صحیح بخاری پر اعتراض کیا؟

② میرٹھی صاحب کی انصاف پسندی بھی ملاحظہ فرماتے جائیں کہ اپنی تائید میں انہوں نے سیدنا عمر کے بارے میں لکھا ہے کہ ان کی رائے وحی قرآن کے مطابق ہوا کرتی تھی، لیکن اسی کتاب میں انہوں صحیح بخاری میں اس مضمون کی حدیث کو کسی نامعلوم شخص کی گھڑنت قرار دے کر رد کر دیا ہے۔ ❁

کیا انصاف پسندی اسی کا نام ہے؟

یہ تھا میرٹھی صاحب کا صحیح بخاری کی اس صحیح حدیث پر سب سے بڑا اعتراض، جس کا حشر قارئین ملاحظہ فرما چکے ہیں۔

❁ سیدنا عمار بن یاسر رضی اللہ عنہ نے ”صریح“ آیت کریمہ کیوں نہ پڑھی؟

”کیا عمار بن یاسر رضی اللہ عنہ کو آیت تیمم یاد نہ تھی؟ اگر فرض بھی کر لیا جائے کہ حضرت عمر رضی اللہ عنہ نے اس شخص کو غلط فتویٰ دے دیا تھا تو عمار، حضرت عمر کو آیت تیمم یاد دلا دیتے۔ وہ اول جلول قصہ بیان کرنے کی حاجت نہ تھی۔“ ❁

ہم وضاحت کر چکے ہیں کہ آیت تیمم جنابت سے تیمم کرنے کے

بارے میں صریح نہیں ہے، کیونکہ اکثر صحابہ کرام رضی اللہ عنہم ملامتہ سے جماع مراد نہیں لیتے، بلکہ

❁ ”صحیح بخاری کا مطالعہ“ ۱/۱۹۷

❁ ”صحیح بخاری کا مطالعہ“ ۱/۱۳۲

بوس و کنار سے اس کی تفسیر کرتے ہیں۔ یقیناً سیدنا عمار بن یاسر رضی اللہ عنہما بھی انہی میں سے تھے، ورنہ وہ ضرور اس آیت کا حوالہ دے دیتے۔

بالفرض اگر یہ گمان کر بھی لیا جائے کہ سیدنا عمار بن یاسر رضی اللہ عنہما ملامہ سے مراد جماع لیتے تھے تو بھی انہوں نے اس لیے آیت تیمم کو پیش نہیں کیا کہ وہ صریح نہیں تھی، جبکہ یہ بالکل صحیح واقعہ اس معاملے میں بالکل صریح تھا۔

لہذا اس صورت حال میں میرٹھی صاحب کا یہ ”اول جلول“ اعتراض ان کی اپنی کم فہمی ہے، صحیح بخاری اور محدثین کرام کا اس میں کوئی قصور نہیں ہے۔

❁ کیا سیدنا عمر رضی اللہ عنہ آپ بیتی بھول سکتے تھے؟

”اس حدیث میں مذکور ہے کہ عمار نے وہ قصہ بیان کیا تو حضرت عمر رضی اللہ عنہما کو وہ قصہ یاد نہ آیا اور عمار سے کہا اتق اللہ یا عمار! یقیناً حضرت عمر رضی اللہ عنہما ایسے بھلکد اور کمزور یادداشت والے نہ تھے کہ اس قصہ کو بھول جاتے اور یاد دلانے پر بھی انہیں وہ یاد نہ آتا۔ حضرت عمر کا اسے باور نہ کرنا یہ ہی معنی رکھتا ہے کہ وہ قصہ سرے سے پیش ہی نہ آیا تھا، نہ ہی حضرت عمار کے متعلق یہ تصور کیا جاسکتا ہے کہ انہوں نے ان ہوا قصہ بیان کیا ہو اور حضور اکرم ﷺ پر دروغ بانی کے مرتکب ہوئے ہوں۔ یہ تو راوی سعد بن عبدالرحمن کی فضول گوئی ہے اور بس۔“ ❁

❁ میرٹھی صاحب کے نزدیک سیدنا عمر رضی اللہ عنہما کئی سال پہلے پیش آنے والے واقعہ کو بھول نہیں سکتے تھے، لیکن حقیقت میں یہ میرٹھی صاحب کی عقلی در ماندگی کا منہ بولتا ثبوت ہے، ورنہ جب رسول اللہ ﷺ بھول سکتے ہیں اور اس کے باوجود آپ ﷺ کی

جلالت و عظمت، عزت و رفعت اور شان و مقام میں کوئی فرق نہیں آتا تو سیدنا عمر رضی اللہ عنہ، جو کہ ایک امتی ہیں، ان کے لیے بھی یہ کوئی ناممکن بات نہیں ہے۔

صحیح بخاری میں ہی مذکور ہے کہ آپ ﷺ نماز میں بھول گئے اور چار کی بجائے دو رکعتیں ادا کر کے سلام پھیر دیا، جب آپ ﷺ سے ایک صحابی نے استفسار کیا کہ آپ ﷺ بھول گئے ہیں یا نماز ہی کم ہو گئی ہے؟ تو آپ ﷺ نے فرمایا:

((لم أنس ، ولم تقصر))

”نہ میں بھولا ہوں اور نہ نماز ہی کم ہوئی ہے۔“

پھر دوسرے صحابہ کرام رضی اللہ عنہم سے پوچھنے پر معلوم ہوا کہ واقعی آپ ﷺ نے دو رکعتیں ہی ادا کی تھیں اور سلام پھیر دیا تھا۔ ❁

ایک اور موقع پر جب آپ ﷺ نماز میں بھول گئے تو آپ ﷺ نے فرمایا تھا:

((إنما أنا بشر مثلکم ، أنسی کما تنسون ، فإذا نسیت فذکرونی ...))

”میں تمہاری ہی طرح کا انسان ہوں، جس طرح تم بھول جاتے ہو، میں بھی بھول جاتا

ہوں، لہذا جب میں بھول جاؤں تو مجھے یاد کروادیا کرو۔۔۔“ ❁

تو جب نبی اکرم ﷺ کچھ منٹ پہلے کی کیفیت بھول سکتے ہیں اور یاد کروانے پر بھی آپ ﷺ کو یاد نہیں آتا، بلکہ صحابہ کرام سے تحقیق کرنے کے بعد تسلیم کرتے ہیں تو پھر سیدنا عمر رضی اللہ عنہ بھی یقیناً کئی سال پہلے کا واقعہ بھول سکتے ہیں اور یاد کروانے پر بھی اس کو یاد نہ کر سکنے کا کہہ سکتے ہیں۔ اس سے وہ واقعہ ”انسانہ“ نہیں بن جاتا۔

❁ صحیح بخاری: ۴۸۲، صحیح مسلم: ۹۹/۵۷۳

❁ صحیح بخاری: ۴۰۱، صحیح مسلم: ۸۹/۵۷۲

میرٹھی صاحب شاید سیدنا عمر رضی اللہ عنہ کے بارے میں یہ نظریہ رکھتے ہیں کہ وہ کسی بات کو بھول نہیں سکتے تھے! کسی معتبر دلیل کے مل جانے پر صحابہ کرام کا بھولنا ثابت ہو جاتا ہے۔

اس طرح کے فضول اعتراض سے صحیح بخاری کی صحت پر تو کوئی فرق نہیں پڑتا، البتہ میرٹھی صاحب کی اپنی ”عقلی صحت“ ضرور مشکوک ہو گئی ہے۔

② ہم ذکر کر چکے ہیں کہ میرٹھی صاحب کا قلم ان کا ساتھ نہیں دے رہا۔ وہ کبھی اسے کسی نامعلوم شخص کی کاروائی قرار دیتے ہیں اور کبھی سعید بن عبدالرحمن کی ”فضول گوئی“ کہہ دیتے ہیں۔ حالانکہ سعید بن عبدالرحمن بن ابزی بالاتفاق ”ثقة صدوق“ راوی ہیں۔ ان کے بارے میں کسی ثقہ محدث نے کوئی ادنیٰ سی بھی جرح نہیں کی۔

لہذا یہ محض میرٹھی صاحب کی اپنی ”فضول گوئی“ ہے کہ ایک بالکل بے گناہ شخص کو ایک بالکل غلط الزام دے رہے ہیں۔

✿ سیدنا عمار رضی اللہ عنہ کا مٹی میں لوٹ پوٹ ہونا ممکن نہیں!

”اس قصہ سے مفہوم ہوتا ہے کہ حضرت عمار اس بات سے واقف تھے کہ پانی نہ ملنے کی صورت میں تیمم وضو کا بدل ہے۔ سوال یہ ہے کہ عمار کو اس کا علم کیسے ہوا تھا؟ اس کا جواب یہی ہے کہ جب آیت تیمم نازل ہوئی تھی اور حضور اکرم ﷺ نے حاضرین صحابہ کو سنائی تھی تو ان میں عمار بھی تھے۔ حضور ﷺ نے سب کو آیت بھی پڑھ کر سنائی، پھر انہیں عملاً تیمم کر کے بھی دکھایا، اسی کے مطابق سب نے تیمم کیا اور نماز فجر ادا کی اور اسی آیت میں صراحتاً مذکور ہے کہ کسی غسل جنابت کی ضرورت پیش آگئی اور پانی دستیاب نہ ہو تو وہ بھی تیمم کرے اور یہ کہ تیمم پاک مٹی پر مارے ہوئے ہاتھوں کو چہرے اور ہاتھوں پر پھیرنا ہے۔

پھر یہ کیسے ممکن ہے کہ جنابت کے تیمم کے لیے حضرت عمار نے جانور کی طرح مٹی میں لوٹ

لگائی ہو؟“ ❶



واقفی سیدنا عمار بن یاسر رضی اللہ عنہما اس بات سے واقف تھے کہ پانی نہ ملنے

کی صورت میں تیمم وضو کا بدل ہے، کیونکہ قرآن کریم میں مذکور تھا، لیکن ہم بیان کر چکے ہیں کہ قرآن کریم میں یہ مذکور نہیں تھا کہ آدمی جنبی ہو جائے، پھر پانی نہ ملے تو وہ تیمم کر لے، نہ ہی کوئی ”میرٹھی“ ایسی کوئی آیت ہمیں دکھا سکتا ہے، بلکہ آیتِ تیمم میں لامستتم کا معنی سوائے ابن عباس رضی اللہ عنہما کے باقی صحابہ کرام کے نزدیک جماع نہیں تھا کہ اس سے جنابت کی صورت میں بھی تیمم کا اثبات ہوتا۔ ان کے نزدیک اس سے مراد یوس وکنارہ وغیرہ تھا، اور رانج قول بھی یہی ہے، جیسا کہ ہم وضاحت سے ذکر کر چکے ہیں۔

لہذا جب قرآن کریم میں جنابت سے تیمم کا ذکر تھا ہی نہیں تو سیدنا عمار بن یاسر رضی اللہ عنہما کیسے سمجھ سکتے تھے؟ اگر میرٹھی صاحب کے کسی معتقد میں کوئی دم خم ہے تو وہ اسے بروئے کار لا کر کوئی ایک ایسی آیت قرآنی دکھائے، جس میں ”صرائحاً“ جنابت سے تیمم کا ذکر ہو!

ہاں! قرآن کریم میں وضو کے عوض میں تیمم کا ذکر تھا، اسی پر قیاس کرتے ہوئے سیدنا عمار رضی اللہ عنہما نے یہ سمجھا کہ جب پانی نہ ملنے کی صورت میں وضو کرنا ہو تو چہرے اور ہاتھوں پر مٹی سے مسح کرتے ہیں، لیکن غسل میں چونکہ سارے جسم پر پانی بہایا جاتا ہے، لہذا شاید مٹی بھی پورے جسم پر لگانی پڑے، اس لیے انہوں نے مٹی اپنے پورے جسم پر لگانے کے لیے مٹی میں ٹوٹیں لگائیں۔ اتنی سی بات میرٹھی صاحب کی سمجھ میں نہیں آسکی اور انہوں نے صحیح بخاری پر اعتراضات شروع کر دیئے ہیں۔

✿ عمار رضی اللہ عنہ نے یہ قصہ کسی کو کیوں نہیں بتایا؟

”اس میں مذکور ہے کہ جب حضرت عمر رضی اللہ عنہ نے اس قصہ میں عمار کی تصدیق نہیں کی اور اتق اللہ یا عمار! فرمایا تو عمار نے عرض کیا:

إن شئت يا أمير المؤمنين! لم أحدث بها أحدا لما جعل الله لك علي من حق. یعنی آپ چاہیں تو میں یہ قصہ کسی سے بیان نہ کروں گا، کیونکہ آپ کی اطاعت مجھ پر لازم ہے۔ حضرت عمر رضی اللہ عنہ نے فرمایا، بل نو لیک ما تولیت. یعنی میں تمہیں منع نہیں کرتا۔ تم اپنی ذمہ داری پر اسے بیان کر سکتے ہو۔

تو کیا حضرت عمار نے پھر کسی کو یہ قصہ بتایا؟ جواب یہ ہے کہ قطعاً نہیں۔ کسی سے ذکر فرماتے تو وہ اس کی روایت کرتا۔ حقیقت یہ ہے کہ حضرت عمار نے یہ ان ہوا قصہ کبھی بھی بیان نہیں کیا۔ صرف عبدالرحمن بن ابزی کے بیٹے سعید نے ہی یہ قصہ روایت کیا ہے اور بتایا ہے کہ میرے والد عبدالرحمن بن ابزی بھی حضرت عمر رضی اللہ عنہ کی مجلس میں تھے، جس میں عمار نے حضرت عمر کو یہ قصہ یاد دلانے کی کوشش کی تھی۔

اب ظاہر ہے کہ یہ واقعہ ہوا ہوتا تو عمار سے متعدد شخصوں نے اسے سنا ہوتا۔ جب انہوں نے بیان ہی نہیں کیا تو کسی کے سننے کا سوال ہی نہیں اٹھتا۔ ان واضح و ظاہر وجوہ کی بنا پر میں تیمم کے متعلق حضرت عمار کی طرف منسوب اس حدیث اور قصہ کو جو عبدالرحمن بن ابزی سے مروی ہے، بے اصل و باطل سمجھتا ہوں۔“ ✿

✿ ① جب سعید بن عبدالرحمن بالاتفاق ”ثقة وصدوق“ راوی ہیں اور ان پر ادنیٰ سا کلمہ جرح بھی ثابت نہیں ہے تو سیدنا عمار سے بیان کرنے میں اس کا

منفرد ہونا بالکل مضرب نہیں۔

خبر واحدین حجت ہے

یہ بات ہم گزشتہ صفحات میں بارہا بالتفصیل یا بالاختصار بیان کر چکے ہیں کہ کسی حدیث کی سند کے کسی طبقہ میں اگر ایک ہی راوی ہو تو اسے اصطلاحاً ”غریب“ کہتے ہیں اور ثقہ محدثین میں سے کسی نے بھی ”غریب“ حدیث کو رد نہیں کیا، بلکہ اس کو قبول کرنے پر امت مسلمہ کا اتفاق ہے۔

خود رسول اللہ ﷺ اور صحابہ کرام سے بہت سی مثالیں موجود ہیں کہ انہوں نے کئی مرتبہ ایک ہی معتبر شخص کی بیان کردہ بات کا اعتبار کیا ہے۔ اسے اصطلاح میں ”خبر واحد“ کہتے ہیں۔ اس کی حجت پر محدثین کرام نے بہت کچھ لکھا ہے اور قرآن و سنت کی نصوص سے اس مسئلہ کو اظہر من الشمس کر دیا ہے۔ اگر میرٹھی صاحب صحیح بخاری ہی مکمل طور پر پڑھ لیتے تو ان کو معلوم ہو جاتا کہ امام بخاری رضی اللہ عنہ نے بھی اس موضوع پر ایک مستقل باب قائم کیا ہے اور قرآن و سنت کے دلائل کے انبار لگا دیئے ہیں۔ یہ اس کی تفصیل کا موقع نہیں ہے، لہذا شائقین صحیح بخاری کے درج ذیل باب کا مطالعہ فرمائیں۔

باب ما جاء في إجازة خبر الواحد الصدوق في الأذان والصلوة
والفرائض والأحكام .

”اذان، نماز، فرائض اور احکام میں ایک ہی سچے آدمی کی خبر کے کافی ہونے کے دلائل کا بیان۔“

ان شاء الله ! تسلی ہو جائے گی۔

دوسری بات یہ ہے کہ سیدنا عمار بن یاسر رضی اللہ عنہ کا سیدنا عمر رضی اللہ عنہ سے یہ مکالمہ کہیں چھپ چھپا کر نہیں ہوا تھا، بلکہ سرعام یہ بات چیت ہوئی اور سب لوگوں کے علم میں یہ بات آگئی تھی۔ لوگ خود

ہی اس کو ایک دوسرے سے ذکر کرتے تھے۔ یہ واقعہ اتنا زبان زد عام تھا کہ سیدنا عمار بن یاسر رضی اللہ عنہما کو خود کسی کو بتانے کی ضرورت نہ پڑی۔

جب صورت حال یہ ہے تو پھر میرٹھی صاحب کے اس اعتراض سے صحیح بخاری کی صحت پر ذرا برابر بھی فرق نہیں پڑے گا۔

✿ مسند احمد میں ناجیہ عنزی کی ضعیف روایت اور صحیح بخاری پر اعتراض!
 ”اور سنیے! ناجیہ بن خفاف عنزی نے اس قصہ کی روایت خود عمار بن یاسر سے کی ہے، مگر اس نے حضرت عمر کی بجائے حضرت عبداللہ بن مسعود کا نام لیا ہے۔ اس کی تخریج امام احمد نے کی ہے۔۔۔“

وہ سعید بن عبدالرحمن کی فضول گوئی تھی اور یہ ناجیہ عنزی کی غپ شپ ہے۔ نہ وہ درست ہے، نہ یہ صحیح ہے۔ ✿

میرٹھی صاحب کی پیش کردہ روایت ”ضعیف“ ہے، کیونکہ:

۱۔ ناجیہ عنزی ”مجهول“ راوی ہے۔ اس کی توثیق نہیں مل سکی۔
 ۲۔ ابواسحاق السبعی آخری عمر میں اختلاط کا شکار ہو گئے تھے۔ ان سے ابو بکر بن عیاش کا اختلاط سے پہلے بیان کرنا ثابت نہیں۔

۳۔ ابواسحاق ”مدلس“ ہیں اور یہاں سماع کی صراحت نہیں کی۔
 بھلا مسند احمد کی ایک ”ضعیف“ روایت کا صحیح بخاری کی بالاتفاق صحیح احادیث سے کیا مقابلہ اور اس بنا پر صحیح بخاری پر اعتراض کی بھلا کیا وقعت ہے؟

معلوم ہوا کہ یہ حدیث بالکل صحیح ہے اور اس پر کوئی قابل التفات اعتراض نہیں۔

بِسْمِ اللّٰهِ الرَّحْمٰنِ الرَّحِیْمِ



چودھواں باب

تیمم میں ایک ضرب ہے یا دو؟

اور ہاتھوں کا پہنچوں تک مسح کیا جائے یا کہنیوں تک؟

شیر احمد از ہر میرٹھی صاحب نے اس عنوان کے تحت کسی نئی حدیث پر اعتراض نہیں کیا، بلکہ گزشتہ حدیث، جس کے صحت پر ہم مفصل و مدلل بحث کر چکے ہیں، اسی پر اپنی ”عقلی“ طبع آزمائی کی ہے۔ اس صحیح حدیث میں تیمم کا نبوی طریقہ یوں ہے کہ:

((فضرِبِ النَّبِيَّ صَلَّى اللَّهُ عَلَيْهِ وَسَلَّمَ بِكَفْيِهِ الْأَرْضَ ، وَنَفَخَ فِيهِمَا ، ثُمَّ مَسَحَ بِهِمَا وَجْهَهُ وَكَفْيَهُ))

”نبی اکرم ﷺ نے اپنی دونوں ہتھیلیوں کو زمین پر مارا اور ان میں پھونکا، پھر ان دونوں کے ساتھ اپنے چہرہ مبارک اور دونوں ہتھیلیوں (کی بیرونی جانب) کا مسح کیا۔“

لیکن میرٹھی صاحب کو یہ نبوی طریقہ پسند نہیں آیا۔ آئیے اس حدیث پر ان کے اعتراضات کا جائزہ لیتے ہیں:

فصلِ اول: فتی اعتراضات کا جائزہ

سعد بن عبد الرحمن کی روایت پر ”لغوونا قابل التفات“ کا فتویٰ!

”سعد بن عبد الرحمن کے روایت کردہ قصہ عمار و عمر کی روایات میں مذکور ہے کہ عمار بن یاسر

نے جب حضور اکرم ﷺ کو اپنا وہ ماجرا سنایا کہ پانی نہ ہونے کی وجہ سے میں نے مٹی سے طہارت حاصل کرنے کی غرض سے جانور کی طرح مٹی میں لوٹ لگائی تھی تو آپ نے فرمایا، تمہیں یہ بس کر لینا کافی تھا۔ یہ کہہ کر آپ نے دونوں ہاتھ زمین پر مارے اور روئے انور پر اور دونوں ہتھیلیوں پر پھیر لیے۔

اسی سے استدلال کر کے امام بخاری اور عام محدثین نے یہ کہا ہے کہ تیمم میں بس ایک ضرب، یعنی ایک بار مٹی پر ہاتھوں کو مارنا ہے۔ وہ دونوں ہاتھ اولاً پورے چہرے پر پھیر لیے جائیں، پھر پہنچوں تک دونوں ہتھیلیوں پر، یعنی بائیں ہاتھ داہنے کف دست پر اور اپنا داہنا ہاتھ بائیں کف دست پر۔

اور میں ثابت کر چکا ہوں کہ سعید بن عبد الرحمن کی روایت کردہ حدیث لغو و ناقابل التفات ہے، لہذا اس سے استدلال کرنا درست نہیں ہے۔۔۔“ ❁

ہم ثابت کر چکے ہیں کہ اس حدیث کے راوی سعید بن عبد الرحمن پر میرٹھی صاحب کا اعتراض قطعاً ”لغو و ناقابل التفات“ ہے۔ اس کی بنا پر بالکل صحیح حدیث کو رد کرنا ایک منصف مزاج کو بالکل زیب نہیں دیتا۔

کیونکہ سعید بن عبد الرحمن بالاتفاق ”ثقة و صدوق“ راوی تھے۔ کسی ایک ثقہ محدث نے بھی ان پر جرح نہیں کی، لیکن میرٹھی صاحب نے غلط بیانی سے کام لیتے ہوئے بغیر کسی سند و حوالہ کے اس بے قصور راوی پر اپنے جرحی نشتر چلائے ہیں۔

راویوں کی ”فضول گوئی“ یا سچائی کا علم محدثین کو تھا، اصول حدیث سے ناواقف میرٹھی صاحب کو راویان حدیث کے حالات سے کیا واقفیت؟ لہذا ان کاراویوں پر کلام کرنا دیوانے کی بات

سے زیادہ حیثیت نہیں رکھتا۔

اگر میرٹھی صاحب کے کسی فیض یا نکتہ میں ایسی کوئی ہمت ہے تو اسے بروئے کار لا کر سعید بن عبدالرحمن راوی پر کسی محدث سے کوئی جرح ثابت کرے، مگر ایسا قیامت تک ممکن نہیں ہے۔

④ میرٹھی صاحب نے سعید بن عبدالرحمن پر تو اعتراض کر دیا ہے کہ انہوں نے سیدنا عمار بن یاسر رضی اللہ عنہ سے واقعہ نقل کیا ہے، کسی اور نے نہیں، لیکن ان کو شاید یاد نہیں کہ صحیح بخاری میں ہی سیدنا ابوموسیٰ اشعری رضی اللہ عنہ نے بھی سیدنا عمار بن یاسر رضی اللہ عنہ کا یہ واقعہ بیان کیا ہے۔ اس کے الفاظ بھی ملاحظہ فرمائیں:

((فضرب بكفہ ضربة على الأرض ...))

”آپ صلی اللہ علیہ وسلم نے اپنے ہاتھ کو ایک ہی دفعہ زمین پر مارا۔۔۔“

خود میرٹھی صاحب نے اسی کتاب میں اس حدیث پر اعتراض بھی کیا ہے، جس کا ہم علمی و تحقیقی جواب ذکر کریں گے۔ ان شاء اللہ! لیکن یہاں وہ اسے بالکل بھول گئے ہیں۔

اسی طرح سیدنا عمار بن یاسر رضی اللہ عنہ سے بالاتفاق ”ثقة“ راوی ابومالک الخفاری نے بھی بیان کیا ہے، جیسا کہ ہم آئندہ صفحات میں اسے تفصیلاً ذکر کریں گے۔

مگر یہاں میرٹھی صاحب نے صرف سعید بن عبدالرحمن پر بلا دلیل اعتراض کر کے اس حدیث سے کورڈ کرنے کی ناکام کوشش کی ہے۔ معلوم ہوا کہ یہ اعتراض محض باطل ہے۔

لہذا اس حدیث سے امام بخاری رضی اللہ عنہ اور دوسرے ائمہ دین کا استدلال بالکل درست ہے۔

سیدنا عبد اللہ بن عمر رضی اللہ عنہما کا فتویٰ اور ”جمہور“ کا عمل!

”اس مسئلہ میں حضرت عبد اللہ بن عمر رضی اللہ عنہما کا عمل اور فتویٰ ہی اس لائق ہے کہ اس پر عمل کیا جائے۔ امام مالک رحمہ اللہ نے موطا میں امام نافع سے، جو حضرت عبد اللہ بن عمر رضی اللہ عنہما کے خادم خاص تھے اور پوری امت ان کی مثبت دقتہ و حجت ہونے پر اتفاق رکھتی ہے، روایت کی ہے۔۔۔

امام ابو حنیفہ و امام مالک و امام شافعی رحمہم اور جمہور اہل علم اس کے قائل ہیں کہ تیمم میں دو ضرب ہیں۔ پہلی ضرب میں پورے چہرے کا اور دوسری میں کہنیوں سمیت کلائیوں کا مسح کیا جائے۔۔۔

آپ میرٹھی صاحب کے علمی معیار کا اندازہ کریں کہ وہ صحابی رسول سیدنا ابن عمر رضی اللہ عنہما کا عمل پیش کر کے اسے مرفوع کے خلاف قرار دے کر کہنا یہ چاہتے ہیں کہ یہی قابل عمل ہے۔

بھلا سیدنا ابن عمر رضی اللہ عنہما کے دو ضرب والے اور کہنیوں تک مسح والے عمل سے رسول اللہ ﷺ کے ایک ضرب والی حدیث نا قابل عمل کیسے ہو جائے گی؟ چاہیے تو یہ تھا کہ وہ صحیح بخاری کی اس صحیح مرفوع حدیث میں موجود فعل رسول ﷺ کے مقابلے میں کسی صحیح مرفوع حدیث میں موجود کوئی قول و فعل رسول ﷺ ہی پیش کرتے اور پھر زور لگاتے کہ اس کا راوی زیادہ معتبر ہے، لہذا اس پر ہی عمل جائز ہے، لیکن کریں کیا کہ میرٹھی صاحب کا مبلغ علم ہی اتنا ہے!

رہا ابن عمر رضی اللہ عنہما کا دو ضرب اور کہنیوں تک مسح والا عمل تو اسے صحیح تسلیم کرنے کے بعد بھی اس سے بھلا نبی اکرم ﷺ کے عمل مبارک کی نفی کیسے ہوگی؟

اگر کوئی منصف مزاج سمجھنا چاہے تو کوئی مشکل مسئلہ نہیں ہے، کیونکہ جیسے وضو میں اعضاء کو ایک ایک بار، دو دو بار اور تین تین بار دھونا جائز ہے۔ جس حدیث میں ایک بار دھونے کا ذکر ہے، وہ دو یا تین بار دھونے کے خلاف نہیں ہے، اسی طرح دو یا تین بار دھونے کے ذکر والی روایات ایک بار دھونے سے وضو مکمل ہونے والی روایات کے خلاف نہیں ہیں۔ ذرا ہوش سے کام لیا جائے تو بالکل اسی طرح ایک ضرب سے دو کی نفی اور دو سے ایک کی نفی لازم نہیں آتی۔

② پھر خود سیدنا عمار بن یاسر رضی اللہ عنہ سے ایک دوسری سند کے ساتھ نبی اکرم صلی اللہ علیہ وسلم کی حیات مبارکہ کے بعد سیدنا عمر بن خطاب رضی اللہ عنہ کے عہد مبارک میں یہ فتویٰ ثابت ہے:

التيمم هكذا ، وضرب ضربة للوجه والكفين .

”تیمم ایسے ہے، پھر آپ رضی اللہ عنہ نے چہرے اور دونوں ہتھیلیوں کے لیے ایک ہی دفعہ ہاتھوں کو زمین پر مارا۔“

مصنف ابن ابی شیبہ کے الفاظ یہ ہیں:

انه تيمم ، فمسح بيديه التراب ، ثم نفضهما ، ثم مسح بهما وجهه
وبيديه ، ولم يمسح ذراعيه .

”آپ رضی اللہ عنہ نے تیمم کیا تو اپنے دونوں ہاتھوں کو مٹی پر مارا، پھر ان کو پھونکا، پھر ان دونوں کے ساتھ اپنے چہرے اور دونوں ہاتھوں کا مسح کیا، لیکن اپنی کہنیوں کا مسح نہیں کیا۔“

سیدنا عمار بن یاسر رضی اللہ عنہ سے بیان کرنے والے راوی ابو مالک غزوانی الخفاری بالاتفاق ”ثقہ“ ہیں۔ کسی ایک محدث نے بھی ان پر کوئی جرح نہیں کی۔

③ الاوسط لابن المنذر: ۲/۲۱۷-۲۱۸، واللفظ له، مصنف ابن ابی شیبہ: ۱/۱۴۷،

وسندہ صحیح

میرٹھی صاحب سیدنا عمار بن یاسر رضی اللہ عنہ کے اس فتویٰ کو کس کھاتے میں ڈالیں گے؟ اگر سیدنا عبداللہ بن عمر رضی اللہ عنہما کے فتویٰ پر عمل ہو سکتا ہے تو سیدنا عمار بن یاسر رضی اللہ عنہ کے اس صحیح فتویٰ پر عمل کیوں نہیں ہو سکتا جو مرفوع حدیث کے عین مطابق ہے اور کسی طرح بھی اس کے خلاف نہیں ہے؟ کیا اب بھی میرٹھی صاحب پورے زور سے یہی کہیں گے کہ:

”اس مسئلہ میں حضرت عبداللہ بن عمر رضی اللہ عنہما کا عمل اور فتویٰ ہی اس قابل ہے کہ اس پر عمل کیا

جائے۔۔۔“؟؟؟

حالانکہ سیدنا عبداللہ بن عمر رضی اللہ عنہما کا فتویٰ بظاہر ان کا اپنا ہے، لیکن سیدنا عمار بن یاسر رضی اللہ عنہ نے فتویٰ دے کر بالجزم یہ بھی فرمایا ہے کہ تیتم اسی طرح ہے اور وہ اس مرفوع حدیث کے راوی بھی ہیں، جس میں نبی اکرم صلی اللہ علیہ وسلم کے تیتم کا طریقہ موجود ہے۔

اس تحقیق سے یہ بھی ثابت ہوا کہ میرٹھی صاحب کا اس مسئلہ میں صحیح بخاری کی اس حدیث کے راوی سعید بن عبدالرحمن پر جرح کرنا ان کی صریح زیادتی ہے، ان کو یہ بھی معلوم نہیں ہو سکا کہ سیدنا عمار بن یاسر رضی اللہ عنہ سے تیتم میں ایک ضرب اور صرف ہتھیلیوں کے مسح والی روایت کو سعید کے علاوہ ابوما لک رضی اللہ عنہ نے بھی بیان کیا ہے۔

یہ ہے ان کا مبلغ علم اور وہ اعتراض کرنے بیٹھے ہیں امت مسلمہ کے اتفاقی فیصلے پر!

② میرٹھی صاحب کا تیتم میں دو ضرب کو جمہور کا مذہب قرار دینا بھی قطعاً غلط ہے،

کیونکہ معاملہ اس کے برعکس ہے، جیسا کہ امام ترمذی رضی اللہ عنہ فرماتے ہیں:

وهو قول غير واحد من اهل العلم من اصحاب النبي صلى الله عليه وسلم ... وغير واحد من التابعين ... قالوا التيمم ضربة للوجه والكفين ، وبه يقول احمد واسحاق ، وقال بعض اهل العلم ... التيمم ضربة للوجه وضربة لليدين إلى المرفقين ...

”یہ بہت سے صحابہ کرام رضی اللہ عنہم --- اور بہت سے تابعین کا قول ہے --- انہوں نے کہا ہے کہ تیمم میں چہرے اور ہتھیلیوں کے لیے ایک ہی ضرب ہے، امام احمد بن حنبل اور امام اسحاق بن راہویہ کا بھی یہی مذہب ہے --- البتہ کچھ اہل علم کا کہنا ہے کہ تیمم میں ایک ضرب چہرے کے لیے اور ایک ضرب کہنیوں تک ہاتھوں کے لیے ہے ---“ ❁

حافظ ابن حجر رحمۃ اللہ علیہ لکھتے ہیں:

وفيه الاكتفاء بضربة واحدة في التيمم ، ونقله ابن المنذر عن جمهور العلماء ، واختاره ...

”اس (حدیث) میں تیمم کے وقت ایک ہی ضرب کے کافی ہو جانے کا ذکر ہے۔ امام ابن المنذر رحمۃ اللہ علیہ نے اسے جمہور علمائے کرام سے نقل کیا ہے اور اسے پسند بھی کیا ہے ---“ ❁

اسی مسئلہ میں امام بخاری رحمۃ اللہ علیہ پر علامہ کرمانی حنفی کے اعتراضات پر امام بخاری رحمۃ اللہ علیہ کا دفاع کرتے ہوئے، اعتراف حقیقت کرتے ہوئے اور کرمانی حنفی کا رد کرتے ہوئے میرٹھی صاحب کے حنفی بھائی علامہ بدرالدین عینی حنفی لکھتے ہیں:

لأن أصل الفرض يقوم بضربة واحدة كما في الوضوء على أن مذهب الجمهور الاكتفاء بضربة واحدة ، كذا ذكره ابن المنذر ، واختاره هو أيضا و البخاري أيضا ، فلذلك بؤب عليه ...

”کیونکہ اصل فرض ایک ہی ضرب ہے، جیسا کہ وضو میں (ایک دفعہ دھونا ہی واجب) ہے، اس کے ساتھ ساتھ جمہور کا مذہب بھی یہی ہے کہ (تیمم میں) ایک ضرب کافی ہو جاتی ہے۔“

❁ جامع ترمذی، تحت حدیث: ۱۴۴

❁ فتح الباری لابن حجر: ۱/۴۵۶-۴۵۷

اسی طرح امام ابن المنذر رحمۃ اللہ علیہ نے اسے (ایک ضرب کو) ذکر کیا ہے اور اسی کو اختیار بھی کیا ہے اور امام بخاری رحمۃ اللہ علیہ نے بھی اس کو اختیار کیا ہے، اسی لیے اس پر باب قائم کیا ہے۔۔۔“ ❶

اب تو قارئین کرام کو یقین کر لینا چاہیے کہ میرٹھی صاحب کا دو ضرب کو جمہور کا مذہب قرار دینا ان کی کم علمی ہے۔

❷ امام ابن المنذر رحمۃ اللہ علیہ فرماتے ہیں:

فَأَمَّا الْأَخْبَارُ الثَّلَاثَةُ الَّتِي احْتَجَّ بِهَا مَنْ رَأَى أَنَّ التَّيْمَمَ ضَرْبَةٌ لِلْوَجْهِ وَضَرْبَةٌ لِلْيَدَيْنِ إِلَى الْمَرْفُوقَيْنِ فَمَعْلُومَةٌ كَلَّهَا ، لَا يَجُوزُ أَنْ يَحْتَجَّ بِشَيْءٍ مِنْهَا ...

”رہی وہ تین (مرفوع) احادیث، جن سے ان لوگوں نے دلیل لی ہے، جن کی رائے میں تیمم کی ایک ضرب چہرے کے لیے اور دوسری کہنیوں تک ہاتھوں کے لیے ہیں، وہ ساری کی ساری احادیث معلول ہیں، ان میں سے کسی سے دلیل لینا جائز نہیں ہے۔۔۔“ ❷

اب چاہیے تو یہ تھا کہ میرٹھی صاحب ان مرفوع احادیث میں موجود فعل رسول کو ثابت کرتے اور پھر صحیح بخاری میں موجود تیمم کے طریقے پر اعتراض کرتے، لیکن ان مرفوع احادیث کی کمزور حالت کا شاید میرٹھی صاحب کو بھی علم تھا، لہذا انہوں نے صحیح بخاری کی اتفاقی طور پر صحیح مرفوع حدیث کے مقابلے میں ایک موقوف قول کو پیش کرنے پر اکتفا کیا ہے، جو کہ بہت بڑی بے اصولی ہے اور اس بارے میں دلائل سے ان کے تہی دست ہونے کی واضح برہان ہے۔

معلوم ہوا کہ نہ یہ جمہور کا مذہب ہے اور نہ ہی اس بارے میں میرٹھی صاحب کی پیش کردہ دلیل اصولی طور پر اس قابل ہے کہ اس پر مزید تبصرہ کیا جاسکے، لہذا ہم اس بارے میں بات کو طول دے کر اپنے خلطِ مجتہد سے کام نہیں لیں گے۔

❶ عمدة القاری شرح صحیح البخاری للعینی : کتاب التیمم ، باب التیمم ضربة

❷ الاوسط لابن المنذر : ۲۱۸/۲

✿ ”نظر صحیح“ اور تیمم!

”نظر صحیح سے بھی اسی کی تائید ہوتی ہے، کیونکہ وضو میں چار اعضاء ہیں۔ چہرہ دھونے کے بعد نیا پانی لے کر ہاتھ کہنیوں سمیت دھوئے جاتے ہیں، پھر نیا پانی لے کر سر کا مسح کیا جاتا ہے، پھر نیا پانی لے کر پاؤں دھوئے جاتے ہیں۔ تیمم میں اللہ تعالیٰ نے ان چار میں سے دو کو، یعنی سر اور پاؤں کو ساقط کر دیا ہے۔ پس جیسے وضو میں چہرہ دھونے کے لیے الگ الگ پانی اور کلائیوں کو دھونے کے لیے الگ پانی لیا جاتا ہے، اسی طرح تیمم میں چہرے پر مسح کرنے کے لیے الگ ضرب اور کلائیوں پر مسح کرنے کے لیے الگ ضرب ہونی چاہیے اور جب تیمم میں مسح پورے چہرے کا ہوتا ہے تو اسی طرح کہنیوں تک پوری کلائیوں کا مسح ہونا چاہیے۔

اگر کسی شخص نے وضو کرتے ہوئے کلائیوں نہ دھوئیں اور بس پہنچوں تک ہاتھ دھولے تو اس کا وضو صحیح نہیں ہوا اور اس ناقص وضو سے نماز پڑھنا درست نہیں ہے، اسی طرح تیمم میں کوئی کلائیوں پر کہنیوں تک مسح نہ کرے اور بس پہنچوں تک مسح کر کے رہ جائے تو اس کا تیمم درست نہیں اور اس ناقص تیمم سے شرعاً نماز پڑھنے کی اجازت نہیں ملے گی۔ تصور علم کے باعث کوئی اسے کامل تصور کرے تو یہ اس کا تصور ہے۔“ ❁

❁ ① ”نظر صحیح“ کے الفاظ سے میرٹھی صاحب نے صحیح بخاری کی اس صحیح حدیث پر اپنے تئیں ایک ”خالص عقلی“ اعتراض کیا ہے، لیکن یہ ان کی غلطی ہے، کیونکہ اللہ تعالیٰ کی طرف سے مقرر کردہ طریقہ ہائے عبادت میں یوں عقل استعمال کرنا انسان کو کفر تک لے جاسکتا ہے۔

اگر میرٹھی صاحب جیسا کوئی دوسرا شخص اسی ”نظر صحیح“ کو قرآن کریم پر استعمال کرنا شروع

کردنے اور (معاذ اللہ!) یہ کہہ دے کہ:

”نظر صحیح تو اس بات کی متقاضی ہے کہ قرآن کریم نے وضو میں چہرے، بازوؤں، ہاتھوں اور پاؤں کو دھونے کا جو حکم دیا ہے، وہ صحیح نہیں، کیونکہ بے وضو ہونے میں ان اعضاء کا کوئی قصور نہیں، چنانچہ وہ اعضاء دھوئے جانے چاہئیں، جو بے وضو ہونے کا باعث بنتے ہیں، مثلاً اعضاء تناسل وغیرہ۔۔۔“

تو میرٹھی صاحب کے معتقدین کے پاس اس کا کیا جواب ہوگا؟ جب وضو کے بارے میں بتائے گئے طریقہ الہی میں عقل استعمال نہیں ہو سکتی تو پھر تیمم کے بتائے گئے نبوی طریقہ میں کسی ”میرٹھی“ کو اپنی عقل نارسا استعمال کرنے کی اجازت کہاں سے ملی ہے؟

② میرٹھی صاحب کے قول کے بالکل برعکس نظر صحیح تو اس بات کا تقاضا کرتی ہے کہ تیمم میں کہنیوں تک مسح نہ کیا جائے، کیونکہ قرآن کریم میں وضو کے متعلق کہنیوں تک کی قید لگائی گئی ہے، جبکہ تیمم میں کہنیوں تک کی قید نہیں آئی، چنانچہ قرآن کریم میں جب ہاتھ کا لفظ مطلق آئے تو اس سے مراد ہاتھ کے جوڑ تک کا حصہ ہی لیا جاتا ہے، جیسا کہ امام احمد رحمۃ اللہ علیہ اس بات کو یوں بیان کرتے ہیں:

التيمم ضربة للوجه والكفين ، قال الله : ﴿ وَالسَّارِقِ وَالسَّارِقَةِ فَاقْطَعُوا
أَيْدِيَهُمَا ﴾

”تیمم چہرے اور (صرف) دونوں ہتھیلیوں کے لیے ایک ہی ضرب کا نام ہے، کیونکہ اللہ تعالیٰ کا فرمان ہے: ﴿ وَالسَّارِقِ وَالسَّارِقَةِ فَاقْطَعُوا أَيْدِيَهُمَا ﴾ (یعنی چور مرد اور چور عورت دونوں کے ہاتھ کاٹ دو)۔“

امام احمد رحمہ اللہ کی مراد یہ ہے کہ جب چور کا مطلق ہاتھ کاٹنے کا حکم قرآن کریم میں آیا ہے تو بالاتفاق چور کا ہاتھ جوڑ سے کاٹا جاتا ہے، کوئی مسلمان چور کے ہاتھ کو کہنی سمیت کاٹنے کا حکم نہیں دیتا، ہاں! البتہ خارجی لوگ چور کا ہاتھ کہنی سمیت کاٹنے کے قائل ہیں اور ان کا یہ موقف قرآن و سنت اور اجماع امت کے خلاف ہونے کی وجہ سے مردود ہے، لہذا تیمم میں جب یہی لفظ مطلق آیا ہے تو خارجیوں کی طرح اس کا معنی کلائی سمیت کرنا کیسے صحیح ہو سکتا ہے؟

③ اسی طرح نظر صحیح یہ تقاضا بھی کرتی ہے کہ تیمم میں ایک ہی دفعہ زمین پر ہاتھ مارے جائیں، اس لیے کہ صحیح احادیث میں زمین پر ہاتھ مار کر ان میں پھونکنے کا بھی ذکر ہے، جس کا مقصد یہ ہوتا ہے کہ زیادہ مٹی اڑ جائے، کیونکہ نظر صحیح سے تیمم میں مقصود پانی کی طرح مٹی کو جسم پر ملانا نہیں ہے، بلکہ پانی نہ ہونے کی صورت میں طہارت پر اپنے دل کو مطمئن کرنا ہے۔

تفصیل اس کی یہ ہے کہ مجبوری کی صورت میں انسان معذور ہوتا ہے، لہذا جب پانی نہیں مل رہا تھا تو انسان پانی استعمال کر کے طہارت حاصل کرنے کا مکلف نہیں ہوتا، لیکن پاکیزگی کے عادی انسان کو پانی نہ ملے اور وہ وضو یا غسل کی حاجت رکھتا ہو تو اس کا ضمیر اپنے اس عذر کے باوجود قلق و اضطراب میں رہتا ہے، اسی کو ختم کرنے کے لیے تیمم کا طریقہ بتایا گیا ہے۔

اسی لیے مٹی کو پھونک کر اڑا دیا جاتا ہے کہ مقصود جسم پر مٹی ملنا نہیں، بلکہ اللہ تعالیٰ کے بتائے گئے طریقے کے مطابق اپنے ضمیر کو طہارت پر مطمئن کرنا ہوتا ہے۔

جب صورت حال یہ ہے تو نظر صحیح یہی تقاضا کرتی ہے کہ مٹی پر ایک ہی دفعہ ہاتھ مار لینا کافی ہو جائے، کیونکہ دوبارہ ہاتھ مارنے سے مزید مٹی لگے گی، جبکہ مٹی لگانا مقصود نہیں ہے۔

پھر جس طرح تیمم میں وضو والے اعضاء میں تخفیف کر دی گئی ہے، اسی طرح نظر صحیح کا تقاضا

ہے کہ تیمم کی ضربوں میں بھی تخفیف کر دی جاتی۔

معلوم ہوا کہ نظر صحیح بھی صحیح بخاری ہی کی تائید کرتی ہے۔

بِسْمِ اللّٰهِ الرَّحْمٰنِ الرَّحِیْمِ



پندرہواں باب

تیمم کے متعلق سیدنا عبداللہ بن مسعود رضی اللہ عنہ

اور سیدنا ابو موسیٰ اشعری رضی اللہ عنہ کا مباحثہ

قارئین کرام! صحیح بخاری میں غسل واجب ہونے پر پانی نہ ملنے کی صورت میں تیمم کرنے کے بارے میں سیدنا عبداللہ بن مسعود رضی اللہ عنہ اور سیدنا ابوموسیٰ اشعری رضی اللہ عنہ کا مباحثہ موجود ہے، جس پر شبیر احمد ازہر میرٹھی صاحب نے اعتراضات کیے ہیں۔ یہ حدیث صحیح بخاری کے علاوہ مختلف روایات کے ساتھ بہت سی کتب حدیث میں موجود ہے۔

شبیر احمد ازہر میرٹھی صاحب نے خود اس کا خلاصہ یوں بیان کیا ہے:

”ان روایات کا حاصل یہ ہے کہ ابووائل نے اعمش سے بیان کیا کہ عبداللہ بن مسعود رضی اللہ عنہ پانی نہ ملنے کی صورت میں بس وضو کے لیے تیمم کے قائل تھے، غسل کے لیے تیمم کے قائل نہ تھے۔ وہ کہتے تھے کہ جس شخص پر غسل واجب ہو اور نماز کا وقت آجائے، مگر اسے غسل کے لیے پانی دستیاب نہ ہو تو تیمم کر کے نماز نہ پڑھے، بلکہ پانی ملنے کا انتظار کرے، جب تک پانی نہ ملے نماز نہ پڑھے، خواہ اسے اس انتظار میں ایک مہینہ لگ جائے۔“

عبداللہ بن مسعود کے اس فتوے کا علم امیر کوفہ حضرت ابوموسیٰ اشعری رضی اللہ عنہ کو ہوا۔ ابوموسیٰ نے عبداللہ بن مسعود سے ملاقات کی۔ ابووائل بھی موجود تھے۔ ابوموسیٰ نے ابن مسعود سے اس فتویٰ کے متعلق دریافت کیا۔ ابن مسعود نے کہا، ہاں میں اس کا قائل ہوں کہ تیمم غسل کے لیے نہیں ہوتا، بس وضو کے لیے ہوتا ہے۔ ابوموسیٰ نے کہا، آپ کو عمار بن یاسر کا قصہ معلوم نہیں ہوا کہ انہوں نے جنابت کی وجہ سے نماز کے لیے تیمم کیا تھا، کیونکہ پانی تھا نہیں اور وہ

تیتم انہوں نے ایسے کیا کہ جانوروں کی طرح خاک میں لوٹ لگائی اور جب مدینہ پہنچ کر رسول اللہ ﷺ کو ماجرا سنایا گیا تو آپ نے فرمایا کہ جنابت کی وجہ سے جو تیتم کیا جائے، وہ بھی ایسا ہی ہوتا ہے، جیسا وضو کے لیے تیتم کرنا۔ تمہیں زمین پر لوٹ لگانے کی حاجت نہ تھی، بس ایسا کر لینا چاہیے تھا۔ یہ فرما کر حضور ﷺ نے دونوں ہاتھ زمین پر مارے اور چہرے اور دونوں ہتھیلیوں پر پھیر لیے۔

اس کے جواب میں عبد اللہ بن مسعود نے کہا، کیا آپ کو معلوم نہیں کہ حضرت عمر رضی اللہ عنہ، عمار ابن یاسر کے ذکر کردہ اس قصہ سے مطمئن نہیں ہوئے تھے۔ اس پر ابو موسیٰ نے کہا، عمار کے اس قصہ سے قطع نظر کیجیے، مگر یہ تو دیکھئے کہ پانی نہ ملنے کی صورت میں غسل کے تیتم کرنا صراحتاً قرآن مجید سے ثابت ہے۔ اللہ تعالیٰ کا ارشاد ہے:

﴿وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُمْ مِنَ الْغَائِطِ أَوْ لَامَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوهِكُمْ وَأَيْدِيكُمْ﴾

یہ سن کر عبد اللہ بن مسعود چپ رہ گئے۔ اس کے جواب میں کچھ نہ کہہ سکے۔ کچھ دیر کے بعد یہ فرمایا کہ لوگ شرعی رخصتوں میں توسع پسند اور سہل انگار ہوتے ہیں۔ میں یہ فتویٰ دیدیتا کہ پانی نہ ملنے کی صورت میں غسل کے لیے بھی تیتم کیا جاسکتا ہے تو وہ سردی کے زمانہ میں ٹھنڈے پانی سے بچنے کے لیے بھی تیتم کرنے لگتے۔ ﴿

لیکن اس حدیث کی روایات کا خلاصہ بیان کرنے میں میرٹھی صاحب نے سخت ”علمی دیانت“ سے کام لیا ہے۔ وہ اس طرح کہ اپنی مطلب برآری کے لیے انہوں نے

حدیث رسول میں اپنی طرف سے الفاظ کا اضافہ کر دیا ہے۔

سیدنا ابو موسیٰ اشعری رضی اللہ عنہ نے اپنی دلیل کے طور پر صرف اتنا فرما کر باری تعالیٰ پڑھا تھا:

﴿ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا ﴾ ①

آپ اس حدیث کی تمام روایات پڑھ جائیں، لیکن آپ کو آیت قرآنی کے ان الفاظ سے زائد کوئی لفظ نہیں ملے گا، لیکن چونکہ میرٹھی صاحب کا وہ مدعا، جس کا ہم اعتراض نمبر ① کے جواب میں ذکر کریں گے، مذکورہ الفاظ سے پورا نہیں ہو رہا تھا، لہذا انہوں نے اپنی طرف سے آیت کریمہ کے پچھلے الفاظ بھی نقل کر دیئے ہیں، حالانکہ کتب حدیث میں سے کسی کتاب میں بھی یہ الفاظ موجود نہیں، نہ ہی ان الفاظ سے سیدنا ابو موسیٰ اشعری رضی اللہ عنہ نے استدلال کیا ہے۔

یہ ہے میرٹھی صاحب کی ”دیانت علمی“، پھر بھی بعض لوگ ان کو بہت بڑا ”مذہبی سکالر“

سمجھتے ہیں!

فصلِ اوّل: فتی اعتراضات کا جائزہ

❁ ابو وائل رضی اللہ عنہ کا تفرد!

”ابو وائل کے علاوہ اور کسی نے بھی حضرت ابن مسعود رضی اللہ عنہ کی طرف اس فتویٰ کی نسبت نہیں کی۔ علقمہ بن قیس نخعی اور اسود بن یزید نخعی، حضرت ابن مسعود کے ملازم صحبت شاگردان رشید تھے اور علم و فضل اتقان وثبت اور ثقاہت و نقاہت میں ابو وائل سے بدرجہا بڑھ کر تھے۔“ ②

① ہم بارہا بیان کر چکے ہیں کہ حدیث کے صحیح ہونے میں قطعاً

یہ شرط نہیں ہے کہ اسے ایک استاذ سے کئی شاگرد بیان کریں یا کوئی ملازم صحبت راوی ہی اسے بیان کرے۔

میرٹھی صاحب خود لکھتے ہیں:

”محدثین کی اصطلاح میں صحیح حدیث وہ ہے جس کی اسناد متصل ہو اور راوی سب کے سب

ثقة وضابط ہوں اور اس کی اسناد یا متن میں نہ کوئی شذوذ ہو، نہ کوئی علت ہو۔“

یہ تعریف خود میرٹھی صاحب نے کی ہے، اب قارئین ہی بتائیں کہ کیا اس تعریف میں اس بات کا کہیں ذکر بھی ہے کہ راوی کے دوسرے سب ساتھی بھی وہی حدیث بیان کریں تو تسلیم ہو گی، ورنہ نہیں یا کسی محدث کے ملازم صحبت راوی وہ حدیث بیان کریں گے تو قبول ہوگی، ورنہ نہیں؟ پھر یہ حدیث کسی دوسرے راوی کی روایت کے خلاف بھی نہیں ہے کہ دوسرے کی روایت کو ترجیح دے کر اسے ناقابل التفات قرار دیا جائے!

② نیز یہ کوئی مستقل حدیث نہیں تھی کہ سیدنا عبداللہ بن مسعود رضی اللہ عنہ سب شاگردوں کو بیان کرتے، نہ ہی یہ ”مناظرہ“ کسی طے شدہ پروگرام کے تحت ہوا تھا کہ سیدنا عبداللہ بن مسعود رضی اللہ عنہ کے سب شاگرد اس میں شامل ہوتے، بلکہ یہ تو ایک اتفاقی مباحثہ تھا، جس میں ابووائل شقیق بن سلمہ رضی اللہ عنہ موجود تھے۔

اگر اس کا شیڈول پہلے سے طے ہوتا تو شاید کئی اور لوگ اس میں حاضر ہوتے اور اسے بیان کرتے۔ لہذا اس کے بیان کرنے میں ابووائل رضی اللہ عنہ کا اکیلا ہونا عقلی و نقلی کسی بھی اعتبار سے قابل تعجب بات نہیں ہے۔

ابووائل پر جرح اور میرٹھی صاحب کی علمی ”گہرائی“!

”مشہور و بلند پایہ محدث حماد بن زید رضی اللہ عنہ نے ابووائل کو متہم قرار دیا ہے۔ سنن نسائی میں ہے کہ شعبہ نے حماد بن زید سے ذکر کیا کہ میں نے منصور بن معتمر و عمار و زبید یامی سے سنا۔ ان تینوں حضرات نے ابووائل سے روایت کی ہے اور ابووائل نے عبداللہ بن مسعود سے کہ رسول اللہ ﷺ نے فرمایا: سباب المسلم فسوق و قتالہ کفر (مسلمان سے گالہ گدج کرنا فسق ہے اور اس سے لڑنا کفر ہے)۔

یہ حدیث سنا کر شعبہ نے حماد بن زید سے کہا، بتائیے اس حدیث کی صحت میں کچھ کلام ہو سکتا ہے؟ میں نے یہ حدیث منصور سے، عمار سے اور زبید سے سنی ہے۔ کیا آپ منصور کو متہم قرار دیتے ہیں (یعنی منصور پر دروغ گوئی و کذب بیانی کا الزام لگاتے ہیں) یا عمار کو یا زبید کو؟ قال: لا اتہمہم، ولكن اتہم ابا وائل. (حماد نے کہا، یہ تینوں ثقہ ہیں، میں انہیں متہم قرار نہیں دیتا، لیکن میں ابووائل پر دروغ گوئی کا الزام لگاتا ہوں)۔۔۔

شعبہ کے پاس حماد بن زید کی اس بات کا کوئی جواب نہ تھا۔ پس ابووائل کی بیان کی ہوئی وہی بات لائق وثوق ہوگی، جس کی تائید کسی اور شخص کی روایت سے ہوتی ہو۔ میں سمجھتا ہوں کہ حضرت ابن مسعود کے فتوے اور ابو موسیٰ اشعری سے مناظرہ کا قصہ ابووائل کا ہی تصنیف کیا ہوا ہے۔

نیز اس نے سعید بن عبدالرحمن بن ابزی کا بیان کیا ہوا قصہ عمار و عمر بن لیا تھا۔ بندہ خدا نے اسے بھی اس مناظرہ کے قصہ میں بیوند کر دیا۔ ﴿۱﴾

میرٹھی صاحب کا مبلغ علم دیکھیں کہ انہوں نے ابووائل

شقیق بن سلمہ کو ”متہم“ قرار دینے والے شخص کے بارے میں لکھا ہے کہ وہ ”مشہور و بلند پایہ محدث حماد بن زید“ ہیں، حالانکہ یہ میرٹھی صاحب کے فن حدیث کی اجمد سے بھی ناواقف ہونے کا منہ بولتا ثبوت ہے، کیونکہ یہاں جو حماد ہیں، وہ حماد بن ابی سلیمان ہیں، جیسا کہ مذکورہ حدیث کے تحت ہی اس کی وضاحت موجود ہے، امام اہل سنت احمد بن حنبل رحمہ اللہ بیان فرماتے ہیں:

قال شعبة: قلت لعماد بن ابی سلیمان: هذا الأعمش وزبيد ومنصور حدثونا عن شقيق عن عبد الله عن النبي صلى الله عليه وسلم: ((سباب المسلم فسوق...))، فأيتهم نتهم؟ أنتهم الأعمش؟ أنتهم المنصور؟ أيتهم أبا وائل؟ قال إسحاق: قلت لأبي عبد الله: وأيش أتهم من ابی وائل؟ قال: أتهم رأيه الخبيث، یعنی حماد بن ابی سلیمان، وقال لی: قال ابن عون كان حماد بن ابی سلیمان من أصحابنا حتى أحدث ما أحدث، قال: أحدث الإرجاء.

”امام شعبہ رحمہ اللہ نے کہا کہ میں نے حماد بن ابی سلیمان سے کہا، یہ اعمش، زبید اور منصور ہیں، انہوں نے ہمیں شقیق (بن سلمہ) کے واسطے سے سیدنا عبد اللہ بن مسعود رضی اللہ عنہ کی یہ حدیث بیان کی ہے کہ رسول اللہ صلی اللہ علیہ وسلم نے فرمایا، مسلمان کو گالی دینا فسق ہے (اور مسلمان سے لڑائی کفر ہے)۔ ہم ان راویوں میں سے کسے متہم قرار دیں گے؟ کیا اعمش کو متہم قرار دیں؟ کیا منصور کو متہم قرار دیں؟ کیا ابو وائل کو متہم قرار دیں؟ (حماد بن ابی سلیمان نے کہا کہ میں ابو وائل کو متہم قرار دیتا ہوں)۔

اسحاق کہتے ہیں کہ میں نے امام احمد رحمہ اللہ سے پوچھا، اس (حماد بن ابی سلیمان) نے ابو وائل میں کس چیز کا الزام لگایا ہے؟ فرمایا، اس نے اپنی خبیث رائے (کو نہ ماننے) کا الزام لگایا ہے۔ نیز (امام احمد رحمہ اللہ نے) مجھے فرمایا، عبد اللہ بن عون کہا کرتے تھے کہ حماد بن

ابی سلیمان ہمارے ساتھیوں میں سے تھے، یہاں تک کہ انہوں نے وہ بدعت جاری کی، جو انہوں نے جاری کی، (امام احمد رحمۃ اللہ علیہ نے) فرمایا، انہوں نے عقیدہ ارجاء کی بدعت جاری کی تھی۔“ ❁

اب تو قارئین کرام کو میری صاحب کی ”علمی“ حالت کا اندازہ ہو گیا ہو گا کہ انہوں نے اپنی کم فہمی کی بنا پر حماد بن ابی سلیمان کو حماد بن زید سمجھ لیا ہے۔

ابو وائل رحمۃ اللہ علیہ پر جرح کی حقیقت اور عقیدہ ارجاء

حماد بن ابی سلیمان خود عقیدہ ارجاء کے حامل تھے اور اپنے اسی عقیدہ فاسد کی وجہ سے انہوں نے ثقہ امام ابو وائل شقیق بن سلمہ رحمۃ اللہ علیہ پر جرح کی ہے، کیونکہ عقیدہ ارجاء کے حامل لوگ عمل کو ایمان میں داخل نہیں سمجھتے، بلکہ ان کے نزدیک پکا بے عمل بھی پکا مؤمن ہوتا ہے، جیسا کہ بالاتفاق ثقہ و معتبر امام سفیان ثوری رحمۃ اللہ علیہ فرماتے ہیں:

أما المرجئة فيقولون : الإيمان كلام بلا عمل ، من قال : أشهد أن لا إله إلا الله ، وأن محمدا عبده ورسوله ، فهو مؤمن مستكمل الإيمان ، إيمانه على إيمان جبريل والملائكة ، وإن قتل كذا وكذا مؤمنا ، وإن ترك غسل الجنابة ، وإن ترك الصلاة ، وهم يرون السيف على أهل القبلة .

”مرجی لوگ کہتے ہیں کہ ایمان بغیر عمل کے صرف (زبان سے توحید و رسالت کی) کلام کا نام ہے، (ان کے بقول) جس نے توحید و رسالت کے زبانی گواہی دے دی، وہ کامل ایمان والا مؤمن ہے، اس کا ایمان جبریل اور دیگر فرشتوں کے ایمان جیسا ہے، خواہ اس نے کتنے ہی مؤمنوں کو قتل کر دیا ہو، خواہ اس نے غسل جنابت چھوڑ دیا ہو اور خواہ اس نے نماز

ترک کر دی ہو۔ وہ (مرجی لوگ) اہل قبلہ کے خلاف تلوار اٹھاتا بھی جائز سمجھتے ہیں۔“ ❊

نیز ایک مشہور مرجی امام نے تو یہاں تک کہہ دیا تھا: (نمود باللہ!)

ایمان ابلیس و ایمان ابی بکر الصّدیق رضی اللہ عنہ واحد ، قال ابو بکر

: یا رب ، وقال ابلیس : یا رب .

”ابلیس اور ابو بکر صدیق رضی اللہ عنہما کا ایمان ایک ہی تھا، کیونکہ ابو بکر نے یا رب! (اے

میرے رب!) کہا تھا اور ابلیس نے بھی یا رب! (اے میرے رب!) کہا تھا (یعنی ایمان

صرف زبان سے اقرار کا نام ہے اور یوں دونوں کا ایمان برابر ہے، کیونکہ دونوں اس بات

کے اقراری تھے)۔“ ❊

نیز اسی شخص نے اس سے بڑھ کر یہ بھی کہا ہے: (استغفر اللہ!)

ایمان آدم و ایمان ابلیس واحد ، قال ابلیس : ﴿ رَبِّ بِمَا أَغْوَيْتَنِي ﴾ ،

وقال : ﴿ رَبِّ فَأَنْظِرْنِي إِلَى يَوْمِ يُعْشَوْنَ ﴾ ، وقال آدم : ﴿ رَبَّنَا ظَلَمْنَا

أَنْفُسَنَا ﴾

”آدم رضی اللہ عنہ اور ابلیس کا ایمان ایک ہی تھا، کیونکہ ابلیس نے کہا تھا: ﴿ رَبِّ بِمَا

أَغْوَيْتَنِي ﴾ (اے میرے رب! چونکہ تو نے مجھے گمراہ کیا ہے) اور ﴿ رَبِّ فَأَنْظِرْنِي إِلَى

يَوْمِ يُعْشَوْنَ ﴾ (اے میرے رب! مجھے قیامت تک مہلت دے دے) اور آدم رضی اللہ عنہ نے

❊ الشريعة للأجرى : ۲۷۹/۵ ، الرقم : ۱۹۹۱ ، شرح اصول اعتقاد اهل السنة لللالکائی :

۴/۴۴۸ ، الرقم : ۱۴۸۵ ، شرح مذاهب اهل السنة لابن شاهين : ۳۵ ، وسندة صحيح ان علم

توثيق هارون بن مسعود الدهان ، لعله وثق ، لان محقق كتاب ابن شاهين ، عادل بن محمد

قال : رجاله ثقات !

❊ السنة لعبد الله بن احمد : ۲۱۹/۱ ، تاريخ بغداد للخطيب : ۳۷۶/۱۳ ، وسندة صحيح

بھی کہا تھا: ﴿رَبَّنَا ظَلَمْنَا أَنفُسَنَا﴾ (اے ہمارے رب! ہم نے اپنی جانوں پر ظلم کیا ہے)۔ ﴿۱﴾

معلوم ہوا کہ عقیدہ ارجاء کے مطابق اللہ تعالیٰ کا زبانی طور پر اقراری شخص فرشتوں اور نبیوں جیسے ایمان کا حامل پکا مؤمن ہوتا ہے۔ بڑے سے بڑا گناہ اور اللہ تعالیٰ کی بڑی سے بڑی نافرمانی اس کے ایمان میں کمی نہیں کر سکتی، لیکن ابو داؤد کی بیان کردہ حدیث سے حماد بن ابی سلیمان کے اس عقیدہ فاسد کی نفی ہو رہی تھی، کیونکہ اس میں صراحت تھی کہ مسلمان کو گالی دینے اور اس سے لڑائی کرنے سے مؤمن کا ایمان کامل نہیں رہتا، بلکہ اس میں فسق و کفر آجاتا ہے۔

جب امام شعبہ رحمۃ اللہ علیہ نے حماد بن ابی سلیمان سے کہا کہ یہ حدیث تو صحیح ہے اور اس کے سارے راوی ثقہ ہیں تو آپ کا عقیدہ باطل ہے، نیز فرمایا کہ اس حدیث کے کس راوی کو ہم متہم سمجھ سکتے ہیں؟ اس پر حماد بن ابی سلیمان نے اپنے فاسد عقیدہ کو بچانے کے لیے بلاوجہ بالاتفاق ثقہ راوی امام ابو داؤد شقیق بن سلمہ تابعی رحمۃ اللہ علیہ کو ”متہم“ قرار دے دیا۔

ابو داؤد بالاتفاق ثقہ راوی ہیں

قارئین کرام اندازہ فرمائیں کہ اتنی سی بات سمجھنے کی میرٹھی صاحب نے کوشش نہیں کی اور حماد بن ابی سلیمان کو ”مشہور و بلند پایہ محدث“ قرار دے دیا ہے، جو کہ فی الحقیقت مختلف فیہ راوی ہیں۔

ان کے عقیدہ ارجاء کی وجہ سے کئی محدثین نے ان پر جرح کی ہے، اس کے برعکس ابو داؤد شقیق بن سلمہ رحمۃ اللہ علیہ، جو کہ بالاتفاق ثقہ راوی ہیں، ان کو میرٹھی صاحب نے ایک فاسد عقیدہ والے راوی کے کہنے پر ”متہم“ قرار دے دیا ہے، حالانکہ ابو داؤد رحمۃ اللہ علیہ کے بارے میں:

۱۔ حافظ ابن عبدالبر رحمۃ اللہ علیہ فرماتے ہیں:

أجمعوا على أنه ثقة .

”مسلمانوں کا ان کے ثقہ ہونے پر اجماع و اتفاق ہے۔“ ❶

۲۔ ثقہ امام سلیمان بن مہران رحمۃ اللہ علیہ بیان کرتے ہیں:

قال لي إبراهيم : عليك بشقيق ، فإني قد أدركت أصحاب عبد الله ، وهم متوافرون ، وهم يعدونه من خيارهم .

”مجھے امام ابراہیم رحمۃ اللہ علیہ (الحنفی رحمۃ اللہ علیہ تابعی) نے فرمایا کہ شقیق کو لازم پکڑو، کیونکہ میں نے سیدنا عبداللہ بن مسعود رضی اللہ عنہ کے بہت سے شاگردوں سے ملاقات کی ہے، وہ سب شقیق بن سلمہ رضی اللہ عنہ کو اپنے میں سے بہتر سمجھتے تھے۔“ ❷

۳۔ امام وکیع بن الجراح رحمۃ اللہ علیہ ان کے بارے میں فرماتے ہیں:

أبو وائل ثقة ، لا يستل عنه .

”ابو وائل ثقہ تھے، ان (جیسے راویوں) کے بارے میں پوچھا نہیں جاتا۔“ ❸

۴۔ امام عیسیٰ رحمۃ اللہ علیہ فرماتے ہیں:

شقيق بن سلمة الأسدي ، يكتنى أبا وائل من أصحاب عبد الله ، ثقة ،

رجل صالح ...

❶ تہذیب التہذیب لابن حجر : ۴ / ۳۱۷

❷ الجرح والتعديل لابن ابی حاتم : ۴ / ۳۷۱ ، الطبقات الكبرى لابن سعد : ۶ / ۹۹ ،

وسندہ صحیح

❸ الجرح والتعديل لابن ابی حاتم : ۴ / ۳۷۱ ، وسندہ صحیح

”شقیق بن سلمہ الاسدی، ان کی کنیت ابووائل تھی، سیدنا عبداللہ بن مسعود رضی اللہ عنہ کے شاگردوں میں سے ایک ہیں، ثقہ ہیں اور نیک آدمی ہیں۔۔۔“ ❁

۵۔ امام ابن سعد رضی اللہ عنہ فرماتے ہیں:

وكان ثقة، كثير الحديث.

”آپ ثقہ اور کثیر الحدیث تھے۔“ ❁

۶، ۷۔ امام بخاری و مسلم رضی اللہ عنہما نے ان کی سینکڑوں احادیث کو صحیح قرار دے کر ان کی واضح توثیق کی ہے۔

۸، ۹، ۱۰۔ اسی طرح امام ابن خزیمہ، امام ابن حبان، امام حاکم اور امام ابن الجارود رضی اللہ عنہم وغیرہم نے بھی ان کی بہت زیادہ احادیث کی تصحیح کی ہے۔

❁ ان کے بارے میں حافظ ذہبی رضی اللہ عنہ لکھتے ہیں:

قد كان هذا السيد رأسا في العلم والعمل.

”یہ سید و سردار (امام ابووائل شقیق بن سلمہ رضی اللہ عنہ) علم و عمل میں کامل شخص تھے۔“ ❁

اس تفصیل سے ثابت ہوا کہ ابووائل شقیق بن سلمہ تابعی رضی اللہ عنہ بالکل ”ثقہ“ راوی تھے۔ عقیدہ ارجاء کے حامل حماد بن ابی سلیمان کے علاوہ کسی نے ان پر کوئی جرح نہیں کی۔

اختلاف عقیدہ کے سبب کی گئی جرح ناقابل قبول ہوتی ہے

کاش کہ میرٹھی صاحب حافظ ابن حجر رضی اللہ عنہ کا یہ قول پڑھ لیتے، آپ رضی اللہ عنہ لکھتے ہیں:

❁ معرفة الثقات للعجلي: ۱۵۹/۱

❁ الطبقات الكبرى لابن سعد: ۱۰۲/۶

❁ سير اعلام النبلاء للذهبي: ۱۶۵/۴

ومن ینبغی أن یتوقف فی قبول الجرح من کان بینہ و بین من جرحہ عداوة سیبها الاختلاف فی الاعتقاد ، فإن الحاذق إذا تأمل ثلب أبی اسحاق الجوزجانی لأهل الکوفة رأی العجب ، وذلك لشدة انحرافه فی النصب وشهرة أهلها بالتشیع ، فتراه لا یتوقف فی من ذکره منهم بلسان ذلقة وعبارة طليقة ، حتی إنه یلین مثل الأعمش وأبى نعیم وعبید اللہ بن موسیٰ وأساطین الحدیث وأرکان الروایة ، فهذا إذا عارضه مثله أو أكبر منه ، فوثق رجلا ضعفه قبل التوثیق ...

”جن لوگوں کے جرح والے قول کو قبول کرنے میں توقف کرنا ضروری ہے، ان میں سے وہ شخص بھی ہے، جس کی مجروح راوی سے بسبب اختلاف عقیدہ عداوت ہو، چنانچہ جب کوئی ماہر (رجال) آدمی ابواسحاق جوزجانی کی اہل کوفہ کے خلاف جرح پر غور کرے گا، وہ عجیب طرز دیکھے گا، اس کی وجہ یہ ہے کہ وہ عقیدہ نصب (سیدنا علیؑ سے عداوت) میں سخت انحراف کا شکار ہیں، جبکہ کوفہ والے تشیع (سیدنا علیؑ سے زیادہ محبت) میں مشہور ہیں، لہذا آپ دیکھیں گے کہ اہل کوفہ میں سے جس کو بھی ابواسحاق جوزجانی نے ذکر کیا ہے، اس پر تیز زبان اور سخت عبارت کے ساتھ جرح کرنے میں توقف نہیں کیا، یہاں تک کہ وہ امام اعمش، ابو نعیم اور عبید اللہ بن موسیٰ (بھسی)، جیسے حدیث کے پائوں اور روایت کے ستونوں پر بھی جرح کرنا شروع ہو گئے تھے۔ چنانچہ جب جوزجانی کے مقابلے میں جب ان کا ہم پلہ امام یا ان سے بڑا امام اس آدمی کو ثقہ کہہ دے، جس کو جوزجانی کے ضعیف کہا ہو تو توثیق کو قبول کیا جائے گا۔۔۔“ ❁

معلوم ہوا کہ مختلف عقیدہ رکھنے والے لوگوں کا ایک دوسرے پر جرح کرنا معتبر نہیں ہوتا، پھر حماد بن ابی سلیمان کی جرح میں تو صراحت بھی موجود ہے، جیسا کہ امام احمد رضی اللہ عنہ نے بیان کر دیا ہے کہ انہوں نے یہ جرح اپنے عقیدہ فاسد کے خلاف حدیث بیان کرنے کی وجہ سے ابو داؤد رضی اللہ عنہ پر کی ہے، کسی اور سبب سے نہیں۔

پھر باقی سب محدثین بالاتفاق ابو داؤد رضی اللہ عنہ کی توثیق کر رہے ہیں، لیکن میرٹھی صاحب برابر عدل و انصاف کا خون کیے جا رہے ہیں۔

اب بھی اگر کوئی شخص میرٹھی صاحب کو منصف مزاج سمجھے تو وہ خود منصف نہیں ہے!

اللہ ہی جانے کہ عدل و انصاف اور علم و فضل کا اس قدر خون کرنے والے شخص کو صحیح بخاری کی اتقاقی طور پر صحیح احادیث کی ”تحقیق و تنقید“ کا مشورہ کس نے دیا تھا؟

فصل ثانی: عقلی اعتراضات کا جائزہ

❁ سیدنا عبد اللہ بن مسعود رضی اللہ عنہ اور آیتِ تیمم!

”اگر ابو داؤد کا یہ بیان صحیح اور واقعی ہے تو اس کا مطلب یہ ہے کہ حضرت عبد اللہ بن مسعود رضی اللہ عنہ کو تیمم کے بارے میں اللہ تعالیٰ کے ارشاد مذکور سے ذہول ہو گیا تھا، اس لیے وہ فتویٰ دے رہے تھے کہ تیمم بس وضو کے لیے ہے، غسل کے لیے نہیں ہے، مگر جب حضرت ابو موسیٰ رضی اللہ عنہ نے انہیں ارشاد حق یاد دلایا تو اس کے بعد انہوں نے اپنے اس فتویٰ سے رجوع کر لیا، جو مفتیانہ احتیاط پر مبنی تھا، کیونکہ یہ تصور نہیں کیا جاسکتا کہ اللہ تعالیٰ کے ارشاد کے مقابلہ میں ابن مسعود اپنی رائے پر اصرار کرتے۔

ویسے میں سمجھتا ہوں کہ ابو داؤد کا یہ بیان کردہ یہ قصہ شروع سے آخر تک غلط ہے۔ حضرت عبد اللہ بن مسعود رضی اللہ عنہ اکابر صحابہ کرام میں سے تھے۔ سابق الاسلام اور ملازمِ صحبتِ نبوی

تھے۔ جس سفر میں آیت تیم نازل ہوئی تھی حضور اکرم ﷺ کے ساتھ تھے، پھر یہ کیسے ممکن ہے کہ قرآن کریم میں مذکور صاف و صریح حکم کے برخلاف فتویٰ دیں۔“ ❶

❶ ہم گزشتہ حدیث عمار بن یاسر رضی اللہ عنہ کے دفاع میں یہ بات بخوبی واضح کر چکے ہیں کہ قرآن کریم میں کہیں بھی صراحاً جنبی کے لیے تیم سے پاک ہونے کا ذکر نہیں ہے، بلکہ سوائے ابن عباس رضی اللہ عنہما کے باقی تمام صحابہ کرام، جن میں سیدنا عمر بن خطاب، سیدنا ابن مسعود رضی اللہ عنہما، سیدنا ابن عمر رضی اللہ عنہما وغیر ہم شامل ہیں، کا یہی فیصلہ ہے کہ مذکورہ آیت کریمہ میں ملامت سے مراد جماع نہیں ہے اور یہی راجح مذہب ہے۔ سیدنا ابن مسعود رضی اللہ عنہ بھی فرماتے ہیں:

الملامسة ما دون الجماع .

” (مذکورہ آیت میں) ملامت سے مراد جماع کے علاوہ (شہوت سے چھوٹا اور بوس و کنار) ہے۔“ ❷

حافظ ابن عبدالبر رضی اللہ عنہ لکھتے ہیں:

وقد كان عمر بن الخطاب وعبد الله بن مسعود يقولان : الجنب لا يطهره إلا الماء ، ولا يستبيح بالتيمم صلاة ... وكانا يذهبان إلى أن الملامسة ما دون الجماع ...

”سیدنا عمر بن خطاب رضی اللہ عنہ اور سیدنا عبداللہ بن مسعود رضی اللہ عنہما کہتے تھے کہ جنبی کو صرف پانی ہی پاک کر سکتا ہے، تیمم کے ساتھ وہ نماز نہیں پڑھ سکتا۔۔۔ ان دونوں کا مذہب یہ تھا کہ ملامت

❶ ”صحیح بخاری کا مطالعہ“ ۱/۱۳۰-۱۳۱

❷ تفسیر الطبری: ۲۹۳/۸، وسندہ صحیح

سے مراد جماع کے علاوہ (چھونا) ہے۔۔۔ ﴿۱﴾

جب سیدنا ابن مسعود رضی اللہ عنہ اس آیت میں ملامت سے مراد جماع لیتے ہی نہیں اور ان کے نزدیک اس آیت سے جنسی کے لیے تیمم کی اجازت نکلتی ہی نہیں تو پھر یہ اعتراض بالکل بے جا ہے کہ اس سے سیدنا ابن مسعود رضی اللہ عنہ کا قرآن کو بھول جانا لازم آتا ہے۔

﴿۲﴾ اس حدیث میں سیدنا ابو موسیٰ اشعری رضی اللہ عنہ نے آیت کریمہ کا صرف یہ ٹکڑا بطور دلیل ذکر کیا ہے:

﴿ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا ﴾ ﴿۳﴾

”تم پانی نہ پاؤ تو پاک مٹی کا قصد کرو (اس کے ساتھ تیمم کرو)“

اگر اس آیت میں ﴿ أَوْ لَامَسْتُمُ النِّسَاءَ ﴾ عورتوں سے جماع کے بارے میں صریح ہوتی، جیسا کہ میرٹھی صاحب ثابت کرنا چاہتے ہیں تو سیدنا ابو موسیٰ اشعری رضی اللہ عنہ ان الفاظ کو ضرور ذکر کرتے۔ یہ کیسے ممکن ہے کہ جو الفاظ ان کا اصل مستدل تھے، انہیں ذکر ہی نہ کیا ہو؟

اب تو قارئین کرام کو معلوم ہو گیا ہوگا کہ میرٹھی صاحب نے اس حدیث کا خلاصہ بیان کرتے ہوئے مذکورہ آیت کریمہ کو اپنی طرف سے زائد کیوں نقل کر دیا تھا، حالانکہ یہ کسی روایت میں بھی اس طرح مذکور نہیں تھی، جیسا کہ میرٹھی صاحب نے ذکر کی ہے؟

وجہ یہی تھی کہ میرٹھی صاحب ﴿ أَوْ لَامَسْتُمُ النِّسَاءَ ﴾ کے الفاظ سے جماع مراد لے کر اس آیت کو جنسی کے لیے تیمم کرنے میں صریح قرار دے کر صحیح بخاری پر اعتراض کرنا چاہتے تھے۔ ان الفاظ کے بغیر ان کا یہ مدعا ثابت نہیں ہوتا تھا۔ اس لیے انہوں نے حدیث نبوی میں اپنی

﴿۱﴾ التمهيد لابن عبد البر: ٢٧٠/١٩

﴿۲﴾ النساء: ٤٣/٤

طرف سے الفاظ کے اضافے سے بھی احتراز نہیں کیا!

ہم نے گزشتہ حدیث کے تحت ہی مکمل وضاحت سے ذکر کر دیا ہے کہ نہ تو یہ آیت کریمہ جنبی کے تیمم کے لیے مرتجح ہے، نہ ہی راجح قول کے مطابق اس آیت میں ملامت سے مراد جماع ہے۔ نہ ہی سیدنا ابن مسعود رضی اللہ عنہ اس سے مراد جماع سمجھتے تھے کہ وہ اس آیت سے جنبی کے لیے تیمم کی اجازت سمجھتے۔

پھر سوال پیدا ہوتا ہے کہ سیدنا عبداللہ بن مسعود رضی اللہ عنہ خاموش کیوں ہو گئے تھے؟ اس بارے میں قارئین کرام حافظ ابن عبدالبر رحمۃ اللہ علیہ کی توضیح پڑھ چکے ہیں۔ آئیے اب شارح بخاری علامہ عینی حنفی کا تبصرہ بھی ملاحظہ فرمائیں، وہ لکھتے ہیں:

ولعل المجلس ما كان يقتضى تطويل المناظرة ، وإلا فكان لعبد الله أن يقول : المراد من الملامسة فى الآية تلاقى البشريين فيما دون الجماع ، وجعل التيمم بدلا من الوضوء فقط ، فلا يدل على جواز التيمم للجنب ...

”شاید کہ اس مجلس میں مناظرہ کو طول دینے کی گنجائش نہ تھی، ورنہ سیدنا عبداللہ بن مسعود رضی اللہ عنہ یہ کہہ سکتے تھے کہ اس آیت میں ملامت سے مراد جماع نہیں، بلکہ دو جسموں کا (شہوت کے ساتھ) ملنا ہے (جیسا کہ ان سے ثابت بھی ہے) اور (اس آیت میں) تیمم صرف وضو کا بدل بنایا گیا ہے، لہذا اس میں جنبی کے لیے تیمم کے جواز کی کوئی دلیل نہیں۔۔۔“ ❁

نیز کسی نے یہ اعتراض کیا تھا کہ بھلا بعض لوگوں کے غلط روش کو اپنانے کی وجہ سے اس آیت پر عمل کو چھوڑنا سیدنا عبداللہ بن مسعود رضی اللہ عنہ کے لیے کیسے جائز تھا؟ اور سیدنا ابن مسعود رضی اللہ عنہ نے اس آیت میں موجود رخصت کو کیوں ختم کر دیا تھا، حالانکہ ایسا کرنے کے نتیجہ میں جنبی کو پانی نہ ملنے کی

صورت میں اس سے نماز بھی ساقط ہو رہی تھی؟ اس اعتراض کو نقل کرتے ہوئے اور اس کا جواب دیتے ہوئے علامہ عینی حنفی ہی لکھتے ہیں:

وأجيب عن هذا بأن عبد الله لم يذهب هذا المذهب الذي ظنه هذا القائل، وإنما كان يتأول الملامسة المذكورة في الآية على غير معنى الجماع، إذ لو أراد الجماع لكان فيه مخالفة الآية صريحاً، وذلك مما لا يجوز من مثله في علمه وفهمه وفقهه ...

”اس کا جواب یہ ہے کہ سیدنا عبد اللہ بن مسعود رضی اللہ عنہ کا وہ مذہب (قرآنی آیت کو اپنی رائے کی وجہ سے چھوڑنا) نہیں تھا، جو اس اعتراض کرنے والے نے سمجھ لیا ہے، بلکہ سیدنا ابن مسعود رضی اللہ عنہ اس آیت میں مذکورہ ملامت کی تفسیر جماع کے علاوہ (بوس و کنار وغیرہ) کرتے تھے۔ اگر آپ رضی اللہ عنہ اس آیت میں ملامت سے مراد جماع لیتے ہوتے (اور پھر جنبی کو تیمم کی رخصت نہ ہونے کا فتویٰ دیتے) تو اس آیت کی صریح مخالفت ہوتی اور ایسا کام آپ رضی اللہ عنہ جیسے علامہ، فہامہ اور فقیہ سے ممکن نہیں۔۔۔“

لہذا میرٹھی صاحب کی اپنی کم علمی ہی ان کے صحیح بخاری پر اعتراض کرنے کا سبب بنی ہے۔

⑤ اگر یہ آیت پانی نہ ملنے کی صورت میں جنبی کے لیے تیمم کرنے میں صریح ہوتی تو

سیدنا ابوموسیٰ اشعری رضی اللہ عنہ، سیدنا عمار رضی اللہ عنہ والی حدیث ذکر کرنے سے پہلے شروع میں ہی یہ آیت کریمہ اپنی دلیل کے طور پر پیش کرتے، جو سیدنا ابن مسعود رضی اللہ عنہ کو خود بھی یاد تھی۔

معلوم ہوا کہ سیدنا ابوموسیٰ اشعری رضی اللہ عنہ بھی فرمان باری تعالیٰ ﴿أَوْ لَا مَسْئِمْ

النِّسَاءِ...﴾ سے مراد جماع نہیں لیتے تھے، نہ ہی ﴿فَبِأَن لَّمْ تَجِدُوا مَاءً

يَسْمُؤًا... ﴿ کو جنبی کے لیے تیمم کی اجازت میں صرغ نہیں سمجھتے تھے، اسی لیے تو انہوں نے حد میں اسے ذکر کیا ہے، ورنہ قوی و صرغ دلیل تو ہمیشہ شروع میں پیش کی جاتی ہے۔ یہی وجہ ہے کہ جن الفاظ کی وجہ سے میرٹھی صاحب نے اس آیت کو جنبی کے لیے تیمم میں صرغ قرار دیا ہے، الفاظ بھی سیدنا ابو موسیٰ اشعری رضی اللہ عنہ نے بطور دلیل پیش نہیں کیے۔

بات صرف اتنی تھی کہ جب سیدنا ابن مسعود رضی اللہ عنہ، سیدنا عمار رضی اللہ عنہ کا واقعہ سن کر اس میں وجود سیدنا عمر رضی اللہ عنہ کے قول کی وجہ سے مطمئن نہیں ہوئے تو سیدنا ابو موسیٰ رضی اللہ عنہ نے اس آیت کو کریمہ کے عموم سے استدلال کیا ہے کہ اس آیت میں پانی نہ ملنے پر تیمم کا حکم ہے، لہذا اگرچہ یہ نبی کے لیے صرغ نہیں، لیکن عموم میں جنبی بھی شامل ہونا چاہیے۔ لیکن سیدنا ابن مسعود رضی اللہ عنہ نے اس لیے اس عموم سے استدلال صحیح نہیں سمجھا کہ دوسری قرآنی آیات میں جنبی کے لیے صراحتاً پانی سے طہارت حاصل کرنے کا ذکر ہے۔

ان کا خیال تھا کہ جس طرح قرآن کریم نے صراحتاً وضو سے تیمم کی کفایت کا بیان کیا ہے، اسی طرح جنابت سے بھی تیمم کی کفایت کا بیان ہونا چاہئے تھا، جو کہ نہیں ہے، اس لیے وہ جنبی کو پانی ملنے تک نماز سے روکتے تھے، ورنہ یہ آیت کریمہ تو ان کو خوب یاد تھی۔

اتنی سی بات تھی جس کی وضاحت محدثین و ائمہ دین سے بڑی صراحت سے کر دی ہے، لیکن میرٹھی صاحب نے اپنی کم علمی کی وجہ سے اس آیت کو جنابت سے تیمم میں صرغ قرار دے کر امت مسلمہ کے اتفاقی فیصلے صحیح بخاری پر اس طرح کے اعتراضات کر دیئے ہیں۔

اللہ تعالیٰ سے دعا ہے کہ وہ ہمیں حق کا ساتھ دینے کی توفیق عطا فرمائے! آمین۔

بِسْمِ اللّٰهِ الرَّحْمٰنِ الرَّحِیْمِ



سولہواں باب

﴿ وَأَقِمِ الصَّلَاةَ طَرَفِي النَّهَارِ وَرُفَا مِنَ اللَّيْلِ ... ﴾

(نیکیاں گناہوں کو مٹا دیتی ہیں)

کے شانِ نزول کے متعلق

کئی جلیل القدر صحابہ سے مروی حدیث

صحیح بخاری میں یہ حدیث موجود ہے کہ سیدنا عبداللہ بن مسعود رضی اللہ عنہ بیان کرتے ہیں:

أَنَّ رَجُلًا أَصَابَ مِنْ امْرَأَةٍ قَبْلَهُ ، فَاتَى النَّبِيَّ صَلَّى اللَّهُ عَلَيْهِ وَسَلَّمَ ، فَأَخْبَرَهُ ،
فَأَنْزَلَ اللَّهُ عِزًّا وَجَلَّ : ﴿ أَقِمِ الصَّلَاةَ طَرَفِي النَّهَارِ وَزُلْفَا مِنْ اللَّيْلِ إِنَّ
الْحَسَنَاتِ يُدْهِئُنَ السَّيِّئَاتِ ﴾ ، فَقَالَ الرَّجُلُ : يَا رَسُولَ اللَّهِ ! أَلِي هَذَا ؟
قَالَ : لِجَمِيعِ أُمَّتِي كُلِّهِمْ .

”ایک آدمی نے ایک (انجسی) عورت کو بوسہ دے دیا، پھر نبی کریم صلی اللہ علیہ وسلم کے پاس حاضر ہو کر آپ صلی اللہ علیہ وسلم کو بتایا، اس پر یہ فرمان باری تعالیٰ نازل ہوا: (دن کے دو توں اطراف اور رات کی گھڑیوں میں نماز قائم کیجیے، یقیناً نیکیاں برائیوں کو ختم کر دیتی ہیں)، اس آدمی نے عرض کی، اے اللہ کے رسول! کیا یہ صرف میرے لیے ہے؟ فرمایا، میری ساری کی ساری امت کے لیے ہے۔“ ﴿

اس حدیث کو بہت سے محدثین و ائمہ دین نے صحیح قرار دیا ہے، پھر پوری امت مسلمہ اس کی صحت پر متفق ہو چکی ہے، جیسا کہ علامہ ابن العربی رحمۃ اللہ علیہ لکھتے ہیں:

وهذا صحيح ، رواه الأئمة كلهم ...

”یہ حدیث صحیح ہے، اسے سارے ائمہ کرام نے بیان کیا ہے۔۔۔“ ❁

علامہ سیوطی رحمۃ اللہ علیہ لکھتے ہیں: صحیح من عدۃ طرق ...

”یہ کئی سندوں سے صحیح ثابت ہے۔۔۔“ ❁

لیکن ساری امت مسلمہ سے اپنا دامن چمڑاتے ہوئے رشید احمد ازہر میرٹھی صاحب نے اس پر بھی لایعنی اعتراضات کر دیئے ہیں۔ آئیے ان اعتراضات کا حقیقت پسندانہ جائزہ لیتے ہیں۔

فصل اول: فتنی اعتراضات کا جائزہ

❁ سلیمان تیمی کے ”ارسال“ اور معتمر بن سلیمان کے حافظہ کی تحقیق!

میرٹھی صاحب صحیح بخاری کی اس صحیح حدیث پر پہلا اعتراض یوں کرتے ہیں:

”۔۔۔ اگر ان میں سے کسی کی اسناد میں سلیمان تیمی کا یہ قول مذکور ہوتا کہ سمعت ابا

عثمان یا انخبرنی ابو عثمان یا حدثنی ابو عثمان یا انبانی ابو عثمان تو

ثابت ہوتا کہ سلیمان تیمی نے ابو عثمان نہدی سے یہ حدیث سنی تھی۔ تب تو یہ اسناد متصل ہوتی،

لیکن لفظ عن اتصال پر دلالت نہیں کرتا اور یہ ثابت ہے کہ سلیمان تیمی کثیر الارسال راوی

حدیث تھے اور بہت سے نامعلوم و مجہول اشخاص سے موصوف نے روایتیں اخذ کی ہیں اور

اسناد میں ان کا نام نہیں لیا۔ ایسی روایات کو سلیمان عن کے ساتھ ذکر کیا کرتے تھے۔ اسی

لیے اہل علم کا سلیمان تیمی کی روایت کردہ احادیث کے متعلق فیصلہ ہے کہ لا یقبل من

حدیثہ إلا ما سَمِیَ فیہ الذی حدَّثہ بہ (تہذیب التہذیب)

❁ احکام القرآن لابن العربی: ۸۴/۱

❁ الاتقان فی علوم القرآن للسیوطی: ۴۹/۱

تیکیاں گناہوں کو مٹا دیتی ہیں!

سلیمان تمی کی روایت کردہ وہی حدیث قابل قبول ہے، جس کی اسناد میں اس شخص کا نام مذکور ہو، جس نے سلیمان سے وہ حدیث بیان کی تھی۔

ہاں! سلیمان کے فرزند معتمر کی اسناد میں یہ مذکور ہے کہ سلیمان نے حدیثنا ابو عثمان کہا تھا، لیکن معتمر بد حفظ آدمی تھے، یعنی ان کی یادداشت اچھی نہ تھی۔ (تہذیب التہذیب)

لہذا یہی سمجھنا چاہیے کہ معتمر نے اس کی اسناد میں عن ابی عثمان کی جگہ حدیثنا ابو عثمان غلط کہہ دیا تھا۔

الغرض یہ حدیث سند کے لحاظ سے متصل نہیں ہے۔ سلیمان تمی کو کسی نامعلوم شخص سے معلوم ہوئی تھی۔ اس نے ابو عثمان مہدی کی طرف اس کی روایت منسوب کی تھی۔ سلیمان تمی نے اس شخص کا ذکر نہیں کیا اور عن ابی عثمان کہہ کر اس کی روایت کر ڈالی۔۔۔“ ❀

❀ میرٹھی صاحب نے صحیح بخاری کی اس صحیح حدیث پر پہلا اعتراض یہ کیا ہے کہ سلیمان تمی یہ روایت بصیغہ عن بیان کر رہے ہیں، لیکن ان کا یہ اعتراض بالکل غلط ہے، کیونکہ خود انہوں نے اقرار کیا ہے کہ معتمر اس حدیث کو سلیمان تمی رضی اللہ عنہ سے سماع کی صراحت کے ساتھ نقل کرتے ہیں، جیسا کہ صحیح مسلم ❀ میں موجود ہے۔

معتمر بن سلیمان بالاتفاق ثقہ راوی ہیں

اب اعتراض کی کوئی اور صورت نہ پاتے ہوئے صحیح مسلم کی اس صحیح روایت پر میرٹھی صاحب نے یہ اعتراض داغ دیا ہے کہ معتمر بن سلیمان بد حفظ آدمی تھے، حالانکہ معتمر بن سلیمان بالاتفاق ثقہ و صدوق راوی ہیں۔

❀ ”صحیح بخاری کا مطالعہ“: ۱/۱۳۳-۱۳۴

❀ صحیح مسلم: ۴۰/۲۷۶۳

۱۔ امام یحییٰ بن معین رحمۃ اللہ علیہ فرماتے ہیں:
معمتر بن سلیمان ثقہ .

”معمتر بن سلیمان ثقہ ہیں۔“ ❁

۲۔ امام ابو حاتم رحمۃ اللہ علیہ فرماتے ہیں:

معمتر بن سلیمان التیمی ثقہ ، صدوق .

”معمتر بن سلیمان تیمی ثقہ و صدوق راوی ہیں۔“ ❁

۳۔ قرہ بن خالد رحمۃ اللہ علیہ کہتے ہیں:

ما معمتر عندنا دون سلیمان التیمی .

”ہمارے نزدیک معمتر (اپنے والد) سلیمان تیمی سے (ثقاہت میں) کم نہیں تھے۔“ ❁

۵، ۴۔ امام بخاری رحمۃ اللہ علیہ اور امام مسلم رحمۃ اللہ علیہ نے ان کی بہت ساری احادیث کو صحیح قرار

دے کر ان کی توثیق کی ہے۔

۷، ۶۔ اسی طرح کئی اور ائمہ مثلاً امام الضیاء المقدسی اور امام ابو عوانہ وغیرہم رحمۃ اللہ علیہم نے بھی

ان کی احادیث کو صحیح قرار دے کر ان کی توثیق ضمنی کی ہے۔

۸۔ امام ابن سعد رحمۃ اللہ علیہ فرماتے ہیں:

ویکنی ابا محمد ، وکان ثقہ . ”ان کی کنیت ابو محمد تھی اور یہ ثقہ تھے۔“ ❁

الجرح والتعديل لابن ابی حاتم : ۴۰۲/۸ ، وسندہ صحیح

الجرح والتعديل لابن ابی حاتم : ۴۰۲/۸

الجرح والتعديل لابن ابی حاتم : ۴۰۲/۸ ، وسندہ صحیح

الطبقات الكبرى لابن سعد : ۲۹۰/۷

۹۔ امام عجمی رحمۃ اللہ علیہ لکھتے ہیں:

معمتر بن سلیمان التیمی بصری، ثقة.

”معمتر بن سلیمان تمیمی بصرہ کے رہنے والے ثقہ راوی ہیں۔“ ❶

۱۰۔ امام ابن حبان رحمۃ اللہ علیہ نے ان کو ”ثقة“ قرار دیا ہے۔ ❷

۱۱۔ امام حاکم رحمۃ اللہ علیہ فرماتے ہیں:

نقول: إن المعتمر بن سليمان أحد أئمة الحديث.

”ہم کہتے ہیں کہ معمتر بن سلیمان ائمہ حدیث میں سے ایک ہیں۔“ ❸

۱۲۔ علامہ ذہبی رحمۃ اللہ علیہ لکھتے ہیں:

وكان راسا في العلم والعبادة كآبيه.

”وہ علم وعبادت میں اپنے والد کی طرح ہی سردار تھے۔“ ❹

۱۳۔ اسی طرح حافظ ابن حجر رحمۃ اللہ علیہ سمیت دیگر محدثین نے بھی معمتر بن سلیمان کو

بالاتفاق ثقہ قرار دیا ہے۔

کسی ایک ثقہ محدث سے بھی ان کے حافظے پر جرح کرنا ثابت نہیں۔

معمتر بن سلیمان پر جرح کی حقیقت

ہاں! حافظ ابن حجر رحمۃ اللہ علیہ نے امام یحییٰ بن سعید القطان سے ضروریہ نقل کیا ہے کہ:

❶ معرفة الثقات للعجمي: ۲/۲۸۶

❷ الثقات لابن حبان: ۷/۵۲۱

❸ المستدرک علی الصحیحین للحاکم، تحت حدیث: ۳۹۷

❹ الکاشف للذہبی: ۵۵۴۶

نیکیاں گناہوں کو مٹاتا رہتی ہیں!

إذا حدثكم المعتمر بن سليمان بن بشىء ، فأعرضوه ، فإنه سىء الحفظ .
 ”جب تمہیں معتمر بن سلیمان کوئی حدیث بیان کرے تو اس سے اعراض کرو، کیونکہ اس کا حافظہ خراب تھا۔“

لیکن امام ابن القطان رضی اللہ عنہ کے اس قول کی کوئی متصل سند ہمیں نہیں مل سکی۔ البتہ حافظ ابوالولید سلیمان بن خلف الباجی رضی اللہ عنہ (۳۰۳-۴۷۷ھ) نے اس کی سندوں ذکر کی ہے:

قال أحمد بن علي بن مسلم : حدثنا مجاهد بن موسى ، سمعت يحيى بن سعيد يقول : إذا حدثكم ...

لیکن ابوالولید الباجی اور احمد بن علی بن مسلم کے درمیان قریباً ۱۱۳ سالوں کا فاصلہ ہے، کیونکہ سلیمان بن خلف الباجی ۴۰۳ ہجری میں پیدا ہوئے ہیں، جبکہ احمد بن علی بن مسلم ۲۹۰ ہجری میں فوت ہو چکے تھے۔ نامعلوم کس نے ابوالولید الباجی کو بتایا تھا کہ احمد بن علی بن مسلم نے اپنی سند سے امام یحییٰ بن سعید القطان سے یہ بیان کیا تھا؟

میرٹھی صاحب کی یہ ”عادت مبارکہ“ قارئین نوٹ فرماتے رہتے ہیں کہ وہ دو ایسے ”غیر ملس“ راویوں کے بارے میں بھی جن کا آپس میں سماع و لقاء معروف ہو، یہ فرماتے رہتے ہیں کہ ”عن“ سے بیان کرنے کی وجہ سے شبہ ہے کہ اس شاگرد نے اپنے استاذ سے ڈائریکٹ یہ حدیث نہ سنی ہو، بلکہ کسی نامعلوم راوی نے اسے اس کے استاذ کی طرف منسوب کر کے حدیث سنا دی ہو اور اس نے اس نامعلوم کا نام لیے بغیر یونہی بیان کر دی ہو۔

لیکن یہاں پر میرٹھی صاحب کو یہ توفیق نہیں ہوئی کہ وہ ابوالولید الباجی کی تاریخ پیدائش اور احمد بن علی بن مسلم کی تاریخ وفات ہی دیکھ لیتے!

تہذیب التہذیب لابن حجر: ۲۰۴/۱۰

التعديل والتحرير لمن خرج له البخارى فى الجامع الصحيح للباچى: ۸۴۰/۲

نیکیاں گناہوں کو مٹا دیتی ہیں!

ربا بن خراش کا معتمر بن سلیمان کے حافظ کو خراب قرار دینا تو عرض ہے کہ میرٹھی صاحب علمی لحاظ سے بالکل ہیچ میدان ہیں۔ انہیں کھرے کھوٹے کی ذرا برابر بھی پہچان نہیں ہے، کیونکہ عبدالرحمن بن یوسف بن خراش کا کسی راوی کو ”ضعیف“ قرار دینا کوئی حیثیت نہیں رکھتا، ابن خراش تو خود رافضی خبیث تھا۔

حافظ ابو زر محمد بن یوسف جرجانی رضی اللہ عنہ فرماتے ہیں:

كان خروج مثالب الشيخين ، وكان رافضياً .

”اس نے شیخین (سیدنا ابو بکر و عمر رضی اللہ عنہما) کی گستاخی پر مبنی تصانیف کی ہیں اور یہ رافضی شخص تھا۔“

❶

مزید تفصیل کے لیے حافظ ابن حجر رضی اللہ عنہ کی کتاب لسان المیزان ملاحظہ کی جاسکتی ہے۔ ❷

نیز ابن خراش کی جرح نقل کرنے کے بعد علامہ ذہبی رضی اللہ عنہ لکھتے ہیں:

قال ابن خراش : بخطيء من حفظه ، وإذا حدث من كتابه ، فهو ثقة ،

قلت : هو ثقة مطلقاً ...

”ابن خراش نے کہا ہے کہ وہ (معتمر) اپنے حافظے سے بیان کرنے میں غلطی کرتے تھے،

جب یہ اپنی کتاب سے بیان کریں تو ثقہ ہوتے ہیں۔ میں (ذہبی) کہتا ہوں کہ وہ (حافظ

سے بیان کریں یا کتاب سے) مطلق طور پر ثقہ ہیں۔“ ❸

آپ نے دیکھا کہ کس طرح میرٹھی صاحب نے ایک ثقہ امام پر بلاوجہ جرحی نشتر چلائے

تاریخ بغداد للخطیب : ۲۸۰/۱۰ ، وسندہ صحیح

لسان المیزان لابن حجر : ۴۴۴/۳

میزان الاعتدال للذہبی : ۱۴۲/۴

نیکیاں گناہوں کو مٹا دیتی ہیں!

ہیں، حالانکہ محدثین کی ایک جماعت نے ان کو ”ثقفہ و صدوق“ قرار دیا ہے اور قرہ بن خالد رضی اللہ عنہ کے نزدیک تو وہ بالکل اپنے والد امام سلیمان رحمہم اللہ کی طرح ہی بلند پایہ محدث ہیں۔

اس موقع پر میرٹھی صاحب کے معتقدین سے ہم ایک سوال کرنا چاہتے ہیں، وہ یہ کہ میرٹھی صاحب نے بارہا مقامات پر صحیح بخاری کی صحیح احادیث پر بے جا اعتراضات کرتے ہوئے بہت سے بالکل ثقہ راویوں کو خواجواہ رافضی قرار دینے کی ناکام کوشش کی ہے، لیکن یہاں پر ان کے صاحب اس پکے رافضی کی جرح کو لے کر ایک ثقہ امام پر طعن کرنا چاہتے ہیں۔

کیا انصاف اسی کا نام ہے؟ یقیناً میرٹھی صاحب کی ”تحقیق و تنقید“ اسی ”انصاف“ پر مبنی ہے!

معلوم ہوا کہ میرٹھی صاحب کی معتبر بن سلیمان پر جرح بالکل نامعقول ہے اور نہایت ہی ناانصافی پر مبنی ہے، لہذا صحیح مسلم میں موجود روایت میں امام سلیمان رحمہم اللہ نے ابو عثمان نہدی سے سماع کی جو صراحت کی ہے، وہ بالکل بے غبار ہے، یوں صحیح بخاری کی یہ حدیث بالکل صحیح ہے اور اس پر اعتراض بالکل غلط ہے۔

✿ سماک بن حرب پر جرح اور امام ترمذی پر ”افسوس“ کی حقیقت!

صحیح بخاری پر مذکورہ اعتراضات کرنے کے بعد میرٹھی صاحب نے خلطِ بحث سے کام لیتے ہوئے اس حدیث کی دیگر کتب میں موجود دوسری اسانید پر بحث شروع کر دی ہے، حالانکہ دوسری اسانید اگر سب کی سب بھی ”ضعیف“ ہوں تو اس کا صحیح بخاری کی صحیح احادیث کی صحت پر کوئی اثر نہیں پڑتا۔

لہذا ہم خلطِ بحث میں پڑ کر اپنا اور قارئین کا وقت ضائع نہیں کرنا چاہتے، لیکن ان کی ایک بات پر تبصرہ ضرور کرنا چاہتے ہیں، میرٹھی صاحب امام ترمذی رحمہم اللہ کی واضح گستاخی کرتے ہوئے لکھتے ہیں:

نیکیاں گناہوں کو مٹاتی ہیں!

”سماک بن حرب نہایت غلط بیان اور غیر ثقہ شخص تھا۔ شاید اس نے سلیمان تمبی کی روایت کردہ حدیث سن لی تھی۔ اپنی طرف سے اس کی دوسری سند گھڑ لی اور مضمون میں کچھ رد و بدل کر کے اس کی روایت کر ڈالی۔ افسوس ترمذی پر ہے۔ ترمذی نے سماک بن حرب کی یہ حدیث تخریج کر کے اسے ”حسن صحیح“ بتا دیا ہے، حالانکہ یہ ”قیح منکر“ ہے۔۔۔“ ❁

دیکھا آپ نے کہ حدیث اور محدثین کے خلاف میرٹھی صاحب نے اپنی زبان کو کیسے تلوار بنایا ہوا ہے! حالانکہ یہ سارا افسوس خود ان کو اپنی عقل پر ہونا چاہیے تھا، کیونکہ سماک بن حرب رضی اللہ عنہ ”صدوق، حسن الحدیث“ درجہ کے راوی ہیں۔

بہت سے ائمہ کرام نے ان کو ”ثقہ و صدوق“ قرار دیا ہے، جس کی تفصیل کا یہ محل نہیں۔ البتہ یہ وضاحت ضروری ہے کہ کچھ ائمہ نے جو سماک بن حرب کو ”ضعیف“ قرار دیا ہے، وہ تضعیف مطلق نہیں، بلکہ بعض خاص مقامات پر ہے۔

سماک بن حرب کی صرف عکرمہ سے روایات ”مضطرب“ ہیں، نیز وہ آخری عمر میں حافظہ کی خرابی کا شکار ہو گئے تھے، لہذا ان سے جن شاگردوں نے حافظہ کی خرابی کے بعد سنا ہے، ان کی احادیث ”ضعیف“ ہوں گی۔

جیسا کہ حافظہ ابن حجر رضی اللہ عنہ لکھتے ہیں:

قال يعقوب : وروايته عن عكرمة خاصة مضطربة ، وهو في غير عكرمة صالح ، وليس من المثبتين ، ومن سمع منه قديما مثل شعبة وسفيان فحدثهم عنه صحيح مستقيم ، والذي قاله ابن المبارك إنما نرى أنه في من سمع منه بآخره ...

❁ ”صحیح بخاری کا مطالعہ“ ۱/۱۳۹-۱۴۰

نیکیاں گناہوں کو مستاد بنتی ہیں!

”امام یقوب نے فرمایا ہے کہ اس (ساک بن حرب) کی صرف عکرمہ سے روایت ”ضعیف“ ہے۔ عکرمہ کے علاوہ دوسرے راویوں سے بیان کرنے میں ساک صالح (حسن الحدیث) ہیں، ہاں وہ بہت بڑے ثقہ راویوں میں سے نہیں ہیں۔ جن شاگردوں نے ان سے (حافظ کی خرابی سے) پہلے کا سماع کیا ہے، جیسا کہ امام شعبہ اور امام سفیان ہیں، ان کی حدیث ساک بن حرب سے صحیح اور درست ہوتی ہے۔ امام عبداللہ بن مبارک رحمہ اللہ نے جو فرمایا ہے (کہ وہ ضعیف ہے) ہم اسے سمجھتے ہیں کہ وہ ان شاگردوں کے بارے میں ہے، جنہوں نے ساک سے آخری عمر میں (حافظ خراب ہونے کی حالت میں) سنا ہے۔۔۔“

دیگر بہت سے محدثین کرام نے بھی اس سے ملتی جلتی بات کی ہے۔ سب کا ذکر طوالت کا باعث ہوگا۔

معلوم ہوا کہ ساک بن حرب رحمہ اللہ کے استاذ اگر عکرمہ ہوں یا ان کے شاگرد امام شعبہ و سفیان کے علاوہ کوئی اور ہوں تو ان کی حدیث ”ضعیف“ ہوتی ہے، لیکن اگر معاملہ اس کے برعکس ہو، یعنی ساک بن حرب کے شیخ عکرمہ کے علاوہ ہوں اور شاگرد امام شعبہ و سفیان ہوں تو ان کی حدیث بالکل صحیح ہوتی ہے۔

اب آئیے خود میرٹھی صاحب کی زبانی امام ترمذی رحمہ اللہ کی ذکر کردہ حدیث ساک کے بارے میں معلوم کرتے ہیں کہ وہ ساک کے کن اساتذہ اور کن شاگردوں کی بیان کردہ ہے؟

”ساک سے اس کی روایت شعبہ و اسرائیل بن یونس و ابوالاحوص اور سفیان ثوری نے کی ہے۔ شعبہ کو ساک نے بتایا کہ مجھے یہ حدیث ابراہیم نخعی سے، ابراہیم کو اسود بن یزید نخعی سے،

اسود کو عبد اللہ بن مسعود سے پہنچی ہے۔“

آپ نے ملاحظہ فرمایا ہے کہ میرٹھی صاحب کے اقرار کے ساتھ امام ترمذی رحمۃ اللہ علیہ کی اس حدیث میں سماک بن حرب کے استاذ عکرمہ نہیں، بلکہ ابراہیم نخعی ہیں، جبکہ ان کے شاگردوں میں سے شعبہ اور سفیان ثوری بھی اس حدیث کو بیان کر رہے ہیں، لہذا اس حدیث کو ”حسن صحیح“ کہنے میں میرٹھی صاحب کا امام ترمذی رحمۃ اللہ علیہ پر یہ افسوس دراصل خود اپنی کم علمی پر ہے!

یہ ہے میرٹھی صاحب کا مبلغ علم اور ان کو اعتراض ہے امت مسلمہ کے اتفاقی فیصلے صحیح بخاری پر! قارئین کرام خود ہی فیصلہ کریں کہ جس شخص کی رجال حدیث، اصول حدیث اور اصول تفسیر کے بارے میں علمی حالت اتنی دیگر گوں ہو، اس کا صحیح بخاری پر اعتراضات کرنا کیسا ہے؟

فصل ثانی: عقلی اعتراضات کا جائزہ

❁ کیا نکی سورت میں مدنی واقعہ ”نہایت غیر معقول“ ہے؟

مذکورہ فقہی اعتراضات کرنے کے بعد میرٹھی صاحب محدثین کے بارے میں لکھتے ہیں:

”کاش وہ قرآن مجید کھول کر سورہ ہود کے آخری رکوع میں اس آیت سے پہلی دو آیتیں اور بعد کی ایک آیت پڑھ لیتے تو شاید اس غلط حدیث کو روایت کرنے کی غلطی نہ کرتے اور یہ ہی ان آیات کو نہ پڑھنے اور نہ سمجھنے کی غلطی سلیمان جمی کے تلامذہ اور ان کے تلامذہ سے ہوئی ہے۔“

ان راویان حدیث کو یہ احساس نہ ہوا کہ سورہ ہود، جس کے آخری رکوع میں آیت ﴿وَأَقِمِ الصَّلَاةَ طَرَفِي النَّهَارِ﴾ ہے، نکی سورت ہے اور جو قصہ اس میں مذکور ہے، اگر

ہوا ہے تو مدینہ میں ہوا ہے، یعنی ایک شخص کا ایک اجنبی عورت کو چوم لینا، پھر نادام ہو کر خدمت نبوی میں حاضر ہونا اور اس جرم کا کفارہ معلوم کرنا۔

پس اگر یہ آیت اس موقع پر نازل ہوئی تھی تو لامحالہ یہ آیت مدنیہ ہوئی، حالانکہ اس آیت سے پہلی تمام آیتیں اور اس کے بعد کی تمام آیتیں آخر سورت تک لکھے ہیں۔ کئی آیات کے درمیان کسی آیت کے مدنیہ ہونے کا قائل ہونا باطل اور نہایت غیر معقول بات ہے۔ ﴿

﴿ ۱ ﴾ میرٹھی صاحب کے اس اعتراض سے صحیح بخاری کی صحت میں تو کوئی فرق نہیں آیا، البتہ خود میرٹھی صاحب کا علمی میدان میں بچ ہونا خوب واضح ہو گیا ہے۔ میرٹھی صاحب کے بقول کئی سورت میں کسی مدنی آیت کا ہونا محال ہے اور ایسا کہنا باطل اور غیر معقول ہے، لیکن حقیقت اس کے برعکس ہے۔

کاش کہ میرٹھی صاحب نے صحیح بخاری کی تفسیری روایات پر اعتراضات کرنے سے پہلے علوم القرآن پر لکھی گئی کتابوں کا مطالعہ کر لیا ہوتا۔ اگر وہ ایسا کرتے تو شاید یہ اعتراض کرنے کی شدید غلطی نہ کرتے، کیونکہ کئی سورتوں میں مدنی آیات کا ہونا اور مدنی سورتوں میں کئی آیات کا ہونا علوم القرآن کے مستقل باب ہیں۔ جن علمائے کرام نے علوم القرآن پر کتابیں لکھی ہیں، انہوں نے اس بات کا خصوصی ذکر کیا ہے۔

سر دست ہم اس بارے میں کچھ علمائے تفسیر کے اقوال پیش کرنے پر اکتفاء کرتے ہیں:

حافظ بغوی رحمۃ اللہ علیہ (۳۳۶-۵۱۰ھ) اسی سورہ ہود کی تفسیر میں لکھتے ہیں:

مکیۃ اِلَّا قَوْلُهُ ﴿ وَأَقِمِ الصَّلَاةَ طَرَفِي النَّهَارِ ﴾ ...

”یہ سورت مکی ہے، سوائے اس فرمان باری تعالیٰ کے: ﴿ وَأَقِمِ الصَّلَاةَ طَرَفِي

النَّهَارِ ﴿ (کہ یہ مدنی ہے)۔۔۔“ ❶

مشہور مفسر علامہ قرطبی رحمۃ اللہ علیہ (۶۰۰-۶۷۱ھ) لکھتے ہیں:

وقال ابن عباس وقتادة: إلا آية، وهي قوله تعالى: ﴿ وَأَقِمِ الصَّلَاةَ طَرَفَيْ

النَّهَارِ ﴾ ...

”سیدنا ابن عباس رضی اللہ عنہما اور امام قتادہ رضی اللہ عنہ تابعی رضی اللہ عنہ نے فرمایا ہے کہ (یہ سورت مدنی ہے)،

سوائے ایک آیت کے اور وہ ہے اللہ تعالیٰ کا یہ فرمان ہے: ﴿ وَأَقِمِ الصَّلَاةَ طَرَفَيْ

النَّهَارِ ﴾۔۔۔“ ❷

علامہ سیوطی رحمۃ اللہ علیہ نے سورہ ہود میں سے تین آیات کو مدنی قرار دیا ہے، ان میں سے تیسری

آیت یہی زیر بحث آیت ہے، پھر لکھتے ہیں:

دليل الثالثة ما صحَّح من عدة طرق أنها نزلت بالمدينة في حق أبي

اليسر...

”تیسری آیت (کے مدنی ہونے) کی دلیل وہ حدیث ہے، جو بہت سی سندوں سے صحیح

ثابت ہے کہ یہ آیت مدینہ میں صحابی رسول ابوالیسر رضی اللہ عنہ کے بارے میں نازل ہوئی

تھی۔۔۔“ ❸

مذکورہ علمائے تفسیر کے علاوہ دیگر مفسرین مثلاً علامہ خازن، ابن عادل، ابن عطیہ، شربینی

وغیر ہم نے بھی سورہ ہود کی اس آیت کو مدنی قرار دیا ہے۔

❶ معالم التنزيل للبخاری: ۱۵۶/۴

❷ الجامع لاحكام القرآن للقرطبي: ۱/۹

❸ الاتقان في علوم القرآن للسيوطي: ۴۹/۱

لہذا کئی سورتوں میں مدنی آیات کی موجودگی کا انکار کرنا اور اس بنا پر صحیح بخاری کی احادیث پر اعتراض کرنا اصول تفسیر سے بے بہرہ ہونے کا منہ بولتا ثبوت ہے۔

④ یہ بات تو معلوم ہے کہ قرآن کریم قریباً تیس برس کے عرصہ میں حالات و واقعات کی مناسبت سے نازل ہوتا رہا۔ کوئی عقل و شعور رکھنے والا مسلمان یہ دعویٰ نہیں کر سکتا کہ قرآن کریم کی موجودہ ترتیب وہی ہے، جس ترتیب سے وہ نازل ہوا تھا، بلکہ لامحالہ یہ تسلیم کرنا پڑتا ہے کہ کسی موقع کی مناسبت سے کچھ آیات ایک مضمون کی نازل ہوئیں تو آئندہ وحی میں کسی اور واقعہ کی مناسبت سے کسی اور مضمون کی آیات نازل ہو جاتی تھیں۔ پھر رسول اللہ ﷺ اپنے اللہ تعالیٰ کی وحی کے ذریعے کاتبین وحی سے فرماتے کہ اس آیت کو فلاں سورت میں فلاں آیت کے بعد رکھو۔

جب صورت حال یہ ہے تو اس میں بھلا اشکال ہی کیا ہے کہ مدینہ میں نازل ہونے والی اس آیت کو آپ ﷺ نے کئی سورت میں رکھنے کا حکم دے دیا ہو؟

⑤ یہ بھی عین ممکن ہے کہ یہ آیت دو مرتبہ نازل ہوئی ہو اور یہ بعید بھی نہیں، جیسا کہ بہت سے اہل علم نے اس کی صراحت کی ہے۔

تعدّٰ ذرّٰتہا عین حق ہے

شیخ الاسلام ابن تیمیہ رحمۃ اللہ علیہ ایک آیت کو کریمہ کے بارے میں بات کرتے ہوئے فرماتے ہیں:

”او تكون نزلت مرتین ، مرة لهذا السبب ومرة لهذا السبب ...“

”یا یہ آیت دو مرتبہ نازل ہوئی ہوگی ، ایک مرتبہ ایک وجہ سے اور دوسری مرتبہ دوسرے

سبب سے۔۔۔“

ٹکیاں گناہوں کو مٹا دیتی ہیں!

علامہ سیوطی رحمۃ اللہ علیہ لکھتے ہیں:

فيحمل على تعدد النزول أو تكرره .

”اسے کئی مرتبہ نازل ہونے یا بار بار نازل ہونے پر محمول کر لیا جائے گا۔۔۔“

نیز لکھتے ہیں:

فنجمع بين هذه الأحاديث بتعدد النزول .

”ہم ان احادیث کے درمیان یہ تطبیق دیں گے کہ یہ آیت کئی مرتبہ نازل ہوئی ہے۔“

علامہ زرکشی نے بھی کئی بار نازل ہونے والی آیات پر ایک مستقل عنوان قائم کیا ہے، اس کے

تحت لکھتے ہیں:

وقد ينزل الشيء مرتين تعظيما لشأنه .

”بسا اوقات ایک آیت کو اس کی شان بڑھانے کے لیے دو مرتبہ نازل کر دیا گیا ہے۔“

پھر مثال کے طور پر صحیح بخاری کی اسی حدیث کو پیش کرتے ہوئے، جس پر میرٹھی صاحب نے

اعتراض کیا ہے، لکھتے ہیں:

وكما ثبت في الصحيحين عن أبي عثمان النهدي عن ابن مسعود أن

رجلا ... فهذا كان في المدينة ... وسورة هود مكية بالاتفاق ، ولهذا

أشكل على بعضهم هذا الحديث ... ولا إشكال ، لأنها نزلت مرة

بعده مرة ...

1 الاتقان في علوم القرآن للسيوطي : ٩٧/١

2 الاتقان في علوم القرآن للسيوطي : ٨٢/١

3 البرهان في علوم القرآن للزرکشی : ٢٩/١

”جیسا کہ صحیح بخاری و صحیح مسلم میں ثابت ہے کہ ابو عثمان نہدی نے سیدنا ابن مسعود رضی اللہ عنہما سے بیان کرتے ہیں۔۔۔ یہ واقعہ مدینہ میں رونما ہوا تھا، جبکہ سورہ ہود بالاتفاق مدنی ہے، اسی لیے بعض لوگوں پر یہ حدیث (کی سمجھ) مشکل ہو گئی ہے۔۔۔ حالانکہ کوئی اشکال نہیں، کیونکہ یہ آیت کئی مرتبہ نازل ہوئی ہے۔۔۔“ ❁

اب تو قارئین کرام کو یہ معلوم ہو گیا ہوگا کہ شبیر احمد ازہر میرٹھی صاحب جس طرح اصول حدیث سے ناواقف ہیں، اسی طرح اصول تفسیر سے بھی نااہل ہیں۔
کاش کہ میرٹھی صاحب صحیح بخاری پر اعتراضات کرنے سے پہلے علوم القرآن کی تحصیل کے لیے کچھ عرصہ وقف کرتے!

❁ پھر جب اس آیت کا مکہ اور مدینہ دونوں میں نازل ہونا ثابت ہو گیا ہے تو میرٹھی صاحب کا یہ اعتراض بھی بالکل لغو ہو گیا ہے کہ:

”اگر اس آیت ﴿وَأَقِمِ الصَّلَاةَ طَرَفِي النَّهَارِ وَزُلْفًا مِنَ اللَّيْلِ...﴾ کو مدنیہ مانا جائے تو اس کا مطلب یہ ہوگا کہ رسول اللہ ﷺ اس آیت کے نزول سے پہلے سورہ ہود کو ناقص پڑھتے رہے تھے اور جن صحابہ کرام کو آپ نے یہ سورت تلقین فرمائی تھی، انہیں بھی ناقص ہی یاد تھی، یعنی درمیان میں سے ایک آیت کم اور جن صحابہ کاتبین نے یہ سورہ شریفہ لکھ کر محفوظ کی تھی، ان کے پاس ناقص ہی لکھی ہوئی تھی؟

یہ لازم آنے والی بات یقیناً باطل ہے، لہذا اس آیت کو مدنیہ اور قصہ مذکورہ کو اس کا شان نزول قرار دینا باطل ہے۔ پھر اس بات پر بھی دھیان دینا چاہیے کہ اللہ تعالیٰ نے داو عطف کے ساتھ ﴿وَأَقِمِ الصَّلَاةَ﴾ فرمایا ہے۔ پس ﴿وَأَقِمِ الصَّلَاةَ طَرَفِي النَّهَارِ﴾

نیکیاں گناہوں کو مٹا دیتی ہیں!

وَزُلْفَا مِّنَ اللَّيْلِ... ﴿﴾ معطوف ہے۔ اس کا ما قبل پر عطف ہے تو کیا یہ کوئی سمجھ میں نہ

آنے والی بات ہے کہ معطوف برسوں بعد مدینہ میں اترتا ہو۔۔۔“ ﴿﴾

ثابت ہوا کہ صحیح بخاری کی اس بالکل صحیح حدیث پر میرٹھی صاحب کے اعتراضات ان کی اپنی ہی کم علمی پر مبنی ہیں۔

اللہ تعالیٰ حق کو سمجھنے کی توفیق عطا فرمائے! آمین!

بِسْمِ اللَّهِ الرَّحْمَنِ الرَّحِيمِ



ستر ہواں باب

حَمْدًا كَثِيرًا طَيِّبًا مُبَارَكًا فِيهِ

کی فضیلت میں

حدیثِ رفاعہ بن رافع رضی اللہ عنہ

صحیح بخاری میں سیدنا رفاعہ بن رافع رضی اللہ عنہ سے یہ حدیث مروی ہے:

كُنَّا يَوْمًا نَصَلِّي وَرَاءَ النَّبِيِّ صَلَّى اللَّهُ عَلَيْهِ وَسَلَّمَ ، فَلَمَّا رَفَعَ رَأْسَهُ مِنَ الرَّكْعَةِ قَالَ : ((سَمِعَ اللَّهُ لِمَنْ حَمَدَهُ)) ، قَالَ رَجُلٌ وَرَاءَهُ ه : رَبَّنَا وَلَكَ الْحَمْدُ ، حَمْدًا كَثِيرًا طَيِّبًا مُبَارَكًا فِيهِ ، فَلَمَّا انْصَرَفَ قَالَ : ((مَنْ الْمَتَكَلِّمُ ؟)) ، قَالَ : أَنَا ، قَالَ : ((رَأَيْتَ بَعْضًا وَثَلَاثِينَ مَلَكًا يَبْتَدِرُونَهَا ، أَيُّهُمْ يَكْتُبُهَا أَوَّلًا)) .

”ہم ایک دن نبی اکرم صلی اللہ علیہ وسلم کی اقتداء میں نماز ادا کر رہے تھے۔ جب آپ صلی اللہ علیہ وسلم نے رکوع سے اپنا سر مبارک اٹھایا اور سمع اللہ لمن حمدہ کہا تو ایک آدمی نے آپ صلی اللہ علیہ وسلم کے پیچھے یہ کلمات پڑھے رَبَّنَا وَلَكَ الْحَمْدُ ، حَمْدًا كَثِيرًا طَيِّبًا مُبَارَكًا فِيهِ جب آپ صلی اللہ علیہ وسلم نے سلام پھیرا تو فرمایا، (نماز میں) کلام کرنے والا کون تھا؟ اس آدمی نے عرض کی، میں تھا، آپ صلی اللہ علیہ وسلم نے فرمایا، میں نے تم سے زائد فرشتوں کو دیکھا کہ وہ ایک دوسرے سے آگے بڑھنے کی کوشش کر رہے تھے کہ ان میں سے پہلے کون ان کلمات کو لکھتا ہے۔“ ﴿۱﴾

اس صحیح حدیث پر شبیر احمد ازہر میرٹھی صاحب کوئی اصولی اعتراض نہیں کر پائے، بلکہ پوری امت مسلمہ کے اجماع و اتفاق کے خلاف انہوں نے چند ایسے اعتراضات کیے ہیں، جو ان کی اپنی کم فہمی کی وجہ سے ان کی ذہن میں آئے ہیں۔ آئیے ان کا علمی و تحقیقی جائزہ لیتے ہیں۔

✽ یحییٰ بن خالد اور معاذ بن رفاعہ کی روایات میں ”شدید اختلاف“!

”رفاعہ سے یہ حدیث ان کے بھتیجے یحییٰ بن خالد نے اور فرزند معاذ بن رفاعہ نے روایت کی ہے، مگر دونوں کی روایتوں میں شدید اختلاف ہے۔ دونوں روایتوں کے اختلاف و تعارض کی وجہ سے امام مسلم نے دونوں سے نظر قطع کر لی، یعنی صحیح مسلم میں نہ یحییٰ بن خالد کی روایت درج کی ہے نہ معاذ بن رفاعہ کی۔ مگر امام بخاری نے یحییٰ بن خالد کی روایت کو ترجیح دی ہے، حالانکہ کوئی وجہ ترجیح موجود نہیں ہے۔ کسی اور حدیث سے نہ یحییٰ بن خالد کی روایت کی تائید ہوتی ہے نہ معاذ بن رفاعہ کی۔

امام مسلم رضی اللہ عنہ نے بجا طور پر اس حدیث کو ناقابل التفات قرار دیا ہے۔۔۔“ ✽

✽ یقین کیجیے کہ سیدنا رفاعہ بن رافع رضی اللہ عنہ سے بیان کرنے میں ان کے بھتیجے یحییٰ بن خالد اور ان کے بیٹے معاذ بن رفاعہ کی روایات میں شدید تو کجا کوئی خفیف اختلاف بھی نہیں ہے۔

سیدنا رفاعہ بن رافع رضی اللہ عنہ کے بھتیجے یحییٰ بن خالد کی روایت صحیح بخاری کے حوالے سے آپ ملاحظہ فرما چکے ہیں۔ آئیے اب ان کے بیٹے معاذ بن رفاعہ کی روایت بھی ملاحظہ فرمائیں، جس میں میرٹھی صاحب کو ”شدید اختلاف“ نظر آیا ہے۔ چنانچہ معاذ بن رفاعہ اپنے والد سیدنا رفاعہ رضی اللہ عنہ سے بیان کرتے ہیں:

حَمْدًا كَثِيرًا طَيِّبًا مَبَارَكًا فِيهِ

صَلَّيْتُ خَلْفَ رَسُولِ اللَّهِ صَلَّى اللَّهُ عَلَيْهِ وَسَلَّمَ ، فَعَطَسْتُ ، فَقُلْتُ :
 الْحَمْدُ لِلَّهِ حَمْدًا كَثِيرًا طَيِّبًا ، مَبَارَكًا فِيهِ ، مَبَارَكًا عَلَيْهِ ، كَمَا يُحِبُّ رَبَّنَا
 وَيَرْضَى ، فَلَمَّا صَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ انْصَرَفَ ، فَقَالَ :
 ((مَنْ الْمَتَكَلِّمُ فِي الصَّلَاةِ؟)) ، فَلَمْ يَتَكَلَّمْ أَحَدٌ ، ثُمَّ قَالَهَا الثَّانِيَةَ : ((مَنْ
 الْمَتَكَلِّمُ فِي الصَّلَاةِ؟)) ، فَلَمْ يَتَكَلَّمْ أَحَدٌ ، ثُمَّ قَالَهَا الثَّلَاثَةَ : ((مَنْ الْمَتَكَلِّمُ
 فِي الصَّلَاةِ؟)) ، فَقَالَ رِفَاعَةُ بْنُ رَافِعِ بْنِ عَفْرَاءَ : أَنَا يَا رَسُولَ اللَّهِ ! قَالَ :
 ((كَيْفَ قُلْتَ؟)) ، قَالَ : قُلْتُ : الْحَمْدُ لِلَّهِ حَمْدًا كَثِيرًا طَيِّبًا ، مَبَارَكًا فِيهِ ،
 مَبَارَكًا عَلَيْهِ ، كَمَا يُحِبُّ رَبَّنَا وَيَرْضَى ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ :
 ((وَالَّذِي نَفْسِي بِيَدِهِ ! لَقَدْ ابْتَدَرَهَا بَضْعَةٌ وَثَلَاثُونَ مَلَكًا ، أَيُّهُمْ يَصْعَدُ بِهَا))

”میں نے رسول اللہ ﷺ کی اقتداء میں نماز ادا کی ، مجھے چھینک آئی تو میں نے کہا
 الحمد لله حمداً كثيراً طيباً ، مبارکاً فيه ، مبارکاً عليه ، كما يحب ربنا
 ويرضى جب آپ ﷺ نے نماز سے سلام پھیرا تو فرمایا ، نماز میں کلام کرنے والا کون
 تھا؟ کوئی صحابی نہ بولا ، پھر آپ ﷺ نے دوسری مرتبہ یہی فرمایا کہ نماز میں کلام کرنے والا
 کون تھا؟

کوئی نہ بولا ، پھر آپ ﷺ نے تیسری مرتبہ یہی فرمایا کہ نماز میں کلام کرنے والا کون تھا؟
 اس پر رفاعہ بن رافع ابن عفراء نے عرض کی ، اللہ کے رسول! (نماز میں کلام کرنے والا) میں
 تھا ، آپ ﷺ نے فرمایا ، آپ نے کیسے کہا تھا؟ میں نے عرض کی ، میں نے یوں کہا تھا
 الحمد لله حمداً كثيراً طيباً ، مبارکاً فيه ، مبارکاً عليه ، كما يحب ربنا
 ويرضى نبی اکرم ﷺ نے فرمایا ، اس ذات کی قسم جس کے ہاتھ میں میری جان ہے! ان
 کلمات کی طرف تمہیں سے زائد فرشتے جلدی کر رہے تھے کہ ان کو کون اوپر لے

کر جاتا ہے۔۔۔“ ❁

اب دیکھیں کہ اس روایت میں صحیح بخاری کی روایت سے کیا اختلاف ہے؟ یہ اختلاف اتنا ”شدید“ تھا کہ میرٹھی صاحب اسے بیان بھی نہیں کر سکے!

کسی باشعور انسان کو اس میں کوئی شدید یا خفیف اختلاف نظر نہیں آتا۔ ہاں! میرٹھی صاحب کو اس میں جو ”شدید اختلاف“ نظر آیا ہے، وہ زیادہ سے زیادہ یہ ہو سکتا ہے کہ صحیح بخاری کی روایت میں رکوع سے سر اٹھاتے وقت رَتْنَا وَلَكِ الْحَمْدُ... کے الفاظ کہے تھے، جبکہ سنن ابی داؤد اور سنن ترمذی کی روایت میں ہے کہ چھینک آنے پر یہ الفاظ کہے تھے۔

پھر صحیح بخاری کی روایت میں سیدنا رفاع بن رافع رضی اللہ عنہ نے ایک آدمی کا قصہ بیان کیا ہے، جبکہ دوسری روایت میں اپنا واقعہ ذکر کیا ہے، پھر صحیح بخاری میں مبارکما علیہ کے الفاظ نہیں ہیں، جبکہ دوسری روایت میں یہ الفاظ زائد ہیں۔ آئیے دیکھتے ہیں کہ کیا یہ اختلاف واقعی ”شدید“ ہے یا محض میرٹھی صاحب کو ہی ”شدید“ نظر آیا ہے؟

چنانچہ حافظ ابن حجر رحمۃ اللہ علیہ لکھتے ہیں:

انہ لا تعارض بینہما ، بل یحمل علی أن عطاسه وقع عند رفع رأس رسول اللہ صلی اللہ علیہ وسلم ، ولا مانع أن یکنی عن نفسه لقصد إخفاء عمله ...

”دونوں روایات میں کوئی اختلاف نہیں، بلکہ اس کو اس بات پر محمول کیا جائے گا کہ سیدنا رفاع رضی اللہ عنہ کو چھینک عین اس وقت آئی جب رسول اللہ صلی اللہ علیہ وسلم نے رکوع سے سر مبارک کو اٹھایا تھا اور کسی راوی کے اپنے فعل کو چھپانے کے لیے ارادی طور پر آپ کو کتنا یاد کر کرنے میں

❁ سنن ابی داؤد : ۷۷۳ ، سنن الترمذی : ۴۰۴ ، واللفظ له ، وسندہ حسن

کوئی رکاوٹ نہیں ہے۔۔۔“ ❁

یعنی سر اٹھاتے وقت یہ الفاظ کہنے اور چھینک آنے پر کہنے میں کوئی ”شدید اختلاف“ نہیں، بلکہ چھینک سر اٹھاتے وقت ہی آئی تھی، چنانچہ کوئی تعارض نہیں۔ اسی طرح ایک روایت میں ایک آدمی کا قصہ بیان کرنے اور دوسری روایت میں خود اپنا واقعہ ذکر کرنے میں بھی کوئی ”شدید اختلاف“ نہیں ہے، کیونکہ سیدنا رفاعہ رضی اللہ عنہ نے ایک دفعہ اس طرح بیان کیا تھا اور دوسری مرتبہ اس طرح۔ اگر کوئی شخص اپنا واقعہ کسی وجہ سے اپنا نام بتائے بغیر ذکر کر دے تو اس میں کوئی حرج نہیں ہے۔ یوں یہ ”شدید اختلاف“ بھی دُور ہوا۔

معلوم ہوا کہ میرٹھی صاحب کے اس اعتراض میں صحیح بخاری کا کوئی تصور نہیں ہے۔

کاش کہ میرٹھی صاحب صحیح بخاری پر اعتراض کرنے سے پہلے فتح الباری ہی پڑھ لیتے! اور اگر انہوں نے فتح الباری کا مطالعہ کیا تھا اور ان کو معلوم ہو گیا تھا کہ حافظ ابن حجر رحمۃ اللہ علیہ نے اس ”شدید اختلاف“ کو حل کیا ہے تو علمی دیانت داری کا تقاضا یہ تھا کہ یا تو اسے تسلیم کرتے یا تسلیم نہ کرنے کی صورت میں اس پر علمی انداز سے گرفت کرتے!

❁ رہا میرٹھی صاحب کا یہ کہنا کہ امام مسلم رحمۃ اللہ علیہ نے اس اختلاف کو دیکھتے ہوئے اس حدیث کو نظر انداز کیا ہے اور اسے ناقابل التفات قرار دیا ہے، تو یہ علمی میدان میں انتہائی غیر علمی حرکت ہے، کیونکہ فن حدیث سے ادنیٰ سانس رکھنے والا شخص بھی جانتا ہے کہ امام بخاری یا امام مسلم کا کسی حدیث کا اپنی کتاب میں پیش نہ کرنا اس بات کی دلیل نہیں کہ وہ ان کے نزدیک ”ناقابل التفات“ یا ”ضعیف“ ہے، بلکہ علمائے حدیث نے بڑی وضاحت بتا دیا ہے کہ ایسا قطعاً نہیں ہے، جیسا کہ:

شیخ الاسلام ثنائی، امام ربانی، حافظ ابن القیم رحمۃ اللہ علیہ ایک حدیث کے بارے میں لکھتے ہیں:
وترک أصحاب الصحیح له لا یدل علی ضعفه کفیرہ من الأحادیث
الصحیحة الّتی ترکا إخراجها ...

”اصحاب صحیح (امام بخاری و امام مسلم وغیرہما) کا اس حدیث کو بیان نہ کرنا اس کے ضعیف ہونے کی دلیل نہیں ہے، جیسا کہ اور بہت سی صحیح احادیث بھی انہوں نے بیان نہیں کیں۔۔۔“¹

حافظ ابن الصلاح رحمۃ اللہ علیہ لکھتے ہیں:

لم یتوعبا الصحیح فی صحیحہما، ولا التزما ذلک ...
”ان دونوں (امام بخاری و امام مسلم رحمۃ اللہ علیہما) نے تمام صحیح احادیث ذکر نہیں کیں، نہ ہی ایسا کرنے کا التزام کیا ہے۔۔۔“²

خود امام مسلم رحمۃ اللہ علیہ سے ان کے شاگردوں نے ایک حدیث میں سوال کیا تو آپ رحمۃ اللہ علیہ نے اسے ”صحیح“ قرار دیا۔ انہوں نے پھر پوچھا کہ آپ نے اسے اپنی کتاب ”صحیح مسلم“ میں کیوں پیش نہیں کیا؟ تو آپ نے جواب دیا:

لیس کل شیء عندی صحیح وضعته ہاھنا .

”ہر وہ حدیث جو میرے نزدیک صحیح ہے، اسے میں نے اس کتاب میں پیش نہیں کیا۔“³
اب ہم اس پر مزید کوئی تبصرہ نہیں کرتے، بلکہ قارئین خود ہی اس سے میرٹھی صاحب کی علمی قابلیت یا دیانت کا اندازہ کر لیں!

1 الفروسیة لابن القیم: ص ۲۱۸ 2 مقدمۃ ابن الصلاح: ص ۱۰

3 صحیح مسلم، کتاب الصلاة، باب التشهد فی الصلاة، تحت حدیث: ۶۳/۴۰۴

✿ حماد بن سلمہ اور خلف بن خلیفہ کی روایت میں ”اختلاف“!

”اور اسی طرح کی حدیث حضرت انس رضی اللہ عنہ سے بھی مروی ہے، اس کے دو طریق ہیں۔ ایک حماد بن سلمہ کا اور ایک خلف بن خلیفہ کا۔۔۔“

حماد بن سلمہ کی روایت اور خلف بن خلیفہ کی روایت کا اختلاف ظاہر ہے۔۔۔

اس طرح کی روایات ناخذاتر س واعظوں کی بیان کردہ ہیں۔ اللہ تعالیٰ کی حمد و ثنا اور اس کا ذکر یقیناً خیر عظیم اور نہایت مبارک عمل ہے، لیکن یہ تمیں سے زائد فرشتوں یا بارہ یا دس فرشتوں کے چھیننے یا بارگاہ حق میں لے جانے کے لیے مسابقت کرنے کی بات واعظوں کا بے اصل افسانہ ہے۔

کسی نے اس کا محل رکوع کے بعد قومہ بتایا ہے، کسی نے نماز میں چھیننے کی کہانی بیان کر دی۔ کسی نے نماز شروع کرنے سے اسے جوڑ دیا۔ کسی نے مجلس میں بیٹھنے کے آداب میں داخل کر دیا۔۔۔“ ❶

❶ میرٹھی صاحب کی بیان کردہ اس حدیث کا نہ صحیح بخاری سے کوئی تعلق ہے، نہ ہی صحیح بخاری میں مذکور سیدنا رفاعہ رضی اللہ عنہما کے واقعہ سے کوئی ربط، بلکہ یہ واقعہ ہی اور ہے۔ اگر ایک شخص کے ایک حالت میں یہ کلمات کہنے پر تمیں سے زائد فرشتے آئیں، جبکہ دوسرے شخص کے کسی دوسری حالت میں یہ کلمات کہنے سے دس یا بارہ فرشتے آئیں تو بھلا اس میں کونسا اشکال ہے؟ ہر شخص کی نیکی اور ہر حالت کی نیکی کا اپنا اعتبار ہوتا ہے۔

اس کو بنیاد بنا کر صحیح بخاری کو اعتراضات کا ہدف بنانا صریح جہالت یا ہٹ دھرمی ہے۔

لہذا ہم اس کی تفصیل میں پڑ کر اپنے موضوع ”صحیح بخاری“ سے خارج نہیں ہونا چاہتے۔

انصاف پسند لوگ ہماری ذکر کردہ تحقیق سے میرٹھی صاحب کے اعتراضات کی وقعت و حیثیت بخوبی جان لیں گے۔

ان شاء اللہ!

اللہ تعالیٰ سے دُعا ہے کہ ہمیں حق کو پہچاننے اور پھر اس پر ڈٹ جانے کی توفیق عطا فرمائے!

آمین!

بِسْمِ اللّٰهِ الرَّحْمٰنِ الرَّحِیْمِ



اٹھارہواں باب

منافقین کی طرف سے

سیدہ عائشہ پر بہتان کا واقعہ

سیدہ عائشہ رضی اللہ عنہا پر منافقین نے تہمت لگائی، جس کے جواب میں اللہ تعالیٰ نے قرآن کریم میں ان کی براہت نازل کی۔ چودہ سو سال تک سب مسلمان مفسرین سورہ نور کی آیاتِ براہت کی تفسیر میں یہی حدیث بیان کرتے رہے ہیں۔ سب مسلمانوں کا اس پر اعتقاد تھا، لیکن چودہ سو سال بعد شبیر احمد ازہر میرٹھی صاحب نے اسے ”اول تا آخر جھوٹ“ قرار دے دیا ہے اور اس پر بہت سے اعتراضات وارد کیے ہیں۔

آئیے ان کے اعتراضات کا منصفانہ جائزہ لیتے ہیں:

اجمالی جواب

بخاری و مسلم کی احادیث کے صحیح ہونے پر امت کے اجماع والی قطعی و عمومی دلیل تو ہے ہی، لیکن اس سے قطع نظر خاص حدیثِ افک کی صحت پر بھی ساری امت کے محدثین کا اجماع و اتفاق ہے۔ شروع سے لے کر آج تک کے علماء و محدثین نے عقیدہ، تفسیر، حدیث، لغت اور دیگر کتابوں میں اس حدیث سے حجت لی ہے، آئیے اس کا سرسری سا خاکہ دیکھتے ہیں:

حدیثِ افک عقائد میں

آئیے ہم بعض ان ائمہ کرام کا اختصاراً ذکر کرتے ہیں، جنہوں نے حدیثِ افک کو عقیدہ کی

کتابوں میں ذکر کیا ہے:

① امام عبداللہ بن احمد بن حنبل رحمۃ اللہ علیہ (م ۲۴۱-۲۹۰ھ) ❁

② امام آجری رحمۃ اللہ علیہ (م ۳۶۰ھ) ❁

③ امام بیہقی رحمۃ اللہ علیہ (م ۲۵۸ھ) ❁ وغیرہم

دین میں عقیدے کی اہمیت کسے معلوم نہیں، کیا میرٹھی صاحب کے بقول جو ”کہانی شروع سے آخر تک جھوٹ ہی جھوٹ“ ہو، اس سے محدثین نے مسلمانوں کو عقیدہ ثابت کر کے دیا ہے؟ اس پر طرہ یہ کہ کسی ایک محدث نے بھی ان کے اس کام کو غلط قرار نہیں دیا، کیا مسلمانوں کے سلف صالحین اپنے عقیدے کی بنیاد جھوٹی کہانیوں پر رکھتے تھے؟؟؟

حدیثِ افک کو جھوٹ قرار دینا (نعوذ باللہ) سلف صالحین کو بدعقیدہ قرار دینے کی ایک خفیہ سازش ہے۔ جو شخص سلف صالحین کے بارے میں ایسا ذہن رکھتا ہے، اس کے عقیدے کی حالت کیا ہوگی؟

حدیثِ افک تفسیر میں

درج ذیل علمائے تفسیر نے اس حدیث کو سورہ نور کی تفسیر میں پیش کیا ہے:

① امام ابو جعفر محمد بن جریر طبری رحمۃ اللہ علیہ (م ۳۱۰ھ) ❁

② امام عبدالرحمن بن ابی حاتم رحمۃ اللہ علیہ (م ۳۲۷ھ) ❁

① السنۃ لعبداللہ بن ماجہ: ۱/۱۴۳

② الشریعة للآجری: ۵/۱۱۹

③ الاسماء والصفات للبیہقی: ۲/۴۵

④ تفسیر الطبری: ۱۹/۱۲۰

⑤ تفسیر ابن ابی حاتم: ۱۰/۴۴

- ③ امام ابو محمد الحسین بن مسعود بغوی رضی اللہ عنہ (م ۵۱۰ھ) ❊
- ④ امام ابوالقداء اسماعیل بن کثیر رضی اللہ عنہ (۷۰۰-۷۷۳ھ) ❊
- ⑤ علامہ ابو عبد اللہ محمد بن عمر رازی (۵۳۲-۶۰۶ھ) ❊
- ⑥ علامہ قرطبی رضی اللہ عنہ (م ۶۷۱ھ) ❊
- ⑦ علامہ سیوطی رضی اللہ عنہ (۸۳۹-۹۱۱ھ) ❊ وغیرہم

سب مفسرین کا ذکر طوالت کا باعث ہوگا، صرف اتنی بات یاد رہے کہ صحابہ کرام و تابعین عظام سے لے کر آج تک جتنے بھی مسلمانوں نے قرآن کریم کی تفاسیر لکھی ہیں، سب نے بالاتفاق سورہ نور کی آیت مبارکہ:

﴿إِنَّ الَّذِينَ جَاءُوا بِالْإِفْكِ ...﴾ ❊

کی تفسیر میں اسی حدیث افک کو ہی اس آیت کا شان نزول بتایا ہے، بلکہ اس کی صحت پر سب کا یقین بھی تھا، بعض نے اس بات کی صراحت بھی کر دی ہے، جیسا کہ علامہ قرطبی لکھتے ہیں:

وسب نزولها ما رواه الأئمة من الحديث الافك الطويل في قصة عائشة رضوان الله عليها، وهو خبر صحيح مشهور، أغنى اشتهاره عن ذكره،
وسیاتی مختصراً ...

① معالم التنزيل البغوی: ۱۸/۶

② تفسیر ابن کثیر: ۳۲۷/۳

③ مفاتیح الغیب للرازی: ۱۵۲/۲۳

④ الجامع لاحکام القرآن للقرطبی: ۱۹۷/۱۲

⑤ الدر المنثور للسيوطی: ۱۴۰/۶

⑥ النور: ۱۱/۲۴

”اس آیت کا شانِ نزول وہ لمبی حدیثِ افک ہے جو سیدہ عائشہ رضی اللہ عنہا کے بارے میں ہے، یہ حدیث صحیح و مشہور ہے، اس کی شہرت نے یہاں اس کے تذکرے کی ضرورت کو ختم کر دیا ہے، عنقریب اس کا مختصر بیان آئے گا۔“ ❀

علامہ ابو عبد اللہ محمد بن عمر بن الحسن بن الحسين الرازی (م ۶۰۶ھ) لکھتے ہیں:

و اجمع المسلمون على أن المراد ما أفك به علي عائشة .

”تمام مسلمانوں کا اس بات پر اجماع و اتفاق ہے کہ اس آیت سے مراد سیدہ عائشہ رضی اللہ عنہا ہے

لگائی گئی تہمت والا واقعہ ہے۔“ ❀

ہمارا میرٹھی صاحب کے معتقدین سے سوال ہے کہ علامہ رازی سے پہلے کسی مسلمان سے اس حدیث کا انکار ثابت کریں، ورنہ اجماع امت سے کنارہ کش ہو کر نیا راستہ اختیار نہ کریں۔

نیز ان سے سوال ہے کہ کیا صحابہ و تابعین اور ائمہ محدثین میں سے کسی کو میرٹھی صاحب جتنی بھی عقل نصیب نہیں ہوئی تھی؟ اگر اس بات میں کوئی وزن ہوتا تو سب نہیں، چلو کوئی ایک محدث ہی یہ کہہ دیتا کہ ”افک کی کہانی جو شروع سے آخر تک جھوٹ ہی جھوٹ ہے۔“

ایسی عقل تو اللہ تعالیٰ کسی دشمن کو بھی نہ دے جو ساری کائنات کی عقلوں کو ناقص قرار دے کر

اپنے آپ کو کامل قرار دے!!!

حدیثِ افک کتبِ حدیث میں

جب سے تدوینِ حدیث کا آغاز ہوا ہے، ائمہ محدثین بالتواتر حدیثِ افک کو اپنی کتابوں میں درج فرماتے آئے ہیں۔

❀ تفسیر القرطبی: ۱۹۷/۱۲

❀ التفسیر الکبیر للرازی: ۲۶۶/۱۱

❁ امام بخاری رحمۃ اللہ علیہ (۱۹۴-۲۵۶ھ) سے پہلے درج ذیل محدثین نے اس حدیث کو

اپنی سند سے اپنی کتابوں میں بیان کیا تھا:

- ❁ ① امام ابو بکر عبدالرزاق بن ہمام الصنعانی رحمۃ اللہ علیہ (۱۲۶-۲۱۱ھ)
 - ❁ ② امام ابو بکر عبداللہ بن محمد بن ابی شیبہ رحمۃ اللہ علیہ (م ۲۳۵ھ)
 - ❁ ③ امام اسحاق بن ابراہیم بن مخلد بن راہویہ رحمۃ اللہ علیہ (م ۲۳۸ھ)
 - ❁ ④ امام ابو عبداللہ احمد بن محمد بن حنبل الشیبانی رحمۃ اللہ علیہ (م ۲۴۱ھ)
 - ❁ ⑤ امام ابو محمد عبداللہ بن عبدالرحمن بن الفضل بن بہرام الداری رحمۃ اللہ علیہ (م ۲۵۵ھ)
- ❁ امام بخاری رحمۃ اللہ علیہ کے ہم عصروں میں سے درج ذیل محدثین نے حدیث اکف کو

اپنی کتب میں جگہ دی ہے:

- ❁ ① امام ابو احسین مسلم بن الحجاج القشیری رحمۃ اللہ علیہ (۲۰۳-۲۶۱ھ)
- ❁ ② امام ابوداؤد سلیمان بن الاشعث السجستانی رحمۃ اللہ علیہ (م ۲۷۵ھ)

❁ مصنف عبدالرزاق : ۴۱۰/۵

❁ مصنف ابن ابی شیبہ : ۴۱۰/۵

❁ مسند اسحاق بن راہویہ : ۵۲۵/۲

❁ مسند الامام احمد : ۱۹۴/۶

❁ سنن الدارمی : ۲۴۲۳

❁ صحیح مسلم : ۲۷۷۰

❁ سنن ابی داؤد : ۴۷۳۵

③ امام ابو عبد الرحمن احمد بن شعیب النسائی رحمۃ اللہ علیہ (۲۱۵-۳۰۳ھ) ❁

④ امام ابو عبد اللہ محمد بن یزید بن ماجہ القزوی رحمۃ اللہ علیہ (۲۰۷-۲۷۵ھ) ❁

❁ امام موصوف کے بعد آنے والے ان محدثین کرام نے اس حدیث کو بطور

استدلال پیش کیا ہے:

① امام ابو یعلیٰ احمد بن علی بن الہثنی بن یحییٰ الموصلی رحمۃ اللہ علیہ (۲۱۰-۳۰۷ھ) ❁

② امام ابو محمد عبد اللہ بن علی بن الجارود النیسابوری رحمۃ اللہ علیہ (۳۰۷ھ) ❁

③ امام ابو حاتم محمد بن حبان بن احمد البستی رحمۃ اللہ علیہ (۳۵۴ھ) ❁

④ امام ابو القاسم سلیمان بن احمد الطبرانی رحمۃ اللہ علیہ (۲۶۰-۳۶۰ھ) ❁

⑤ امام ابو بکر احمد بن حسین بن علی بن عبد اللہ بیہقی رحمۃ اللہ علیہ (۲۸۴-۴۵۸ھ) ❁

پھر امت نے اس حدیث کی صحت پر اتفاق بھی کر لیا تھا، کسی نے اسے باطل یا جھوٹی نہیں کہا۔

کیا میرٹھی صاحب کے خیال میں وہ ائمہ حدیث جن کے ذریعے حدیث ان تک پہنچی ہے،

سب کے سب حدیث کے فہم میں فیل تھے؟ اگر جواب ہاں میں ہے تو یہ ان کے اپنے فہم کی خرابی

ہے، جس کا وہ دوسروں کو الزام دے رہے ہیں۔

❁ السنن الكبرى لسنائی: ۱۱۲۵۱

❁ سنن ابن ماجہ: ۲۳۴۷

❁ مسند ابی یعلیٰ: ۳۴۸/۸

❁ المتفقی من السنن المسندة لابن الجارود: ۷۲۳

❁ صحیح ابن حبان: ۷۱۰۳

❁ المعجم الكبير لنظيراني: ۸۳/۲۳

❁ السنن الكبرى للبيهقي: ۳۶/۱۰

تفصیلی جوابات

فصل اول: فتنی اعتراضات کا جائزہ

✿ ”راوی معلوم اور مروی مجہول“ کی تحقیق!

”ابن شہاب زہری کا بیان یہ ہے کہ میں نے یہ قصہ کچھ سعید بن مسیب سے سنا ہے، کچھ عروہ بن زبیر سے، کچھ علقمہ بن وقاص لیشی سے، کچھ عبید اللہ بن عبد اللہ بن عتبہ بن مسعود سے، ان میں سے کسی نے مجھے پورا قصہ نہیں سنایا، مگر ان چاروں سے سنی ہوئی باتوں کو جوڑنے سے پورا قصہ یہ بنتا ہے۔۔۔ پس اس اسناد میں دو قصور ہیں، اول یہ کہ راوی تو ثقہ ہیں اور زہری نے ان کا نام بتایا ہے کہ وہ فلاں اور فلاں چار اشخاص ہیں، لیکن ان میں سے کسی بھی راوی کی بیان کردہ بات زہری نے متعین طور پر نہیں بتائی، پس راوی معلوم ہے اور مروی مجہول اور یہ ضعف کے اسباب میں سے ایک سبب ہے، جیسے وہ روایت ضعیف وغیر معتبر ہے جس میں راوی مجہول اور مروی معلوم ہو، اسی طرح وہ روایت بھی ضعیف وغیر معتبر ہے جس میں راوی معلوم ہو اور مروی مجہول ہو۔“ ✿

یہ اتنی ہی بے غلط بات ہے جتنی دن کو رات قرار دینے والی بات غلط ہے۔ اگر اس ”اصول“ کی کوئی دلیل ہوتی تو پیش کی جاتی، نہ معلوم اسے ”ضعف کے اسباب میں سے ایک سبب“ کس نے شمار کیا ہے؟ ورنہ عقل سے بھی کام لیا جائے تو بھی یہی معلوم ہوگا کہ ہر جگہ مروی کا مجہول ہونا روایت کے ”ضعف“ کا سبب نہیں بنتا، کیونکہ اگر چار راویوں میں سے کوئی ایک یا زائد راوی ناقابل اعتبار ہوں اور سب کی بات اکٹھی بیان کر دی جائے تو پھر

روایت کے جس حصے سے بھی استدلال کیا جائے گا، وہاں احتمال ہوگا کہ شاید یہ ”ضعیف“ راوی کا بیان کردہ ہو، لیکن جب چاروں راوی ”ثقتہ“ ہوں تو پھر جس حصے سے بھی دلیل لی جائے، کوئی اعتراض عقلی طور پر بھی وارد نہیں ہونا چاہیے۔

② رہی اصولِ محدثین کی بات تو آج تک کسی محدث نے ایسی صورت میں روایت کے ”ضعیف“ ہونے کا حکم نہیں لگایا، بلکہ وہ اسے موجبِ جرح خیال نہیں کرتے تھے، جیسا کہ اسی حدیثِ اہلک کی صحت پر محدثین، مفسرین اور دوسرے علمائے دین کا اجماع و اتفاق کرنا ہم نے بیان کر دیا، کوئی ”میرٹھی“ دنیا کے کسی ایک محدث سے بھی حدیثِ اہلک کا ”ضعیف“ ہونا ثابت تو کرے!

الحمد للہ! ہماری اس بحث سے محدثین کرام کا ایک اجماعی و اتفاقی اصول ثابت ہو گیا ہے کہ جب سب راوی معلوم و ”ثقتہ“ ہوں اور مروی، یعنی روایت کردہ حدیث مجہول ہو تو اس پر کوئی کلام نہیں ہو سکتی۔ اس کو ”ضعیف“ کہنے والا مسلمانوں کی راہ سے ہٹا ہوا ہے۔

✽ غیر مدلس راویوں کے سماع کی تصریح کا مسئلہ!

”دوسرا تصور یہ ہے کہ ان چاروں میں سے کسی راوی کی یہ تصریح مذکور نہیں کہ اس نے خود ام المؤمنین سے یہ قصہ سنا تھا اور ظاہر عبارت سے یہی مستفاد ہوتا ہے کہ ان چاروں کو دیگر اشخاص نے حضرت ام المؤمنین رضی اللہ عنہا کی طرف منسوب کر کے یہ قصہ سنایا تھا، کیونکہ اگر سعید بن مسیب و عاتقہ بن وقاص و عمرو بن زبیر و عبید اللہ بن عبد اللہ نے راہِ راست حضرت عائشہ صدیقہ رضی اللہ عنہا سے یہ قصہ سنا ہوتا تو عبارت یوں ہوتی:

ذکروا أنهم سمعوا عائشة الصديقة تقول يا ذكروا أن عائشة حدثتهم،

قالت ..

پس فی الواقع یہ زہری کی ”مرسل“ یعنی منقطع روایت ہے، یعنی ہم یہ تو یقین رکھتے ہیں کہ زہری نے یہ داستان خود نہیں گھڑی، بلکہ فی الواقع مجموعی طور پر یہ داستان زہری نے سعید بن مسیب و عروہ بن زبیر و علقمہ و عبید اللہ بن عبد اللہ سے سنی تھی، لیکن ان چاروں شخصوں نے خود حضرت عائشہ رضی اللہ عنہا سے یہ قصہ نہیں سنا تھا، بعض اشخاص نے انہیں بتا دیا تھا کہ ام المؤمنین نے یہ بیان کیا تھا، وہ کون اشخاص تھے؟ اس کا علم نہیں، پس سند کے اعتبار سے یہ روایت کے زہری کی مرسل روایات میں سے ہے جو بہ اتفاق اہل علم با قابل اعتماد اور عموماً غلط ہوتی ہیں، اہل علم نے کہا ہے:

مراسیل الزہری شرّ المراسیل . ❁

یہ اعتراض میرٹھی صاحب کے اصول حدیث سے کوراہونے کی واضح



دلیل ہے، کیونکہ محدثین نے روایت کے صحیح ہونے کے لیے سماع کی تصریح کی شرط صرف خاص قسم کے راویوں کے لیے لگائی ہے، جن کو اصطلاح محدثین میں ”مُدَّلس“ کہتے ہیں، یعنی ایسے راوی جو اپنے استاذ کا نام چھوڑ کر ایسے اگلے راوی سے سماع کے احتمال والے لفظوں کے ساتھ حدیث بیان کر دیتے ہیں، جس سے انہوں نے اور احادیث تو سنی ہوتی ہیں، لیکن یہ حدیث نہیں سنی ہوتی۔

المصنّف صحیح بخاری کے ان چاروں راویوں میں سے ایک بھی راوی ایسا نہیں جو ”مُدَّلس“ ہو۔ اگر کسی میں ہمت ہو تو آزما لے اور نہ صحیح بخاری جو امت کے اجماعی فیصلے کے مطابق صحیح ہے، اس پر ایسے اعتراضات کا کوئی تکیہ نہیں۔

میرٹھی صاحب کی بے اصولی

اس اعتراض سے یہ بھی معلوم ہوتا ہے کہ منکر بن حدیث اصول حدیث سے تھوڑا بہت نہیں، بلکہ مطلق ناواقف ہوتے ہیں۔ رہی عقل کی بات تو صحیح بخاری کی مخالفت نے ان سوچنے سمجھنے سے بھی عاری کر دیا ہے۔ ملاحظہ فرمائیں کہ میرٹھی صاحب نے اس روایت کو زہری کی مراسیل میں سے شمار کیا ہے، حالانکہ:

اولاً: تو راجح قول کے مطابق ”مرسل“ کی تعریف یہ ہے کہ کوئی تابعی ڈائریکٹ رسول کریم ﷺ سے روایت کرے، لہذا یہ روایت ”مرسل“ ہے ہی نہیں، بلکہ ”منقطع“ ہے۔

ثانیاً: اگر اس ”منقطع“ روایت کو مرجوح قول کے مطابق ”مرسل“ شمار کر بھی لیا جائے تو بھی یہ ”زہری کی مرسل“ نہیں ہوگی، زہری کی ”مرسل“ وہ ہوگی جو امام زہری ایسے راوی سے بیان کریں، جس سے ان کی ملاقات ثابت نہ ہو، حالانکہ خود میرٹھی صاحب صراحت کر رہے ہیں کہ امام زہری رضی اللہ عنہ نے یہ روایت مجموعی طور پر ان چاروں اساتذہ سے سنی ہے۔

ثالثاً: محدثین اور اہل علم کا یہ جو قول امام زہری رضی اللہ عنہ کی مراسیل کے بارے میں پیش کیا گیا ہے، وہ امام زہری رضی اللہ عنہ کی ان روایات کے بارے میں ہے جو انہوں نے ڈائریکٹ رسول کریم ﷺ سے بیان کی ہیں، نہ کہ ان روایات کے بارے میں جو زہری رضی اللہ عنہ نے اپنے اساتذہ سے سنی ہیں!

اگر سند میں موجود اوپر والے راویوں کا ارسال پچھلے راویوں کی طرف منسوب کرنا صحیح ہو تو پھر اسے میرٹھی صاحب کے مطابق ”مرسل بخاری“ کہنا زیادہ بجا ہونا چاہیے نہ کہ ”مرسل زہری“! یہ ہے میرٹھی صاحب کا مبلغ علم اور وہ اعتراض کرتے ہیں امت کے اجماعی فیصلے ”صحیح بخاری“ پر!

❁ کیا عروہ نے یہ حدیث سیدہ عائشہ سے نہیں سنی؟

”زہری کی یہ روایت غزوہ بنی المصطلق کے تحت جو امام بخاری رحمۃ اللہ علیہ نے درج فرمائی ہے، اس میں ہے۔۔۔ اُخْبِرْتُ أَنَّهُ كَانَ يَشَاعُ وَيَتَحَدَّثُ بِهِ عِنْدَهُ....

اُخْبِرْتُ کے معنی ہیں، مجھے خبر دی گئی، کس نے دی اس کا ذکر نہیں، لَمْ يُسَمَّ مِنْ أَهْلِ الْأَفْكَ... کے معنی ہیں، انک والوں کے بارے میں سے صرف تین شخصوں کا نام زد ذکر کیا گیا ہے۔۔۔

اب ظاہر ہے کہ اگر عروہ نے قصہ انک خود اپنی خالہ حضرت عائشہ سے سنا ہوتا تو اُخْبِرْتَنِي کہتے، اُخْبِرْتُ نہ کہتے اور لَمْ تُسَمَّ بَصِيحَةٌ مَوْثُوثٌ معروف کہتے۔۔۔ پس بے شک عروہ نے حضرت عائشہ رضی اللہ عنہا پر بہتان لگنے والی داستان سنی تھی، مگر خود حضرت عائشہ سے نہیں، بلکہ کسی اور شخص یا اشخاص سے جن کا نام انہوں نے ذکر نہیں کیا اور جب عروہ نے یہ داستان حضرت عائشہ سے نہیں سنی حالانکہ وہ ام المؤمنین کے قریبی عزیز یعنی بھانجے تھے تو سعید بن مسیب وغیرہ کا سننا تو اور بھی مستبعد ہے۔۔۔“ ❁

❁ پہلی بات تو یہ ہے کہ عروہ رضی اللہ عنہ کے یہ لفظ کہ ”مجھے خبر دی گئی“ امام زہری نے حدیث بیان کرتے وقت بیان ہی نہیں کیے، بلکہ درمیان میں جملہ معترضہ کے طور پر ایک بات ذکر کی ہے اور اس جملہ معترضہ میں یہ لفظ ہیں۔

حدیث کے شروع میں تو عروہ، سعید بن مسیب، علقمہ اور عبید اللہ رضی اللہ عنہم سب سے لفظ ”عن“ کے ساتھ روایت ہے، جو کہ اصولی محدثین کے مطابق غیر مدلس راوی کی طرف سے بولا گیا ہو تو بالا جماع اتصال شمار ہوتا ہے۔ حدیث دشمنی نے شبیر احمد ازہر میرٹھی صاحب کو مجبور

ہے کہ وہ اس صیغہ مجہول کی نسبت ساری حدیث کی طرف کر دیں جو صرف ایک جملے میں ہے، ورنہ حدیث بیان کرتے وقت راویوں کے ایسے جملہ معترضہ کو اصطلاح میں ”ج“ کہتے ہیں، جو کہ حدیث کے ادنیٰ سے طالب علم سے بھی مخفی نہیں۔ اس لیے اسی جملہ پر ساری حدیث کو محمول کرنا بہت بڑی بے اصولی ہے۔

دوسری بات یہ ہے کہ اگر پوری حدیث عروہ رضی اللہ عنہ اس طرح بیان کرتے تو سب پہلے محدثین اس پر مطلع ہوتے، کیونکہ عربوں کا مشہور مقولہ ہے:

صاحب البیت ادری بما فیہ . (گھر والا اپنے گھر کی زیادہ خبر رکھتا ہے)۔

ملا میرٹھی صاحب کو علل حدیث سے کیا معرفت جو ”مرسل“ اور ”منقطع“ حدیث کا فرق سمجھتے، نیز جن کو ادراج کی تعریف بھی نہیں آتی، نہ ہی ان کو ”اتصال“ و ”انقطاع“ کا فرق ہے؟؟؟

تیسری بات یہ ہے کہ اگر کبھی میرٹھی صاحب کے معتقدین ذرا ٹھنڈے دماغ سے سوچیں گے تو انہیں معلوم ہوگا کہ میرٹھی صاحب:

بے شک عروہ نے حضرت عائشہ پر لگنے کی داستان سنی تھی، لیکن خود عائشہ سے نہیں۔۔۔“

لہہ کراپنے ہی ہاتھوں بے عزت ہو گئے ہیں، کیونکہ خود انہوں نے ہی لکھا ہے کہ:

ان لوگوں (خارجیوں) نے اسے اس انداز سے مرتب کیا کہ اسے حضرت ام المومنین حق میں ہجو یلح (میٹھی میٹھی مذمت) کہنا بے جا نہ ہوگا۔۔۔ سفر میں گم شدگی کی جو کہانی میں پیوست کر دی گئی ہے، وہ بڑی بھاری ہجو و مذمت کی چیز ہے، پھر بریرہ خادمہ کی زبانی شبیثوں نے ام المومنین کا پھوڑا اور بے سلیقہ ہونا ظاہر کیا ہے۔“

غور فرمائیں کہ جب سیدہ عائشہ رضی اللہ عنہا کے بھانجے نے بلاشبہ اس حدیث کو کسی اور سے سنا اور اس میں سیدہ عائشہ رضی اللہ عنہا کی گستاخی موجود تھی تو اپنی خالہ کی عزت کا احساس عروہ تابعی رضی اللہ عنہ کونہ تھا؟ اگر تھا تو پھر اس ”گستاخی“ والی روایت کو آگے روایت کیوں کیا؟؟؟

✿ ابو اسامہ کی ایک معلق روایت اور ”تعارض“!

” (روایت ابو اسامہ) امام بخاری نے اسے بطور حدیث نہیں، بلکہ زہری کی تائید میں تعلقاً ذکر کیا ہے۔۔۔

اوپر عروہ کی تصریح گزری کہ عروہ نے یہ قصہ براہ راست حضرت عائشہ سے نہیں سنا تھا، بعض اشخاص سے سنا تھا، پس یہ روایت بھی مرسل ہی ہے، جو زہری کی روایت سے مختلف و متعارض بھی ہے۔“ ✿

✿ قارئین! میرٹھی صاحب خود کہہ رہے ہیں کہ امام بخاری رضی اللہ عنہ نے اسے بطور حدیث ذکر ہی نہیں کیا، بلکہ تعلقاً ذکر کیا ہے اور بذات خود انہوں نے ٹائٹل پر لکھا بھی ہے کہ:

تو پھر جب یہ حدیث ہے ہی نہیں تو اس کو ”ضعیف“ اور ”متعارض“ قرار دینے کے لیے ورق کالے کرنے کی کیا ضرورت ہے؟

✿ مسروق کے سیدہ ام رومان سے سماع کی تحقیق!

میرٹھی صاحب ”روایت ام رومان“ کے عنوان کے تحت لکھتے ہیں:

”حضرت ام رومان ام المؤمنین حضرت عائشہ کی والدہ اور حضرت ابو بکر کی بیوی تھیں، ان

کی طرف منسوب کر کے اسے مسروق بن اجدع تابعی نے نقل کیا ہے اور مسروق نے ام رومان کا زمانہ نہیں پایا، ام رومان کی وفات حضور اکرم ﷺ کی زندگی میں ہی ہو گئی تھی، سن وفات غالباً ۶ ہجری ہے، لامحالہ مسروق نے اسے کسی اور شخص سے سنا ہوگا، اس نے حضرت ام رومان کی طرف منسوب کر کے اس کو بیان کر کیا تھا، مسروق نے اس شخص کا نام نہیں لیا کہ وہ کون تھا، کیسا تھا، اسی لیے امام مسلم نے اس روایت کو درج صحیح نہیں کیا، کیونکہ یہ سند صحیح نہیں ہے، مرسل ہے، مگر امام بخاری کو اس کی اسناد میں ابو عوانہ و محمد بن فضیل کے وہم کی وجہ سے دھوکا لگ گیا۔۔۔

مسروق نے کہا تھا حَدَّثْتُ أُمَّ رُومَانَ (ام رومان نے بیان کیا)، ابو عوانہ نے از روئے وہم اسے حَدَّثْتِي أُمَّ رُومَانَ بنا دیا (مجھ سے ام رومان نے بیان کیا)۔۔۔ ابن فضیل نے اسے (سُئِلْتُ) کو غلط پڑھ کر سَأَلْتُ أُمَّ رُومَانَ سمجھ لیا اور اسے ہی نقل کر دیا۔۔۔

الغرض امام بخاری رحمہ اللہ نے دھوکا کھا کر اس روایت کو متصل گمان کر کے درج صحیح کر دیا ہے، حالانکہ یہ مرسل ہے، اہل علم نے امام بخاری پر اس بارے میں بجا گرفت کی ہے، حافظ ابن کثیر رحمہ اللہ نے امام بخاری کی اس روایت کے بارے میں لکھا ہے۔۔۔

الحاصل صحیح بخاری میں حضرت عائشہ پر بہتان لگنے کا جو قصہ مسروق سے مروی ہے تو اسے مجھ سے بہت پہلے اہل علم نے غیر صحیح بتایا ہے۔ ﴿۱﴾

﴿۱﴾ میرٹھی صاحب کو بعض اہل علم کا غیر صحیح بتانا تو ”بجا“ نظر آگیا، لیکن یہ نظر نہ آیا کہ صحیح بخاری کی صحت پر امت مسلمہ کا اجماع و اتفاق ہے، نیز علمائے کرام

نے اس روایت پر اعتراض کا جو جواب دیا وہ دلائل کی رو سے روز روشن کی طرح واضح ہے، وہاں انہوں نے کبوتر کی طرح آنکھیں بند کر کے سمجھا ہے کہ شاید ہم امام بخاری رحمۃ اللہ علیہ پر اعتراض کر کے صحیح سلامت نکل جائیں گے اور کوئی انہیں لگام دینے والا نہ ہوگا، اسے ”متصل“ اور ”صحیح“ قرار دینے والوں کے دلائل بغیر ڈکار کے ہضم کر گئے ہیں، حالانکہ اس اختلاف میں حق امام بخاری رحمۃ اللہ علیہ اور ان ائمہ دین کے ساتھ ہی ہے جو اس حدیث کو صحیح قرار دینے والے ہیں:

❁ علامہ شمس الدین ابن قیم الجوزیہ رحمۃ اللہ علیہ (م ۷۵۱ھ) اس حدیث کا دفاع کرتے ہوئے لکھتے ہیں:

وقال آخرون : كل هذا لا يرد الرواية الصحيحة التي أدخلها البخاري في صحيحه ، وقد قال ابراهيم الحربي وغيره : أن مسروقاً سألها وله خمس عشرة سنة ومات وله ثمان وسبعون سنة ، وأم رومان أقدم من حدث عنه .

”دوسرے (امام بخاری کے ہم نوا) علمائے کرام کا کہنا ہے کہ یہ سارے اعتراضات بھی اس روایت کو رد کرنے کا موجب نہیں بن سکتے جسے امام بخاری رحمۃ اللہ علیہ نے اپنی صحیح میں درج کر دیا ہے، ابراہیم حربی کہتے ہیں، مسروق نے پندرہ سال کی عمر میں سیدہ ام رومان رضی اللہ عنہا سے سوال کیا تھا اور جب وہ فوت ہوئے تو ان کی عمر اٹھتر سال تھی، سب سے پہلے انہوں نے ام رومان سے ہی احادیث سنی ہیں۔“ ❁

② رہی یہ بات کہ سیدہ ام رومان رضی اللہ عنہا نبی کریم صلی اللہ علیہ وسلم کی زندگی میں ہی فوت ہو گئی تھیں اور رسول کریم صلی اللہ علیہ وسلم ان کی قبر میں اترے تھے، تو اس کی حیثیت ایک افسانے سے زیادہ

نہیں، کیونکہ یہ بات پایہ ثبوت کو نہیں پہنچ سکی، ان باتوں کے معلوم ہو جانے کے بعد بھی اس غلط بنیاد پر صحیح بخاری پر اعتراض کرنا اور محدث ابو عوانہ و محمد بن فضیل پر وہم کھانے اور غلط سلط پڑھنے کا الزام لگانا دراصل اپنی بدبختی کو دعوت دینا ہے۔

✽ حافظ ابو نعیم الاصبہانی رحمۃ اللہ علیہ لکھتے ہیں:

قيل : آتھا توفیت فی عهد النبی صلی اللہ علیہ وسلم ، وهو وہم ، روی عنها مسروق ...

”کہا گیا ہے کہ وہ (ام رومان) نبی اکرم صلی اللہ علیہ وسلم کے عہد مبارک میں ہی فوت ہو گئی تھیں، لیکن یہ وہم ہے، کیونکہ ان سے مسروق نے روایت کی ہے (اور وہ عہد نبوی میں موجود نہ تھے)۔“ ✽

✽ نیز اس کے بارے میں حافظ ابن قیم رحمۃ اللہ علیہ لکھتے ہیں:

وقالوا : أما حدیث موتھا فی حياة رسول اللہ صلی اللہ علیہ وسلم ونزوله فی قبرھا فحدیث لا یصح ، وفيه علتان تمنعان صحته ، احداهما : رواية علی بن زید بن جدعان له ، وهو ضعيف الحدیث ، لا یحتج بحدیثه ، والثانية : أنه رواه عن القاسم بن محمد عن النبی صلی اللہ علیہ وسلم ، والقاسم لم یدرک زمن رسول اللہ صلی اللہ علیہ وسلم ، فكيف یقدم هذا علی حدیث اسنادہ كالشمس ، یرویه البخاری فی صحیحہ ، ویقول فیہ مسروق : سألت أم رومان ، فحدتھنی ، وهذا یرد أن یكون اللفظ : سئلت ...

”انہوں نے (محمد شین نے) کہا ہے کہ امِ رومان کے رسولِ کریم ﷺ کے دورِ مبارک میں فوت ہونے اور آپ کے ان کی قبر میں اترنے والی حدیث ثابت نہیں، اس میں دو کمزوریاں ہیں جو اس کے صحیح ہونے میں مانع ہیں، ایک تو یہ کہ اس کو علی بن زید بن جدعان نے بیان کیا ہے اور وہ ضعیف الحدیث ہے، اس کی حدیث دلیل نہیں بنائی جاسکتی، دوسری کمزوری یہ ہے کہ اسے قاسم بن محمد تابعی رسولِ کریم ﷺ سے بیان کرتے ہیں، حالانکہ قاسم بن محمد نے رسول اللہ ﷺ کا زمانہ نہیں پایا، چنانچہ اس (غیر ثابت افسانے) کو اس حدیث پر کیسے مقدم کیا جاسکتا ہے، جس کی سند سورج کی طرح روشن ہے اور اسے امام بخاری اپنی صحیح میں روایت کر رہے ہیں، نیز اس میں مسروق یہ کہہ رہے ہیں، میں نے امِ رومان سے سوال کیا تھا اور انہوں نے مجھے حدیث بیان کی تھی۔۔۔“ ❁

❁ حافظ ابن حجر رحمہ اللہ لکھتے ہیں:

ان الذی وقع فی الصحیح هو الصواب والراجح ، وذلک ان مستند
هؤلاء فی انقطاع هذا الحدیث انما هو ماروی عن علی بن زید بن جدعان
وهو ضعیف ...

وقد نبه البخاری فی تاریخه الأوسط والصغیر علی أنها رواية ضعيفة ...
وحدیث مسروق اسناد ، ای اصح اسنادا ، وهو كما قال .. فكيف تعل به
الروایات الصحیحة المعتمدة ؟

”بلاشبہ جو صحیح بخاری میں موجود ہے، وہی درست اور راجح ہے، کیونکہ اس حدیث کے ضعیف ہونے کے بارے میں ان (مخالفین) کی دلیل صرف علی بن زید بن جدعان کی بیان

کردہ روایت ہے اور وہ ضعیف راوی ہے۔۔۔

امام بخاری رحمۃ اللہ علیہ نے اپنی التاریخ الأوسط اور التاریخ الصغیر کتاب میں اس پر تنبیہ کی ہے۔۔۔

اور فرمایا ہے کہ مسروق کی (امِ رومان سے سماع و لقاء والی) حدیث سند کے اعتبار سے صحیح ترین ہے، امام بخاری کی بات بالکل درست ہے۔۔۔

لہذا اس (اُن ہوئے افسانے) کی وجہ سے صحیح اور قابل اعتماد روایات کیونکر ضعیف قرار دی جاسکتی ہیں؟ ❁

اب سوچنے کی بات ہے کہ میرٹھی صاحب نے محدثین کے نزدیک بالاتفاق ”ثقة“ قرار پانے والے راویوں، مثلاً امام سعید بن جبیر، امام زہری، عطاء بن یسار، عثیم وغیرہ پر تو جرحی نشتر چلائے ہیں، نیز ”ثقة غیر مدلس“ راویوں کی مُعْتَمِن (لَقَطِ عَنْ سے بیان کردہ) احادیث کو تو ”مرسل و منقطع“ قرار دیا ہے، لیکن اپنے مطلب کی بات آئی ہے تو یہاں علی بن زید بن جدعان جیسے مشہور و معروف سخت ”ضعیف“ اور ”منکر الحدیث“ راوی کی روایت کو دلیل بنا لیا ہے اور قاسم بن محمد کے ”ارسال“ کو سینے سے لگا لیا ہے۔

تِلْكَ إِذَا قَسَمَةَ ضِيْزِي . یہ میرٹھی صاحب کی ”بندر بانٹ“ ہے!!!

الحاصل:

یہ میرٹھی صاحب کے صحیح بخاری کی بالا جماع ”صحیح“ حدیث پر کیے جانے والے قسبی اعتراضات کی کل کائنات اور اس سلسلے میں ان کی بے اصولیاں قارئین ملاحظہ فرما چکے ہیں، جب اصول و ضوابط اور نقل کے اعتبار سے اس حدیث کی سند بے غبار ثابت ہو گئی ہے تو اب اس پر

تاریخی و عقلی اعتراض کرنا کوئی معنی نہیں رکھتا، کیونکہ اگر کوئی منکر قرآن کسی آیت قرآنی پر عقلی اعتراضات کرنے لگے کہ میری عقل میں یہ بات درست نہیں تو اسے یہی کہا جائے گا کہ جا کر اپنی عقل کا علاج کروائے۔ لہذا سنداً صحیح ثابت ہو جانے کے بعد حدیث اٹک پر عقلی و تاریخی اعتراضات چنداں معزز نہیں، نہ ہی ہمارے لیے ان کا جواب دینا ضروری ہے۔

لیکن پھر بھی ہم ایک ایک اعتراض کا جواب دیں گے، تاکہ میرٹھی صاحب کی بے اصولی کی طرح ان کی ”عقلی“ حیثیت بھی لوگوں پر واضح ہو جائے اور وہ کبھی ان کی دام فریب میں نہ آئیں، نیز یہ کار خیر بھی ہے، جیسا کہ ایک حدیث پر مخالفین کے اعتراضات کے جوابات دیتے ہوئے حافظ ابن حزم رحمہ اللہ لکھتے ہیں:

وان كنا غابين عن ذلك .. لكن نصر الحق فضيلة ، وقمع الباطل وسيلة الى الله تعالى .

”اگرچہ ہمیں ان اعتراضات کے جوابات دینے کی چنداں ضرورت نہیں، لیکن (صرف اس وجہ سے ایک ایک کا جواب دیں گے کہ) حق کی نصرت نیکی ہے اور باطل کا قلع قمع اللہ تعالیٰ کے تقرب کا ذریعہ ہے۔“ ❁

فصلِ ثانی: عقلی اعتراضات کا جائزہ

❁ سیدہ عائشہ کے جانے کا علم رسولِ اکرم ﷺ کو کیوں نہ ہوا؟
 ”جب ام المؤمنین قضائے حاجت کے لیے گئی تھیں تو حضور ﷺ کو اس کا علم کیسے نہ ہوا؟
 ظاہر ہے کہ وہ آپ کے ساتھ اور آپ کے پاس ہی تو تھیں۔۔۔
 بہر کیف حضرت عائشہ کے جنگل جانے اور واپس نہ آنے سے حضورِ اکرم ﷺ کا بے خبر رہ جانا قطعاً سمجھ میں آنے والی بات نہیں ہے۔“ ❁

❁ ① اگر کسی شخص کی عقل و سمجھ دو اور دو کے چار ہونے کا انکار کر دے تو کیا اس حقیقت کا انکار کر دیا جائے گا؟ قطعاً نہیں، بفضل اللہ اس حدیث کی سند و متن پر واقع ہونے والے اصولی و تاریخی اعتراضات کے شافی و کافی جوابات دے کر ہم نے اس کی صحت کو ثابت کر دیا ہے۔ اب بھی اگر کوئی ”میں نہ مانوں“ کا مصداق بن کر حدیثِ رسول کی قبولیت کے لیے اپنی عقلِ نارسا کو معیار قرار دینے کی سعی کرے تو یہ اس کی مرضی ہے۔

ہم ایسے لوگوں سے سوال کرتے ہیں کہ قرآنِ کریم کے بارے میں آپ کا کیا خیال ہے؟
 ایک آدمی اگر ایسا ہی اعتراض قرآنِ کریم پر کر دے، مثلاً فرمانِ باری تعالیٰ:

﴿ فَلَمَّا قَضَيْنَا عَلَيْهِ الْمَوْتَ مَا دَلَّهُمْ عَلَى مَوْتِهِ إِلَّا دَابَّةُ الْأَرْضِ تَأْكُلُ مِنْسَاتِهِ فَلَمَّا خِرَّ تَيْنَتِ الْجِنَّ أَنْ لَوْ كَانُوا يَعْلَمُونَ الْغَيْبِ مَا لَبِثُوا فِي الْعَذَابِ

الْمُهَيْنِ ﴿ ۲۳ ﴾

❁ ”صحیح بخاری کا مطالعہ“ ۱/۱۳۸

❁ سیا: ۱۴

”جب ہم نے ان (سلیمان علیہ السلام) پر موت کا فیصلہ کیا تو ان (جنوں) کو ان کی موت کی خبر اس زمینی کیڑے (دیمک) نے دی جو ان کی لاشی کھا رہا تھا، جب آپ علیہ السلام گر پڑے تو جنوں کی حقیقت واضح ہو گئی کہ اگر وہ غیب جانتے ہوتے تو اس رسوا کن عذاب میں نہ پڑے رہتے۔“

اس کے بارے میں وہ یہ تبصرہ کرے:

”یہ بات میری سمجھ میں نہیں آتی کہ اتنا عرصہ سلیمان علیہ السلام بے حس و حرکت کھڑے رہے، لیکن جنوں کو پتا ہی نہ چلا کہ وہ فوت ہو گئے ہیں، حالانکہ اپنی زندگی میں آپ علیہ السلام ہر وقت اور ہر کام میں ان کو مناسب احکام دیتے رہتے تھے، نیز سستی کرنے والے کو سزا بھی دیتے تھے، اگر ایک دو دن آپ نے کوئی حرکت نہ کی تھی تو جنوں کو معلوم ہو جانا چاہیے تھا کہ کوئی نہ کوئی مسئلہ ہے، وہ بہانے سے قریب آ کر ہی دیکھ لیتے کہ کیا ماجرا ہے، جنوں کی تیز اور شرارتی طبیعت سے کون واقف نہیں؟ کیا اتنے عرصے میں کسی جن نے کوئی غلطی نہ کی تھی؟ پھر دیمک کے لاشی کو چاٹنے اور آپ کے گرنے تک کے دورانے میں جنوں کو معلوم نہ ہونا عقل سے بالاتر ہے۔۔۔۔“

تو اس کا میرٹھی صاحب کے معتقدین کے پاس کیا جواب ہے؟

جو جواب وہ منکرین قرآن کو دیں گے، وہی جواب ہم ان کو حدیث انگل پر اس اعتراض کا دے دیں گے۔

② اسی حدیث کو ہی اگر غور سے پڑھ لیا جاتا تو یہ اعتراض کرنے کی نوبت نہ آتی، کیونکہ سیدہ عائشہ رضی اللہ عنہا بیان فرماتی ہیں:

فكنت أحمل في هودجى وأنزل فيه .

”میں اپنے ہودج (اونٹ پر رکھی جانے والی چھت دار کاشی) میں ہی سوار کی جاتی اور

اٹھائی جاتی تھی۔“¹

عربوں میں رواج تھا کہ عورتوں کے لیے اونٹ کے اوپر رکھی جانے والی کاٹھی کمرہ نما بناتے تھے، لہذا رسول اللہ ﷺ کا گمان یہ تھا کہ آپ ﷺ اپنے اس کمرے میں چلی گئی ہیں، اسی لیے آپ نے پورے راستے میں بھی خیال نہیں فرمایا، اتنی سی بات میرٹھی صاحب کی سمجھ میں نہیں آسکی اور انہوں نے امت کے اجماعی فیصلے صحیح بخاری کو ٹھکرا دیا ہے۔

انکارِ حدیث سے انکارِ قرآن تک

یاد رہے کہ عقلِ نارسا کا حدیثِ نبوی میں استعمال صرف انکارِ حدیث تک نہیں، بلکہ انکارِ قرآن تک بھی پہنچا دیتا ہے، جیسا کہ میرٹھی صاحب صحیح بخاری کی ایک حدیث پر اعتراض کرتے ہوئے لکھتے ہیں:

”عبید اللہ کی روایت میں ہے کہ اہل مکہ نے کہا تھا، لو نعلم انک رسول اللہ ...

لو نعلم عربیت کے لحاظ غلط ہے، صحیح لفظ لو علمنا ہے۔“²

غور کریں کہ میرٹھی صاحب نے جوش میں ہوش کھو کر قرآنِ کریم کا بھی انکار کر دیا ہے، کیونکہ بالکل یہی الفاظ لو نعلم قرآنِ کریم³ میں بھی موجود ہیں، معاذ اللہ میرٹھی صاحب اللہ تعالیٰ کی کلام کو عربیت کے لحاظ سے غلط قرار دے چکے ہیں، اس بات سے ہر عقل مند انسان بخوبی سمجھ سکتا ہے کہ انکارِ حدیث دراصل انکارِ قرآن ہے۔

یہی میرٹھی صاحب صحیح بخاری کی اجماعی طور پر صحیح تفسیری روایات کو غلط قرار دے کر جا بجا اپنی تفسیر ”مفتاح القرآن“ کے مطالعہ کی دعوت دیتے رہتے ہیں۔ قارئین کرام اتنی سی مثال سے ہی

¹ صحیح بخاری: ۱۴۱۴، صحیح مسلم: ۲۷۷۰

² آل عمران: ۱۶۷/۳

³ ”صحیح بخاری کا مطالعہ“: ۳/۱

ان کی عربی دانی، قرآن فہمی اور تفسیری صلاحیت کا اندازہ کر سکتے ہیں، نیز ان کی طرف سے امام بخاری رحمۃ اللہ علیہ وغیرہ پر قرآن فہمی کے حوالے سے کی گئی اس جرح کی حیثیت بھی معلوم کر سکتے ہیں:

”رہے زہری سے لے کر بخاری وغیرہ تک اسے روایت کرنے والے محدثین تو ان غریبوں کو بس شیخ سے سنی ہوئی سندیں اور حدیثیں یاد کر لینے، لکھ لینے اور پھر روایت کرنے کے مشغلہ نے اتنی فرصت ہی نہ دی تھی کہ قرآن کو سمجھ بوجھ کر پڑھتے۔۔۔“

کیا یہ غضب کی بات نہیں کہ تمام حفاظ قرآن جانتے ہیں اور تمام مصاحف میں لکھا اور چھپا ہوا ہے۔۔۔“

قارئین کرام انصاف سے فیصلہ فرمائیں کہ انکار حدیث نے میرٹھی صاحب کو قرآن کریم سمجھ بوجھ کر پڑھنے کی فرصت نہیں دی یا اہتمام حدیث نے محدثین کو فرصت نہیں دی؟ کیا یہ غضب کی بات نہیں ہے کہ لو فعلم تمام حفاظ کو یاد ہے اور تمام مصاحف میں لکھا اور چھپا ہوا ہے، پھر بھی میرٹھی صاحب اسے عربیت کے لحاظ سے غلط قرار دے رہے ہیں، نہ معلوم ان کا قرآن کونسا ہے؟ (معاذ اللہ!) جس میں یہ ”عربیت کے لحاظ سے غلطی“ نہیں ہے؟

محدثین اور اسلاف امت کے خلاف زبان درازی کرنے والے لوگوں کو اللہ تعالیٰ اسی طرح رسوا فرماتے ہیں؟ لہذا صحیح بخاری پر یہ اعتراض رہتی دنیا تک میرٹھی صاحب کے ماتھے میں رسوائی کا داغ ہے، جسے دیکھ کر قیامت تک آنے والے لوگ ان سے عبرت پکڑتے رہیں گے۔

ٹف ہے اس شخص پر جو ایسے شخص کو بھی ”مفسر قرآن“ وغیرہ کے لقب سے نوازا تا ہے۔

سیدہ عائشہ رضی اللہ عنہا کے ساتھ کوئی خادمہ کیوں نہ گئی؟

”مدینہ منورہ میں جب تک گھروں میں پاخانے تعمیر نہیں کیے گئے تھے، عورتیں رات کے وقت قریبی جنگل میں قضاے حاجت کے لیے جایا کرتی تھیں، ازواج مطہرات بھی جاتی تھیں، مگر تنہا نہیں، ساتھ میں کوئی خادمہ ضرور ہوتی تھی۔۔۔ اگر یہ مان بھی لیا جائے کہ ام المؤمنین کے علاوہ لشکر اسلام میں کوئی عورت نہیں تھی یا تھیں، لیکن آپ کی قیام گاہ سے دور تھیں تو طبعاً ام المؤمنین خود حضور اکرم ﷺ سے اپنے ساتھ چلنے کو کہتیں، ان کا اندھیری رات میں پڑاؤ سے تنہا باہر جانا بعید از امکان ہے۔۔۔“

① قرآن کریم میں سیدہ مریم رضی اللہ عنہا کا قصہ مذکور ہے کہ جب ان کو ایک ”حاجت“ پیش آئی تو وہ اکیلی قوم سے دور چلی گئیں، پھر اکیلی واپس آئیں۔ اگر مریم رضی اللہ عنہا کا اکیلے چلے جانا کسی منکر قرآن کی عقل میں نہ آئے اور وہ اسے ناممکن قرار دے کر قرآن کا انکار کر دے تو میرٹھی صاحب کے معتقدین کے پاس اس کا کیا جواب ہے؟ اگر یہ قرآنی واقعہ ان لوگوں کو ہضم ہو جاتا ہے تو بھلا حدیث نبوی کی صورت میں اسی قرآن کی تشریح و توضیح ہی آخر ان کے حلق میں کیوں اٹکتی ہے؟

② مدینہ میں رہتے ہوئے جب قضاے حاجت کے لیے عورتیں جاتی تھیں تو انہیں باہر جنگل میں جانا پڑتا تھا اور جنگل دور ہوتا تھا، اس لیے کچھ عورتیں ٹل کر نکلتی تھیں، جبکہ اس حدیث کے مطابق سیدہ عائشہ رضی اللہ عنہا اتنی دور گئی ہی نہیں تھیں کہ ساتھ کسی کو لے کر جانے کی ضرورت محسوس ہوئی، کیونکہ لشکر کا پڑاؤ جنگل میں ہی ہوا تھا اور سیدہ عائشہ رضی اللہ عنہا زیادہ دور گئی ہی نہ تھیں، جیسا کہ خود اسی حدیث میں ان کا اپنا بیان ہے:

فمشیت حتی جاوزت الجیش ”میں چلی حتی کہ میں نے لشکر کو عبور کیا۔“ ❶
 نیز خود میرٹھی صاحب نے بھی لکھا ہے:

”قضائے حاجت کے لیے پڑاؤ سے زیادہ دور تو آپ گئی نہ ہوں گی۔۔۔“

جب دور نہ گئی تھیں تو اعتراض کس بات پر؟ اتنی سی بات میرٹھی صاحب کی سمجھ میں نہیں آسکی اور انہوں نے امام بخاری سمیت تمام علمائے امت کو مطعون کرنا شروع کر دیا ہے۔

❷ جاتے ہوئے سیدہ عائشہ رضی اللہ عنہا کا کسی کو نظر نہ آنا کیسے ممکن ہے؟

”کتنی ہی لاغر و نحیف اور دھان پان سہی، بہر حال ام المؤمنین کوئی سوئیں تا گانہ تھیں کہ کسی کو ان کے باہر جانے کا علم ہی نہ ہوتا، جب کہ کوچ کا وقت قریب تھا اور پورا لشکر کوچ کے لیے جاگا ہوا تھا اور حضور ﷺ کی قیام گاہ لشکر کے قلب و وسط میں ہوتی تھی، پس یہ کیسے ممکن ہے کہ قلب لشکر میں لگے ہوئے خیمہ سے کوئی عورت نکل کر جنگل کی طرف جائے اور سب کے جاگنے کے باوجود کسی کو نظر نہ آئے!“ ❷

❶ رات کے وقت پاس سے گزرنے والے کا علم دوسروں کو نہ ہونا
 عقلِ سقیم کے خلاف تو ہو سکتا ہے، عقلِ سلیم کے نہیں، خصوصاً جب کہ رات چاندنی نہ ہو اور ہر طرف اندھیرا ہو؟

جن مؤرخین نے اس غزوے کے حوالے سے ماہِ شعبان کے ساتھ ساتھ دن یا تاریخ کا ذکر کیا ہے، انہوں نے یہی لکھا ہے کہ اس غزوے سے آپ کی واپسی اس وقت ہوئی جب ماہِ شعبان کے اختتام میں صرف دو دن باقی تھے، اس سے معلوم ہوتا ہے کہ رات بھی اندھیری تھی، پھر

❶ ”صحیح بخاری کا مطالعہ“ ۱/۱۳۹

❷ ”صحیح بخاری کا مطالعہ“ ۱/۱۳۹

اگر کسی نے نہیں دیکھا تو کونسا عجوبہ ہے؟

② اگر کسی نے دیکھا بھی تھا تو اس کے خیال میں آپ ﷺ واپس آگئی تھیں، کیونکہ دیر تو آپ کو ہار کے گم ہونے کی وجہ سے ہوئی تھی، کسی کو یہ علم غیب تو تھا نہیں کہ آپ کا ہار گم ہو گیا ہے اور وہ اسے تلاش کر رہی ہیں!

✽ سیدہ عائشہ رضی اللہ عنہا کو لشکر کی روانگی کا علم نہ ہونا ”عقلاً“ محال ہے!

”قضائے حاجت کے لیے پڑاؤ سے زیادہ دور تو آپ گئی نہ ہوں گی، جب لشکر نے کوچ کیا ہوگا، اونٹ بلبلائے ہوں گے، لوگ باہم بول چال رہے ہوں گے اور رات کے سناٹے میں ان کے کوچ کرنے کی آواز تو دور دور تک پہنچی ہوگی، پھر یہ کیسے ہو سکتا ہے کہ ام المؤمنین کو اس کا پتہ نہ چلا ہو کہ اب لشکر کوچ کر رہا ہے۔۔۔“

واللہ یہ بالکل عقل سے خارج بات ہے کہ ام المؤمنین کو لشکر کی روانگی کا پتہ نہ چلے اور وہ ہار تلاش کرتی رہیں اور لشکر کوچ کر جائے۔۔۔“ ①

✽ جس شخص کی ”عقل“ میں قرآن کریم میں موجود فرمانِ باری تعالیٰ

﴿لَوْ نَعْلَمُ﴾ نہ آئے اور وہ اسے عربیت کے لحاظ سے غلط قرار دے، اس کی عقل سے اگر یہ حدیث خارج ہو جائے تو کوئی تعجب خیز بات نہیں۔

حالانکہ عام تجربے کی بات ہے کہ اچانک پیش آنے والی کسی عام پریشانی میں بھی انسان کو ساتھ بیٹھے انسان کی وہ بات نہیں سنتی جو خاص اسی سے کی جا رہی ہو، پھر نہایت بیش قیمت ہار اچانک گم ہو جانے کے بعد دور سے آنے والی عام آواز نہ سننے پر اعتراض کرنا بہت بڑی جسارت ہے!

❁ راستے میں رسول اللہ ﷺ کو اس بات کا علم کیوں نہ ہوا؟

”نماز فجر سے پہلے کوچ ہوا، راستے میں آپ یقیناً نماز فجر کے لیے رکے ہوں گے، پورا لشکر رکا ہوگا، اگر ام المؤمنین رہ گئی ہوتیں تو کیا اس وقت حضور اکرم ﷺ کو ان کی گم شدگی کا علم نہ ہو جاتا؟ سخت حیرت کی بات ہے کہ حضور اکرم ﷺ کو نہ راستے میں اس کا علم ہو، نہ نماز فجر پڑھنے کے لیے اترنے پر پتہ چلے، نہ بعد نماز روانہ ہو جانے کے بعد تمام راستہ اس کا احساس ہو۔۔۔“

اگر کوئی کہے کہ یہ ممکن ہے تو پھر محال و ناممکن بے معنی بات ہے، تب تو دو اور دو کا پانچ ہونا اور دو تقیضوں کا جمع ہو جانا بھی ممکن ہوگا۔❁

❁ سخت حیرت کی بات ہے کہ میرٹھی صاحب کی عقل میں اتنی بات بھی نہیں آئی۔ کوئی ان کو بتائے کہ سیدہ عائشہ رضی اللہ عنہا نے نماز یا تو اپنے خیمے میں پڑھی ہوگی یا پھر عورتوں کی صف میں جو سب سے آخر میں ہوتی ہے، وہاں ادا کی ہوگی، کیونکہ حدیث رسول ہے:

عن ابی ہریرۃ رضی اللہ عنہ قال : قال رسول اللہ صلی اللہ علیہ وسلم :
 خیر صفوف الرجال اولہا وشرہا آخرہا ، وخیر صفوف النساء آخرہا
 وشرہا اولہا .

”سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا، مردوں کی صفوں میں سے بہترین صف سب سے پہلی اور سب سے بری (ثواب میں کم) سب سے آخری صف ہے، جبکہ عورتوں کی صفوں میں سب سے بہترین صف آخری اور سب سے بری (ثواب میں کم) پہلی صف ہے۔“❁

نیز حدیث نبوی ﷺ کا ہے:

عن أم سلمة رضی اللہ عنہا قالت : کان یسلم فیصرف النساء ، فیدخلن بیوتهن من قبل ان ینصرف رسول اللہ صلی اللہ علیہ وسلم .

”سیدہ ام سلمہ رضی اللہ عنہا سے روایت ہے کہ رسول کریم صلی اللہ علیہ وسلم نماز سے سلام پھیرتے تو عورتیں فوراً واپس جا کر (مقتدیوں کی طرف) آپ کے چہرہ مبارک پھیرنے سے پہلے اپنے گھروں میں داخل ہو جاتیں۔“

لہذا جیسے حدیث نبوی میں طریقہ موجود ہے، رسول اللہ ﷺ کے خیال میں اسی طرح فوراً نماز ختم ہوتے ہی سیدہ عائشہ رضی اللہ عنہا گھر کی سواری کے اوپر پڑے ہوئے داخل ہو گئی ہوں گی۔

مزید برآں رسول کریم ﷺ فجر کی نماز اندھیرے میں ادا فرماتے تھے، جیسا کہ:

عن عائشة رضی اللہ عنہا قالت : ان کان رسول اللہ صلی اللہ علیہ وسلم لیصلی الصبح ، فینصرف النساء متلفعات بمروطهن ، ما یعرفن من الغلس .

”سیدہ عائشہ رضی اللہ عنہا سے روایت ہے، بیان کرتی ہیں کہ اس بات میں کچھ شبہ نہیں کہ رسول اللہ صلی اللہ علیہ وسلم صبح کی نماز ادا فرماتے تو عورتیں فوراً چادروں میں لپٹی ہوئی واپس چلی جاتیں، وہ اندھیرے کی وجہ سے پہچانی نہ جاتی تھیں۔“

اس حدیث میں بیان کیے گئے معمول کے مطابق یقیناً آپ ﷺ نے نماز فجر اندھیرے میں ادا کی گئی ہوگی، اس لیے یہ خیال نہ فرمایا کہ سیدہ عائشہ رضی اللہ عنہا کیوں نظر نہیں آئیں۔

اتنی سی بات بھی میرٹھی صاحب کی سمجھ میں نہیں آئی، پھر بھی وہ اعتراض کرتے ہیں امام بخاری رضی اللہ عنہما پر جو کہ بالاتفاق امیر المؤمنین فی الحدیث ہیں۔ اس پر اعتراض کرنا اڑھائی + اڑھائی کے پانچ ہونے پر اعتراض کرنے کے مترادف ہے۔

✽ رسول اللہ ﷺ اور سیدنا ابو بکر رضی اللہ عنہما نے باز پرس کیوں نہ کی؟

”بالفرض حضور اکرم ﷺ اور ابو بکر رضی اللہ عنہما اور دیگر حضرات کو نماز فجر کے لیے اترنے پر بھی حضرت عائشہ رضی اللہ عنہا کی گم شدگی کا علم نہ ہوا اور راستے میں بھی پتہ نہ چل سکا اور مان لیجیے کہ اگلی منزل پر پڑاؤ کرنے کے بعد بھی علم نہ ہوا اور اب بھری دوپہر میں صفوان انہیں اپنے اونٹ پر سوار کیے ہوئے لائے۔۔۔۔۔“

تو کیا یہ بات ایسی تھی کہ نبی ﷺ حضرت عائشہ رضی اللہ عنہا سے پیچھے رہ جانے کی وجہ دریافت نہ فرماتے اور حضرت ابو بکر رضی اللہ عنہما جو بہت سریع الغضب تھے، یعنی انہیں ناگوار بات پر جلد غصہ آجاتا تھا، اپنی بیٹی پر ناراض نہ ہوتے، لیکن نہ رسول اللہ ﷺ نے حضرت عائشہ رضی اللہ عنہا سے کچھ پوچھا نہ حضرت ابو بکر رضی اللہ عنہما نے کچھ کہا، جیسا کہ زہری کی بیان کردہ داستان سے مفہوم ہوتا ہے کہ حضرت عائشہ رضی اللہ عنہا سے اس سلسلے میں کوئی پوچھ گچھ نہیں کی گئی، ان وجوہ سے روز روشن کی طرح واضح ہو جاتا ہے کہ یہ داستان شروع سے آخر تک قطعاً غلط ہے۔۔۔۔۔“ ✽

تارمین! آپ پوری حدیث اولک پڑھ جائیں، آپ کو مبرا حائیا ✽
 اشارہ، کسی طریقے سے بھی یہ معلوم نہیں ہوگا کہ سیدہ عائشہ رضی اللہ عنہا سے اس بارے میں کچھ بھی نہیں پوچھا گیا، بلکہ حقیقت یہ ہے کہ اس بارے میں سیدہ عائشہ رضی اللہ عنہا سے ضرور کوئی پوچھ گچھ ہوئی ہوگی اور ان کے عذر کو سن کر ڈانٹ ڈپٹ نہ کی گئی ہوگی، نیز منافقین نے جو سارا پروپیگنڈا کیا، اس

کا اظہار فوراً نہیں ہوا، نہ اس کی خبر اسی وقت رسول کریم ﷺ اور سیدنا ابو بکر رضی اللہ عنہما تک پہنچی تھی کہ وہ عائشہ رضی اللہ عنہا سے برہم ہوتے۔

مزید برآں تیمم کی مشروعیت والی حدیث میں سیدہ عائشہ رضی اللہ عنہا کے ہار کے گم ہو جانے کی وجہ سے سیدنا ابو بکر رضی اللہ عنہما جو برہم ہوئے تھے، اس کے بعد آیات تیمم نازل ہو گئیں تو سیدنا اسید بن حضیر رضی اللہ عنہما نے فرمایا تھا:

ماہی باؤل ہو کتکم یا آل ابی بکر .

”اے ابو بکر کی اولاد! یہ تمہاری پہلی برکت تو نہیں ہے۔“ ❁

لہذا اس وقت سے سیدنا ابو بکر رضی اللہ عنہما معلوم کر چکے تھے کہ میری بیٹی عائشہ رضی اللہ عنہا سے اگر کوئی ایسا کام سرزد ہوتا ہے جو بظاہر ناگوار محسوس ہوتا ہو تو اس میں بھی کوئی خیر و بھلائی ہی مضمحل ہوتی ہے، اس لیے وہ اب برہم نہ ہوئے۔

سیدہ عائشہ رضی اللہ عنہا کی بیماری اور رسول اکرم ﷺ کی بے التفاتی!

”لیکن میں یقین رکھتا ہوں کہ یہ بھی حضرت عائشہ کی بیان کردہ بات نہیں ہے اور ہرگز ایسا نہیں ہوا کہ ایک ماہ کی طویل بیماری کے زمانہ میں حضور ﷺ نے حضرت عائشہ رضی اللہ عنہا سے ایسی بے التفاتی برتی ہو، کیونکہ شرعاً اس بے التفاتی کی کوئی وجہ نہ تھی، بیمار پر تو سنگ دل لوگوں کو بھی رحم آتا ہے۔

اگر یہ فرض بھی کر لیا جائے کہ حضرت ام المؤمنین پر واقعی کچھ لوگ الزام لگا رہے تھے تو بلاشبہ ان کے پاس کوئی ثبوت تو نہ تھا کہ ام المؤمنین کو واقعی مجرم قرار دے کر نفرت و اعراض کا مظاہرہ کرنے کی گنجائش ہوتی۔ کسی شخص پر بغیر کسی ثبوت کے الزام لگایا جائے تو وہ مظلوم

ہے، پس ام المؤمنین خود نبی اکرم ﷺ کے علم میں بھی قانون شرع کی رو سے مظلوم تھیں اور وہ مظلوم ہستی بیمار بھی پڑی ہوئی تھی۔ تو کیا یہ بات تصور کرنے کے لائق ہے کہ رحمت للعالمین ﷺ اپنے گھر میں بیمار پڑی ہوئی مظلوم بیوی کو بلاوجہ اعراض و بے التفاتی کی سزا دیتے ہیں۔ سُبْحَانَكَ هَذَا بُهْتَانٌ عَظِيمٌ ﴿۱﴾

میرٹھی صاحب کے اس اعتراض کا مرکزی نکتہ یہ ہے کہ اگر یہ واقعہ صحیح ہے تو بغیر ثبوت کے ایک بات کو سن کر آپ ﷺ پورا مہینہ سیدہ عائشہ رضی اللہ عنہا سے بے التفاتی کیوں کرتے رہے؟

یہ اعتراض عقل و نقل دونوں اعتبار سے واضح طور پر باطل ہے۔ عقل کے اعتبار سے تو اس طرح کہ ہر ذی شعور سمجھ سکتا ہے کہ رسول کریم ﷺ ان دنوں بے حد پریشان تھے، لہذا اس حدیث میں جس بے التفاتی کا تذکرہ ہے، وہ ”نفرت و اعراض“ کی وجہ سے نہیں تھی، بلکہ آپ ﷺ کی بے حد پریشانی کی وجہ سے تھی۔

ظاہر ہے کہ آدمی پریشانی میں کسی کی طرف وہ التفات نہیں کر سکتا جو عام حالت میں ہوتا ہے اور نقل کے اعتبار سے اس طرح یہ اعتراض ناقابل التفات ہے کہ اسی حدیث میں یہ ذکر موجود ہے کہ آپ ﷺ سیدہ عائشہ رضی اللہ عنہا کے پاس ان دنوں میں جاتے تو ان کا حال دریافت فرماتے تھے، آپ فرماتی ہیں:

ویرینسی فی وجعی انی لا أری من النبی صَلَّى اللهُ عَلَيْهِ وَسَلَّمَ اللَّطْفَ
الَّذِي كُنْتُ أَرَى مِنْهُ حِينَ أَمْرُضُ ، أَمَا يَدْخُلُ ، فَيَسْلَمُ ، ثُمَّ يَقُولُ : كَيْفَ
تَيْسَكُم ؟

”میری تکلیف کے دوران مجھے یہ چیز شک میں ڈالتی تھی کہ میں نبی کریم ﷺ کی طرف سے وہ لطف و کرم نہیں دیکھ رہی تھی جو (عام دنوں میں) بیماری کے دوران دیکھتی تھی، آپ ﷺ تشریف لاتے اور سلام کہتے، پھر فرماتے، تمہارا کیا حال ہے؟“

اس روایت سے تو بالکل وضاحت ہو جاتی ہے کہ آپ ﷺ سیدہ عائشہ رضی اللہ عنہا سے ناراض نہ تھے:

وقد انتهى الحديث الى رسول الله صلى الله عليه وسلم والى ابوى، ولا يذكران لى من ذلك قليلا ولا كثيرا، الا انى قد انكرت من رسول الله صلى الله عليه وسلم بعض لطفه بى...

”یہ بات رسول اللہ ﷺ اور میرے والدین تک پہنچ چکی تھی، لیکن وہ مجھ سے اس بارے میں کچھ بھی بات نہ کرتے تھے، ہاں! ایک بات تھی کہ میں رسول اللہ ﷺ کی طرف سے لطف و کرم کی کچھ کمی محسوس کر رہی تھی۔۔۔“

اب روز روشن کی طرح عیاں ہو گیا ہے کہ آپ ﷺ ان دنوں میں سیدہ عائشہ رضی اللہ عنہا کے پاس تشریف بھی لاتے، سلام بھی کہتے اور حال بھی دریافت کرتے تھے۔

بس پریشانی میں ہر انسان کو جو صورت حال لاحق ہو جاتی ہے، وہ آپ ﷺ کو بھی لاحق ہو گئی، جس کی بنا پر آپ پہلے کی طرح التفات نہ کر سکے اور یہ آپ کے بس کی بات بھی نہ تھی، ورنہ تہمت لگنے کے بعد بھی آپ ﷺ سیدہ عائشہ رضی اللہ عنہا کو بے گناہ اور اس الزام کو بے ثبوت ہی سمجھتے تھے، سبب یہ کہ اسی حدیث کے الفاظ ہیں، آپ ﷺ نے صحابہ سے فرمایا:

صحیح بخاری: ۲۶۶۱، ۴۱۴۱، ۴۷۵۰، صحیح مسلم: ۲۷۷۰

تاریخ الامم والملوک للطبری: ۱۱۲/۲، وسندہ صحیح

من يعذرني من رجل بلغني اذاه في اهلي ، فوالله اما علمت علي اهلي الا خيرا ، وقد ذكروا رجلا ما علمت الا خيرا.....

”جس آدمی (عبداللہ بن ابی) کی طرف سے میری بیوی کے بارے میں مجھے تکلیف پہنچی ہے، اس سے مجھے انصاف کون دلائے گا، اللہ کی قسم! میں اپنی بیوی کے بارے میں صرف اچھائی ہی جانتا ہوں، انہوں (تہمت لگانے والوں) نے ایسے آدمی کا نام لیا ہے کہ جس کے بارے میں صرف اچھائی ہی جانتا ہوں۔۔۔“ ❀

ثابت ہوا کہ صحیح بخاری پر کیے گئے اس اعتراض کی کوئی عقلی و نقلی حیثیت نہیں۔

❀ اسامہ رضی اللہ عنہ جیسے نوعمر سے مشورہ!

سیدنا اسامہ بن زید رضی اللہ عنہ سے رسول کریم ﷺ نے اس معاملے میں جو مشورہ کیا تھا، اس پر اعتراض کرتے ہوئے لکھتے ہیں:

”اسامہ بن زید اس وقت جب کا یہ قصہ بتایا جاتا ہے، چودہ پندرہ سال کے لڑکے تھے، ان کے والد حضرت زید رضی اللہ عنہ موجود تھے، جنہیں حضور اکرم ﷺ نے ظہور نبوت سے قبل ہی اپنا بیٹا بنا لیا تھا اور سورہ اجزاب کے نزول تک وہ زید بن محمد ہی کہے جاتے تھے، پس اگر آپ کو اپنے اس خانگی امر میں مشورہ لینا ہی تھا تو اسامہ کی بجائے ان کے والد حضرت زید بن حارثہ سے لیتے۔ ایسے امر میں کہیں نوعمر لڑکوں سے مشورہ لیا جاتا ہے؟۔۔۔“ ❀

❀ قارئین کرام جانتے ہیں کہ چودہ پندرہ سال کا لڑکا یقیناً بالغ ہو جاتا ہے، خصوصاً عرب علاقوں میں تو اپنے قریبی عاقل و بالغ آدمی سے مشورہ کرنے میں کیا حرج ہے؟

❀ صحیح بخاری: ۲۶۶۱، ۴۱۴۱، ۴۷۵۰، صحیح مسلم: ۲۷۷۰

❀ ”صحیح بخاری کا مطالعہ“: ۱/۱۵۳

نیز یتیموں کی پرورش کرنے والوں کو اللہ تعالیٰ نے حکم دیا ہے کہ یتیموں کا مال ان کے حوالے نہ کرو کہ بچے ہونے کی وجہ سے عقل کی کمی کی بنا پر وہ اسے ضائع کر دیں گے، لیکن جب وہ بلوغت کو پہنچ جائیں تو خود اللہ تعالیٰ نے حکم دیا ہے کہ فوراً ان کا مال ان کے حوالے کر دیا جائے، جب اللہ تعالیٰ بالغ آدمی کی عقل و دانش کا اعتبار کرتا ہے تو اس کے رسول ﷺ کی طرف سے اسی کام کے کیے جانے پر اعتراض کیوں ہے؟

چودہ پندرہ سال کا لڑکا اگر زیرک اور روشن دماغ ہو تو یقیناً وہ بڑی عمر والے عام لوگوں کے مقابلے میں زیادہ بہتر سوچ سکتا ہے، خصوصاً جب وہ سید المرسلین کا تربیت یافتہ ہو اور ’جب رسول‘ (رسول کریم ﷺ کا محبوب) کے لقب سے معروف ہو۔

سیدنا عبد اللہ بن عمر رضی اللہ عنہما کا وہ واقعہ بھی اگر میرٹھی صاحب کے ذہن میں ہوتا جو صحیح بخاری و صحیح مسلم میں موجود ہے تو شاید وہ یہ اعتراض نہ کرتے، رسول اللہ ﷺ نے اس سدا بہار درخت کے بارے میں سوال کیا جس کے پتے کسی موسم میں بھی نہیں گرتے تو سب صحابہ میں سے صرف ابن عمر رضی اللہ عنہما کے ذہن میں اس سوال کا جواب آیا تھا، حالانکہ وہ اس وقت سب سے چھوٹے تھے۔
اب بھی اگر کسی کی سمجھ میں یہ بات نہ آئے تو یہ سوائے ہٹ دھرمی کے اور کچھ نہیں۔

❁ وحی کا انتظار کیوں؟

”پھر حضور اکرم ﷺ کو وحی کا کیا انتظار تھا؟ اگر یہ مان بھی لیا جائے کہ حضرت ام المؤمنین پر بہتان لگایا گیا تھا تو یہ کوئی پیچیدہ مسئلہ نہ تھا کہ وحی جدید نازل ہو کر اسے حل کرتی۔ اٹک سے پہلے اللہ تعالیٰ نے یہ قانون نازل فرمایا تھا کہ جو لوگ پارسا عورتوں پر الزام لگائیں اور ثبوت میں چار گواہ پیش نہ کریں تو انہیں اتنی کوڑے مارو اور عمر بھر کے لیے مردود الشہادۃ

قرار دے دو اور وہ فاسق ہیں۔ حضرت ام المؤمنین کے مسئلہ میں آپ کو اسی پر عمل کرنا تھا، کیونکہ الزام لگانے والوں کے پاس ثبوت نام کی تو کوئی چیز تھی نہیں۔۔۔۔۔

ایک ماہ تک آپ کا کڑھن اور کبیدگی میں رہنا اور وحی کا انتظار فرمانا اور قرآن کا صاف و صریح حکم نافذ نہ کرنا ہرگز سمجھ میں آنے والی بات نہیں ہے۔۔۔۔۔ ﴿۱﴾

دینی امور میں نبی کریم ﷺ کا ہر قول و فعل وحی الہی سے

صادر ہوتا تھا، جیسا کہ قرآن کریم میں اللہ تبارک و تعالیٰ کا ارشاد ہے:

﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ ۗ﴾

”آپ اپنی خواہش سے نہیں بولتے، وہ تو بس وحی الہی ہوتی ہے۔۔۔۔۔ ﴿۲﴾

ہمارا ایمان ہے کہ آپ ﷺ کا اس معاملے میں یہ توقف وحی الہی کی بنا پر تھا، آپ ﷺ کو اسی طرح حکم باری تعالیٰ تھا اور ضروری نہیں کہ توقف کا یہ حکم قرآن میں ہی ملے تو تب ہی ایمان لایا جائے، بلکہ امت کا اجماعی فیصلہ ہے کہ حدیث بھی وحی ہے، جس طرح قرآن کریم میں اللہ تعالیٰ کے احکامات نازل ہوتے تھے، اسی طرح حدیث میں بھی نازل ہوتے تھے، ہم اس کی ایک مثال پیش کرنے پر اکتفا کریں گے۔

جب غزوہ بنی نضیر کے موقع پر آپ ﷺ نے اس یہودی قبیلے کے بھجوروں کے کچھ درخت کاٹ دیئے اور کچھ جلا دیئے، اس پر یہ اعتراض کیا گیا کہ ادھر پیغمبر اسلام فساد فی الارض اور مال کے ضیاع سے منع فرماتے ہیں اور ادھر عملاً خود اس کی خلاف ورزی میں اتنا قیمتی مال ضائع کر رہے ہیں، اس وقت یہ فرمان باری تعالیٰ نازل ہوا:

﴿صحیح بخاری کا مطالعہ: ۱/۱۵۵﴾

﴿النجم: ۳-۴﴾

﴿مَا قَطَعْتُمْ مِنْ لَيْبَةٍ أَوْ نَرَكْتُمْوهَا قَائِمَةً عَلَىٰ أُصُولِهَا فَبِإِذْنِ اللَّهِ وَلِيُخْزِيَ
الْفَاسِقِينَ﴾ ﴿٥﴾

’جو کھجور کا درخت بھیگ تم نے کاٹا ہے یا جس کو بھی تم نے اپنے تنے پر (کھڑا) چھوڑ دیا ہے،
وہ اللہ کے حکم سے ہے اورتا کہ اللہ فاسقوں کو رسوا کر دے۔‘

اب جو شخص مطالبہ کرتا ہے کہ واقعہ اکف میں آپ ﷺ کے اس توقف کا حکم قرآن کریم سے
دکھایا جائے، ہم اس سے مطالبہ کرتے ہیں کہ وہ ہمیں غزوہ بنی نضیر کے کچھ درخت کاٹنے اور کچھ
جلائے ان کا حکم قرآن سے دکھادے، حالانکہ مذکورہ آیت سے کریمہ میں اللہ تعالیٰ نے اس کی طرف
اشارہ ہی فرمایا ہے۔

اگر یہ حکم قرآن کریم میں نہیں ملتا تو واضح ہے حدیث نبوی کی صورت میں یہ وحی الہی نازل
ہوئی تھی، بعینہ اس معاملے میں بھی توقف کا حکم اللہ تعالیٰ کی طرف سے تھا، اتنی سی بات اگر کسی کی
سمجھ بھان نہ آئے تو اس میں امام بخاری اور صحیح بخاری کا کوئی قصور نہیں۔

⑤ یہ بھی ضروری نہیں کہ اگر ایک معاملے میں پہلا حکم موجود ہوتا تو نبی کریم ﷺ فوراً
اسی پر عمل کرتے تھے بلکہ بسا اوقات اللہ تعالیٰ نیا حکم بھی نازل فرمادیتے تھے، میرٹھی صاحب نے
سورہ لہو کی جس آیت کی طرف اشارہ کیا ہے، اسی پر ہی غور کرنے سے مسئلہ حل ہو سکتا ہے۔

وہ اس طرح کہ پہلا عام حکم یہ تھا کہ جو آدمی کسی مسلمان عورت پر تہمت لگاتا اور چار گواہ نہ لا
سکتا تو اسے اسی کوڑے لگائے جاتے تھے، لیکن جب ایک خاندان اپنی بیوی کے بارے میں یہ
شکایت رسول کریم ﷺ کی خدمت میں لایا اور اس کے پاس چار گواہ نہ تھے، اب عمومی حکم تو
موجود تھا کہ اسے اسی کوڑے مار کر مردود الشہادہ قرار دے دیا جاتا مگر اللہ تعالیٰ نے اس خصوصی

واقعہ کی وجہ سے اپنا عمومی حکم بدل دیا اور آیات لعان نازل فرمادیں۔

اسی طرح نبی کریم ﷺ کی بیویوں کا معاملہ عام عورتوں سے مختلف ہوتا تو خود اللہ تعالیٰ نے قرآن کریم میں بایں الفاظ بیان فرمادیا ہے :

﴿يُنِسَاءَ النَّبِيِّ لَسْتُنَّ كَأَحَدٍ مِنَ النِّسَاءِ﴾ ❁

”اے نبی کی بیویو! تم عام عورتوں میں سے کسی عورت کی طرح نہیں ہو۔۔۔“

جب قرآن کریم سے نبی ﷺ کی بیویوں کے معاملے کا خاص ہونا ثابت ہو گیا ہے تو بھلا سیدہ عائشہ رضی اللہ عنہا پر الزام کے معاملہ میں آپ ﷺ کا پرانا قانون لاگو نہ فرمانا سمجھ میں نہ آنے والی بات کس طرح ہوگئی؟

④ عام عورت پر الزام کی صورت میں تہمت لگانے والے پر اسی کوڑوں کی سزا لاگو ہونے کے باوجود لوگوں کے ذہن میں یہ شبہ رہ جاتا ہے کہ شاید تہمت لگانے والا سچا ہو لیکن چار گواہ جمع نہ ہو سکنے کی وجہ سے اس پر حد قائم کر دی گئی ہے، اللہ تعالیٰ نے نبی کریم ﷺ کی بیویوں کا مقام و مرتبہ اس شک و شبہ سے بلند و بالا بنایا ہے، لہذا سابقہ قانون کو چھوڑ کر خود ان کی براءت نازل کرنا اللہ تعالیٰ کی مشیت تھی، نہ جانے یہ بات میرٹھی صاحب کی سمجھ میں کیوں نہیں آئی؟

❁ جبریل علیہ السلام سے روزانہ ملاقات اور وحی کی بندش!

”بتایا جاتا ہے کہ یہ حضرت ام المؤمنین پر بہتان لگنے کا قصہ غزوہ بنی المصطلق سے واپسی میں پیش آیا تھا، یہ غزوہ شعبان میں ہوا ہے۔ اگر پندرہ سولہ شعبان تک والہی ہوگئی ہوتھی تو اس داستان کے مطابق حضرت عائشہ رضی اللہ عنہا تقریباً نصف رمضان تک بیمار رہیں اور اس پوری مدت میں آپ وحی کے منتظر رہے، اس سے لازم آتا ہے کہ تقریباً نصف رمضان تک حضور

اکرم ﷺ کی جبرئیل سے ملاقات نہ ہوئی ہو، حالانکہ احادیث صحیحہ سے ثابت ہے کہ ہر سال ماہ رمضان کی ہر شب میں آپ کے پاس حضرت جبرئیل ﷺ آکر قرآن سنتے سنتے تھے، لہذا نہایت سہولت کے ساتھ آپ اس کے متعلق حضرت جبرئیل ﷺ سے حقیقت حال معلوم کر سکتے تھے۔“ ❀

❀ ① میرٹھی صاحب یقیناً وحی کا صحیح مفہوم سمجھ نہیں پائے، ان کے نزدیک شاید جبرئیل ﷺ عالم غیب تھے اور نبی کریم ﷺ جب چاہتے جبرئیل ﷺ کو بلا کر سب حالات دریافت فرما لیتے تھے، حالانکہ حقیقت یہ ہے کہ جبرئیل ﷺ بلکہ تمام فرشتے مل کر بھی اللہ تعالیٰ کی مشیت کے بغیر کچھ نہ جانتے تھے، نہ ہی کسی چیز کا علم ہو جانے کے بعد اللہ تعالیٰ کے حکم کے بغیر کسی کو بتانے کے اتھارٹی کسی فرشتے کے پاس تھی۔

جبرئیل ﷺ سو بار بھی آپ کے پاس آئے ہوں، لیکن اللہ تعالیٰ کی حکمت ہی یہ تھی کہ اصل حقیقت کو دیر سے آشکارا کیا جائے، لہذا جبرئیل ﷺ کو پہلے پتہ بھی تھا تو وہ بتا نہ سکتے تھے، وہ جس کام کے لیے آتے تھے، صرف وہی کرتے تھے، اس دوران کسی اور وحی کا انکار کس نے کیا ہے، صرف سیدہ عائشہ رضی اللہ عنہا کے بارے میں اتنے دن وحی نازل نہیں ہوئی، جیسا کہ وہ خود بیان کرتی ہیں:

وقد لبث شهراً، لا یوحی الیہ فی شائی بشی.

”آپ ایک ماہ تک یوں رہے کہ میرے بارے میں آپ کی طرف کوئی وحی نازل نہیں کی

گئی۔“ ❀

”صحیح بخاری کا مطالعہ“: ۱/۱۵۵-۱۵۶ ❀

صحیح بخاری: ۲۶۶۱، ۴۷۵۰، ۴۱۴۱، صحیح مسلم: ۲۷۷۰ ❀

اس لیے نہایت سہولت کے ساتھ یہ بات سمجھ میں آسکتی ہے، کوئی اعتراض والی بات ہے ہی نہیں!

✿ مہاجرین کی خاموشی!

”صحیح بات یہ ہے کہ غزوہٴ احزاب کے بعد ہی غزوہٴ بنی المصطلق ہوا تھا۔ اچھا فرض کر لیجیے کہ سعد بن عبادہ رضی اللہ عنہ اپنی وفات سے نو دس ماہ بعد یکا یک زندہ ہو کر اس وقت مسجد کے اندر جمع میں آگئے تھے اور حضور اکرم ﷺ سے مخاطب ہو کر اپنی دلی محبت کا ثبوت دیا اور بہتان لگانے والوں کو گردن زدنی قرار دیا تھا اور سعد بن عبادہ جیسے جلیل القدر صحابی پر اس وقت خاندانی تعصب کا بھوت چڑھ گیا تھا تو مہاجرین کو کیا ہو گیا تھا کہ انہوں نے اس موقع پر ایک لفظ بھی نہ کہا، حالانکہ اس داستان کے مطابق مہاجرین میں سے دو شخص اس جرمِ عظیم کے مرتکب ہو رہے تھے۔۔۔“ ✿

✿ میرٹھی صاحب نے غزوہٴ احزاب کے پہلے اور غزوہٴ بنی المصطلق کے بعد میں ہونے پر اتفاق کا جو جھوٹا دعویٰ کیا ہے، اس کا تو پول ہم تاریخی اعتراضات کے جوابات کے ضمن میں کھولیں گے اور یہ بات روز روشن کی طرح عیاں کریں گے کہ غزوہٴ احزاب بعد میں ہوا تھا، لہذا ان کو اس جھوٹ پر جھوٹ ”فرض“ کرنے کا کوئی فائدہ نہیں۔

رہی بات یہ کہ مہاجرین میں سے دو صحابہ اس کام میں شریک ہوئے تھے تو مہاجرین نے وہاں کوئی بات کیوں نہ کی اور رسول کریم ﷺ سے محبت کا اظہار کیوں نہ کیا تو اس کا جواب سیدھا سا ہے کہ میرٹھی صاحب خود لکھ چکے ہیں:

”اس کے نتیجے میں مسجد میں شور مچا ہوا گیا اور بنی اوس اور بنی خزرج باہم لڑنے مرنے پر

آما وہ ہو گئے۔“ ❁

بلکہ صحیح بخاری میں یہ الفاظ بھی ہیں:

فشار الحیان الأوس والخزرج حتى هموا ورسول الله صَلَّى اللهُ عَلَيْهِ
وسَلَّمَ على المنبر ، فنزل ، فحفظهم حتى سكتوا وسكت .

”اوس اور خزرج دونوں قبیلے بھڑک اٹھے یہاں تک کہ انہوں نے (لڑائی کا) ارادہ کر لیا،
رسول کریم ﷺ منبر پر تھے، آپ نیچے تشریف لائے اور ان کو ٹھنڈا کیا، حتیٰ کہ وہ بھی خاموش
ہو گئے اور آپ بھی خاموش ہو گئے۔“ ❁

معلوم ہوا کہ وہاں پہلے ہی شور برپا ہو گیا تھا اور رسول کریم ﷺ لوگوں کو خاموش کروا رہے
تھے، ایسے حالات میں مہاجرین وہاں رسول کریم ﷺ کا حکم مان کر خاموش رہ گئے تھے، بھلا
وہاں مہاجرین کا نہ بولنا حق رسول کی علامت تھی یا بولنا؟ قارئین ہی فیصلہ فرمائیں کہ اس میں صحیح
بخاری کا تصور ہے یا میرٹھی صاحب کا؟

❁ روایات میں ”اختلاف“!

”یہاں ناظرین داستانِ اکبر کی روایات کے اس اختلاف پر بھی نظر ڈال لیں کہ زہری
کی داستان کے مطابق حضرت عائشہ رضی اللہ عنہا کو اپنے متعلق بہتان کی خبر تقریباً ایک ماہ بعد ہوئی
تھی جب بخارا تر گیا تھا اور رات کو مسطح کی ماں کے ساتھ قضائے حاجت سے فارغ ہو کر
جنگل سے گھر کی طرف آرہی تھیں۔ ابواسامہ کی داستان میں بھی مسطح کی ماں کو ہی منجر بتایا گیا
ہے، مگر اس میں مذکور ہے کہ قضائے حاجت سے پہلے ہی ام المؤمنین کو مسطح کی ماں نے یہ

❁ ”صحیح بخاری کا مطالعہ“: ۱/۱۳۳

❁ صحیح بخاری: ۱/۲۶۶، ۱/۴۱۴، صحیح مسلم: ۲۷۷۰

جانکاہ اطلاع دے دی تھی، اس کے سنتے ہی ان پر لرزہ طاری ہو گیا اور حاجت کا کوئی احساس ہی نہ رہا، یوں ہی گھر واپس آ گئیں۔۔۔“ ❁



ناظرین کو معلوم ہوگا، اگر نہیں تو معلوم ہو جانا چاہیے کہ خود میرٹھی

صاحب نے لکھا ہے:

”امام بخاری نے اسے بطور حدیث نہیں بلکہ زہری کی تائید میں تعلقاً ذکر

کیا ہے۔۔۔“ ❁

ہمارا سوال ہے کہ جب امام بخاری رحمۃ اللہ علیہ نے اس کو بطور حدیث پیش ہی نہیں کیا تو صحیح بخاری کی احادیث پر اعتراضات کے ضمن میں اسے پیش کرنے کی کیا ضرورت پیش آ گئی تھی؟ صحیح بخاری کی معلق روایات ہمارا محل نزاع ہیں ہی نہیں، بلکہ امت کا اجماع صحیح بخاری کی صرف مرفوع متصل احادیث کی صحت پر ہے۔

معلوم ہوا کہ ابواسامہ کی روایت کو پیش کر کے صحیح بخاری پر اعتراض کرنا کوئی علمی کاوش نہیں۔

❁ دوسرا ”اختلاف“ اور سیدہ عائشہ رضی اللہ عنہا کی لاعلمی!

”دوسرا اختلاف یہ ہے کہ ابواسامہ کی روایت میں تصریح ہے کہ حضور اکرم صلی اللہ علیہ وسلم نے مسجد کے اندر بھرے مجمع سے جب اس قصہ کا ذکر کیا اور جواب میں سعد بن معاذ نے بہتان لگانے والوں کو قتل کر ڈالنے کی اجازت مانگی اور اس کے جواب میں ایک خزر جی شخص نے بر بنائے تعصب سعد بن معاذ کی بات کا جواب دیا اور اس کے نتیجہ میں مسجد میں شور برپا ہو گیا اور بنی اوس اور بنی خزرج باہم لڑنے مرنے پر آمادہ ہو گئے تو اس وقت عائشہ رضی اللہ عنہا اپنے گھر ہی تھیں

جو بالکل مسجد سے متصل تھا، لیکن ام المؤمنین کو یہ بات بالکل معلوم نہ ہوئی کہ مسجد میں شور کیسا ہے اور کس بات پر لوگ جھگڑ رہے ہیں تو کیا یہ عقل میں آنے والی بات ہے کہ حضرت عائشہ رضی اللہ عنہا کے کان میں شور کی آواز نہ پہنچے اور آپ کو اس کی حقیقت جان لینے کا تجسس نہ ہو؟“ ❁

صحیح بخاری کی حدیث کے مطابق مسجد میں آپ ﷺ کے صحابہ سے بات چیت کرنے سے پہلے ہی سیدہ عائشہ رضی اللہ عنہا کو ام مسطح کی زبانی اس واقعہ کا علم ہو چکا تھا، جبکہ مسجد والے واقعہ کے وقت آپ رضی اللہ عنہا اپنے والدین کے گھر تھیں، نیز ایک معلق روایت کی بنا پر صحیح بخاری پر اعتراض کرنا زیادتی ہے، کیونکہ معلق روایات صحیح بخاری کے موضوع سے ہی خارج ہیں۔

❁ تین روایات کا ”ناقابل حل“ تعارض!

”ابو اسامہ کی روایت میں ہے کہ اسی دن شام کو مسطح کی ماں سے حضرت عائشہ نے یہ خبر سنی، لیکن زہری کی روایت میں یہ ہے کہ جب حضرت عائشہ مسطح کی ماں سے خبر سن کر آپ سے اجازت لے کر تحقیق حال کے لیے اپنے تودوسرے دن مسجد میں آپ نے لوگوں سے اس کا ذکر کیا اور سعد بن معاذ و سعد بن عبادہ کے درمیان تلخ کلامی ہوئی، یعنی اس وقت حضرت عائشہ اپنے گھر نہ تھیں، بلکہ والدین کے یہاں تھیں۔“

اور ام رومان سے مروی داستان میں یہ مذکور ہے کہ وہ اپنی بیٹی حضرت عائشہ کے پاس حضور اکرم ﷺ کے یہاں گئی ہوئی تھیں کہ ایک انصاریہ عورت آ کر اپنے بیٹے کو کوسنے لگی۔۔۔

اس روایت کے مطابق حضرت عائشہ کو یہ خبر حضور ﷺ کے گھر میں ہی اپنی ماں کے سامنے ایک انصاری عورت سے معلوم ہوئی تھی، تینوں روایتوں کا یہ اختلاف ناقابل حل ہے اور یہ

بجائے خود اس قصہ کے غلط ہونے کی دلیل ہے۔“ ❁

میرٹھی صاحب نے یہاں صحیح بخاری کی روایات میں تعارض و مناقبات ثابت کرنے کی کوشش کی ہے، حالانکہ درحقیقت صحیح احادیث میں کوئی تعارض نہیں ہو سکتا، ہاں! بسا اوقات ظاہری طور پر کسی کو کوئی مناقبات نظر آتی ہے، حقیقت اس کے برعکس ہوتی ہے اور ایسا تو کئی قرآنی آیات میں بھی ہے، بھلا اس وجہ سے قرآنی آیات پر بھی اعتراض کیا جائے گا؟

ابو اسامہ کی روایت تو ہے ہی معلق، لہذا اس پر اعتراض بے جا ہے، رہی بات امام زہری رحمہ اللہ کی روایت کی کہ اس میں سیدہ عائشہ رضی اللہ عنہا کے والدین کے گھر جانے کے بعد دوسرے دن مسجد میں رسول کریم ﷺ کے خطاب کا ذکر ہے، اس سے معلوم ہوتا ہے کہ سیدہ عائشہ رضی اللہ عنہا نے یہ مسجد والا معاملہ خود نہیں سنا، حالانکہ حقیقت یہ ہے کہ سیدہ عائشہ رضی اللہ عنہا اپنے والدین کے گھر سے فوراً واپس آگئی تھیں، جیسا کہ خود میرٹھی صاحب نے لکھا ہے:

”جب حضرت عائشہ اپنے والد کے یہاں پہنچیں تو حضرت ابو بکر نے انہیں واپس جانے کی سخت تاکید کی، وہ حضور ﷺ کے یہاں اپنے گھر میں واپس آگئیں، دوسرے دن صبح کو ابو بکر و ام رومان دونوں ان کے یہاں پہنچ گئے اور شام تک وہیں رہے۔۔۔“ ❁

یہ اعتراض تو ان کے گھر سے ہی رفع ہو گیا ہے، رہا معاملہ یہ کہ ایک روایت میں سیدہ عائشہ رضی اللہ عنہا کو ام سطح کی طرف سے گھر سے باہر اطلاع ملنے کا ذکر ہے اور دوسری روایت میں یہ ذکر ہے کہ سیدہ عائشہ رضی اللہ عنہا کی والدہ رسول کریم ﷺ کے گھر میں موجود تھیں کہ انصار کی ایک عورت نے آکر سیدہ عائشہ رضی اللہ عنہا کو اطلاع دی، اس تعارض کا حل کرتے ہوئے حافظ ابن حجر رحمہ اللہ

❁ ”صحیح بخاری کا مطالعہ“ ۱۶۵/۱

❁ ”صحیح بخاری کا مطالعہ“ ۱۶۷-۱۱۶/۱

فرماتے ہیں:

وطريق الجمع بينهما أنها سمعت ذلك أولاً من أم مسطح ، ثم ذهبت
إلى بيت أمها لتستيقن الخبر منها ، فأخبرتها أمها بالأمر مجملًا ثم
دخلت الأنصارية ، فأخبرتها بمثل ذلك بحضرة أمها ، فقوى عندها
القطع بوقوع ذلك ، فسألت هل سمعه أبوها وزوجها ترجيا منها أن لا
يكونا سمعا ذلك ، ليكون أسهل عليها ، فلما قالت لها : إنهما سمعاه ،
غشى عليها.....

”دونوں روایات میں تطبیق یہ ہے کہ سیدہ عائشہ رضی اللہ عنہا نے پہلے یہ خبر ام مسطح سے سنی، پھر وہ
اس کی تصدیق کے لیے اپنی والدہ کے پاس چلی گئیں، انہوں نے مختصر انداز سے بات بتائی،
پھر جب انصار کی ایک عورت نے ان کی والدہ کی موجودگی میں آکر یہ خبر دی تو سیدہ عائشہ
رضی اللہ عنہا کو اس واقعہ کا قطعی یقین ہو گیا، پھر انہوں نے اس عورت سے پوچھا، کیا ان کے والد
(سیدنا ابو بکر صدیق رضی اللہ عنہ) اور خاوند (رسول کریم صلی اللہ علیہ وسلم) نے بھی یہ خبر سنی ہے؟ آپ کو امید یہ
تھی کہ ان کو یہ خبر نہیں پہنچی ہوگی، لہذا یہ معاملہ خفیف ہوگا، لیکن جب عورت نے بتایا کہ انہوں
نے بھی یہ بات سنی ہے تو (پریشانی کی وجہ سے) آپ پر غشی طاری ہو گئی۔۔۔“ ❁

کتنی واضح سی بات ہے جو حافظ ابن حجر رحمۃ اللہ علیہ نے سمجھا دی ہے، عام آدمی بھی سمجھ سکتا ہے کہ یہ
خبر سیدہ عائشہ رضی اللہ عنہا کو کئی ذرائع سے ملی، جب ایک عام عورت نے خبر دی اور یہ بھی بتا دیا کہ سیدنا
ابو بکر صدیق رضی اللہ عنہ اور رسول کریم صلی اللہ علیہ وسلم کو بھی یہ بات پہنچ گئی ہے تو آپ فرط غم سے بے ہوش ہو
گئیں، اس میں بھلا عقلی طور پر کون سی خرابی اور کون سا تعارض ہے جو ناقابل حل ہے؟

اگر کوئی آدمی حق کو تسلیم نہ کرنے کی ٹھان لے تو بھلا قرآن کریم میں ایک ایک واقعہ میں اسے
تعارض نظر نہیں آئے گا؟ ایک مثال پیش خدمت ہے:
سورہ ق میں فرمان باری تعالیٰ ہے:

﴿وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ وَمَا مَسَّنَا مِنْ

لُفُوفٍ﴾ ﴿٢١﴾

”اور یقیناً ہم نے آسمانوں، زمین اور جو کچھ ان دونوں کے درمیان ہے، اسے چھ دنوں
میں پیدا کیا اور ہمیں کوئی تھکاوٹ بھی نہیں ہوئی۔“
جبکہ سورہ حم السجدہ میں یوں فرمان باری تعالیٰ ہے:

﴿قُلْ أَيْ نَعْمَ لَكُمْ لَتَكْفُرُونَ بِالَّذِي خَلَقَ الْأَرْضَ فِي يَوْمَيْنِ وَتَجْعَلُونَ لَهُ أَنْدَادًا

ذَلِكَ رَبُّ الْعَالَمِينَ ۝ وَجَعَلَ فِيهَا رَوَاسِيَ مِنْ فَوْقِهَا وَبَارَكَ فِيهَا وَقَدَّرَ

فِيهَا أَنْوَاتَهَا فِي أَرْبَعَةِ أَيَّامٍ سَوَاءً لِّلسَّائِلِينَ ۝ ثُمَّ اسْتَوَىٰ إِلَى السَّمَاءِ وَهِيَ

دُخَانٌ فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ ۝ فَقَضَاهُنَّ

سَبْعَ سَمَاوَاتٍ فِي يَوْمَيْنِ...﴾ ﴿٢٢﴾

”(اے نبی!) کہہ دیجئے، کیا تم اس ذات کے ساتھ کفر کرتے ہو جس نے زمین کو دو دنوں
میں پیدا فرمایا اور تم اس کے لیے شریک ٹھہراتے ہو، وہ تو سب جہانوں کا رب ہے، اور اس
نے اس (زمین) میں اس کے اوپر پہاڑ بنائے اور اس نے اس میں برکت دی اور اس نے
اندازہ رکھا اس میں اس کی غذاؤں کا چار دنوں میں، سوال کرنے والوں کے لیے یہ برابر
ہے، پھر اس نے آسمان کی طرف توجہ کی، اس حال میں کہ وہ دھواں تھا، چنانچہ اس نے آسمان

اور زمین کو کہا کہ تم دونوں خوشی یا ناخوشی آؤ، دونوں نے کہا، ہم خوشی سے آتے ہیں، پس اس نے دونوں میں سات آسمان بنائے۔۔۔“

اب پہلے مقام پر اللہ تعالیٰ نے زمین و آسمان اور جو کچھ ان میں ہے، سب کو چھ دنوں میں پیدا کرنے کا تذکرہ فرمایا ہے، جبکہ دوسرے مقام پر دونوں میں زمین، چار دنوں میں زمین کی اندرونی چیزوں اور دونوں میں آسمانوں کو بنانے کا تذکرہ کیا ہے، یوں ظاہر آٹھ دن بنتے ہیں، کیا کوئی عقل مند انسان کہہ سکتا ہے کہ (معاذ اللہ!) یہ ناقابل حل اختلاف ہے؟ ظاہر ہے کہ اگر آدمی اسے حق تسلیم کرے تو اپنی عقل کا قصور سمجھے گا اور کوئی نہ کوئی توجیہ کر کے ضرور اسے قبول کر لے گا، لیکن اگر وہ اس حق کا مخالف و منکر ہو تو اسے یہی بات اقرار حق میں رکاوٹ نظر آئے گی، یعنی یہی معاملہ حدیث کا ہے۔ جب اس کے راویوں اور سندوں پر آنے والے تمام اشکالات رفع کر دیئے گئے ہیں تو صرف اپنی عقل نارسا کو معیار قرار دے کر ٹھکرانا تعصب کے سوا کچھ نہیں۔

✿ آیاتِ برائت کے محلِ نزول میں ”اختلاف“!

”پس زہری کی روایت کے مطابق حضرت عائشہ رضی اللہ عنہا کے والدین اور ایک انصاری عورت کی موجودگی میں حضرت ابو بکر کے گھر یہ آیات نازل ہوئیں۔

لیکن ابو اسامہ کی داستان میں ہے کہ حضرت عائشہ رضی اللہ عنہا اپنے والد کے یہاں پہنچیں تو حضرت ابو بکر نے انہیں واپس جانے کی سخت تاکید کی، وہ حضور صلی اللہ علیہ وسلم کے یہاں اپنے گھر واپس آگئیں، دوسرے دن صبح کو ابو بکر و ام رومان دونوں ان کے یہاں پہنچ گئے اور شام تک وہیں رہے، عصر کی نماز پڑھ کر حضور اکرم صلی اللہ علیہ وسلم گھر تشریف لائے۔۔۔

پس ابو اسامہ کی روایت کے مطابق یہ آیات خود حضور اکرم صلی اللہ علیہ وسلم کے گھر اتری تھیں اور ام

المؤمنین وہیں ابو بکر رضی اللہ عنہ کے یہاں سے واپس آئیں گئیں تھیں اور ان کے والدین ابو بکر و ام رومان بھی موجود تھے۔

لیکن ام رومان والی روایت میں مذکور ہے کہ انصاریہ عورت سے بہتان کی خبر سن کر حضرت عائشہ رضی اللہ عنہا بے ہوش ہو کر گر گئیں، ہوش آیا تو انہیں سخت جاڑا بخار تھا۔۔۔

حضور اکرم صلی اللہ علیہ وسلم یہ سن کر باہر تشریف لے گئے، تھوڑی دیر بعد ابو بکر کے ساتھ واپس آئے اور اللہ کی طرف سے ام المؤمنین کی بے گناہی کی صراحت آ جانے کی بشارت دی، پس اس روایت کے مطابق یہ آیات حضرت عائشہ و ام رومان کے سامنے نہیں، بلکہ گھر سے باہر نازل ہوئیں۔ بتائیے تینوں روایتوں کے مضمون کے اس تضاد کو کیسے رفع کیا جائے؟ اگر تین شخص بجائے خود نہایت ثقہ ہوں اور وہ کسی امر کے بارے میں گواہی دیں، لیکن تینوں کا بیان باہم متضاد ہو تو کیا ان کی وہ شہادت قابل قبول ہوگی؟ ہرگز نہیں، اختلاف و تناقض کی وجہ سے تینوں کی شہادت رد کر دی جائے گی، اسی طرح یہ تینوں روایتیں گویا صحیح بخاری میں درج ہیں، لیکن جب ایک ہی واقعہ کے متعلق ان کے مضامین میں باہم اس قدر اختلاف و تناقض ہے تو مقتضائے عقل یہی ہے کہ تینوں روایتیں رد کر دی جائیں اور باور کیا جائے کہ یہ افسانہ سرے سے غلط ہے۔۔۔“ ❁

فرمانِ باری تعالیٰ ہے:

①



﴿ فَيَوْمَئِذٍ لَا يُسْأَلُ عَنْ ذَنْبِهِ إِنْسٌ وَلَا جَانٌ ﴾ ❁

”اس (قیامت کے) دن کسی انسان اور جن سے اس کے گناہ کے بارے میں پوچھا نہیں

جائے گا۔“

ایک دوسرے مقام پر ارشاد ہے:

﴿وَيَوْمَ يُنَادِيهِمْ فَيَقُولُ مَاذَا أَجَبْتُمُ الْمُرْسَلِينَ﴾ ﴿١﴾

”اور وہ (اللہ تعالیٰ) ان کو پکارے گا اور فرمائے گا، تم نے میرے رسولوں کو کیا جواب

دیا تھا؟“

کیا (معاذ اللہ!) ان فرامین باری تعالیٰ کے بارے میں کہا جائے گا کہ:

”بتائیے ان آیات کے مضمون کے اس تضاد کو کیسے رفع کیا جائے؟ جب ایک ہی واقعہ کے متعلق ان کے مضامین میں باہم اس قدر اختلاف و تباہی ہے تو مقتضائے عقل یہی ہے کہ

دونوں کو رد کر دیا جائے اور باور کیا جائے کہ یہ افسانہ سرے سے غلط ہے۔۔۔“

کیونکہ ایک آیت میں مذکور ہے کہ قیامت کے روز کسی انس و جن سے اس کے گناہوں کے بارے میں پوچھا ہی نہیں جائے گا، بلکہ ویسے ہی سزا لاگو کر دی جائے گی، جبکہ دوسری کئی آیات میں ذکر ہے کہ اللہ تعالیٰ کافروں اور اپنے انبیاء کے نافرمانوں سے پوچھے گا۔

جب قرآن کے بارے میں یہ نظریہ ہے کہ اس میں کوئی تعارض نہیں، اگر کہیں ایسی بات نظر آئے تو انسانی عقل کا تصور ہے تو حدیثِ نبوی کو اس طرح کے حیلے بہانوں سے کیوں چھوڑا جاتا ہے؟ حالانکہ قرآن کی طرح نبی کریم ﷺ کے اقوال و افعال پر بھی عمل ضروری ہے، کیونکہ اسی قرآن کریم میں ہی فرمانِ باری تعالیٰ ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ ﴿٢﴾

”تمہارے لیے اللہ کے رسول (کی زندگی) میں اچھا نمونہ ہے۔“

﴿١﴾ القصص : ٦٥

﴿٢﴾ الاحزاب : ٢١

کیا آپ ﷺ کی زندگی کا یہ واقعہ ہمارے لیے اسوۂ حسنہ نہیں، پھر اس کو ٹھکرانے کی کوئی معقول وجہ بھی نہیں ہے۔ محض عقل کو معیار بنا کر حدیث رسول اور اجماع امت کا انکار کر کے خیر القرون سے لے کر اب تک کے تمام مسلمانوں کو بے عقل و بے شعور قرار دینے کی مذموم سعی کی جارہی ہے، کیا تمام سلف صالحین اتنا بھی شعور نہیں رکھتے تھے کہ (معاذ اللہ!) ایک جھوٹے افسانے کو عقیدے و عمل میں بنیادی حیثیت دیتے رہے؟

⑦ یہ کہنا کہ زہری کی روایت میں ذکر ہے کہ آیات براءت سیدنا ابو بکر صدیق رضی اللہ عنہ کے گھر میں نازل ہوئیں، بالکل خلاف واقعہ بات ہے، کوئی ”میرٹھی“ ہمت کر کے امام زہری کی روایت میں یہ بات دکھائے تو سہی! اصل بات وہی ہے جو ہم پہلے بھی بیان کر چکے ہیں کہ سیدہ عائشہ رضی اللہ عنہا جب واقعہ انکس کی تحقیق کرنے اپنے والدین کے گھر گئی تھیں تو اپنی والدہ سے پوچھ کر فوراً واپس آگئی تھیں، جیسا کہ زہری اور ابواسامہ دونوں کی روایت میں ہے:

واصبح ابوسای عندی . ”صبح کے وقت میرے والدین میرے پاس

آئے۔“

اگر سیدہ عائشہ رضی اللہ عنہا زہری کی روایت کے مطابق والدین کے گھر میں ہی تھیں تو پھر ان کے یہ کہنے کا کیا مطلب ہوا کہ میرے والدین صبح کے وقت میرے پاس آئے؟

رہا تم رومان رضی اللہ عنہما والی روایت کے بارے میں میرٹھی صاحب کا یہ کہنا کہ:

”حضور اکرم ﷺ یہ سن کر باہر تشریف لے گئے، تھوڑی دیر بعد ابو بکر کے ساتھ واپس

آئے۔۔۔ پس اس روایت کے مطابق یہ آیات حضرت عائشہ و ام رومان کے سامنے نہیں

بلکہ گھر سے باہر نازل ہوئیں۔۔۔“

تو اسے علمی دیانت قطعاً قرار نہیں دیا جاسکتا۔ ہے کوئی ”میرٹھی“ جو اس کو دیانت ثابت کرتے ہوئے اس واقعہ کے تحت صحیح بخاری میں سے رسول اکرم ﷺ کا باہر جانا، پھر سیدنا ابو بکر رضی اللہ عنہ کے ساتھ واپس آنا اور راستے میں آیات براءت کا نازل ہونا دکھا کر اپنے میرٹھی صاحب کی عزت بچالے؟

معلوم ہوا کہ صحیح بخاری کی اس روایت میں بھی باقی دونوں روایات کی طرح رسول کریم ﷺ کے گھر میں ہی ان آیات کے نزول کا تذکرہ ہے، نیز یہ تمام اعتراضات نیک نیتی اور دین فہمی کی غرض سے نہیں، بلکہ حدیث و محدثین دشمنی کے نظریے سے کیے گئے ہیں۔

رہے سیدہ عائشہ رضی اللہ عنہا کے یہ الفاظ :

وانصرف ولم يقل شيئاً ، فأنزل الله عدوى ...

”آپ ﷺ پھر اس حال میں کہ کچھ نہیں کہا، پھر اللہ تعالیٰ نے میری براءت نازل فرما دی۔۔۔“ ❁

تو اطلاعاً عرض ہے کہ انصرف کا معنی ہر وقت کسی جگہ سے نکلنا نہیں، بلکہ اکثر اس کا معنی توجہ ہٹا کر دوسری طرف کرنا بھی ہوتا ہے، جیسا کہ صحیح بخاری کے مطالعہ سے ہی بیسیوں مقامات مل سکتے ہیں، بطور نمونہ ایک ملاحظہ فرمائیں:

عن عائشة رضی اللہ عنہا أن النبی صلی اللہ علیہ وسلم صلی فی خمیصة لها أعلام ، فلما انصرف قال : اذهبوا بخمیصتی هذه ... فانہا ألتہنی آنفا عن صلاتی ...

”سیدہ عائشہ رضی اللہ عنہا سے روایت ہے کہ نبی کریم ﷺ نے دھاری دارچادر میں نماز پڑھی، جب

آپ نماز سے پھیرے تو فرمایا، میری یہ چادر لے جاؤ۔۔۔۔۔ کیونکہ اس نے مجھے ابھی نماز سے غافل کر دیا تھا۔۔۔“ ❁

کیا یہاں کوئی شخص انصاف کا معنی یہ کر سکتا ہے کہ ”جب آپ گھر سے باہر تشریف لے گئے تو فرمایا“؟

بالکل صاف بات ہے کہ یہاں اس کا معنی نماز سے توجہ ختم کر کے گھر والوں کی طرف توجہ مبذول کرنا ہے اور یہی معنی سیدہ ام رومان رضی اللہ عنہا والی حدیث آنگ میں ہے جس کو سمجھنے کی بجائے میرٹھی صاحب نے اس واقعی واقعہ کو ”سرے سے غلط افسانہ“ قرار دے دیا ہے، حالانکہ یہاں گھر سے باہر جانے کے کوئی الفاظ نہیں ہیں۔

❁ واقعہ آنگ اور صحابہ کرام کی لغزش!

”زہری و ابواسامہ دونوں کی روایت میں مذکور ہے کہ حضرت ام المؤمنین پر بہتان لگانے کی سرپرستی تو منافق اعظم عبداللہ بن ابی کررہا تھا اور مخلص مؤمنین میں سے بھی تین شخص اس گناہ کا ارتکاب کر بیٹھے تھے، ایک مشہور شاعر حضرت حسان بن ثابت انصاری خزرجی، دوم مسطح بن اثابہ مہاجر بدری جو خاندان بنی مطلب میں سے تھا اور حضرت ابوبکر صدیق رضی اللہ عنہ کی خالہ زاد بہن کا بیٹا تھا اور غریب ہونے کی وجہ سے حضرت ابوبکر اس کی مالی امداد فرماتے رہتے تھے، اس نے بھی ام المؤمنین پر یہ ظلم کیا تو حضرت ابوبکر نے آئندہ کے لیے اس کی مالی مدد کرنے سے ہاتھ کھینچ لیے تھے، سوم حنہ بنت جحش مہاجرہ صحابیہ۔ ان تینوں نے کھل کر حضرت ام المؤمنین پر بہتان لگایا تھا اور محمد بن اسحاق مؤرخ کی روایت جس کی تخریج ابوداؤد نے کی ہے، یہ ہے کہ حضور اکرم صلی اللہ علیہ وسلم نے ان تینوں پر حد قذف جاری فرمائی۔

میں کہتا ہوں حقیقت یہ ہے کہ نہ حسان بن ثابت نے یہ جرم کیا تھا نہ مسطح بن اثاثہ نے نہ حمزہ نے، یہ ان پر دشمنوں کا بہتان ہی بہتان ہے جیسا کہ میں آگے چل کر وضاحت کے ساتھ ثابت کروں گا، یہاں میں یہ بتانے پر اکتفا کرتا ہوں کہ سورۃ احزاب سورۃ النور سے بہ اتفاق مفسرین پہلے نازل ہوئی ہے اور سورۃ احزاب میں اللہ تعالیٰ نے مسلمانوں کو صراحت کے ساتھ بتا دیا تھا کہ ازواجِ مطہرات کا حکم و مرتبہ عام مؤمن مردوں اور مؤمن عورتوں سے بہت مختلف اور نہایت بلند ہے، حضور اکرم ﷺ کی ہر بیوی تمام مؤمن مردوں اور مؤمن عورتوں کی ماں ہے۔۔۔ اور انہیں خوب فہمائش کر دی گئی تھی کہ رسول اللہ ﷺ کو اذیت دینا خود اللہ کو اذیت دینے کے معنی میں ہے، ایسے شخص پر دنیا و آخرت میں اللہ تعالیٰ کی لعنت ہے اور اس کے لیے ذلیل و رسوا کر دینے والا عذاب طے ہے۔۔۔

ان تصریحات کے ہوتے ہوئے کس مسلمان کی یہ مجال ہو سکتی تھی کہ حضرت ام المؤمنین پر بہتان باندھ کر رسول اللہ ﷺ کو اذیت پہنچائے، کسی شریف و پارسا مسلمان عورت پر بہتان باندھنا گناہ کبیرہ اور موجبِ حدِ قذف ہے، لیکن حضور ﷺ کی بیوی پر بہتان باندھنا کفر اور موجبِ لعنت ہے، سخت حیرت کی بات ہے کہ حسان بن ثابت و مسطح بن اثاثہ و حمزہ بنتِ جحش کو مؤمن و مخلص بھی بتایا جائے اور ان کے متعلق یہ بھی باور کر لیا جائے کہ انہوں نے حضور اکرم ﷺ کی چیمٹی بیوی پر بہتان باندھ کر وہ گناہ کر لیا ہوگا جو رسول اللہ ﷺ کے کسی دشمن سے دشمنِ مشرک یا یہودی نے بھی نہیں کیا، اگر کوئی شریف بیٹی اپنی شریف و پاکیزہ ماں پر بہتان لگا سکتی ہو تو حمزہ بنتِ جحش نے بھی لگا دیا ہوگا اور کوئی شریف بیٹا اپنی شریف ماں کو رسوا کرنے پر تل سکتا ہو تو حسان اور مسطح نے بھی اس کا ارتکاب کر لیا ہوگا۔۔۔“

عبارت پہلے پڑھ لیں جو حق کو واضح کرنے کے لیے خود میرٹھی صاحب کی قلم سے اللہ تعالیٰ نے نکلا دیا ہے:

”ہاں یہ بات واضح رہنی چاہیے کہ حضرت حسان شاعر تھے، شاعر دوسروں کی بہ نسبت زیادہ ذکی الحس ہوتا ہے اور معمولی سی بات کو بڑی اہمیت دے ڈالتا ہے، جب منافقین نے چند پارسا مؤمن عورتوں کے خلاف طوفانِ افک اٹھایا تھا تو اس موقع پر حضرت حسان سے بھی ان کی ہمنوائی کی غلطی ہو گئی تھی، یعنی حسان بھی کسی پارسا مؤمن عورت کو بے ثبوت مطعون کر بیٹھے، اس کی سزا میں ان پر حدِ زنا نافذ ہوئی، وہ کون عورت تھی؟ نہ ہم اسے جانتے ہیں نہ اس کے جاننے سے کچھ حاصل۔۔۔“ ❁



۔ تیری زلف میں پہنچی تو حسن کہلائی

وہ تیرگی جو میرے نامہ سیاہ میں تھی

حدیثِ افک میں سیدنا حسان رضی اللہ عنہ کا تہمت لگانے والوں میں شامل ہونا میرٹھی صاحب کو شانِ صحابیت کے سخت خلاف معلوم ہوا تھا، لیکن جب انہوں نے خود اسی صحابی کو ایک پاکدامن مؤمنہ عورت پر تہمت لگانے میں ملوث کیا تو اس سے نہ تو صحابیت میں کچھ فرق پڑا نہ بے گناہ پاکدامن عورت پر تہمت لگانے کے سلسلے میں قرآنی وعیدوں میں سے کسی پر نظر پڑی۔

فرمانِ باری تعالیٰ ہے:

﴿إِنَّ الَّذِينَ يَرْمُونَ الْمُحْصَنَاتِ الْغَافِلَاتِ الْمُؤْمِنَاتِ لَعُنُوا فِي الدُّنْيَا

وَالْآخِرَةُ وَاللَّهُمَّ عَذَابٌ عَظِيمٌ ﴿۱﴾ ﴿۲﴾

”بلاشبہ وہ لوگ جو پاکدامن، بھولی بھالی، مؤمن عورتوں پر تہمت لگاتے ہیں، وہ دنیا و آخرت میں لعنت کیے گئے ہیں اور ان کے لیے بہت بڑا عذاب ہے۔“

﴿ وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ لَمَّائِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ ﴿۲﴾ ﴾

”اور جو لوگ پاکدامن عورتوں پر تہمت لگاتے ہیں، پھر چار گواہ نہیں لاتے، ان کو اتنی کوڑے لگاؤ اور ان کی گواہی کبھی بھی قبول نہ کرو اور یہی لوگ فاسق ہیں۔“

یاد رہے کہ میرٹھی صاحب نے صرف ازواجِ مطہرات پر تہمت لگانے والے کو موجبِ لعنت ٹھہرایا ہے، جبکہ قرآن کریم کی زبانی عام مؤمن پاکدامن عورت پر تہمت لگانے والا بھی دنیا و آخرت میں لعنتی ہے۔

اب اگر کوئی آدمی میرٹھی صاحب سے بھی دو قدم آگے نکل کر کہہ دے کہ صحابی رسول سیدنا حسان رضی اللہ عنہ کی نے کسی بھی پاکدامن عورت پر بہتان نہیں لگایا، ایسی باتیں محض افسانہ و جھوٹ ہیں اور تھوڑے بہت تصرف کے ساتھ میرٹھی صاحب والی گردان پڑھتے ہوئے وہ یہ کہہ دے کہ :
”ان تصریحات کے ہوتے ہوئے کس مسلمان کی یہ مجال ہو سکتی ہے کہ وہ کسی شریف و پاکدامن عورت پر بہتان لگا کر دنیا و آخرت میں لعنت کا مستحق ہو اور ہمیشہ ہمیشہ کے لیے مردود الشہادہ اور فاسق قرار پائے؟“

نیز وہ تھوڑے سے تغیر کے ساتھ میرٹھی صاحب کے یہ الفاظ بھی نقل کر دے کہ:

”سخت حیرت و تعجب کی بات ہے حسان بن ثابت کو مؤمن و مخلص بھی بتایا جائے اور ان کے متعلق یہ بھی باور کر لیا جائے کہ انہوں نے ایک پاکدامن مؤمن عورت پر بہتان باندھ کر بالکل وہی گناہ کر لیا تھا جس میں صرف بڑے بڑے دشمنانِ اسلام منافقین ہی ملوث ہوئے تھے!“

اس کے ساتھ ساتھ وہ یہ بھی کہے کہ:

”اگر کوئی غیرت مند اور شریف بھائی اپنی شریف و پاکیزہ بہن کو رسوا کرنے پر تل سکتا ہو تو حسان نے بھی اپنی اسلامی بہن کے خلاف اس جرم کا ارتکاب کر لیا ہوگا!“

مزید برآں وہ جنگِ جمل کی صورت میں سیدہ عائشہ رضی اللہ عنہا اور سیدنا علی رضی اللہ عنہ کی لڑائی کا بھی ذکر کرے جس کے ابھی تک میرٹھی صاحب بھی اقراری ہیں ﷺ (آنے والے دنوں میں شاید یہ واقعہ بھی ان کے معتقدین کی عقل میں نہ سمائے اور وہ اسے بھی جھوٹا افسانہ قرار دے دیں!)، پھر وہ یوں عبارت بنائے کہ:

”سیدہ عائشہ رضی اللہ عنہا مؤمنوں کی ماں ہیں، والدین کو تو قرآن نے اُف بھی کہنے سے منع کر دیا ہے اور رسول کریم ﷺ کا فرمان ہے کہ والدین کی رضا میں اللہ کی رضا اور والدین کی ناراضی میں اللہ کی ناراضی ہے، کوئی شریف و مؤمن بیٹا تو اپنی والدہ کو اس کی زیادتی کے باوجود اُف تک بھی نہیں کہہ سکتا، حیرت و تعجب کی بات ہے کہ سیدنا علی رضی اللہ عنہ کو مؤمن و مخلص بھی بتایا جائے اور ان کے متعلق یہ بھی باور کر لیا جائے کہ انہوں نے اس ہستی کے خلاف سر عام بازارِ جنگ گرم کر لیا تھا جس کو قرآن نے سب مؤمنوں کی ماں کہا ہے، اگر کوئی حلال زادہ اور شریف بیٹا اپنی ماں کو علیٰ اعلان رسوا کرنے پر تل سکتا ہو تو مان لیں گے کہ سیدنا

علی رضی اللہ عنہ نے بھی اس کا اہر تکاب کر لیا ہوگا!“

تو میرٹھی صاحب کے پاس اس کا کیا جواب ہے؟ جو جواب وہ اس سوال کا دیں گے، وہی ہماری طرف سے واقعہ اقلک میں کیے گئے اپنے اعتراض کا سمجھ لیں۔

① جس بات کو ماننے کے سوا کوئی چارہ کار نہیں، وہ یہ ہے کہ انسان ہونے کے ناطے کچھ مسلمان بھی منافقین کی باتوں میں آگئے اور ان کی ہمنوائی کی غلطی ان سے ہوگئی، جس کو اللہ تعالیٰ نے معاف بھی کر دیا۔ خود سیدہ عائشہ رضی اللہ عنہا اس واقعہ کے بعد بھی سیدنا حسان رضی اللہ عنہ کو سچا پکا مسلمان سمجھتی تھیں اور ان کو برا بھلا کہنے کی اجازت نہیں دیتی تھیں، بلکہ ایسا کرنے والے کو ان کے مخلص و مؤمن ہونے کی دلیل کے طور پر رسول کریم ﷺ اور اسلام کے دفاع میں ان کے اشعار سنائیں۔ ❀

رہا یہ سوال کہ نبی اکرم ﷺ کو ایذا دینے والے کے لیے دنیا و آخرت میں لعنت کی وعید سنائی گئی ہے تو پھر سیدنا حسان اور دوسرے اشخاص جو اس واقعہ میں ملوث ہوئے تھے، ان کو ہم مخلص و مؤمن کیسے سمجھتے ہیں؟

اس کا جواب وہی ہے جو اللہ تعالیٰ نے جھوٹی تہمت لگانے والوں کی سزایمان کرتے ہوئے سورہ نور میں ہی دے دیا ہے، فرمایا:

﴿إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ﴾ ❀

”ہاں! جو لوگ اس کے بعد توبہ کر لیں اور اصلاح کر لیں تو بلاشبہ اللہ تعالیٰ بہت زیادہ

معاف کرنے والا نہایت مہربان ہے۔“

پھر اس بات پر سب مسلمانوں کا اجماع بھی ہے کہ سب صحابہ جنتی ہیں، اللہ تعالیٰ ان کی زندگی میں ہی ان سے راضی ہو گیا تھا۔ اتنی سی بات تھی جس کے سمجھ میں نہ آنے نے میرٹھی صاحب کو انکار حدیث پر اکسایا!

✽ رنج و غم اور شادی کا اجتماع کیسے؟

میرٹھی صاحب اس حدیث کے ”فرضی افسانہ“ ثابت کرنے کے لیے ایک ”دلیل“ یوں دیتے ہیں:

”اس افسانہ کے فرضی ہونے کی ایک دلیل یہ بھی ہے کہ ام المؤمنین حضرت جویریہ بنت حارث رضی اللہ عنہا سے حضور اکرم ﷺ نے غزوہ بنی مصطلق سے واپس ہو کر ہی عقد فرمایا ہے۔۔۔ محمد بن اسحاق کی روایت یہ ہے کہ اولاً جویریہ خطیبہ اسلام حضرت ثابت بن قیس رضی اللہ عنہ کے حصہ میں آئی تھیں، یعنی مال غنیمت تقسیم کرتے وقت آپ نے جویریہ ثابت کو بخش دی تھیں، حضرت جویریہ نے ثابت سے کتابت کا معاملہ کر لیا، یعنی یہ کہ میں آپ کو اس قدر رقم دے دوں گی، آپ مجھے آزاد کر دیں، ثابت نے فوراً منظور کر لیا۔۔۔

جویریہ نے عرض کیا، یا رسول اللہ! میں بنی مصطلق کے سردار حارث کی بیٹی ہوں اور مشرف بہ اسلام ہوں، ثابت بن قیس نے جس کے حصہ میں میں آئی ہوں، مجھے مکاتب کر دیا ہے، مجھے ثابت کو وہ رقم ادا کرنی ہے، آپ نے فرمایا، اگر تمہیں منظور ہو تو وہ پوری رقم میں ادا کر دوں اور تم سے نکاح کر لوں، حضرت جویریہ نے عرض کیا، مجھے بالکل منظور ہے، آپ نے ثابت کو رقم ادا کر دی اور ان سے نکاح کر لیا۔۔۔

پس اگر غزوہ بنی مصطلق سے واپسی پر حضرت صدیقہ پر بہتان لگنے کا واقعہ ہوا ہوتا تو یہ زمانہ تو حضور اکرم ﷺ کے لیے شدید رنج و غم کا تھا، جو زہری کی روایت کے مطابق ایک ماہ

تک چلا ہے، تو کیا ایسے رنج و غم کے زمانے میں حضور اکرم ﷺ نکاح فرماتے؟ شادی و نا شادی تو ایک دوسرے کی نقیض ہیں، ان کا اجتماع نہیں ہو سکتا۔“

① شادی و نا شادی یقیناً ایک دوسرے کی نقیض ہیں اور ان کا اجتماع نہیں ہو سکتا، لیکن اس حدیث میں تو اس اجتماع کا اشارہ تک موجود نہیں، کیا کوئی منکر حدیث کسی حدیث سے ہمیں یہ دکھا سکتا ہے کہ رسول اللہ ﷺ نے عین اسی زمانے میں سیدہ جویریہ رضی اللہ عنہا سے شادی فرمائی تھی جب آپ ﷺ سیدہ عائشہ رضی اللہ عنہا پر لگائے جانے والے بہتان کے رنج و غم میں مبتلا تھے؟

واقعہ یہ ہے سیدہ جویریہ رضی اللہ عنہا سے شادی یا تو سفر میں ہو گئی تھی یا سفر سے واپسی کے فوراً بعد ہوئی ہے، جب ابھی تک منافقین اپنے پروپیگنڈے کو ہوا دینے کی کوشش میں تھے اور رسول کریم ﷺ اس سے واقف نہ ہوئے تھے، میرٹھی صاحب کا کوئی جانشین ہمت کر کے کسی ایک روایت میں دونوں واقعات کا اجتماع ثابت کرے۔

حقیقت یہ ہے کہ میرٹھی صاحب کے اس اعتراض کی بنیاد محض اس مفروضے پر ہے کہ یہ دونوں کام غزوہ بنی مصطلق کے بعد ہوئے ہیں، لہذا ان کا ”اجتماع“ ہو گیا ہے، حالانکہ اس مفروضے کا حقیقت سے دور کا بھی تعلق نہیں، کیا صرف ایسے کمزور شبہ کی بنا پر بے ابرون کے سورج کی طرح روشن واقعہ کا انکار کر دیا جائے جسے تمام صحابہ و تابعین، ائمہ دین، محدثین، مفسرین، فقہاء اور اصولیین اپنے عقیدہ و عمل کی بنیاد بناتے چلے آئے ہیں اور جس کا چودہ سو سال میں آج تک کسی مسلمان نے انکار نہیں کیا؟

کیا میرٹھی صاحب کے خیال میں چودہ سو سال میں ان کے علاوہ کوئی ایک انسان بھی اتنا زیرک پیدا نہیں ہوا تھا کہ جس کے ذہن میں اس کے ”فرضی افسانہ“ ہونے کی یہ دلیل آجاتی؟

② سنن ابی داؤد کی جس روایت **❶** سے استدلال کر کے صحیح بخاری کی متفق علیہ حدیث پر اعتراض کیا گیا ہے، میرٹھی صاحب کے قاعدے کے مطابق وہ ناقابل التفات ہے، اس میں وہی محمد بن اسحاق بن یسار امام المغازی **رحمۃ اللہ علیہ** موجود ہیں، جن کے بارے میں میرٹھی صاحب اپنی اسی کتاب میں لکھ چکے ہیں:

”اس کی روایت مؤرخ محمد بن اسحاق نے کی ہے جو ثقہ نہ تھا، ضعیف و غلط بیان اور بات کا

بہت بڑا بنیادینے والا آدمی تھا۔“ **❷**

اب میرٹھی صاحب کا کوئی معتقد ہی بتائے کہ ان کی ”میٹھا میٹھا ہپ اور کوڑا کوڑا اتھوہ“ والی اس پالیسی کو کیا نام دیا جائے؟ کیا اب بزعم خود ان کے مطلب کی بات آئی ہے تو وہی ”ضعیف و غلط بیان اور بات کا بہت بڑا بنیادینے والے“ محمد بن اسحاق **رحمۃ اللہ علیہ** عین ثقہ ہو گئے ہیں کہ ان کی روایت کو بنیاد بنا پر ساری امت مسلمہ کی حدیث کا انکار کر دیا ہے

بَلِّغْ إِذَا قَسَمْتَ ضِيْرِي . یہ بندر بانٹ ہے!

❸ حدیث اہل ک کی عصمت انبیاء سے ”منافات“!

”اس گھڑی ہوئی بے بنیاد کہانی کو اس لیے بھی رد کرنا ضروری ہے کہ یہ عصمت انبیاء کے منافی ہے، توضیح اس کی یہ ہے کہ عصمت نبوت کا وصف لازم ہے، اللہ تعالیٰ نے جو بھی نبی مبعوث فرمایا، وہ معصوم تھا، یعنی ان تمام جسمانی و اخلاقی عیوب سے قطعاً محفوظ جو لوگوں کی نگاہ میں ذلت و حقارت کا باعث ہوں۔۔۔

کوئی جسمانی و اخلاقی عیب کسی نبی میں نہ ظہور نبوت سے قبل پایا گیا نہ ظہور نبوت کے بعد

تاواقفات حادث ہوا اور ان عیوب میں سے ناپارسائی، یعنی زنا کی وجہ سے پیدا شدہ ذلت و حقارت متعدی ہوتی ہے اور دیگر عیوب سے پیدا شدہ ذلت و حقارت اسی شخص کی ذات تک محدود رہتی ہے، جس میں وہ عیب ہو، مثلاً کوئی مرد چور ہو اور اس کے اعزاء اقرباء، بھائی، بہن، اولاد، ماں، باپ، دادا، دادی چور نہ ہوں تو اسی چور مرد سے نفرت کی جاتی ہے اور اسے ہی گری ہوئی نگاہوں سے دیکھا جاتا ہے، اس کے اعزاء اقرباء سے محض اس کے جرم کی وجہ سے نفرت نہیں کی جاتی، الایہ کسی طرح اس چور کی اعانت و حمایت کرتے ہوں۔۔۔۔۔

لیکن زنا ایسا جرم ہے کہ اس کی وجہ سے پیدا شدہ نفرت و حقارت زانی و زانیہ کے اصول و فروع اور اہل و عیال کو بھی اپنی لپیٹ میں لے لیتی ہے، زانیہ عورت کے جرم کی وجہ سے اس کے ماں، باپ، دادا، دادی کی، اس کے شوہر کی، اس کی اولاد کی بھی بے عزتی ہوتی ہے۔۔۔۔۔

پس جس طرح کوئی بھی نبی کبھی جرم زنا کا مرتکب نہیں ہوا، اسی طرح کسی نبی کے والدین اور بھائیوں، بہنوں اور اہل و عیال سے بھی کوئی اس کا مرتکب نہیں ہوا۔

نبی کی بیوی کا فرہ ہو سکتی تھی، مگر زانیہ نہیں، نبی کے بیٹے یا بیٹی سے کفر کا صدور ہو سکتا تھا، مگر زنا کا نہیں، نبی کے ماں باپ بتلائے کفر ہو سکتے تھے، مگر ان کا بتلائے زنا ہونا ممکن نہ تھا، پس حضور ﷺ کی طرح آپ کی تمام ازواج مطہرات اور جملہ بنات طہیبات کے لیے بھی عصمت تکوینی طور پر مقدر و لازم کر دی گئی تھی، جیسے تکوینی طور پر ہر زندہ انسان کے لیے سانس لینا لازم و مقدر کر دیا گیا ہے۔

اور اللہ تعالیٰ کو اس امر میں اپنے نبی کی عصمت اس قدر عزیز رہی ہے کہ کسی بے ہودہ شخص یا اشخاص نے اگر کسی نبی کی ذات یا نبی سے قرابت قریبہ رکھنے والی کسی ہستی کی عفت پر الزام لگایا تو علی الفور اس قدر واضح طریق سے اس کی تردید فرمادی جیسے بے ابردن میں نصف

النہار کا سورج واضح ہوتا ہے۔

عزیز مصر کی بیوی نے اپنے شوہر کے سامنے اپنے بچاؤ کے لیے حضرت یوسف علیہ السلام پر ارادہ بدکا الزام لگایا تو علی الفور عزیز کے سامنے اس کی پول کھول دی گئی، حضرت عیسیٰ علیہ السلام کو کنواری مریم صدیقہ کی گود میں دیکھ کر لوگ بپھر گئے اور ان پر الزام رکھنے لگے تو علی الفور حق تعالیٰ نے شیر خوار مسیح بن مریم کی زبان پر وہ سنجیدہ و باوقار تقریر جاری فرمادی جسے سن کر سب لوگ مبہوت رہ گئے اور پہلے سے بھی کہیں زیادہ حضرت مریم کے معتقد بن گئے، بلکہ انبیائے کرام کے علاوہ نیک و صالح بندوں پر بھی اللہ تعالیٰ کی یہ نوازش رہتی ہے۔

چنانچہ صحیح بخاری وغیرہ میں ایک عابد و زاہد جرتج نامی شخص کا قصہ مذکور ہے جو خود حضور ﷺ کا بیان فرمودہ ہے کہ شیر خوار بچہ نے جو اپنی حرام کارماں کی گود میں تھا، بر ملا جرتج کی بے گناہی ظاہر کر دی اور عامۃ الناس یہ کرامت دیکھ کر جرتج کے بے حد معتقد ہو گئے، پس اگر ام المؤمنین پر الزام لگایا گیا ہوتا تو سنت اللہ تعالیٰ سنت انبیاء کے مطابق علی الفور کوئی ایسی ہی قطعی اور غیبی نشانی رونما فرمادیتا جس سے اس بہتان کے پر نچے اڑ جاتے، ایک ماہ تک مسلسل اپنے حبیب خاتم الانبیاء ﷺ کو اس جانکاہ غم میں مبتلا نہ رکھتا، اس لیے میں اس کہانی کو از ازل تا آخر غلط سمجھتا ہوں۔۔۔“ ﴿۱﴾

﴿۱﴾ اگر عقل ہی معیار ہے تو میرٹھی صاحب اور ان کے ہمنوا اس رافضی اور قرآن کریم میں (نعوذ باللہ) تحریف کے دعویٰ دار آدمی کو کیا جواب دیں گے جو قرآن کریم پر یہی اعتراض کر دے اور کہہ دے کہ: (نقل کفر کفر نہ باشد)

”میں قرآن میں مذکور یوسف علیہ السلام کا واقعہ غلط اور کسی کا اپنی طرف سے گھڑا ہوا سمجھتا ہوں،

کیونکہ یہ عصمت و انبیاء اور سنت الہی کے خلاف معلوم ہوتا ہے، وہ یوں کہ کسی نبی پر یا کسی ولی پر کبھی ناپارسائی کا کوئی الزام لگا ہے تو اللہ تعالیٰ نے فوراً اعلیٰ الاعلان سب کے بر ملا اس کی براءت کی ہے، جبکہ سورہ یوسف میں یہ بتایا گیا ہے کہ یوسف علیہ السلام کی براءت کا بر ملا اعلان عزیز مصر کی بیوی نے اس وقت کیا، جب آپ چند سال تک قید کاٹ چکے تھے، پھر اس نے کہا تھا:

﴿الْفَن حَضَحَصَ الْحَقُّ ، اَنَا رَاوْتُهُ عَنْ نَفْسِهِ وَاِنَّهُ لَمِنَ الصّٰدِقِيْنَ ۝ ﴿۱۰﴾ ﴿۱۱﴾﴾
 (اب حق آشکارا ہوا ہے، میں نے ہی اسے اس کے نفس کے بارے میں بہلایا تھا اور بلاشبہ وہ سچے لوگوں میں سے ہیں۔)

پھر یوسف علیہ السلام کا یہ مقولہ ذکر کیا گیا ہے:

﴿ذٰلِكَ لِيَعْلَمَ اَنِي لَمْ اُخْنِ بِالْغَيْبِ وَاَنَّ اللّٰهَ لَا يَهْدِيْ كَيْدَ الْخٰنِيْنَ ۝ ﴿۱۲﴾ ﴿۱۳﴾﴾

[یہ (میری طرف سے کیا گیا تحقیق کا مطالبہ) اس لیے تھا کہ وہ (عزیز مصر) یقین کر لے کہ میں نے اس کی غیر موجودگی میں اس سے خیانت نہیں کی اور یقیناً اللہ تعالیٰ خیانت کرنے والوں کی تدبیر کو چلنے نہیں دیتا۔]

سنت الہی کے مطابق تو یوں ہونا چاہیے تھا کہ اسی وقت سب لوگوں کو سر عام یوسف علیہ السلام کی براءت سے آگاہ کیا جاتا، جیسا کہ مریم علیہا السلام کی گود میں سیدنا عیسیٰ علیہ السلام نے بر ملا سب لوگوں کے سامنے ان کی براءت کا اظہار کیا تھا اور سب لوگ اسی وقت ان کی پارسائی پر ایمان لے آئے تھے، لیکن یہاں مذکور ہے کہ کئی سال بعد سب لوگوں کے سامنے یہ حقیقت آشکارا ہوئی

تھی۔ بلکہ خود یوسف علیہ السلام نے اس امر کی ضرورت محسوس کی اور بادشاہ کو یہ پیغام بھجوایا کہ پہلے اس کیس کی تحقیقات کروائیں تاکہ بادشاہ اور تمام لوگوں کو آپ علیہ السلام کی براءت کا یقین ہو جائے اور کسی قسم کا کوئی شبہ باقی نہ رہے۔۔۔۔۔“

تو میرٹھی کہنی کے پاس اس اعتراض کا کیا جواب ہوگا؟

② جرتج راہب کے قصہ میں بھی ”علی الغور“ والی کوئی بات نہیں ہے، جس کا میرٹھی صاحب نے دعویٰ کیا ہے، بلکہ لوگوں نے عورت کے الزام پر یقین کر کے اس کے عبادت خانے کو سہار کر دیا تھا اور اسے گالیاں بھی دی تھیں، صحیح بخاری ہی کے الفاظ ہیں:

((فأتوه ، فكسروا صومعته ، وانزلوه ، وسبوه ...))

”لوگ اس کی طرف آئے، اس کے عبادت خانے کو ڈھا دیا، اس کو باہر نکالا اور اسے گالی

گلوچ کیا۔۔۔۔۔“

اس واقعہ کو تو خود میرٹھی صاحب نے اپنے موقف کی تائید کے لیے پیش کیا ہے، اگر کوئی آدمی کہہ دے کہ:

”اللہ تعالیٰ کا طریقہ یہ ہے کہ اپنے نیک بندوں کو اس طرح کے الزام کی وجہ سے کوئی گزند

پہنچنے سے پہلے ہی بری کر دیتا ہے، لیکن جرتج کے واقعہ کو میں غلط سمجھتا ہوں، کیونکہ اس میں یہ

مذکور ہے کہ لوگوں نے اس کا عبادت خانہ سہار کر دیا تھا، اسے باہر نکال دیا تھا اور اسے گالی

گلوچ بھی کی تھی، حالانکہ چاہیے یہ تھا کہ اللہ تعالیٰ علی الغور اس کی براءت کا اظہار فرماتا۔۔۔“

تو میرٹھی صاحب اور ان کے ہمنواؤں کے پاس اس کا کیا جواب ہے؟ جو وہ جواب اپنے ہاں

اس تسلیم شدہ واقعہ کا دیں گے، وہی حدیث شاکل کا ہم دے دیں گے۔

② اگر کوئی منکر قرآن کہہ دے کہ:

”میں قرآن میں مذکور مریم علیہا السلام کا واقعہ تسلیم نہیں کرتا، کیونکہ اس میں مذکور ہے کہ لوگوں نے سیدہ مریم علیہا السلام پر بہتان رکھ دیا تھا کہ تیرے ماں باپ تو ایسے بدکار نہ تھے، تو نے کیا کیا ہے؟ حالانکہ عقل کا تقاضا یہ ہے اللہ کے نیک بندوں کے بارے میں ایسی بات ہونے سے پہلے ہی اللہ تعالیٰ کوئی نشانی ظاہر کر کے لوگوں کو مطمئن کر دے، اس لیے کہ ایسی بات کا ایک دفعہ کہہ دیا جاتا بھی انبیاء و صلحاء کی عصمت و عظمت کے منافی ہے۔“

تو منکر۔ بن صحیح بخاری کے پاس اس کا کیا جواب ہوگا؟؟؟ وہی ہمارا جواب سمجھ لیں!!!

③ قرآن و سنت میں اللہ تعالیٰ کی یہ سنت مذکور ہے اور ہر مسلمان اس کا اقرار ہی بھی ہے کہ اللہ تعالیٰ اپنے نیک بندوں کی آزمائش کرتا ہے، نیز ہر ذی شعور آدمی یہ سمجھتا ہے کہ جتنا کوئی انسان اللہ کے زیادہ قریب ہوگا، اتنی ہی اس کی آزمائش بھی سخت ہوتی ہے۔

تمام انبیاء و صلحاء علیہم السلام کے مقام و مرتبہ کو نہیں پہنچ سکتے، آپ کا چونکہ مقام و مرتبہ سب سے اونچا ہے، اس لیے اللہ تعالیٰ کی طرف سے آپ کی آزمائش بھی سخت کی گئی، لہذا دیگر انبیاء و صلحاء کے اس طرح کے واقعات کے نسبت اللہ تعالیٰ نے سیدہ عائشہ رضی اللہ عنہا کی براءت کا اعلان کچھ دیر سے کیا، نیز اس میں بہت سی بلیغ حکمتیں پوشیدہ تھیں، جن کے تذکرے کا یہ مقام نہیں ہے۔

فصل ثالث: تاریخی اعتراضات کا جائزہ

❁ بریرہ خادمہ کا فتح مکہ کے بعد سیدہ عائشہ کی خدمت میں آنے کا دعویٰ!

”بریرہ خادمہ رضی اللہ عنہا کا ذکر اس داستان میں اس کے سر تاپا جھوٹ ہونے کی واضح دلیل ہے، کیونکہ بریرہ حضرت ام المؤمنین عائشہ صدیقہ کی آزاد کردہ کنیز تھی، ام المؤمنین نے اس کو فتح

مکہ کے بعد خرید اور آزاد فرمادیا تھا۔۔۔۔۔

حضور اکرم ﷺ کے چچا حضرت عباس رضی اللہ عنہ بھی اپنے اہل و عیال کے ساتھ فتح مکہ کے بعد ہی مدینہ میں منتقل ہوئے تھے۔۔۔۔۔

الغرض بریرہ کا ام المومنین رضی اللہ عنہا کی خدمت میں رہنا یقیناً فتح مکہ کے بعد کی بات ہے اور حضرت ام المومنین رضی اللہ عنہا پر بہتان لگنے کا واقعہ غزوہ بنی المصطلق کے بعد بتایا جاتا ہے، اس وقت تو بریرہ ام المومنین کی خدمت میں آئی ہی نہ تھیں، لامحالہ یہ غلط ہے، آزادی کے بعد ہی بریرہ کو خیار عقیق (آزادی کے بعد لونڈی کو غلام خاوند کے ساتھ رہنے یا نہ رہنے کا اختیار) حاصل ہوا ہے، تب ہی اس کے شوہر کو بے تالی لاحق ہوئی ہے اور ان دونوں کا متضاد حال دیکھ کر حضور اکرم ﷺ نے اپنے چچا حضرت عباس رضی اللہ عنہ سے کہا:

ألا تعجب من حب مغیث بریرة ، ومن بغض بریرة مغیثاً .

(کیا آپ بریرہ سے مغیث کی محبت اور بریرہ کی مغیث سے نفرت پر تعجب نہیں کرتے؟)

اور تبھی حضرت عبداللہ بن عباس رضی اللہ عنہ نے پیکشم خود مغیث کا بریرہ کے پیچھے روتے ہوئے پھر نادیکھا ہے۔

اور تمام محدثین و مؤرخین قطعاً اس بات پر متفق ہیں کہ حضرت عباس اور ان کے اہل و عیال فتح مکہ کے بعد ہی مدینہ منتقل ہوئے ہیں، اس لیے یہ ماننا پڑے گا کہ اس داستان میں بریرہ کا ذکر قطعاً غلط ہے اور یہ غلط حضرت ام المومنین کی بیان کردہ نہیں ہے، یقیناً یہ غلط شب کچھ لوگوں نے وضع کر کے ام المومنین کی طرف منسوب کر دی ہے۔

اس داستان کے مصنف کو یہ تو معلوم تھا کہ بریرہ نام کی ایک باندی حضور اکرم ﷺ کے گھر حضرت عائشہ کی خدمت میں رہتی تھی، مگر اسے بجز اللہ اس کا پتہ نہ تھا کہ وہ کس سنہ میں اور کب ام المومنین کی خدمت میں آئی تھی، پس افسانہ مکمل کرنے کے لیے اس نے اس میں

بریرہ کا اور اس سے پوچھ گچھ کیے جانے کا ذکر تراش کر پیوند کر دیا۔ اگر اسے یہ بات معلوم ہوتی تو وہ اس کا ذکر ہی نہ کرتا، حیرت اس پر ہے کہ محققین حتیٰ کہ امام بخاری رحمۃ اللہ علیہ جیسے حضرات کو بھی اس پر شبہ نہ ہوا۔ ❁

جناب نے یہ اعتراض کر کے اپنا ہی نقصان کیا ہے، کیونکہ وہ خود لکھ چکے ہیں کہ:

”پس بے شک عروہ نے حضرت عائشہ رضی اللہ عنہا پر بہتان لگنے والی داستان سنی تھی۔۔۔“ ❁

ان کی عقل تو ٹھکانے آنے سے رہی، اللہ کے لیے آپ ہی سوچیں کہ اس حدیث میں بریرہ رضی اللہ عنہا کے تذکرے کا صحیح یا غلط ہونا اس دور کے لوگوں کو زیادہ معلوم تھا یا چودہ سو سال بعد آنے والے شخص کو؟ اگر یہ غلط ہوتا تو کیا عروہ رضی اللہ عنہ جو کہ ام المؤمنین سیدہ عائشہ رضی اللہ عنہا کے بھانجے تھے، ان کو اور اسی طرح دوسرے تمام راویوں کو یہ معلوم نہ ہوتا؟ یقیناً یہ اعتراض کوئی عاقل شخص نہیں کر سکتا۔

❁ خود محدثین کرام نے حدیث افک کے بارے میں بعض لوگوں کے دلوں میں پیدا ہونے والے اس اشکال کا ازالہ کر کے وضاحت کر دی ہے، کاش حضرت صاحب صحیح بخاری کو سمجھنے کی کوشش کرتے، لیکن جب آدمی کے قلب و ذہن میں انکار حدیث کا فتور ڈیرا ڈال لے تو پھر وہاں فہم حدیث کو کب جگہ ملتی ہے؟

❁ حافظ ابن حجر رحمۃ اللہ علیہ لکھتے ہیں:

وقد قيل ان تسميتها هنا وهم ، لأن قصتها كانت بعد فتح مكة ... وقد اجاب غيره بأنها كانت تخدم عائشة بالأجرة ، وهي في رق مواليتها

❁ ”صحیح بخاری کا مطالعہ“ ۱/۱۵۸-۱۵۹ ❁ ”صحیح بخاری کا مطالعہ“ ۱/۱۷۷

قبل وقوع قصتها في المكاتبه .

” (اعتراض کرتے ہوئے یہ) کہا گیا ہے کہ اس حدیث میں اس (بریرہ) کا نام لینا (راوی کا) وہم ہے، کیونکہ اس کا (آزادی والا) قصہ فتح مکہ کے بعد کا ہے۔۔۔ بلاشبہ ان کے علاوہ (دوسرے محدثین) نے (اس اعتراض کا) یہ جواب دیا ہے کہ بریرہ رضی اللہ عنہا اپنے مکاتبہ والے قصہ کے رونما ہونے سے پہلے، جبکہ ابھی اپنے مالکوں کی غلامی میں تھیں، اجرت پر سیدہ عائشہ رضی اللہ عنہا کی خدمت کرتی تھیں۔“ ❁

معلوم ہوا کہ محدثین نے صدیوں پہلے اس اعتراض کا جواب دے دیا تھا، لیکن منکرین حدیث نے اپنی جہالتِ مطلقہ کا پورا پورا ثبوت دیتے ہوئے اس کو دہرایا ہے، لہذا ان کو امام بخاری رضی اللہ عنہ پر حیرت کرنے کی بجائے اپنی بے عقلی و لاعلمی پر حیرت کرنی چاہیے۔

جن بہت سے علمائے امت نے اس اشکال کو دور کیا ہے، ان میں سے صرف چند ایک کے

الفاظ ملاحظہ ہوں:

❁ علامہ تقی الدین سبکی (۶۸۳-۷۷۶ھ) فرماتے ہیں:

انہا كانت تخدم عائشة قبل شرائها.

”وہ (بریرہ رضی اللہ عنہا) ان (سیدہ عائشہ رضی اللہ عنہا) کے خریدنے سے پہلے ان کی خدمت کرتی

تھیں۔“ ❁

❁ علامہ محمد بن عبدالباقی الزرقانی (م ۱۱۲۲ھ) لکھتے ہیں:

وكانت تخدم عائشة قبل أن تعتق، كما في حديث الافك.

❁ فتح الباری لابن حجر: ۶۶۹/۸

❁ فتح الباری لابن حجر: ۴۰۹/۹

”وہ (بریرہ رضی اللہ عنہا) آزادی پانے سے پہلے ہی سیدہ عائشہ رضی اللہ عنہا کی خدمت میں رہتی تھیں،

جیسا کہ حدیث اقلک میں (ان کا ذکر موجود) ہے۔“ ❶

❶ خود حافظ ابن حجر رحمہ اللہ لکھتے ہیں:

وكانت تخدم عائشة قبل أن تعتق.

”وہ (بریرہ رضی اللہ عنہا) آزاد ہونے سے پہلے ہی سیدہ عائشہ رضی اللہ عنہا کی خدمت کرتی تھیں۔“ ❷

❷ ملا علی قاری حنفی رحمہ اللہ لکھتے ہیں:

وأما ذكرها في قصة الافك مع تقدمها فوجه بانها كانت تخدم عائشة

قبل شرائها ...

”رہا ان (بریرہ رضی اللہ عنہا) کا واقعہ اقلک میں ذکر آنا، حالانکہ وہ واقعہ پہلے رونما ہو چکا تھا تو اس

کی وجہ یہ بتائی گئی ہے کہ بریرہ رضی اللہ عنہا سیدہ عائشہ رضی اللہ عنہا کے خریدنے سے پہلے بھی ان کی خدمت

میں رہتی تھیں۔“ ❸

❸ علامہ محمد عبدالرحمن مبارکپوری ❹، علامہ عبید اللہ مبارکپوری ❺ وغیرہما رحمہم نے

بھی یہی جواب ذکر کر کے صحیح بخاری کی حدیث اقلک کا دفاع کیا ہے۔

اب قارئین ہی فیصلہ فرمائیں کہ بتصریح محدثین خادمہ بریرہ رضی اللہ عنہا کا واقعہ اقلک میں تذکرہ اس

حدیث کی صحت میں کوئی شبہ پیدا نہیں کرتا، بلکہ میرٹھی صاحب کا یہ اعتراض خود ان کا اپنا نقصان

❶ شرح الزرقانی علی الموطأ: ۱۱۲/۴

❷ فتح الباری لابن حجر: ۱۸۸/۵

❸ مرقاة المفاتیح: ۱۳۹/۱۰ ❹ تحفة الاحوذی: ۳۹۰/۴

❺ مرعاة المفاتیح: ۲۱۸/۶

ہے، کیونکہ بریرہ رضی اللہ عنہا کو سیدہ عائشہ رضی اللہ عنہا کا بعد میں آزاد کرنا عقل سلیم کے مطابق اس بات کے بالکل منافی نہیں ہے کہ وہ پہلے بھی آپ رضی اللہ عنہا کی خدمت کرتی ہوں۔

❁ سیدنا سعد بن معاذ کی شہادت اور واقعہ اقلک تاریخ کے تناظر میں!

”اس داستان میں حضرت سعد بن معاذ رضی اللہ عنہ کا ذکر ہونا اس کے قطعی جھوٹ ہونے کی نہایت واضح و قطعی دلیل ہے، اس لیے کہ تمام مورخین اس پر متفق ہیں کہ غزوہ بنی مصطلق جسے غزوہ المرسیع بھی کہا جاتا ہے، غزوہ احزاب کے تقریباً نو ماہ بعد ہوا ہے۔۔۔

اور زہری کی داستان میں یہ ہے کہ حضرت ام المؤمنین پراقلک و بہتان لگنے کا قصہ غزوہ بنی مصطلق سے واپسی میں پیش آیا تھا۔۔۔ اسی پر تمام مورخین نے اعتماد کیا ہے اور ناظرین کو معلوم ہوگا اور معلوم نہیں ہے تو ہو جانا چاہیے کہ حضرت سعد بن معاذ رضی اللہ عنہ غزوہ بنی مصطلق کے وقت اس عالم میں تھے ہی نہیں، کیونکہ ان کی وفات غزوہ احزاب سے تقریباً چالیس دن بعد ہوئی ہے، جنگ احزاب میں ان کی رگہ اکل میں کسی مشرک کا تیر لگ گیا تھا۔۔۔

بنی قریظہ کی مہم ختم ہوتے ہی رات کو زخم کا منہ کھل گیا اور جسم سے خون نچڑ نچڑ کر بہ گیا اور وفات ہو گئی۔۔۔ اس پر تمام مورخین کا اتفاق ہے، خود ام المؤمنین حضرت عائشہ رضی اللہ عنہا نے حضرت سعد بن معاذ رضی اللہ عنہ کی وفات کا پورا قصہ بیان کیا ہے، امام بخاری رحمہ اللہ نے اس کی تین جگہ تخریج فرمائی ہے۔۔۔

جب کہ خود حضرت عائشہ رضی اللہ عنہا نے یہ تصریح فرمائی ہے کہ سعد بن معاذ رضی اللہ عنہ نے بنی قریظہ کے بعد متصلاً وفات پائی ہے تو خود وہی کیسے یہ بیان کر سکتی تھیں کہ نو دس ماہ بعد سعد بن معاذ نے مسجد کے اندر بھرے مجمع میں حضور اکرم ﷺ سے عرض کیا تھا۔۔۔؟

یہ اشکال نہایت واضح ہے اور سخت حیرت ہے کہ محقق محدثین و مورخین حتیٰ کہ امام بخاری

جیسے شخص کا ذہن بھی اس کی طرف ملتفت نہ ہوا۔۔۔“ ①

① میرٹھی صاحب حدیثِ رسول کو (معاذ اللہ) جھوٹ ثابت کرنے کے لیے جھوٹ کا سہارا لے رہے ہیں، ان کا یہ کہنا کہ تمام مؤرخین غزوہ بنی المصطلق کے روئے احزاب کے بعد رونما ہونے پر متفق ہیں، ایسا کالا جھوٹ ہے، جیسا کہ مرزا غلام احمد قادیانی مال کا دعویٰ نبوت، کیونکہ:

② امام موسیٰ بن عقبہ رضی اللہ عنہ (م ۱۴۱ھ) کے بقول غزوہ بنی المصطلق غزوہ احزاب سے پہلے کا ہے۔ ②

③ امام محمد بن مسلم بن شہاب زہری رضی اللہ عنہ (م ۱۲۵ھ) فرماتے ہیں:

ثم قاتل بنی المصطلق وبنی لحيان في شعبان سنة خمس .

”پھر آپ صلی اللہ علیہ وسلم نے بنو مصطلق اور بنو لحيان سے شعبان پانچ ہجری میں قتال فرمایا۔“ ③

④ مغازی کے ماہر ابو معشر المدنی (م ۱۷۰ھ) نے غزوہ بنی المصطلق کو پہلے اور غزوہ احزاب کو بعد میں ذکر کیا ہے۔ ④

غزوہ احزاب شوال میں ہوا ہے، لہذا امام زہری رضی اللہ عنہ کے نزدیک غزوہ بنی المصطلق لامحالہ ہوا ہے، کیونکہ وہ اسی سال کے ماہ شعبان میں ہوا ہے۔

⑤ امام اسماعیل بن اسحاق القاضی رضی اللہ عنہ (م ۲۸۲ھ) فرماتے ہیں:

”صحیح بخاری کا مطالعہ“: ۱/۱۶۰-۱۶۲

تغلیق التعلیق لابن حجر: ۱/۲۳۴، وسندہ حسن

السنن الكبرى للبيهقي: ۹/۵۴، وسندہ حسن

فتح الباری لابن حجر: ۷/۴۳۰
محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

اختلفوا فى ذلك ، والأولى أن تكون المريسيع قبل الخندق ، وعلى هذا فلا اشكال ...

”لوگوں نے اس بارے میں اختلاف کیا ہے، زیادہ بہتر یہی ہے کہ غزوہ مریسيع کو غزوہ احزاب سے پہلے سمجھا جائے، اس طرح کوئی اشکال باقی نہیں رہتا۔“^❶

❶ علامہ ابن قیم رحمۃ اللہ علیہ (۶۹۱-۷۵۱ھ) نے بھی پہلے غزوہ مریسيع کو اور بعد میں غزوہ

احزاب کو ذکر کیا ہے۔^❷

❷ مؤرخ اسلام علامہ ذہبی رحمۃ اللہ علیہ (۶۷۳-۷۴۸ھ) نے اپنی مشہور زمانہ کتاب

تاریخ اسلام میں غزوہ مریسيع کو پہلے اور غزوہ احزاب کو بعد میں ذکر کیا ہے۔

❸ حافظ ابن حجر رحمۃ اللہ علیہ (۷۷۳-۸۵۲ھ) لکھتے ہیں:

فيظهر أن المريسيع كانت في سنة خمس في شعبان لتكون قد وقعت قبل الخندق ، لأن الخندق كانت في شوال من سنة خمس أيضا فتكون بعدها ...

” (ان دلائل سے) ظاہر ہوتا ہے کہ غزوہ مریسيع شعبان پانچ ہجری میں ہوا تھا، لہذا یہ غزوہ خندق سے پہلے رونما ہوا ہے، کیونکہ غزوہ خندق پانچ ہجری ہی کے شوال میں ہوا تھا، چنانچہ احزاب بعد میں ہے۔“^❹

❹ عالم عرب کے مشہور عالم شیخ محمد بن صالح العثيمين رحمۃ اللہ علیہ لکھتے ہیں:

❶ شرح مسلم للنووي : ۵۳۵/۵ ، زاد المعاد لابن القيم : ۱۲۸/۲ ، فتح الباری : ۴۷۲/۸

❷ دیکھیں زاد المعاد لابن القيم

❸ فتح الباری لابن حجر : ۴۳۰/۷

لأن غزوة الخندق كانت في شوال في السنة الخامسة ...

”بلاشبہ غزوہ خندق شوال پانچ ہجری میں ہی پیش آیا تھا۔“ ❁

لہذا ان کے نزدیک بھی لامحالہ غزوہ احزاب بعد میں اور غزوہ مرسیع کا واقعہ پہلے ہی پیش آیا ہے۔

❁ موجودہ دور میں عالم عرب کے معروف و محقق مؤرخ محمد الغزالی لکھتے ہیں:

وكتاب السيرة على أن حديث الافك وغزوة بنى المصطلق كانا بعد الخندق ، لكننا تابعنا ابن القيم في اعتبارها من حوادث السنة الخامسة قبل هجوم الأحزاب على المدينة ، والتحقق يساند ابن القيم ومتابعيه

”سیرت کی کتاب میں یہ ہے کہ واقعہ افاک اور غزوہ بنی المصطلق غزوہ خندق (احزاب) کے بعد ہوئے تھے، لیکن ہم نے حافظ ابن قیم رحمہ اللہ کی پیروی کرتے ہوئے اسے پانچویں ہجری میں غزوہ احزاب سے پہلے شمار کیا ہے اور تحقیق (بھی) حافظ ابن قیم اور ان کے پیروکاروں کے موقف کی تائید کرتی ہے۔۔۔“ ❁

❁ عصر حاضر کے ایک اور مؤرخ محمد الخضری نے بھی غزوہ بنی المصطلق کو غزوہ احزاب سے پہلے کا واقعہ قرار دیا ہے۔ ❁

❁ اردو اور عربی زبان میں معروف کتاب سیرت ”الرحیق المنحوم“ کے مصنف مولانا صفی الرحمن مبارکپوری رحمہ اللہ نے بھی دلائل کے لحاظ سے راجح اسی بات کو قرار دیا ہے کہ غزوہ

❁ شرح بلوغ المرام للشيخ العثيمين : ۲۹۸/۵

❁ فقه السيرة لمحمد الغزالي : ۳۱۶

❁ نور اليقين في سيرة سيد المرسلين لمحمد الخضري : ۱۵۲

مریسیع کو غزوہ احزاب سے مقدم کہا جائے۔¹

مذکورہ مؤرخین کے علاوہ بھی بہت سے متقدمین مؤرخین، مثلاً:

- ① ابو عبد اللہ محمد بن عمر الواقدی (م ۲۰۷ھ)
- ② محمد بن سعد بن منیع المعروف ابن سعد (۱۶۸-۲۳۰ھ)
- ③ احمد بن یحییٰ بن جابر البلاذری
- نیز متاخرین، مثلاً:
- ④ ڈاکٹر محمد سعید رمضان البوطی
- ⑤ ڈاکٹر محمد بن محمد ابو شہبہ
- ⑥ حسن الساعاتی اور
- ⑦ الصابونی

وغیرہم نے بھی غزوہ بنی المصطلق کو شعبان پانچویں ہجری میں بتایا ہے اور ان کے نزدیک غزوہ خندق پانچویں ہجری ہی کے ماہ شوال میں پیش آیا تھا، لہذا بدیہی بات ہے کہ ان مؤرخین کے نزدیک بھی غزوہ مریسیع پہلے پیش آیا ہے۔

- ① الریحق المختوم اردو: صفحہ ۳۳۲-۳۳۳
- ② مغازی الواقدی: ۱/۴۰۴
- ③ طبقات ابن سعد: ۲/۶۳
- ④ انساب قریش للبلاذری: ۳۴۱، ۳۴۳
- ⑤ فقہ السیرة للبوطی: ۲/۹۳
- ⑥ السیرة النبویة فی ضوء القرآن والسنة: ۱۹۶
- ⑦ الفتح الربانی فی ترتیب مسند احمد: ۱۴/۱۰۹
- ⑧ روائع البیان فی تفسیر آیات الاحکام للصابونی: ۲/۱۱۹

اس کے ساتھ ساتھ یہ بات بھی یاد رہے کہ جن مؤرخین نے غزوہ مرہ سے پہلے کو چار ہجری کے واقعات میں شمار کیا ہے، بلاشبہ ان کے نزدیک بھی غزوہ احزاب اس کے بعد ہی پیش آیا ہے، ان میں سے مشہور یہ ہیں:

ابوالحسن علی بن الحسین بن علی المسعودی (م ۳۲۶ھ) ❁

محمد بن عبداللہ بن محمد المعافری ابو بکر ابن العربی المالکی رحمۃ اللہ علیہ (۲۶۸-۵۴۳ھ) ❁

ثابت ہوا کہ غزوہ بنی المصطلق کے غزوہ احزاب کے بعد ہونے پر اتفاق کا دعویٰ میرٹھی صاحب کی بے بنیاد بات ہے۔ حقیقت یہ ہے کہ اس کے بارے میں مؤرخین کی آراء مختلف ہیں اور دلائل کی رو سے راجح بات یہی ہے کہ غزوہ بنی المصطلق کا واقعہ غزوہ احزاب سے پہلے کا ہے، کیونکہ قدیم و جدید مؤرخین میں سے محققین نے اسی کو حق و صواب قرار دیا ہے، نیز صحیح بخاری کی صحت پر عموماً اور حدیث افک کی صحیح ہونے پر خصوصاً امت کا جو اجماع ہے، وہ اسی موقف کی تائید کرتا ہے، جیسا کہ حافظ ابن حجر رحمۃ اللہ علیہ اور دیگر علمائے امت نے صراحت کر دی ہے۔

رہا غزوہ بنی المصطلق کو پہلے قرار دینے پر یہ اشکال پیش کرنا کہ سیدہ زینب رضی اللہ عنہا کا رسول کریم صلی اللہ علیہ وسلم کے نکاح میں آنے اور پردے کی آیات نازل ہونے کے واقعات غزوہ احزاب کے بعد کے ہیں، پھر ان کا ذکر حدیث افک میں کیسے آگیا؟ تو میرٹھی صاحب کا یہ اشکال بھی سابقہ اعتراض کی طرح محض ایک مغالطہ ہی ہے، کیونکہ پردے کی آیات کے نزول اور پھر سیدہ زینب رضی اللہ عنہا سے رسول کریم صلی اللہ علیہ وسلم کے نکاح کا واقعہ بھی راجح موقف کے مطابق تین یا چار ہجری میں غزوہ مرہ سے پہلے پیش آیا تھا، جیسا کہ:

11 مروج الذهب للمسعودی: ۲/۲۹۵

12 عارضة الاحوذی شرعی جامع الترمذی: ۷/۱۷۳

اور ابو عمر و خلیفہ بن خیاط العصفری (م ۲۲۰ھ) ❶

ابو عبیدہ معمر بن مثنیٰ (۱۱۲-۲۰۸ھ) ❷

وغیرہ کے نزدیک یہ واقعات تین ہجری کے ہیں، جبکہ حافظ ذہبی رحمۃ اللہ علیہ اور حافظ ابن حجر رحمۃ اللہ علیہ وغیرہ چار ہجری میں بتاتے ہیں۔

❸ حافظ ابن حجر رحمۃ اللہ علیہ لکھتے ہیں:

والحجباب كان في ذى القعدة سنة أربع عند جماعة، فيكون المريسيع بعد ذلك ...

” (نزول) حجاب (پردہ کا واقعہ) بہت سے مورخین کے ہاں ذوالقعدہ چار ہجری کا ہے، یوں یہ غزوہ مریسيع کے بعد پیش آیا ہے۔۔۔“

نیز لکھتے ہیں: فحصلنا في الحجاب على ثلاثة أقوال أشهرها سنة أربع ...

”چنانچہ ہمیں نزول حجاب کے بارے میں تین اقوال ملے ہیں، ان میں سے زیادہ مشہور

قول چار سن ہجری کا ہے۔۔۔“ ❹

اس کے برعکس پانچ ہجری میں غزوہ احزاب کے بعد نزول حجاب والے قول کے بارے میں فرماتے ہیں:

وأما قول الواقدي: إن الحجاب كان في ذى القعدة سنة خمس، فمردود.

❶ تاریخ خلیفہ بن خیاط

❷ الاستيعاب في معرفة الاصحاب لابن عبد البر: ۲/ ۹۷، اسد الغابة في معرفة الصحابة

لابن الاثير: ۳/ ۳۰۷

❸ فتح الباری لابن حجر: ۷/ ۴۳۰

”رہا واقدی کا یہ کہنا کہ پردے کا حکم ذوالقعدہ پانچویں ہجری میں آیا تھا تو یہ مردود ہے (کیونکہ خود واقدی نے ہی لکھا ہے کہ غزوہ مرسیع شعبان پانچ ہجری کا واقعہ ہے، نیز اس غزوے میں انہوں نے واقعہ افک کا بھی تذکرہ کیا ہے اور اس میں موجود ہے کہ اس سے پہلے ہی پردے کا حکم نازل ہو چکا تھا، پھر واقدی کا واقعہ افک کے دو تین ماہ بعد پردے کے نزول کی تاریخ بتانا واضح تناقض ہے۔“ ❁

اب قارئین ہی بتائیں کہ میرٹھی صاحب کا یہ کہنا کہاں تک درست ہے کہ:

”دیگر اہل علم بھی یہی بتاتے ہیں اور یہی حقیقت بھی ہے کہ حضرت زینب غزوہ احزاب کے بعد ہی امہات المؤمنین میں داخل ہوئی ہیں۔۔۔“

❁ کیا میرٹھی صاحب کو سارے محدثین و محققین مورخین کو چھوڑ کر واقدی جیسا ”کذاب“ اور جھوٹا شخص ہی ”اہل علم“ نظر آیا ہے اور سب کو پس پشت ڈال کر اسی جھوٹے کی تناقض اور غیر حقیقت بات ہی ”حقیقت“ محسوس ہوئی ہے، جسے یہ بھی پتا نہیں چلا کہ میں پہلے کیا کہہ آیا ہوں اور بعد میں کیا کہہ رہا ہوں؟ نیز یہ کتنی بڑی غلط بیانی ہے کہ ”دیگر اہل علم بھی یہی بتاتے ہیں“، حالانکہ قارئین حافظ ابن حجر رحمۃ اللہ علیہ کی زبانی یہ معلوم کر چکے ہیں کہ اکثر علمائے کرام کا موقف ”یہی“ ہے کہ پردے کا حکم غزوہ احزاب سے پہلے کا ہے۔

اعتراض کرتے ہیں امت کے اجماعی فیصلے صحیح بخاری پر اور بنیاد بناتے ہیں جھوٹے لوگوں کی جھوٹی باتوں کو، یہ دیکھ کر بے ساختہ شعر یاد آ گیا ہے:

اس سادگی پہ کون نہ مر جائے اے خدا
لڑتے ہیں اور ہاتھ میں تلوار بھی نہیں

الحمد للہ! میرٹھی صاحب کے صحیح بخاری کی حدیث الفک پر کیے گئے تمام اعتراضات کا ہم نے مفصل جواب دے دیا ہے، ان اعتراضات کے آخر میں خلطِ بحث سے کام لیتے ہوئے میرٹھی صاحب نے دس سے زائد صفحات خوانخواہ سیاہ کیے ہیں، کہتے ہیں:

”رہا یہ سوال کہ اس فرضی کہانی کا مصنف کون ہے اور وجہ تصنیف کیا تھی؟ تو اس کا جواب

دینے سے قبل میں ان تینوں روایتوں کی اسناد پر بحث کروں گا۔۔۔“ ❁

اسناد پر اعتراضات کا تو ہم نے تفصیلی جواب شروع میں ہی قنی اعتراضات اور ان کے جوابات کے ضمن میں دے دیا ہے، باقی میرٹھی صاحب نے خود یہ اعتراف بھی کر لیا ہے کہ ان کے نزدیک جو اس کہانی کا مصنف ہے، اس کا نام وہ نہیں جانتے۔ نہ معلوم پھر وہ انکل پچو سے کام کیوں لے رہے ہیں؟

رہی وجہ تصنیف تو اس میں انہوں نے نہایت بے بنیاد باتیں کی ہیں، جن کا ان کے موضوع، یعنی صحیح بخاری سے کوئی تعلق نہیں، لہذا ہم ان کی اس کاوش کی طرف التفات نہیں کر رہے، حالانکہ وہاں بھی جا بجا ان پر گرفت کی جاسکتی ہے، لیکن یہ سب کچھ ہمارے موضوع سے خارج ہے اور ہم اس بے فائدہ کام میں اپنا وقت صرف نہیں کرنا چاہتے۔

جس کی قسمت میں ہدایت ہے، وہ مذکورہ دلائل کا مطالعہ کر کے ضرور صراطِ مستقیم کا راہی

بنے گا۔ ان شاء اللہ!

اللہ تعالیٰ سے دعا ہے کہ وہ ہمیں حق کو سمجھ کر اس پر عمل کرنے کی توفیق عطا فرمائے۔ آمین!

اشاریہ روایۃ

وہ راوی یا ائمہ جرح و تعدیل جن کے بارے میں تفصیلی معلومات دی گئی ہے

391	سعید بن عبدالرحمن بن ابی زئی	277	ابن حبان
68	سفيان بن سعيد الثوري	428	ابن خراش
70	سفيان بن عيينه	277	ابن قطان
431	سماک بن حرب	67	ابو اسحاق السبعي
68	شعبه بن حجاج	276	ابو حاتم
153	طارق بن شهاب <small>رضي الله عنه</small>	230	ابو سفيان طلحه بن نافع
180	عبيد الله بن موسى العيسى	248	ابو عبدالرحمن السلسي
243	عدي بن ثابت	409	ابو داؤد شقيق بن سلمه
259	عطيه بن سعد العوني	71	اسرائيل بن يونس
268	علي بن سويد بن مخلوف	271	الطحاوي بن عبد الله الكندي
257	محمد بن سعد العوني	258	الحسن بن عطيه العوني
463	مسروق بن اجدع	257	الحسين بن عطيه العوني
424	معتز بن سليمان التيمي	463	امروان
389	ناجيه الخزري	278	جعفر بن سليمان
215	نافع بن عجير	248	حسين بن منصور الكلابي
194	هاني بن هاني	84	زهير بن معاوية
192	هميره بن يريم	257	سعد بن محمد العوني
		52	سعيد بن جبير

اشاریہ اصول حدیث


444	شیخین نے صحیح احادیث کا احاطہ نہیں کیا	412	اختلاف عقیدہ کے سبب جرح
184,250	شیعہ ہونا روایت میں کوئی جرح نہیں	460	ادراج
157	صحابی کاراوی نہ ہونا معتز نہیں	216	اضطراب کیا ہے؟
231	صحیحین میں صحت کا التزام	272	توثیق نسبی اور اس کا اصول
80	صحیحین میں مختلف راویوں کی روایات	57	ثقت کا تفرقہ معتز نہیں ہوتا
325	غرابت حدیث کوئی عیب نہیں	388	خبر واحد حجت ہے
228,323	کثیر الارسال راویوں کی مراسیل	455	راوی معلوم اور مروی مجہول
184	محققین اور متاخرین کی اصطلاح شیعہ	87	سماع حدیث کے لیے کم از کم عمر کی تعیین
338	مراسیل صحابہ محدثین کے ہاں بالکل	55,160.	سماع کی تصریح اور غیر مدلس راوی
	حجت ہیں	227,374,456	
		221	شاذ کی معرفت

اشاریہ صاحب کتاب

134,147,162,170,267,285,300,358,368,392,396,518	بے دلیل و بے حقیقت دعوے
51,52,75,105,211,238,406,507	دوہرہ معیار، دوزخی پالیسی اور بازی گری
92,109,131,132,40	”دیانت علمی“ اور ”انصاف“
49,163,239,496,493,509	دین میں عقل سقیم کے استعمال کا جائزہ
134,203,323,342,358,359,362,	علمی و مطالعاتی ”قابلیت“ اور مبلغ علم
375,393,408,431,463,506,518	
115,320,331,498	لعوی مہارت

اشاریہ متفرقات

376	آیتِ ملامت اور صحابہ کرام
63,121,204,470	انکارِ حدیث سے انکارِ قرآن تک
142	ایک سے زائد اسبابِ نزول کا امکان
435	تعددِ نزول (کسی آیت کا کئی بار نزول)
418	جنابت سے تیمم اور سیدنا ابن مسعود پر اعتراض کی حیثیت
343	خبر کے امر (حکم) کے معنی میں ہونے کے مقامات
222	خطبہ نماز ہی ہے۔
199	صحابہ کرام کا رقص ثابت نہیں
504	صحابہ کرام کرام سب کے سب مرحوم و مغفور ہیں
42,153,175	صحابی رسول کی گستاخی
98	عدمِ ذکر، عدمِ وجود کی دلیل نہیں
409	عقیدہٴ ارجاء کا تعارف
350	علمِ ظہوری
353	علمِ ناخ و منسوخ اور ائمہ دین
295	کنواری لوٹڈی اور استبرائے رحم
309	لفظِ ذُو ہمیشہ اسمِ جنس پر داخل ہوتا ہے
320	لفظِ لَبَنَة کا معنی صحیح حدیث کی روشنی میں
363	مسئلہ توسل کی تفصیلی وضاحت
177,433	کئی سورتوں میں مدنی اور مدنی سورتوں میں کئی آیات
475	نمائے فجر اندھیرے میں
518	واقعا فلک، غزوہٴ مرہ سیح، غزوہٴ احزاب اور تاریخ



فتیۃ الشیخ عبدالرحمن ضیاء اللہ

زیر نظر کتاب فاضل نوجوان مولانا حافظ ابو یحییٰ نور پوری رحمۃ اللہ علیہ نے لکھی ہے۔ یہ کتاب لکھ کر فاضل مصنف رحمۃ اللہ علیہ نے امت مسلمہ کی طرف سے ایک واجب کفائی کی ادائیگی کی ہے، کیونکہ میرٹھی صاحب نے پوری امت کے اتفاق فیصلوں کو چیلنج کیا تھا، جس کا دہنا و حنا جواب از حد ضروری تھا اور اس جواب کے لیے کسی ایسے علامہ کی ضرورت تھی، جو کہ حدیث، اصول حدیث، اسما الرجال، جرح و تعدیل اور غلط حدیث کی باریک بینیوں سے آگاہ ہوتا کہ وہ میرٹھی صاحب کے حدیث کے خلاف پچھلائے ہوئے جتنی بھی جراثیم بھی ملی ہو چنے کے ساتھ طشت ازہام کر سکے اور عام لوگوں کو ان کے زہریلے اثرات سے محفوظ رکھ سکے تاکہ وہ مہلکات کے گڑھے میں گرنے سے محفوظ رہ سکیں۔

امت مسلمہ کی راہنمائی کے لیے اس اہم کام کا بیڑا اٹھانے کی توفیق اللہ تعالیٰ نے فاضل مصنف حافظ ابو یحییٰ رحمۃ اللہ علیہ کو عطا کی ہے۔ ان کی اس کتاب کو پڑھنے سے ایک سبب حدیث نبوی کا دل باغ باغ ہو جاتا ہے اور اللہ کا شکر ادا کرنے کی طرف لپکتا ہے کہ اس نے اس دور میں بھی ایسے محقق ماہرین فن پیدا فرمائے ہیں، جو کہ اس کے نبی صلی اللہ علیہ وسلم کی احادیث کی پاسداری و حفاظت کرنے والے ہیں۔ زیر نظر جو اپنی کتاب پڑھ کر لائقین ہو جاتا ہے کہ فاضل و لائق مصنف نے جواب کا حق ادا کر دیا ہے اور آئندہ آنے والے محققین کے لیے منکرین حدیث کی کتابوں کا رد کرنے کے لیے ایک بہت علمی و تحقیقی مواد فراہم کر دیا ہے۔ یہ علمی شاہکار یاد رکھ کر دل سے دعا نکلی ہے کہ اللہ انہیں بہت بہت جزائے خیر عطا فرمائے اور ان کی یہ مبارک محنت قبول فرمائے۔ آمین!

فتیۃ الشیخ حافظ زبیر علی زئی

صحیح عقیدے اور صحیح حق کی دولت سے مالا مال برادر محترم حافظ محمد اعجاز بن نذر احمد المعروف حافظ ابو یحییٰ نور پوری رحمۃ اللہ علیہ نے میرٹھی مذکور کی درج بالا کتاب کو اصول حدیث، علم اسما الرجال اور اصول محدثین کی روشنی میں آڑے ہاتھوں لیا اور "صحیح بخاری کا مطالعہ اور فقہہ انکار حدیث" کی کتابی صورت میں پیش کر دیا تاکہ منکرین حدیث کے فتنے اور تلبسات سے علماء المسلمین محفوظ رہیں۔ میں نے حافظ ابو یحییٰ صاحب کی اس ساری کتاب کو نظر با نظر پڑھا ہے اور دین حق کے دفاع میں انتہائی مفید پایا ہے، جس کے جواب الجواب سے منکرین حدیث ہمیشہ عاجز رہیں گے۔ ان شاء اللہ

فتیۃ الشیخ طاہر ابو یحییٰ زبیر علی زئی

اللہ تبارک و تعالیٰ نے ہر دور میں اہل علم اور مہمان حدیث کا ایک ایسا دبستان پیدا کیا کہ جس کے ہر گلے والا دل نے منکرین حدیث اور اعدائے حدیث کے شبہات و تلبسات، اشکالات و انحرافات کا پردہ چاک کیا اور ان کی گہراہوں کو پشت ازہام کیا۔ عصر حاضر میں حافظ ابو یحییٰ نور پوری صاحب رحمۃ اللہ علیہ نے شبیر احمد ازہر میرٹھی کے صحیح بخاری پر اعتراضات بارہ اور فتوات مضطر پکڑ کتاب و سنت کی زد سے مفصل جواب لکھ کر اپنے اسلاف کی یاد تازہ کر دی ہے۔ اللہ تعالیٰ ان کی عمر عمل اور گھریاں برکات نازل فرمائے۔ اور انہیں اپنے اسلاف کے منہج پر چل کر مزید دین منیف کی حفاظت و دھانت کا فریضہ سونپنے کی توفیق عطا فرمائے۔ آمین!

Saeed art lahore 0300-4553850

